



جواہر شریعت

مجموعہ رسائل

جلد اول

مؤلف

حضرت مولانا مفتی محمد شعیب اللہ خان صاحب مفتاحی ڈاکٹر برکاتہم

بانی و ہتھم جامعۃ الاسلامیہ مسیحیہ تعلیم ریٹنگلور

مکتبہ مسیحیہ الامت کی یونیورسٹی کولور

محفوظ جميع الحقوق



نام کتاب : جواہر شریعت جلد اول

مؤلف : حضرت مولانا مفتی محمد شعیب الدفان صاحب فتاویٰ داتا برکاتہم

بنان و دھرم الجامعہ الاسلامیہ مسیحیہ العلوم و دینگری
و خلیفہ حضرت آذین شاہ مفتی مظفر حسین صاحب دینگری، ناظم مظاہر علوم و وقف سہارنوی

صفحات : ۵۲۳

تاریخ طباعت : رجب المرجب ۱۴۳۸ھ

ناشر : مکتبہ مسیح الامت ایڈیوینل و سیکولر

موبائل نمبر : 9036701512 / 09634830797

ای میل : maktabahmaseehulummat@gmail.com

جواہرِ شریعت (جلد اول)

پر ایک اجمالی نظر

- ☆ لیلۃ القدر اور عید الفطر
- ☆ انحطاط و پریشانیوں کے اسباب اور راہِ عمل
- ☆ حضرت ابراہیم عَلَيْهِ السَّلَام کی قربانی - حقائق و اسرار
- ☆ فقہ اسلامی اور غیر مقلدین
- ☆ احکام عید الاضحیٰ و قربانی
- ☆ سفرِ آخرت کے اسلامی احکام
- ☆ قیامت کی نشانی، حدیث کی زبانی

فہرست

صفحہ	عناوین
	لیلة القدر اور عید الفطر
۲۶	مُقَدِّمَاتُ
۳۰	حرف آغاز
۳۱	لیلة القدر - اس کی حقیقت اور خصوصیات
۳۲	لیلة القدر امت محمدیہ کے لیے مخصوص عطیہ ہے
۳۳	لیلة القدر کے عطیے کا مقصد؟
۳۵	قدر کے تین معنی
۳۵	لیلة القدر کی پہلی توجیہ
۳۶	قدر کے دوسرے معنی اور اس کی توجیہ
۳۷	قدر کے تیسرے معنی کی توجیہ
۳۷	لیلة القدر کب آتی ہے؟
۳۹	ایک نبوی تشبیہ

۴۰	لیلۃ القدر کو بھلا دیا گیا
۴۲	بھلا دینے کا سبب
۴۳	لیلۃ القدر کو مخفی رکھنے کی حکمت
۴۴	لیلۃ القدر کی پانچ خصوصیات
۴۴	نزولِ قرآن
۴۶	ہزار مہینوں سے افضل
۴۶	چند فوائد
۴۷	نزول ملائک
۴۹	تقدیری فیصلوں کا اظہار
۵۱	ایک شبے کا جواب
۵۱	سلامتی کا نزول
۵۲	لیلۃ القدر اور اختلافِ مطالع
۵۲	لیلۃ القدر میں کیا کرنا چاہیے
۵۴	اسلامی عید کا امتیاز
۵۵	مسلمانوں کی عید۔ اللہ کا عطیہ ہے!
۵۶	روحانی مسرت
۵۷	اصل عید کیا ہے؟
۵۸	اسلامی عید میں اتحاد کا مظاہرہ
۵۹	عید گاہ جانے اور آنے کی ایک عجیب سنت

۶۰	توجہ کے قابل
۶۱	فسطائیت کا جواب
۶۲	عید کی تیاری اور ہماری بے اعتدالی
۶۳	اسلامی عید کی حقیقت
۶۴	علامہ انور شاہ کشمیری رَحْمَةُ اللهِ عَلَيْهِ كَارِشَاد
۶۵	اسلامی عید کی تیاری
۵۶	مختی مزدوروں کا بدلہ
۶۶	ہماری ذمے داری اور ڈیوٹی
۶۶	حضرت علی رَضِيَ اللهُ عَنْهُ كَارِشَاد
۶۷	حضرت حسن بصری رَحْمَةُ اللهِ عَلَيْهِ كَاوَاقِع
۶۸	رمضان میں ہماری غفلت
۶۹	عید کے لیے ہماری تیاری کا حال
۷۰	عید الفطر: احادیث و فقہ کی روشنی میں
۷۰	اہل اسلام کے لیے عید کے دو دن
۷۱	عید کے دن تجل وزینت
۷۲	عید کے دن غسل کا استحباب
۷۳	عید گاہ جانے سے پہلے کھجور کھانا
۷۵	انتباہ!
۷۵	عید گاہ جانے سے قبل صدقہ فطر ادا کرنا
۷۶	فائدہ

۷۷	افادہ
۷۸	صدقہ فطر کی مقدار گرام کے حساب سے
۷۹	صدقہ فطر کا مصرف
۷۹	صدقہ فطر کی قیمت بازار کے حساب سے لگائی جائے
۸۰	عید گاہ جاتے ہوئے تکبیر پڑھنا
۸۱	عید گاہ جانا اور نماز عید میں جلدی کرنا
۸۱	نماز عید سے پہلے نفل نماز نہیں ہے
۸۲	نماز عید کے لیے عید گاہ جانا چاہیے
۸۳	عید گاہ پیدل جانا سنت ہے
۸۴	ایک راستے سے جانا اور دوسرے راستے سے آنا
۸۵	عید کی مبارک بادی دینا
۸۶	نماز عید کا وجوب
۸۶	کیا عورتوں پر نماز عید ہے؟
۸۸	نماز عید میں زائد تکبیرات
۸۹	نماز عید کے لیے اذان و اقامت نہیں ہے
۹۰	نماز عید پہلے اور خطبہ بعد میں ہو
۹۰	نماز عیدین کی مسنون سورتیں
۹۱	تکبیرات عیدین میں ہاتھ اٹھانا چاہیے
۹۱	نماز عید کا طریقہ

انحطاط و پریشانیوں کے اسباب اور راہِ عمل

۹۴	تمہید
۹۴	ہمارا ماضی اور حال
۹۵	اسبابِ عروج - قرآن کی نظر میں
۹۸	ایک حدیث
۹۹	اسبابِ انحطاط - قرآن کی نظر میں
۱۰۱	ایک قابلِ عبرت حدیث
۱۰۳	ہمارے اسلاف کی زندگیاں
۱۰۳	اب ہمارے لیے راہِ عمل کیا ہے؟
۱۰۴	آزمائش و ابتلاء کیوں؟
۱۰۵	توبہ و استغفار
۱۰۷	صبر و تقویٰ
۱۰۹	صبر و تقویٰ کی حقیقت
۱۱۰	ایک رومی سپہ سالار کا حیرت انگیز انکشاف
۱۱۲	اندلس کی فتح اور اہل اسلام کا ایمان و توکل
۱۱۳	دین کے بارے میں ہماری افسوس ناک حالت
۱۱۵	نماز کی اہمیت اور ہماری غفلت
۱۱۵	حجاج بن یوسف کا ایک مکتوب
۱۱۶	حضرت عمر کا حکام کے نام خط
۱۱۷	ایک صحابی کا حیرت انگیز حال

۱۱۸	زکوٰۃ میں کوتاہی کا وبال
۱۱۹	صدقہ گناہ کو اور اللہ کے غصہ کو بچھا دیتا ہے
۱۲۰	ایک انگریز کا واقعہ
۱۲۱	ایک اور حیرت انگیز واقعہ
۱۲۲	گناہوں سے کلی اجتناب
۱۲۲	گانے بجانے کی لعنت
۱۲۵	بے حیائی، فحاشی، عریانی اور خدائی عذابات
۱۲۷	بے حیائی کا تباہ کن نتیجہ ایڈز اور سوزاک اور آتشک
۱۲۸	عورتوں کی بے پردگی
۱۲۹	ٹیلی ویژن کے خطرناک جراثیم
۱۳۱	عیش پرستی کا نتیجہ
۱۳۲	اتفاق و اتحاد
۱۳۵	امر بالمعروف ونہی عن المنکر
۱۳۸	تدبیر و حکمت
۱۴۲	نبی علیہ السلام کا اسوہ
۱۴۲	رجوع الی اللہ اور ذکر و دعاء کا اہتمام
۱۴۴	دعاء و ذکر کی طاقت
۱۴۶	ہماری پریشانیاں و مسائل
۱۴۶	دشمن سے جان و مال کی حفاظت کا نسخہ
۱۴۷	حضرت ابو برداء کا حیرت انگیز واقعہ

۱۴۸	ظالم بادشاہ و سیاسی لیڈروں کا خوف ہو تو
۱۵۱	حضرت انس کا حجاج بن یوسف کے ساتھ واقعہ
۱۵۳	ایک اور عبرت خیز واقعہ
۱۴۴	جادو کا علاج اور کعب احبار کا ارشاد
۱۵۵	شیاطین و جنات سے حفاظت
۱۵۷	آیۃ الکرسی کا کرشمہ
۱۵۸	نبی کریم ﷺ پر شیاطین کے حملہ کا واقعہ
۱۶۰	حضرت عروہ بن زبیر کا ایک عجیب واقعہ
۱۶۱	ضرورت کی چند مزید دعائیں
۱۶۴	آخری بات

حضرت ابراہیم عَلَيْهِ السَّلَام کی قربانی - حقائق و اسرار

۱۶۷	پیش لفظ
۱۶۸	حضرت ابراہیم <small>عَلَيْهِ السَّلَام</small> کی قربانی
۱۶۸	حضرت ابراہیم <small>عَلَيْهِ السَّلَام</small> کی شخصیت
۱۶۹	حضرت اسماعیل <small>عَلَيْهِ السَّلَام</small> کی ولادت
۱۷۰	حضرت ابراہیم <small>عَلَيْهِ السَّلَام</small> کی نذر و منت
۱۷۱	حضرت ابراہیم <small>عَلَيْهِ السَّلَام</small> کا خواب
۱۷۲	نبی کا خواب وحی ہوتا ہے
۱۷۲	خواب کی تعبیر
۱۷۳	خواب میں حکم دینے کی حکمت

۱۷۴	خوابِ قولی تھا یا فعلی؟
۱۷۵	حضرت اسماعیل سے مشورہ اور ان کا جواب
۱۷۶	چند اہم نکات
۱۷۶	پہلا نکتہ
۱۷۷	دوسرا نکتہ
۱۷۷	تیسرا نکتہ
۱۷۸	چوتھا نکتہ
۱۷۹	پانچواں نکتہ
۱۷۹	مقامِ عبرت
۱۸۰	ذبح کی تیاری اور حضرت ہاجرہ سے رخصتی
۱۸۰	شیطان کا بہکاوا اور حضرت ہاجرہ کا جواب
۱۸۱	حضرت ہاجرہ کی ایمانی قوت
۱۸۳	حضرت ابراہیم <small>عَلَيْهِ السَّلَامُ</small> کو بہکانے کی کوشش ناکام
۱۸۳	حضرت اسماعیل <small>عَلَيْهِ السَّلَامُ</small> کو بہکانے کی کوشش
۱۸۴	حضرت ابراہیم و اسماعیل <small>عَلَيْهِمَا السَّلَامُ</small> کی رمیِ جمار
۱۸۵	باپ بیٹے کی گفتگو
۱۸۶	ذبحِ عظیم
۱۸۸	تکبیراتِ تشریق کی ابتدا
۱۸۹	عبرت و مواعظت

فقہ اسلامی اور غیر مقلدین

۱۹۲	گزارش احوالِ واقعی
۱۹۷	فقہ کی حقیقت و ضرورت
۱۹۷	اسلام کے دو بنیادی مآخذ
۱۹۸	اجماع امت
۲۰۱	قیاس و استنباط
۲۰۳	ایک غلط فہمی کا ازالہ
۲۰۵	کیا قیاس ممنوع ہے
۲۰۶	مجتہد ہر حال میں مستحق اجر ہے
۲۰۷	فقہ کیا ہے؟
۲۰۷	فقہ قرآن و حدیث ہی کا ثمرہ ہے
۲۰۸	شریعت میں تفقہ کا مقام
۲۱۱	لفظ فقہ کا ماخذ حدیث ہے
۲۱۲	محدث و فقیہ کا فرق
۲۱۳	عدم تفقہ کے مضحکہ خیز نتائج
۲۱۶	محدث بھی فقیہ کا محتاج ہے
۲۱۷	فقہا کا مقام ابن قیم کی زبانی
۲۱۸	فقہ حضرات صحابہ کے دور میں
۲۱۹	صفا و مروہ کے درمیان سعی کا حکم
۲۲۱	نماز میں ہنسانا قضا نماز ہے

۲۲۱	کیا پانی نہ ملنے پر جنبی تیمم کرے؟
۲۲۲	میراث کا ایک مسئلہ
۲۲۳	فروعی اختلافات اور ان کی نوعیت
۲۲۵	اختلاف کی دو قسمیں
۲۲۶	فروعی اختلاف مذموم نہیں
۲۳۰	صحابہ میں اختلاف مسائل کی مثالیں
۲۳۳	اختلاف کیوں اور کیسے پیدا ہوا؟
۲۳۴	اختلافِ ائمہ کی پہلی وجہ
۲۳۶	اختلافِ ائمہ کی دوسری وجہ
۲۳۹	اختلافِ ائمہ کی تیسری وجہ
۲۴۱	تین وضاحتیں
۲۴۲	اختلاف میں اتفاق کا مظاہرہ
۲۴۴	حضرت علی <small>رضی اللہ عنہ</small> و حضرت معاویہ <small>رضی اللہ عنہ</small>
۲۴۵	آدم برسر مطلب
۲۴۶	غیر مقلدین کے دعویٰ عمل بالحدیث پر ایک نظر
۲۴۶	امام کے پیچھے خاموش رہو
۲۴۷	تکبیر تحریمہ کے سوا رفع یدین نہیں کیا
۲۴۸	جو توں کے ساتھ نماز
۲۴۹	تراویح چار چار رکعت اور گھر میں

۲۵۰	ایک مجلس کی تین طلاقیں
۲۵۱	مصافحہ دو ہاتھ سے
۲۵۲	نماز وقت مقررہ پر
۲۵۲	بغیر سورہ فاتحہ و ضم سورت نماز نہیں
۲۵۲	بیت الخلا میں قبلہ رخ ہونا
۲۵۳	خلفائے راشدین <small>رضی اللہ عنہم</small> کی سنت پر عمل
۲۵۴	فقہ پر غیر مقلدین کے اعتراضات کا جائزہ
۲۵۴	کیا فقہ قرآن و حدیث کے خلاف ہے؟
۲۵۸	فقہی کتب میں فحش مضامین ہونے کا جواب
۲۶۰	فقہ میں اختلاف ہونے کا جواب
۲۶۳	فقہ میں چار ہی امام کیوں؟
۲۶۴	فقہ ابو بکر <small>رضی اللہ عنہ</small> و فقہ عمر <small>رضی اللہ عنہ</small> کی کیوں تقلید نہیں کی جاتی؟
۲۶۷	کیا بخاری و مسلم کی حدیث سب پر مقدم ہے؟
۲۷۱	کیا فقہ حنفی ضعیف احادیث پر مبنی ہے؟
۲۷۴	امام ابو حنیفہ <small>رحمۃ اللہ علیہ</small> کا علمی مقام
۲۷۹	کیا امام ابو حنیفہ <small>رحمۃ اللہ علیہ</small> حدیث میں ضعیف تھے؟
۲۸۵	تقلیدِ ائمہ، اجماع و قیاس کے بارے میں ایک اہم فتویٰ
۲۸۵	از امام حرم محمد بن عبداللہ السبیلی حفظہ اللہ تعالیٰ
۲۸۷	دلائل حجت
۲۸۸	منکرین اجماع

احکام عید الاضحیٰ و قربانی

۲۹۸	مقدمہ تحقیق
۲۹۹	عشرہ ذی الحجہ کے فضائل
۳۰۰	تکبیر تشریح
۳۰۰	عید الاضحیٰ کے روزیہ چیزیں مسنون ہیں
۳۰۱	نماز عید
۳۰۱	قربانی
۳۰۲	اضافہ: قربانی کی فضیلت اور حکم
۳۰۳	قربانی کا حکم کیا ہے؟
۳۰۳	قربانی کس پر واجب ہوتی ہے
۳۰۵	ایک اہم انتباہ
۳۰۵	ایک اور وضاحت
۳۰۶	قربانی کے دن
۳۰۶	قربانی کے بدلہ میں صدقہ و خیرات
۳۰۷	قربانی کا وقت
۳۰۸	قربانی کا جانور
۳۱۰	قربانی کا جانور ایسا نہ ہو
۳۱۲	قربانی کا مسنون طریقہ
۳۱۳	آدابِ قربانی

۳۱۵	متفرق مسائل
۳۱۶	ربانی کا گوشت
۳۱۶	ربانی کی کھال
۳۱۸	قربانی کی کھالوں کا مصرف۔ ایک اہم فتویٰ
سفرِ آخرت کے اسلامی احکام	
۳۲۳	تقریظ
۳۲۴	تقریظ
۳۲۵	پیش نامہ
۳۲۷	موت کی یاد
۳۲۸	موت کی تیاری
۳۲۹	موت کے قریب
۳۳۱	سکراتِ موت
۳۳۱	مرنے والے کے لیے احکام
۳۳۲	حاضرین کے لیے احکام
۳۳۶	سکرات اور غیر شرعی رسومات
۳۳۸	موت ہونے کے بعد
۳۴۴	غیر شرعی رسومات
۳۴۴	نوحہ کرنا
۳۴۷	چہرہ پٹینا یا نوچنا

۳۴۷	کپڑے اور گریبان پھاڑنا
۳۴۸	چوڑیاں پھوڑنا یا توڑنا
۳۵۰	گیہوں یا نمک کی تقسیم
۳۵۱	موت کی خبر یا اعلان
۳۴۵	ایک جاہلی رسم
۳۵۵	تعزیتِ اقربا و احبا
۳۵۵	تعزیت کے شرعی احکام
۳۵۷	تعزیت اور غیر اسلامی رواجات
۳۵۹	سوغ یعنی غم منانا
۳۶۱	سوغ اور غیر اسلامی رسومات
۳۶۳	میت کا دیدار کرنا
۳۶۳	دیدار کے متعلق بعض اغلاط
۳۶۵	کفن و دفن میں جلدی
۳۶۶	تاخیر کی غلط رسم
۳۶۷	غسل میت کا طریقہ
۳۶۹	غسل میت کے چند اہم مسائل
۳۷۱	غسل میت کی اغلاط
۳۷۴	کفن کے چند مسائل
۳۷۵	مرد کو کفن کرنے کا طریقہ
۳۷۷	عورت کو کفن کرنے کا طریقہ

۳۷۸	کفن کے بارے میں بے اعتدالیاں
۳۷۸	کفن میں عمامہ
۳۷۹	کفن پر عطر
۳۸۰	کفن میں بڑائی کا مظاہرہ
۳۸۰	کفن میں ٹوپی، لنگی وغیرہ
۳۸۱	میت کے لیے سرمہ اور کنگھی
۳۸۲	میت کے بال و ناخن تراشنا
۳۸۳	کفن میں ایبر
۳۸۳	کفن میں کلمہ و عہد نامہ
۳۸۴	کفن میں پُروں کا شجرہ
۳۸۵	نمازِ جنازہ کے احکام
۳۸۵	نمازِ جنازہ کا طریقہ
۳۹۰	نمازِ جنازہ کے چند اہم مسائل
۳۹۴	نمازِ جنازہ میں شریعت کی خلاف ورزیاں
۳۹۴	تکبیرات پر گردن اٹھانا
۳۹۵	صفوں میں سجدے کے لیے جگہ چھوڑنا
۳۹۵	نمازِ جنازہ کے بعد دعاء و فاتحہ
۳۹۷	نمازِ جنازہ میں لوگوں کا انتظار
۳۹۷	مسجد میں نمازِ جنازہ

۴۰۱	جنازہ اٹھانے کے احکام
۴۰۱	جنازہ میں شرکت کا ثواب
۴۰۱	جنازہ اٹھانے کا طریقہ
۴۰۲	چند مسائل
۴۰۳	جنازہ کے ساتھ منکرات
۴۰۳	عورت کے جنازہ پر سرخ چادر
۴۰۴	جنازے پر پھولوں کی چادر
۴۰۵	جنازے کے ساتھ ذکرِ جہری
۴۰۷	سواری پر جنازہ
۴۰۷	جنازے کے ساتھ سواری پر جانا
۴۰۹	تدفین کے احکام
۴۰۹	قبر کیسی ہو؟
۴۱۱	دفنانے کا طریقہ
۴۱۳	قبر بنانے کا مسنون طریقہ
۴۱۵	دفن اور قبر کے چند مسائل
۴۱۷	دفن و قبر کے سلسلہ میں رائج اغلاط
۴۱۷	میت کو ایک شہر سے دوسرے شہر لے جانا
۴۲۰	قبر پر اذان
۴۲۱	قبر کے پاس صدقہ اور کھجور کی تقسیم

۴۲۱	دفن کے بعد تین دعائیں
۴۲۲	قبروں کو پختہ و اُونچا کرنا
۴۲۴	قبروں پر غلاف اور پھول
۴۲۸	تدفین کے بعد
۴۲۸	تدفین کے بعد کا شرعی دستور العمل
۴۲۸	ایصالِ ثواب
۴۳۰	دعا و استغفار
۴۳۱	میراث کی تقسیم
۴۳۶	قرض کی ادائیگی
۴۳۷	وصیت پوری کرنا
۴۳۷	تدفین کے بعد کی غیر شرعی رسومات
۴۳۸	میت کے گھر کھانا کھانے کا رواج
۴۳۹	میت کی برائی بیان کرنا
۴۴۰	قرآن خوانی اور اس پر اجرت
۴۴۲	کھانے اور مٹھائی پر فاتحہ
۴۴۴	قبر پر قرآن پڑھوانے کی رسم
۴۴۵	سوم، دسواں، میسواں، چہلم و برسی کی رسمیں
۴۴۷	گھروں میں روحوں کے آنے کا عقیدہ
۴۴۸	حیلہ اسقاط

۴۴۹	زیارتِ قبور
۴۴۹	زیارتِ قبور کے شرعی آداب
۴۵۳	زیارتِ قبور اور شرکیات و بدعات
۴۵۳	مزاراتِ اولیا پر سجدہ کی بدعت
۴۵۶	قبروں پر منتیں ماننا اور حاجتیں مانگنا
۴۵۸	عرس و صندوق کی بدعت
۴۶۱	مزاراتِ اولیا پر عورتیں
۴۶۲	دعا و اختتام
۴۶۳	میری وصیت

قیامت کی نشانی، حدیث کی زبانی

۴۶۵	تقریظ
۴۶۶	پیش نامہ
۴۶۸	حدیث نبوی صَلَّى اللهُ عَلَيْهِ وَسَلَّمَ
۴۶۹	تمہیدی معروضات
۴۶۹	تین وضاحتیں
۴۷۱	ایک شیطانی دھوکے کی پردہ دری
۴۷۲	غریبوں کی حق تلفی
۴۷۴	حق تلفی کی مختلف صورتیں
۴۷۴	حق تلفی کرنے والوں کی اُخروی سزائیں

۴۷۶	ایک عبرت ناک واقعہ
۴۷۷	امانت میں خیانت
۴۷۸	خیانت کی برائی و ممانعت
۴۷۹	خیانت کا عذاب
۴۷۹	خیانت کی شکلیں
۴۸۱	بیوی کا مہر اور معاشرے کی تباہ کاریاں
۴۸۲	مستحق لوگوں کا نفقہ امانت ہے
۴۸۲	مزدور کی اجرت امانت ہے
۴۸۲	دینی خدام کا نفقہ امانت ہے
۴۸۴	ادائے زکوٰۃ میں کوتاہی
۴۸۴	زکاۃ کا تاکیدی حکم
۴۸۵	زکاۃ نہ دینے کا برزخی عذاب
۴۸۶	ایک عجیب واقعہ
۴۸۷	زکاۃ کے بارے میں چند کوتاہیاں
۴۸۷	علم دین سے دنیا کماتا
۴۸۸	دنیا طلب عالم کا حشر
۴۸۸	علمائے سو کی مذمت
۴۹۰	ایک عبرت ناک واقعہ
۴۹۱	علماء کی دنیا طلبی کے برے اثرات

۴۹۲	شیخ جبیلانی رحمۃ اللہ علیہ کا ملفوظ
۴۹۲	بیوی کی خاطر ماں کی نافرمانی
۴۹۳	فرماں برداری و نافرمانی کے جواز و عدم جواز کا معیار
۴۹۴	معاشرے کی دو بیماریاں
۴۹۵	ایک عام غلطی کا ازالہ
۴۹۷	راہِ اعتدال
۴۹۷	دوست کو قریب کرنا اور باپ کو دور کرنا
۴۹۸	مسجد میں شور و شغب کرنا
۴۹۸	مسجد میں شور کی صورتیں
۴۹۹	بعض دین داروں کی بددینی
۵۰۰	نااہل کی سرداری و قیادت
۵۰۱	نااہلوں کا تسلط
۵۰۲	شر پسندوں کا اکرام
۵۰۳	معاشرے میں غنڈہ گردی کی کثرت: حدیث کا منشا
۵۰۳	حدیث کا منشا
۵۰۴	شر کو ختم کر دینا ضروری
۵۰۵	گانے بجانے کی کثرت
۵۰۵	گانا، بجانا: قرآن کی نظر میں
۵۰۷	گانا، بجانا: حدیث کی نظر میں
۵۰۸	ٹیلی ویژن اور ویڈیو کی حرمت

۵۰۹	ٹی وی کے خطرناک اثرات معاشرے پر
۵۱۰	کیا ہر عکس جائز ہے؟
۵۱۱	نشہ بازی کی کثرت
۵۱۲	نشہ بازی کا عام رجحان
۵۱۳	نشہ ایک مہلک ہتھیار ہے
۵۱۴	ایک کفن چور کا واقعہ
۵۱۴	اسلافِ کرام پر لعنت
۵۱۵	صحابہ کرام پر طعنہ زنی کا حکم
۵۱۷	مشاجراتِ صحابہ کے بارے میں اہل سنت کا موقف
۵۱۸	صحابہ کرام کے گناہ تلاش کرنا۔ ایمان کی کمزوری ہے
۵۱۹	صحابہ انبیاء کے حکم میں ہیں
۵۲۰	صحابہ پر سب و شتم کرنے والے پر عذاب کے واقعات
۵۲۱	ائمہ و علما پر لعنت کا حکم
۵۲۱	مذکورہ گناہوں پر دردناک عذابات
۵۲۳	آخری بات



مَقَلَّتْ

بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلٰی رَسُوْلِهِ مُحَمَّدٍ وَعَلٰی اٰلِهِ وَصَحْبِهِ اَجْمَعِينَ ، اَمَّا بَعْدُ : اللہ تبارک و تعالیٰ کے فضل و کرم سے اور اپنے مشائخ کرام و اساتذہ عظام کی توجہات سے، بالخصوص حضرت اقدس مرشدی مسیح الامت: مولانا مسیح اللہ خان صاحب جلال آبادی علیہ الرحمہ، حضرت اقدس مرشدی مولانا شاہ ابرار الحق ہردوئی صاحب علیہ الرحمہ، حضرت اقدس فقیہ الاسلام: مولانا مفتی مظفر حسین صاحب سہارنپوری علیہ الرحمہ کی برکات سے راقم الحروف کے قلم سے متعدد کتب و رسائل اور مضامین و مقالات مختلف حالات میں وقتاً فوقتاً لکھے گئے تھے اور اپنے وقت پر شائع بھی ہوتے رہے؛ کتب و رسائل تو کتابی صورت میں اور مضامین و مقالات بعض جرائد و ماہناموں یا اخبارات میں۔ جو شائع ہوئے ان میں سے اکثر کتب و رسائل کی اشاعت کی ذمہ داری رفیق محترم حافظ محمد شرف الدین صاحب (مدرس شعبہ حفظ جامعہ اسلامیہ مسیح العلوم) اٹھاتے رہے اور تقریباً پچیس سے زائد رسائل انھوں نے اپنی محنت و کوشش سے طبع کیے؛ لیکن ان میں سے بعض ایک ہی مرتبہ شائع ہو کر ختم ہو گئے اور بعض دو یا تین چار دفعہ چھپ کر ختم ہو گئے، نیز بعض ایسے بھی مضامین تھے، جو اب تک کسی صورت میں بھی شائع نہ ہو سکے تھے۔

بعض احباب و دوستوں کی خواہش و اصرار ہوا کہ ان رسائل و مضامین و مقالات کو جمع کر دیا جائے اور حسب عنوان ان کو ترتیب دے دیا جائے، تو یہ سب محفوظ بھی ہو جائیں گے اور لوگوں کے لیے استفادہ بھی آسان ہو جائے گا، میرے ان احباب میں بالخصوص عزیز مولانا محمد زبیر احمد حفظہ اللہ (مدرس جامعہ اسلامیہ مسیح العلوم) اپنی طالب علمی کے دور ہی سے ان کو جمع کرنے اور ان کی ترتیب دینے کا شوق و جذبہ رکھتے تھے، جب انھوں نے اپنے اس جذبے کا اظہار کیا، تو احقر نے ان کو اجازت دے دی اور ان مضامین کی تین قسمیں بنا کر تین مجموعے بنانے کا خیال کیا گیا ہے: ایک تو میرے شائع شدہ کتب و رسائل کا مجموعہ، دوسرے فقہی و علمی مقالات کا مجموعہ اور تیسرے ان مضامین کا مجموعہ جو مختلف النوع اصلاحی و تربیتی، ملی و ملکی، تاریخی و سوانحی اور تردیدی و تنقیدی وغیرہ عنوانات پر مشتمل اخبارات و جرائد میں شائع ہوئے ہیں۔

زیر نظر مجموعہ پہلی ترتیب ہے، جس میں میرے شائع شدہ رسائل جمع ہیں۔ جو مختلف اصلاحی عنوانات پر حسب ضرورت و تقاضائے وقت لکھے گئے تھے، البتہ ان میں سے جو ضخیم ہیں اور وہ باقاعدہ کسی کتب خانے سے طبع بھی ہو رہے ہیں، ان کو اس میں شامل نہیں کیا گیا۔

عزیز گرامی مولانا زبیر احمد سلمہ نے محنت سے ان کو جمع بھی کیا اور پھر ان کی ترتیب کا کام بھی نہایت سلیقے سے انجام دیا؛ نیز آیات کے حوالے اور ان پر اعراب اور احادیث کے حوالجات کی تحقیق، کتابت کی اغلاط سازی و تصحیح وغیرہ امور کی نگہداشت میں نہایت عرق ریزی سے کام کیا اور اس سلسلے میں میرے دوسرے عزیز مولانا محمد یاسین حفظہ اللہ (مدرس جامعہ مسیح العلوم) نے بھی ان کا بھرپور تعاون کیا اور اصل سے ٹیپ شدہ مواد کو ملانے اور ان کی اغلاط سازی میں نہایت مستعدی کے ساتھ لگے رہے۔

اس موقع پر میرے ان عزیزان کا شکریہ ادا نہ کرنا ناسپاسی ہوگی، جن کی لگا تار

محنت و توجہ کے نتیجے میں میری یہ کاوشیں منظر عام پر آئیں اور لوگوں کے لیے ان سے استفادے کا راستہ آسان ہوا؛ ایک مصنف کی یہی سب سے بڑی خواہش و تمنا ہوتی ہے کہ اس کی لکھی ہوئی کتاب لوگوں کے ہاتھوں میں وہ دیکھے اور لوگ اس سے استفادہ کریں؛ تاکہ لکھنے کا مقصد پورا ہو۔ ان حضرات نے میری اس خواہش کی تکمیل میں سعی کی ہے، اللہ ان دونوں کو اپنے شایان شان جزا و بدلہ عطا فرمائے اور ان کو دینی، علمی و عملی لحاظ سے بھی اور دنیوی و ظاہری اعتبار سے بھی خوب ترقیات سے نوازے۔ آمین

اس موقع پر میرے ایک اور کرم فرما عزیز القدر جناب مولانا آصف اقبال صاحب عمری (مدرس جامعہ اسلامیہ مسیح العلوم) کا ذکر نہ کرنا نہایت ناسپاسی کی بات ہوگی، جنہوں نے وقتاً فوقتاً ان مضامین کو جمع کرنے اور کبھی ان کو کمپیوٹر سے ٹیپ کرنے کی خدمت بھی انجام دی اور ان مضامین کی حفاظت کا کام بھی فرمایا، میں ان کے حق میں بھی دعا گو ہوں کہ اللہ ان کی خدمات کو شرف قبول بخشے اور انھیں علمی و عملی کمال سے سرفراز فرمائے۔

آخر میں دعا ہے کہ اللہ تعالیٰ اس حقیر خدمت کو شرف قبول عطا کرے اور میرے لیے اس کو ذخیرہ نجات بنائے اور استفادہ کرنے والے حضرات سے گزارش ہے کہ وہ میرے حق میں، میرے والدین کے حق میں اور میرے اساتذہ و مشائخ کے حق میں دعائے خیر فرماتے رہیں۔ فقط

محمد شعیب اللہ خان
 ۱۷/محرم/۱۴۲۷ھ ہجری
 ۶/فروری/۲۰۰۷ء عیسوی
 (مہتمم جامعہ اسلامیہ مسیح العلوم، بنگلور)

ليلة القدر

اور

عيد الفطر



حرف آغاز

زیر نظر رسالہ میرے چند مضامین کا مجموعہ ہے، جو ”لیلۃ القدر اور عید الفطر“ سے متعلق مختلف اوقات میں اخبارات کے لیے لکھے گئے تھے۔

روزناموں کی زندگی جیسا کہ مشہور بھی ہے اور معلوم بھی، ایک دن کی ہوتی ہے، اس کے بعد ان میں آئے ہوئے مضامین کی کوئی حیثیت نہیں رہتی الا ماشاء اللہ اس لیے خیال ہوا کہ ان مضامین کو یک جا کر دیا جائے؛ تاکہ ان سے استفادہ کا سلسلہ جاری رہے اور کاتب مضامین کے لیے صدقہ جاریہ بنیں۔

دعا ہے کہ اللہ تعالیٰ شرف قبول عطا فرمائے اور بندے کے لیے صدقہ

جاریہ بنائے۔

فقط

محمد شعیب اللہ خان مفتاحی

مہتمم جامعہ اسلامیہ مسیح العلوم، بنگلور

بِسْمِ اللّٰهِ الرَّحْمٰنِ الرَّحِیْمِ

لیلۃ القدر۔ اس کی حقیقت اور خصوصیات

لیلۃ القدر کی فضیلت و عظمت پر قرآن پاک و احادیث شریفہ، آثار صحابہ و اقوال علما و صوفیاء سب کے سب متفق و یک زباں ہیں اور تمام کے تمام اہل اسلام بھی ہر دور میں اس کی عظمت و بزرگی کے قائل رہے ہیں، قرآن پاک میں تو ایک مستقل سورت ”لیلۃ القدر“ کے عنوان سے موجود ہے، جس میں حق تعالیٰ شانہ نے لیلۃ القدر کی فضیلت بیان فرمائی ہے۔

﴿إِنَّا أَنْزَلْنَاهُ فِي لَيْلَةِ الْقَدْرِ. وَمَا أَدْرَاكَ مَا لَيْلَةُ الْقَدْرِ. لَيْلَةُ الْقَدْرِ خَيْرٌ مِّنْ أَلْفِ شَهْرٍ. تَنزَّلُ الْمَلَائِكَةُ وَالرُّوحُ فِيهَا بِإِذْنِ رَبِّهِمْ مِّنْ كُلِّ أَمْرٍ. سَلَامٌ هِيَ حَتَّىٰ مَطَلَعِ الْفَجْرِ.﴾ (القدر: ۳۰)

(ہم نے اس (قرآن) کو اتارا ”لیلۃ القدر“ میں اور آپ کو کچھ خبر

ہے کہ لیلۃ القدر کیا چیز ہے؟ لیلۃ القدر ایک ہزار مہینوں سے افضل ہے، اس (رات) میں فرشتے اور روح (جبرئیل) اپنے رب کے حکم سے اترتے ہیں ہر کام پر، سلامتی ہے یہ رات صبح کے نکلنے تک۔

اس میں لیلۃ القدر کے متعلق چار باتوں کا ذکر ہے:

- (۱) یہ کہ اس رات قرآن نازل ہوا۔
- (۲) یہ کہ یہ رات ہزار مہینوں سے افضل ہے۔
- (۳) یہ کہ اس رات اللہ کے فرشتے مع جبرئیل کے ہر کام کے ساتھ نازل

ہوتے ہیں۔

(۴) یہ کہ یہ رات صبح نکلنے تک سلامتی ہی سلامتی ہے۔

احادیث بھی اس کی فضیلت میں متعدد آئی ہیں نیز حضرات صحابہ و علما اور صوفیا کے اقوال بھی۔

لیلۃ القدر امت محمدیہ کے لیے مخصوص عطیہ ہے

حضرات مفسرین نے ﴿سورة القدر﴾ کی شان نزول میں متعدد روایات نقل کی ہیں، جن سے ظاہر ہوتا ہے کہ لیلۃ القدر کا یہ عطیہ امت محمدیہ کے ساتھ مخصوص ہے، کسی اور امت کو اس سے مشرف نہیں کیا گیا۔

(۱) ابن ابی حاتم نے حضرت علی و عروۃ رضی اللہ عنہما سے نقل کیا ہے کہ حضرت رسول کریم صلی اللہ علیہ وسلم نے ایک دن بنی اسرائیل کے بزرگوں کا ذکر کیا، جنہوں نے اسی برس تک اللہ کی اس طرح عبادت کی، کہ پلک جھپکنے کے برابر بھی کوئی گناہ نہیں کیا، آپ صلی اللہ علیہ وسلم نے ان چاروں کا نام بتایا کہ وہ حضرت ایوب، حضرت زکریا، حضرت حزقیل بن العجز اور حضرت یوشع بن نون علیہم السلام تھے، اس پر حضرات صحابہ کو تعجب ہوا، اس کے بعد حضرت جبرئیل علیہ السلام حاضر ہوئے اور عرض کیا کہ اے محمد صلی اللہ علیہ وسلم! آپ کی امت ان افراد کی عبادت پر تعجب کر رہی ہے، کہ انہوں نے اسی برس عبادت کی، اللہ تعالیٰ نے آپ پر اس سے بھی بہتر چیز نازل کی ہے، پھر سورہ ﴿إِنَّا أَنْزَلْنَاهُ فِي لَيْلَةِ الْقَدْرِ﴾ پڑھی، پھر فرمایا کہ یہ لیلۃ القدر اس سے افضل ہے، جس پر آپ نے اور آپ کی امت نے تعجب کیا تھا۔ یہ سن کر اللہ کے رسول صلی اللہ علیہ وسلم بہت مسرور ہوئے۔ (۱)

(۱) الدر المنثور: ۵۶۸/۸، روح المعانی: ۲۲۲/۳۰، القرطبی: ۱۳۲/۲۰

(۲) ابن المنذر، ابن ابی حاتم اور بیہقی نے حضرت مجاہد سے روایت کی ہے، کہ ایک دفعہ اللہ کے رسول ﷺ نے بنی اسرائیل کے ایک شخص کا ذکر کیا، جس نے ایک ہزار ماہ تک اللہ کے راستے میں ہتھیار باندھے رکھا (یعنی برابر اسی برس جہاد میں لگا رہا) اس پر مسلمانوں کو تعجب بھی ہوا اور اس کے مقابلہ میں اپنے اعمال حقیر معلوم ہوئے، تو اللہ نے سورہ قدر نازل فرمائی۔ (۱)

امام مالک رحمہ اللہ نے قابل اعتماد اہل علم سے روایت کی ہے، کہ رسول کریم ﷺ کو چھپلی امتوں کی عمریں بتائی گئیں (کہ بہت لمبی لمبی ہوتی تھیں)، یہ دیکھ کر آپ کو اندیشہ ہوا کہ چھپلی امتیں طول عمر کی وجہ سے جو بہت سارے عمل کر سکی ہیں، میری امت اتنے عمل (عمر کم ہونے کی وجہ سے) نہ کر سکے گی، تو اس پر اللہ نے آپ کو لیلة القدر عطا فرمائی اور اس کو ایک ہزار ماہ سے بہتر قرار دیا۔ (۲)

اس سلسلے میں اور بھی روایات آئی ہیں؛ مگر یہ چند بھی کافی ہیں، ان روایات میں بظاہر تعارض محسوس ہوتا ہے؛ مگر حقیقت میں کوئی تعارض نہیں؛ کیوں کہ ایسا ہو سکتا ہے کہ ایسے کئی واقعات کے بعد سورہ قدر نازل ہوئی اور ہر ایک سے اس کا تعلق ہو، اسی لیے مفسرین نے لکھا ہے کہ ایک آیت یا ایک ﴿سُورَةُ الْقَدْرِ﴾ کے متعدد شان نزول ہو سکتے ہیں۔

غرض معلوم ہوا کہ لیلة القدر ایک خاص عطیہ ہے، جو اللہ تعالیٰ نے اس امت کو عطا فرمایا ہے۔

لیلة القدر کے عطیہ کا مقصد؟

اب سوال یہ پیدا ہوتا ہے اور یہ سوال بالکل فطری بھی ہے کہ اس امت کو خصوصیت کے

(۱) تفسیر مجاہد: ۷۷۴/۲، الدر المنثور: ۵۶۸/۸، وغیرہ۔

(۲) المؤطا للإمام مالک: ۹۹

ساتھ یہ عظیم و بابرکت عطیہ (لیلة القدر) کس مقصد سے دیا گیا ہے؟
 اس کا جواب اوپر ذکر کی گئی روایات سے اجمالاً یہ مفہوم ہوتا ہے کہ اس عطیہ
 خداوندی سے مقصود یہ ہے کہ امت محمدیہ اس رات محض اللہ کی عبادت و اطاعت میں لگی
 رہے اور ایک رات کے اس عمل سے کچھلی اُمتوں کے ان حضرات کا ثواب حاصل
 کر لے، جنہوں نے اسی اسی برس اللہ کی عبادت و اطاعت میں زندگی بسر کی ہے۔
 اور نبی کریم صَلَّی اللہُ عَلَیْہِ وَاٰلِہٖ وَسَلَّمَ کی ترغیبات و تلقینات سے بھی یہی معلوم ہوتا
 ہے، کہ اس رات اللہ کی عبادت میں اشغال و انہماک ہونا چاہیے۔ چنانچہ اللہ کے
 نبی صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ:

«من قام رمضان إيماناً واحتساباً غفر له ماتقدم من ذنبه.» (۱)

(جس نے لیلة القدر میں ایمان کے ساتھ اور ثواب کی نیت سے قیام

کیا (یعنی عبادت کیا) اس کے تمام پچھلے گناہ معاف ہو جاتے ہیں۔)

اس حدیث سے لیلة القدر میں عبادت و اطاعت کی طرف رغبت دلائی گئی ہے
 اور یہ ظاہر ہے کہ رغبت اسی لیے دلائی جاتی ہے کہ یہ کام اس موقع پر کرنے کا
 ہوتا ہے۔ معلوم ہوا کہ یہ عبادت و اطاعت کی رات ہے، اس کے علاوہ ایک حدیث
 میں آیا ہے کہ حضرت عائشہ صدیقہ رَضِيَ اللهُ عَنْهَا نے نبی کریم صَلَّی اللہُ عَلَیْہِ وَاٰلِہٖ وَسَلَّمَ سے پوچھا
 کہ اگر میں لیلة القدر کو پاؤں تو اس میں کیا کہوں؟ فرمایا کہ یہ دعا کرو:

«اللَّهُمَّ إِنَّكَ عَفُوٌّ تُحِبُّ الْعَفْوَ فَاعْفُ عَنَّا.» (۲)

(اے اللہ! تو معاف کرنے والا ہے، معافی کو پسند کرتا ہے، لہذا ہم کو معاف فرما۔)

(۱) البخاری: ۳۴، مسلم: ۱۲۶۸، الترمذی: ۶۱۹، النسائی: ۲۱۷۳، أبو داود: ۱۱۶۵، أحمد: ۶۹۷۹

(۲) الترمذی: ۳۴۳۵، ابن ماجہ: ۳۸۴۰، أحمد: ۲۴۲۱۵

اس سے یہ معلوم ہوا کہ لیلة القدر میں ایک کام اللہ سے دعا مانگنا بھی ہے، جس میں عاجزی و انکساری، انابت و توجہ الی اللہ کے عناصر شامل ہوں، ان مقاصد کے لیے ہمیں لیلة القدر عطا فرمائی گئی ہے۔

قدر کے تین معنی

لیلة القدر کو لیلة القدر کیوں کہتے ہیں؟ علما نے اس کی تین وجوہات بیان کی ہیں، اور یہ تین وجوہ دراصل قدر کے تین معانی کے اعتبار سے پیدا ہو گئے ہیں۔
 قدر کے عربی میں تین معانی بیان ہوئے ہیں (۱) عظمت: جیسے کہا کرتے ہیں کہ باپ کی قدر کرو یعنی اس کی عزت و عظمت کرو (۲) تقدیر (۳) تنگی: جیسے قرآن میں فرمایا ﴿مَنْ قَدَّرَ عَلَيْهِ رِزْقَهُ﴾ (جس کا رزق تنگ کر دیا گیا)۔

ان تین معانی کے لحاظ سے لیلة القدر کے بھی تین معنی ہو گئے اور پھر ہر معنی پر اس کی مختلف توجیہات بھی فرمائی گئی ہیں اور ابن الجوزی نے پانچ معنی بیان کیے ہیں، مگر وہ ان ہی تین میں منضم ہو جاتے ہیں۔ (۱)

لیلة القدر کی پہلی توجیہ

چنانچہ قدر کے پہلے معنی عظمت و عزت کے ہیں، اس لحاظ سے لیلة القدر کے معنی عزت و عظمت والی رات کے ہوئے، اب رہا یہ سوال کہ اس کو عزت و عظمت والی رات کیوں کہا گیا؟ بعض علما فرماتے ہیں کہ اس رات میں اللہ تعالیٰ نے اپنا قابل قدر کلام، حضرت جبریل جیسے قابل قدر فرشتے کے ذریعے، نبی کریم ﷺ جیسے قابل قدر رسول پر نازل فرمایا تھا؛ لہذا اس کو قدر و عزت والی رات کہا۔

بعض نے فرمایا کہ اس رات اللہ کے جلیل القدر و رفیع القدر فرشتے دنیا میں نازل ہوتے ہیں؛ اس لیے اس کو قدر والی رات کہا گیا؛ بعض نے یہ توجیہ کی، کہ چوں کہ اس میں اللہ کی طرف سے رحمت و برکت و مغفرت جیسی جلیل القدر روحانی نعمتیں نازل ہوتی ہیں؛ اس لیے اس کو لیلة القدر فرمایا گیا ہے، اس بارے میں ایک تاویل یہ ہے کہ جو شخص اللہ کی عبادت کے ذریعے اس رات شب بیداری کرتا ہے، وہ قابل قدر و لائق عظمت و عزت ہو جاتا ہے؛ لہذا اس رات کو قدر والی رات سے موسوم کیا گیا۔ (۱)

قدر کے دوسرے معنی اور اس کی توجیہ

قدر کے دوسرے معنی تقدیر کے ہیں اور اس معنی کے اعتبار سے لیلة القدر کی وجہ تسمیہ یہ ہے کہ اس رات میں اللہ کی طرف سے بندوں کے فیصلے ہوتے ہیں اور ان فیصلوں کا اظہار فرشتوں پر کیا جاتا ہے، ابن حجر رحمہ اللہ نے ”فتح الباری“ میں لکھا ہے کہ یہ بات صحیح سندوں کے ساتھ حضرت مجاہد، عکرمہ، قتادہ وغیرہ سے عبدالرزاق رحمہم اللہ وغیرہ مفسرین نے روایت کی ہے۔ (۲)

علامہ نووی رحمہ اللہ نے لکھا ہے کہ علما نے کہا کہ لیلة القدر اس رات کو اس لیے کہا گیا کہ اس رات میں ملائکہ کے لیے یہ لکھ کر دے دیا جاتا ہے کہ (انسانوں کا) رزق، عمر، وغیرہ کیا اور کتنی ہے؟ جو اس سال میں مقدر و مقرر ہے، جیسا کہ اللہ تعالیٰ نے فرمایا ﴿فِيهَا يُفْرَقُ كُلُّ أَمْرٍ حَكِيمٍ﴾ (الدَّجَانِ: ۴) (اس رات میں تمام بڑے امور کا فیصلہ کیا جاتا ہے۔) نیز (سُورَةُ الْقَدْرِ) میں فرمایا کہ اس رات فرشتے

(۱) فتح الباری: ۴/۲۵۵

(۲) فتح الباری: ۴/۲۵۵

جبرئیل عَلَیْهِ السَّلَام کے ساتھ اترتے ہیں، ہر امر کو یعنی فیصلہ کو لے کر اور فیصلہ کرنے کا مطلب یہ ہے کہ فیصلوں کا اظہار فرشتوں کے سامنے کیا جاتا ہے اور ان کو حکم دیا جاتا ہے کہ اپنی ڈیوٹی و وظیفہ انجام دیتے رہیں۔ (۱)

قدر کے تیسرے معنی کی توجیہ

قدر کے تیسرے معنی ہیں تنگی، اس لحاظ سے لیلة القدر کو تنگی کی رات اس وجہ سے کہتے ہیں کہ اللہ تعالیٰ کے بے شمار فرشتے اس رات زمین پر اترتے ہیں اور فرشتوں کی کثرت کے نتیجے میں اس رات زمین تنگ ہو جاتی ہے؛ اس لیے اس رات کو لیلة القدر یعنی تنگی کی رات کہا گیا، یا اس لیے اس کو تنگی کی رات کہا گیا کہ لیلة القدر کو مخفی کر دینے کی وجہ سے لوگوں پر کچھ وقت اور تنگی محسوس ہوتی ہے۔ (واللہ اعلم)

لیلة القدر کب آتی ہے؟

یہ عظیم و مبارک رات کب آتی ہے؟ اس بارے میں اختلاف پایا جاتا ہے۔ علامہ ابن حجر عسقلانی رَحْمَةُ اللهِ عَلَيْهِ نے ”فتح الباری“ میں اس بارے میں چھیالیس (۳۶) اقوال اور ان کے دلائل کا بڑی تفصیل سے ذکر کیا ہے، جمہور علما نے اس سلسلے میں جو فرمایا ہے، وہ یہ ہے کہ لیلة القدر رمضان المبارک کے اخیر عشرہ میں ہوتی ہے اور اس میں بھی طاق راتوں میں ہونے کا زیادہ امکان ہے۔

چنانچہ حضرت عائشہ رَضِيَ اللهُ عَنْهَا سے روایت ہے کہ رسول اللہ نے فرمایا:

« فلتمسوهافي العشرالواخر. » (۲)

(لیلة القدر کو رمضان کے اخیر عشرہ میں تلاش کرو۔)

(۱) شرح مسلم: ۱/۳۶۹

(۲) البخاری: ۱۸۷۸، مسلم: ۱۹۹۸، الترمذی: ۷۲۳، أحمد: ۲۳۱۵۷

حضرت ابن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا:

« تحرو الیلة القدر من العشر الأواخر من رمضان. »

(جو لیلۃ القدر کو تلاش کرنا چاہے، وہ اس کو آخری دس (راتوں)

میں تلاش کرے۔) (۱)

ان کے علاوہ اور بھی متعدد صحابہ سے حضور صلی اللہ علیہ وسلم کا یہ ارشاد مروی ہے کہ لیلۃ القدر آخری عشرہ رمضان میں آتی ہے؛ نیز یہ بھی وارد ہوا ہے کہ آخری عشرے میں بھی وتر یعنی طاق راتوں میں زیادہ امکان ہے۔ چنانچہ حضرت عائشہ رضی اللہ عنہا سے روایت ہے :

« تحرو الیلة القدر فی الوتر من العشر الأواخر من رمضان. »

(حضرت رسول کریم صلی اللہ علیہ وسلم نے فرمایا کہ اخیر عشرہ میں

سے طاق راتوں میں لیلۃ القدر کو تلاش کرو۔) (۲)

پھر بعض روایات میں ستائیس رمضان کی شب میں لیلۃ القدر ہونے کا ذکر بھی آیا ہے۔ چنانچہ ”ابوداؤد“ میں رسول اللہ صلی اللہ علیہ وسلم سے اس قول کو نقل کیا ہے۔ (۳) اسی طرح بعض صحابہ سے بھی مروی ہے، چنانچہ حضرت ابی بن کعب رضی اللہ عنہ نے حضرت ابن مسعود رضی اللہ عنہ کے بارے میں فرمایا کہ وہ جانتے ہیں، کہ لیلۃ القدر رمضان میں ہوتی ہے اور رمضان کے اخیر عشرہ میں ہوتی ہے اور یہ کہ وہ ستائیسویں رات میں ہوتی ہے، پھر خود قسم کھا کر فرمایا کہ وہ بلا استثنا و بلا تخلف

(۱) البخاری: ۱۸۷۷، مسلم: ۱۹۹۰

(۲) البخاری: ۱۸۷۶

(۳) أبوداؤد: ۱۱۷۸

ستا ئیسویں میں ہوتی ہے۔ (۱)

مگر چوں کہ دیگر روایات سے پتہ چلتا ہے کہ ستا ئیسویں ہی میں یہ متعین نہیں ہے، چنانچہ ابن عباس سے ”بخاری“ میں ایک قول: ستا ئیسویں کا اور دوسرا: چوبیسویں کا مروی ہے، پھر علمائے ان کے اقوال کی توجیہ و تطبیق میں بھی لمبا کلام کیا ہے، پھر ”مسلم“ میں آیا ہے کہ ایک آدمی نے دیکھا کہ لیلة القدر ستا ئیسویں میں ہے، اس پر اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ مجھے بھی تمھاری طرح دکھایا گیا ہے، لہذا تم آخری عشرے میں سے طاق راتوں میں اس کو تلاش کرو۔ (۲)

اس میں اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ نے یہ تسلیم کر کے کہ ستا ئیسویں میں لیلة القدر ہوئی، پھر بھی فرمایا کہ آخری عشرے کی طاق راتوں میں تلاش کرو۔ معلوم ہوا کہ دوسری راتوں میں ہونے کا بھی امکان ہے؛ لہذا آخری عشرے میں تلاش جاری رکھنا چاہیے۔

ایک نبوی تنبیہ

یہاں ایک اہم حدیث ذکر کرنا مناسب ہے، جس سے معلوم ہوگا کہ لیلة القدر کے سلسلہ میں تعین پر اصرار بھی مناسب نہیں؛ بل کہ آخری عشرے میں تلاش کرنا اور اس تلاش کو جاری رکھنا مناسب ہے۔

حاکم نے ”مستدرک“ میں اور ابن ابی شیبہ نے ”مصنف“ میں حضرت ابو ذر رَضِيَ اللهُ عَنْهُ سے روایت کیا، وہ فرماتے ہیں کہ میں نے لیلة القدر کے بارے میں اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ سے پوچھا کہ کیا وہ رمضان میں ہوتی ہے یا غیر رمضان میں بھی

(۱) مسلم ۱۲۷۲، أبو داود ۱۱۷۰۱، الترمذی ۲۳۷

(۲) مسلم ۱۹۸۷

ہوتی ہے؟ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ نہیں؛ بل کہ رمضان میں ہوتی ہے، میں نے عرض کیا کہ کیا انبیا جب تک زندہ ہوتے ہیں وہ رہتی ہے اور انبیا کے چلے جانے سے وہ بھی اٹھالی جائے گی یا قیامت تک رہے گی؟ فرمایا کہ وہ قیامت تک رہے گی، میں نے عرض کیا کہ یا رسول اللہ! وہ رمضان کے کون سے حصے میں ہوگی؟ فرمایا کہ اول یا آخری عشرے میں تلاش کرو؛ پھر آپ صَلَّی اللہُ عَلَیْہِ وَاٰلِہٖ وَسَلَّمَ کچھ اور بیان فرماتے رہے، میں نے فرصت کا موقع غنیمت جانا اور عرض کیا کہ لیلة القدر ان بیس دنوں میں سے کون سے دن میں ہوتی ہے؟ فرمایا کہ آخری دس دنوں میں اس کو تلاش کرو اور اس کے بعد مجھ سے کچھ نہ پوچھنا، پھر آپ صَلَّی اللہُ عَلَیْہِ وَاٰلِہٖ وَسَلَّمَ کچھ اور بیان کرتے رہے، پھر میں نے فرصت کو غنیمت جانا اور عرض کیا کہ میں آپ کو قسم دیتا ہوں کہ آپ مجھے بتائیں کہ وہ دس میں سے کون سی رات ہوتی ہے؟ اس پر آپ اس قدر غضب ناک ہوئے کہ نہ اس سے پہلے مجھ پر آپ نے ایسا غصہ کیا اور نہ بعد میں اور فرمایا کہ اللہ اگر چاہے گا؛ تو تم کو مطلع کر دے گا آخری سات دنوں میں اس کو تلاش کرو۔ (۱)

حاکم نے اس کو ”مسلم“ کی شرط کے مطابق صحیح قرار دیا ہے، معلوم ہوا کہ اس سلسلے میں زیادہ کاوش اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ کو پسند نہیں تھی؛ لہذا آخری عشرے میں یا کم از کم آخری سات راتوں میں لیلة القدر کی تلاش جاری رکھنا چاہیے۔

لیلة القدر کو بھلا دیا گیا

اصل یہ ہے کہ لیلة القدر کے سلسلے میں مختلف روایات ہیں، اولاً تو اسی میں کلام ہے کہ لیلة القدر کسی خاص و متعین تاریخ کو آتی ہے یا کبھی کسی تاریخ کو اور کبھی کسی اور

(۱) المستدرک للحاکم: ۱/۶۰۳، ابن ابی شیبہ: ۲/۲۵۰

تاریخ کو اور اس اختلاف کی بنیاد یہ حدیث ہے، جس میں اللہ کے نبی صَلَّی اللہُ عَلَیْہِ وَاٰلِہٖ وَسَلَّمَ نے یہ خبر دی ہے کہ مجھے لیلة القدر کا علم دیا گیا پھر وہ اٹھا لیا گیا۔ پوری حدیث یہ ہے:

حضرت عبادہ بن الصامت رضی اللہ عنہ نے فرمایا کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ باہر تشریف لائے؛ تاکہ ہم کو لیلة القدر کی خبر دیں، وہاں دو مسلمان جھگڑ رہے تھے، آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا:

« خرجت لأخبرکم بليلة القدر فتلاحی فلان وفلان

فرفعت، و عسی أن یکون خیرا لکم، فلتمسوها فی

التاسعة والسابعة والخامسة. »

(میں اس لیے نکلا تھا کہ تم کو لیلة القدر کی خبر دوں، فلاں اور فلاں نے جھگڑا کیا، تو یہ اٹھالی گئی اور شاید یہی تمہارے لیے بہتر ہے، پس (آخری عشرہ میں) نویں یا ساتویں یا پانچویں رات میں اس کو تلاش کرو۔) (۱)

اس حدیث میں بتایا گیا ہے کہ آپ صَلَّی اللہُ عَلَیْہِ وَاٰلِہٖ وَسَلَّمَ کو پہلے تو لیلة القدر کا علم دیا گیا، پھر وہ اٹھا لیا گیا، اب علما کے مابین اختلاف ہو گیا کہ سرے سے تعین اٹھالی گئی کہ اب لیلة القدر کسی متعین تاریخ میں نہیں آتی، بل کہ کبھی کسی تاریخ میں اور کبھی کسی تاریخ میں آتی ہے یا یہ کہ تعین تو اب بھی ہے کہ ایک متعین تاریخ میں یہ آتی ہے، مگر اللہ کے نبی صَلَّی اللہُ عَلَیْہِ وَاٰلِہٖ وَسَلَّمَ کے قلب و ذہن سے اس متعینہ تاریخ کو اٹھا لیا گیا، احتمال تو دونوں باتوں کا ہے اور ایک احتمال یہ ہے کہ اٹھا لینے سے مراد اُس سال جس میں اللہ کے نبی علیہ السلام نے یہ فرمایا تھا: اس کی برکت کو اٹھا لینا ہے؛ مگر بعض روایات میں صاف صاف یہ آیا ہے کہ اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ نے فرمایا:

(۱) البخاری: ۲۷۰/۱، ورواہ مالک عن أنس: ۹۸

« نَسِيْتَهَا أَوْ نَسِيْتَهَا. » (۱)

(میں اس کو بھول گیا یا مجھ سے بھلا دیا گیا۔)

اس سے بظاہر یہی مفہوم ہوتا ہے کہ اٹھالینے کا مطلب ہے ذہن سے اس تعین

کا اٹھالینا اور بھلا دینا۔

بھلا دینے کا سبب

پھر اس نسیان یا بھلا دینے کا سبب کیا ہوا؟ اس میں ایک بات تو وہی بیان ہوئی ہے جو اوپر عرض کی گئی اور ”بخاری“ و ”موطامالک“ کی روایات میں اس کا ذکر ہے، کہ دو آدمیوں کے جھگڑنے کی وجہ سے لیلة القدر کو بھلا دیا گیا، ابن دحیہ نے لکھا ہے کہ یہ دو آدمی عبداللہ بن ابی حدرد اور کعب بن مالک تھے، جیسا کہ ابن حجر رحمہ اللہ نے نقل کیا ہے۔ (۲)

اور مسلم شریف میں ایک دوسرا سبب بیان کیا گیا ہے۔ حضرت ابو ہریرہ رضی اللہ عنہ فرماتے ہیں کہ رسول اللہ صلی اللہ علیہ وسلم نے فرمایا:

« قَالَ أَرَيْتَ لَيْلَةَ الْقَدْرِ ثَمَّ أَتَقْظِنِي بَعْضُ أَهْلِي فَنَسِيْتَهَا. » (۳)

(مجھے لیلة القدر دکھائی گئی پھر میرے بعض گھروالوں نے مجھے بیدار

کر دیا تو میں بھول گیا یا بھلا دیا گیا۔)

اس میں لیلة القدر کو بھول جانے کی وجہ یہ بتائی گئی ہے کہ گھروالوں نے اٹھا دیا

تھا، اب یہ بھی ہو سکتا ہے کہ یہ دو الگ الگ قصے ہوں کہ ابو ہریرہ رضی اللہ عنہ کی حدیث میں

(۱) مسلم ۱/۳۶۹

(۲) فتح الباری: ۲/۲۶۸

(۳) مسلم ۱/۳۶۹

جو لیلة القدر کو دکھائے جانے کا ذکر ہے، وہ خواب کا واقعہ ہو اور اٹھانے اور بیدار کرنے کے سبب سے بھلا دیا گیا ہو۔ اور حضرت عبادہ رضی اللہ عنہ اور انس رضی اللہ عنہ کی روایت میں جو لیلة القدر کے دکھائے جانے کا تذکرہ ہے، وہ بیداری کا واقعہ ہو اور دو آدمیوں کے جھگڑے کی وجہ سے بھول ہو گئی ہو، تو مطلب یہ ہوا کہ آپ صلی اللہ علیہ وسلم کو دو دفعہ اس کا علم دیا گیا اور ہر دفعہ ایک ایک سبب سے وہ علم اٹھایا گیا اور دوسرا احتمال یہ ہے کہ ان دنوں احادیث میں ایک ہی واقعہ مذکور ہو اور یہ دنوں سبب ایک ہی وقت میں پیش آئے ہوں، اس طرح کہ آپ کو لیلة القدر کا علم دیا گیا؛ مگر ایک تو گھر والوں کے بیدار کر دینے، پھر ان دو آدمیوں کے جھگڑے کی وجہ سے بھلا دیا گیا۔

الغرض اس سے معلوم ہوا کہ ان دو اسباب کی وجہ سے لیلة القدر کا علم اٹھایا گیا اور یہ بھی معلوم ہوا کہ جھگڑا نہایت بُری بلا ہے، جس کی وجہ سے ایک عظیم علم سے محروم کر دیا گیا۔

لیلة القدر کو مخفی رکھنے کی حکمت

مگر لیلة القدر کو مخفی کر دینا اور اس کی تعیین کا علم اٹھالینا یا خود تعیین ہی کا اٹھالینا، بڑی حکمت و مصلحت پر مبنی ہے، اس لیے اللہ کے رسول صلی اللہ علیہ وسلم نے فرمایا :
 «عَسَىٰ أَنْ يَكُونَ خَيْرًا لَّكُمْ .» یعنی لیلة القدر کا علم اٹھالیا جانا، امید ہے کہ تمہارے لیے بہتر ہوگا۔

اب سوال یہ ہے کہ اس میں خیریت کا کونسا پہلو ہے اور وہ کیا حکمت و مصلحت ہے؟ ابن حجر عسقلانی رحمہم اللہ نے حضرات علما کے حوالہ سے لکھا ہے کہ:
 ”لیلة القدر کے چھپا دینے میں یہ حکمت ہے کہ اس کی تلاش و جستجو میں مجاہدہ اور سعی کی جائے اور اگر اس کو متعین کر دیا جاتا، تو اسی ایک

رات پر اقتصار کر لیا جاتا۔ (۱)

خلاصہ یہ ہے کہ لیلۃ القدر کو چھپا دینے سے یہ فائدہ ہوا کہ اس کو پانے کے لیے لوگ محنت و مجاہدہ کریں گے اور نہ صرف ایک رات بل کہ پورا عشرہ اخیرہ شب بیداری اور عبادت و اطاعتِ خداوندی میں گذاریں گے، اگر لیلۃ القدر کو متعین کر کے بتا دیا جاتا، تو صرف اسی ایک رات میں لوگ عبادت کرتے۔

دوسری حکمت اور مصلحت یہ ہے کہ اگر لیلۃ القدر کو ظاہر کر دیا جاتا اور پھر بھی ہم سے اس میں عبادت میں کمی و کوتاہی ہوتی اور غفلت اندیشی کا ظہور ہوتا تو، اس عظیم نعمت کی کھلی ناقدری کی وجہ سے عذاب کے مستحق قرار پا جاتے، اب اللہ نے اس کو چھپا کر یہ کرم فرمایا کہ اس میں کوتاہی ہو جاتی ہے تو چونکہ متعین طور پر معلوم نہیں اس لیے اس کو کھلی ناقدری میں شمار نہیں کیا جاتا اور محروم ہونے کے باوجود مستحق عذاب قرار نہیں دیا جاتا، یہ بھی اللہ کی بہت بڑی حکمت و مصلحت ہے۔

لیلۃ القدر کی پانچ خصوصیات

﴿سُوْرَةُ الْقَدْرِ﴾ میں لیلۃ القدر کی پانچ خصوصیات بیان کی گئی ہیں، جس سے یہ رات دیگر راتوں سے ممتاز ہو جاتی ہے اور اس کی حقیقت بھی ان سے واضح ہو جاتی ہے، یہاں ان کی تفصیل عرض کی جاتی ہے۔

نزولِ قرآن:

پہلی خصوصیت بیان کی گئی کہ لیلۃ القدر میں قرآن پاک کا نزول ہوا۔
 ﴿اِنَّا اَنْزَلْنَاهُ فِي لَيْلَةِ الْقَدْرِ﴾ دوسری جگہ فرمایا ﴿اِنَّا اَنْزَلْنَاهُ فِي لَيْلَةِ مُبَارَكَةٍ﴾

(۱) فتح الباری: ۴/۲۶۶

(ہم نے اس قرآن کو مبارک رات میں نازل کیا ہے۔)

اس میں مبارک رات سے مراد جمہور علمائے تفسیر کے نزدیک لیلۃ القدر ہے، جس عظیم الشان رات میں یہ عظیم کلام نازل کیا گیا، اس کی عظمت و بزرگی کا کیا ٹھکانہ ہے، یہ قرآن کیا ہے؟ انسانوں کے لیے پروانہ آزادی ہے، اللہ نے دنیا میں انسان کو تمام مخلوقات میں سب سے زیادہ مکرم و مقدس بنا کر بھیجا تھا، اس کو موجد ملائک بنا کر دنیا میں روانہ کیا تھا؛ مگر یہ دنیا میں آ کر خود کو ذلیل و خوار کیا اور اینٹ و پتھر و درخت اور دنیا کی ذلیل سے ذلیل اور بے حقیقت چیزوں کی پوجا و غلامی میں مبتلا ہو گیا، اللہ نے حضرات انبیاء کے ذریعہ اس کو بتایا کہ تیرا مرتبہ کیا ہے؟ تو شجر و حجر کے سامنے سجدہ کرنے نہیں، شمس و قمر کی پوجا کرنے نہیں، ہواؤں اور دریاؤں کی غلامی کے لیے نہیں؟ بل کہ تو تو ان سب مخلوقات کو اپنا غلام و محکوم بنانے کے لیے بھیجا گیا ہے، تو اگر کسی کا غلام ہو سکتا ہے، تو وہ صرف اللہ کی ہستی ہے، اخیر میں یہی پیغام لے کر نبی آخر الزمان حضرت محمد صلی اللہ علیہ وسلم تشریف لائے اور آپ پر اللہ کا یہ کلام نازل فرمایا گیا، جس میں انسان کو اس کا مرتبہ و مقام بتا کر دنیا کی تمام طاقتوں سے آزادی بخشی گئی ہے، باطل معبودوں کی غلامی سے نجات کا سامان کیا گیا ہے اور تمام مخلوقات کا اس کا غلام ہونا بیان کیا گیا ہے، شمس و قمر کی تسخیر آخر انسان کے لیے جو کر دی گئی، اس کا آخر مطلب ہی کیا ہے؟ یہی کہ یہ سب تیرے غلام ہیں تو کسی کا غلام نہیں، تو صرف اللہ کا غلام و بندہ ہے، یہ عظیم الشان آزادی کا پروانہ (قرآن مجید) اسی لیلۃ القدر میں نازل کیا گیا، تو گویا یہ رات انسان کا یوم آزادی ہے، غرض یہ کہ اس رات میں یہ عظیم کلام نازل فرما کر انسانیت پر خدا تعالیٰ نے بے انتہا کرم فرمایا اور اس کا ذکر اس آیت میں کیا گیا۔

ہزار مہینوں سے افضل:

لیلة القدر کی دوسری خصوصیت یہ ہے کہ یہ ہزار مہینوں سے زیادہ افضل ہے۔ اس کا مطلب یہ ہے کہ اس ایک رات میں نیکی اور عبادت کرنا، ایک ہزار مہینوں میں عبادت و نیکی کرنے سے افضل ہے، علما نے لکھا ہے کہ جو شخص یہ چاہے کہ میں ایک ہزار ماہ تک عبادت کرنے کا ثواب پاؤں، تو اس کو چاہیے کہ لیلة القدر میں عبادت کرے، ایک ہزار مہینوں کا حساب لگایا جائے تو (۸۳) تراویح چار مہینے ہوتے ہیں۔

چند فوائد

ایک یہ کہ لیلة القدر جس طرح افضل ہے، کیا اس سے متصل دن کو بھی یہی فضیلت حاصل ہے یا نہیں؟ امام شعیب رحمہ اللہ نے فرمایا کہ ہاں! اس سے متصل آنے والا دن بھی اسی طرح افضل ہے اور جمہور علما نے فرمایا نہیں، یہ فضیلت صرف رات کو حاصل ہے، البتہ رات کی طرح دن میں بھی عبادت میں سعی و کوشش بہتر ہے۔ دوسرے یہ کہ جمعہ کی رات لیلة القدر سے افضل ہے یا لیلة القدر اس سے بھی افضل ہے؟ ظاہر قرآن سے تو یہی معلوم ہوتا ہے کہ یہ رات تمام راتوں سے افضل ہے؛ حتیٰ کہ جمعہ کی شب سے بھی افضل ہے، نیز اس رات کو یہ شرف حاصل ہے کہ اس میں قرآن مجید نازل ہوا، جو کسی اور رات کو حاصل نہیں، نیز لیلة القدر میں خصوصیت کے ساتھ عبادت کرنے کا حکم دیا گیا ہے اور اس کی فضیلت بتائی گئی ہے، جب کہ جمعہ کی رات کے لیے یہ بات نہیں ہے اور بعض علما (حنابلہ) اس بات کے قائل ہیں کہ جمعہ کی رات لیلة القدر سے افضل ہے؛ کیوں کہ جمعہ کے جو فضائل حدیثوں میں آئے ہیں، ان سے معلوم ہوتا ہے کہ جمعہ سید الايام ہے، لہذا اس کی شب بھی سید اللیالی ہونا چاہیے، اس سلسلے میں ایک متوسط و معتدل بات حنبلی عالم

ابوالحسن تیمی رحمۃ اللہ سے منقول ہے کہ وہ لیلۃ القدر جس میں قرآن نازل ہوا وہ جمعہ کی رات سے افضل ہے اور اس لیلۃ القدر کے بعد جو ہر سال لیلۃ القدر آتی ہے، اس سے جمعہ کی رات افضل ہے؛ مگر جمہور کے نزدیک لیلۃ القدر سب سے افضل ہے۔

تیسرے یہ کہ عید قربان کی رات کی فضیلت میں جو حدیثیں آئی ہیں، ان کی بنا پر بعض علما نے لیلۃ القدر پر لیلۃ النحر کو افضل قرار دیا ہے؛ مگر جمہور علما نے آیات قرآنیہ کے پیش نظر اس کی تردید فرمائی ہے۔

نزول ملائک

لیلۃ القدر کی تیسری خصوصیت یہ کہ اس رات اللہ کے فرشتے زمین پر نازل ہوتے ہیں اور مومنین کے حق میں دعائیں کرتے ہیں، قرآن میں ہے کہ اس رات میں فرشتے اور روح اللہ کے حکم سے نازل ہوتے ہیں، اس جگہ روح سے مراد اکثر علما کے نزدیک حضرت جبرئیل عَلَيْهِ السَّلَام ہیں اور بعض علما نے فرمایا کہ روح ایک عظیم فرشتہ ہے اگر وہ تمام زمین و آسمانوں کو نگل جائے تو ایک لقمہ ہو جائے گا۔ بعض نے فرمایا کہ روح سے فرشتوں کی ایک مخصوص جماعت مراد ہے جو فرشتوں کو بھی صرف اسی لیلۃ القدر میں نظر آتی ہے اور بعض نے فرمایا کہ روح وہ فرشتے ہیں، جو دیگر فرشتوں پر نگراں مقرر کیے گئے ہیں۔ (۱)

یہ فرشتے دنیا میں کیوں آتے ہیں؟ علامہ آلوسی رحمۃ اللہ نے نقل کیا ہے:

”یہ اس لیے آتے ہیں کہ اس رات میں عبادت کرنے کا جو ثواب اللہ نے رکھا ہے یہاں آکر اس کو پائیں؛ کیوں نہ لیلۃ القدر کا یہ ثواب دنیا میں مقرر ہے، لہذا وہ آسمانوں سے اتر کر یہاں آتے اور عبادت میں مشغول

ہو کر ثواب حاصل کرتے ہیں جیسے ہم میں سے بعض لوگ مکہ جا کر زیادہ
ثواب حاصل کرتے ہیں۔“

اور علامہ عصام الدین رحمہ اللہ نے فرمایا کہ یہ بھی ہو سکتا ہے کہ فرشتے
یہاں اس لیے آتے ہیں، کہ لیلة القدر کو پالیں؛ کیوں کہ لیلة القدر آسمانوں پر نہیں
ہوتی، اللہ تعالیٰ نے اس جگہ فرشتوں کے نزول کا ذکر کر کے انسانوں کو ترغیب دی
ہے، کہ جب اللہ کے فرشتے آسمانوں سے اس کو پانے یہاں آتے ہیں، تو تم یہیں
رہ کر محروم کیوں ہوتے ہو؟ لہذا تم بھی عبادت میں مشغول رہو۔

”روح المعانی“ میں ایک حدیث بہ حوالہ ”غنیۃ الطالبین“ نقل کی گئی ہے:

”لیلة القدر میں اللہ کے حکم سے حضرت جبرئیل عَلَیْہِ السَّلَامُ
سدرۃ المنتہی کے ستر ہزار فرشتوں کے ساتھ زمین پر آتے ہیں اور ان
سب کے ہاتھوں میں نور کی جھنڈیاں ہوتی ہیں، یہ فرشتے ان جھنڈیوں کو چار
مقامات پر گاڑ دیتے ہیں، کعبۃ اللہ کے پاس، نبی کریم صلی اللہ علیہ وسلم
کی قبر کے پاس، بیت المقدس کے پاس اور کوہ طور کے پاس، پھر
حضرت جبرئیل عَلَیْہِ السَّلَامُ حکم دیتے ہیں کہ زمین پر منتشر ہو جاؤ، پس
یہ فرشتے منتشر ہو جاتے ہیں اور ہر جگہ پہنچ جاتے ہیں۔ کوئی گھر، کوئی
پتھر، کوئی کشتی نہیں چھوڑتے جہاں کوئی مومن بندہ یا مومنہ بندی ہو۔
سب جگہ چلے جاتے ہیں؛ مگر اس گھر میں داخل نہیں ہوتے جس میں کتا
ہو یا خنزیر ہو، یا شراب ہو یا زنا کر کے کوئی ناپاک آدمی ہو یا جاندار کی
تصویر ہو، یہ فرشتے اللہ کی تسبیح و تقدیس بیان کرتے اور امت محمدیہ
کے لیے استغفار کرتے ہیں، جب صبح ہو جاتی ہے؛ تو آسمانوں کی

طرف چلے جاتے ہیں، (پھر آگے چل کر ہے) اللہ تعالیٰ فرمائیں گے کہ میں نے امت محمدیہ کے لیے میرے پاس ایسی چیزیں رکھی ہیں جن کو نہ کسی آنکھ نے دیکھا نہ کسی کان نے سنا اور نہ کسی بشر کے قلب پر اس کا خطرہ گزرا۔“ (۱)

غرض یہ اللہ کے فرشتے آسمانوں سے آتے اور امت کے لیے دعا کرتے اور استغفار کرتے ہیں، یہ بڑی عظیم خصوصیت لیلۃ القدر کی ہے۔

تقدیری فیصلوں کا اظہار

لیلۃ القدر کی ایک خصوصیت یہ ہے کہ اس میں بندوں کی تقدیر کے فیصلے، فرشتوں کے سامنے ظاہر کیے جاتے ہیں۔ چنانچہ فرمایا ﴿مِنْ كُلِّ أَمْرٍ﴾ اس کی تفسیر میں صاحب ”روح المعانی“ نے لکھا ہے:

”ای من أجل كل أمر تعلق به التقدير في تلك السنة الى

قابل و أظهره سبحانه و تعالیٰ لهم. قاله غیر واحد.“ (۲)

(یہ فرشتے نازل ہوتے ہیں ہر اس امر کی وجہ سے جس کا تعلق اس

سال سے آئندہ سال تک کی تقدیر سے ہو اور اللہ تعالیٰ نے ان فرشتوں

پر اس کو ظاہر کیا ہو، یہ بات بہت سے علما نے بیان کی ہے۔)

اس سے معلوم ہوا کہ اس رات اللہ تعالیٰ بندوں کے متعلق تقدیری فیصلے، جو اس سال

سے آئندہ سال تک کے لیے ہوتے ہیں، ان کو فرشتوں کے سامنے ظاہر فرما کر ان کے حوالہ

کر دیتے ہیں تاکہ وہ ان کا نفاذ کریں، ﴿سُورَةُ الدَّجَانِ﴾ میں بھی اس کا ذکر فرمایا گیا ہے۔

(۱) روح المعانی: ۲۲۵/۳۰

(۲) روح المعانی: ۲۲۷/۳۰

﴿فِيهَا يُفْرَقُ كُلُّ أَمْرٍ حَكِيمٍ﴾. (الْبَحْرَانِ: ۴)

(اس رات میں ہر حکمت والے معاملے کا فیصلہ کیا جاتا ہے۔)

اس کی تفسیر میں حضرت مولانا اشرف علی تھانوی رحمہ اللہ فرماتے ہیں:

”اس رات (شب قدر) میں ہر حکمت والا معاملہ ہماری پیشی سے

حکم (صادر) ہو کر طے کیا جاتا ہے (سال بھر کے معاملات جو سارے

کے سارے ہی حکمت پر مبنی ہوتے ہیں جس طرح انجام دینے اللہ کو

منظور ہوتے ہیں، اس طریقے کو متعین کر کے ان کی اطلاع متعلقہ

فرشتوں کو کر کے ان کے سپرد کر دیئے جاتے ہیں۔“ (۱)

حضرت مولانا مفتی محمد شفیع صاحب رحمہ اللہ اسی آیت کی تفسیر میں فرماتے ہیں:

”یعنی اس رات میں ہر حکمت والا معاملہ کا فیصلہ ہماری طرف سے

کیا جاتا ہے، جس کے معنی حضرت ابن عباس رضی اللہ عنہما نے یہ بیان فرمائے

ہیں، کہ یہ رات جس میں نزول قرآن ہوا، یعنی شب قدر، اسی میں

مخلوقات کے متعلق تمام اہم امور، جن کے فیصلے اس سال میں اگلی شب

قدر تک واقع ہونے والے ہیں طے کیے جاتے ہیں، کہ کون کون اس

سال پیدا ہوں گے، کون کون آدمی اس میں مرے گا؟ کس کو کس قدر

رزق اس سال میں دیا جائے گا؟ یہی تفسیر دوسرے ائمہ تفسیر حضرت

قتادہ، مجاہد، حسن وغیرہم سے بھی منقول ہے۔“ (۲)

اوپر یہ لکھ چکا ہوں کہ یہ بات بقول ابن حجر، حضرت مجاہد، حضرت قتادہ، حضرت

(۱) بیان القرآن ۲/۴۹۶

(۲) معارف القرآن: ۷/۵۷۷

عکرمہ وغیر ہم سے اسانید صحیحہ سے مروی ہے۔

اس سے صاف طور پر معلوم ہوا کہ لیلة القدر فیصلوں کی رات ہے اور اللہ کے فرشتے اس رات ان فیصلوں کو لے کر دنیا میں آتے ہیں۔

ایک شبے کا جواب

یہاں یہ شبہ ہو سکتا ہے کہ شب برأت کے سلسلے میں مشہور ہے کہ اس میں فیصلے ہوتے ہیں اور یہاں بتایا گیا ہے کہ لیلة القدر میں فیصلے ہوتے ہیں۔

جواب یہ ہے کہ شب برات میں فیصلوں کا ہونا بھی بعض احادیث میں وارد ہوا ہے اور ان میں سے اکثر روایات اگرچہ ضعیف ہیں؛ تاہم ان سب کا مجموعہ قوی ہے، جیسا کہ میں نے اس کی تحقیق اپنے ایک رسالہ ”احکام شعبان و شب برات“ میں کر دی ہے اور ایک روایت ابن حجر رحمہ اللہ کے حوالے سے ”صالح للاحْتِجَاج“ بھی پیش کی ہے اور دونوں راتوں میں فیصلے ہونے کا مطلب یہ ہے کہ ایک رات میں فیصلے ہوتے ہیں اور ایک میں ان فیصلوں کا نفاذ ہوتا ہے۔

سلامتی کا نزول:

پانچویں خصوصیت لیلة القدر کی یہ ہے کہ اس رات کو سلامتی کی رات بتایا گیا ہے۔ فرمایا: ﴿سَلَامٌ هِيَ حَتَّى مَطْلَعِ الْفَجْرِ﴾

(یہ رات صبح طلوع ہونے تک سلامتی ہی سلامتی ہے۔)

مفسرین نے لکھا ہے کہ اس رات میں صرف سلامتی کے فیصلے ہوتے ہیں اور حضرت مجاہد نے فرمایا کہ یہ رات شیطان کی اذیت سے سالم ہوتی ہے، یعنی اس میں شیطان کسی کو تکلیف نہیں دے سکتا اور نہ وہ باہر نکل سکتا ہے۔ (۱)

(۱) روح المعانی: ۳۰/۲۲۷

بعض نے فرمایا کہ یہ رات دوزخ اور قیامت کی ہولناکیوں سے نجات و سلامتی دینے والی ہے، وہ اس طرح کہ اس میں عبادت کرنے پر تمام گناہوں کی مغفرت کا وعدہ ہے، تو جو عبادت کرے گا وہ مغفور ہوگا اور جہنم سے محفوظ ہوگا۔

بعض نے فرمایا کہ اس رات اللہ کے فرشتے اہل اسلام کو سلام کرتے ہیں؛ اس لیے اس کو سلامتی کی رات کہتے ہیں۔ یہ پانچ خصوصیات لیلة القدر کی ہیں۔

لیلة القدر اور اختلافِ مطالع

یہاں یہ شبہ ہوتا ہے کہ لیلة القدر کیا ہر جگہ ایک ہی وقت پر ہوتی ہے یا الگ الگ وقتوں پر ہوتی ہے، اس شبہ کی بنیاد اختلافِ مطالع ہے، کیوں کہ دنیا میں ایک وقت کسی جگہ رات ہوتی ہے تو دوسری جگہ دن ہوتا ہے؛ نیز کسی جگہ فجر طلوع ہو جاتی ہے اور دوسری جگہ ابھی رات کا حصہ باقی رہتا ہے۔ بعض جگہ رات داخل ہو جاتی ہے اور دوسری جگہ ابھی دن باقی رہتا ہے، تو سوال یہ ہے کہ لیلة القدر سب جگہ ایک ہی وقت ہو؛ تو کسی جگہ رات کو ہوگی اور کسی جگہ دن کو اور دن کو لیلة القدر کیسے ہو سکتی ہے، وہ لیلة القدر نہ ہوئی بلکہ یوم القدر ہوا؟ اس پر حضرت علامہ آلوسی رحمۃ اللہ علیہ نے روح المعانی میں طویل بحث کی ہے، زیادہ صاف بات یہ ہے کہ لیلة القدر ہر علاقے میں اپنے اپنے وقت پر آتی ہے، ایک ہی وقت پر نہیں آتی، مثلاً کسی جگہ مغرب کا وقت ہو گیا اور لیلة القدر داخل ہو گئی اور دوسری جگہ ابھی مغرب کا وقت نہیں آیا، تو یہاں ابھی لیلة القدر کا آغاز نہیں ہوا، جب مغرب ہوگی تو لیلة القدر کا آغاز ہوگا۔ (وعلیٰ ہذا القیاس)

لیلة القدر میں کیا کرنا چاہیے؟

لیلة القدر جس کی یہ فضیلتیں اور بڑائیاں بیان ہوئیں، ہمیں اس میں کیا کرنا

چاہیے؟ اس میں ایک کام یہ کرنا ہے کہ اللہ کی عبادت میں مشغول رہیں۔
 حدیث میں ہے کہ جو لیلۃ القدر میں قیام کرے ایمان و ثواب کی نیت کے
 ساتھ؛ تو اس کے سارے پچھلے گناہ بخش دیئے جاتے ہیں۔ (۱)
 دوسرے یہ کہ چوں کہ لیلۃ القدر کب آتی ہے، اس کا علم نہیں، لہذا اس کو تلاش کرنے
 کے لیے اعتکاف کرے جیسا کہ اللہ کے رسول ﷺ کا معمول تھا۔
 تیسرے یہ کہ اس کا علم ہو جائے، تو اللہ سے بخشش و معافی کا سوال کرے (۲)
 یہ الفاظ ہوں تو بہتر ہے:

« اَللّٰهُمَّ اِنَّكَ عَفُوٌّ تُحِبُّ الْعَفْوَ فَاعْفُ عَنَّا »

(اے اللہ! تو معاف کرنے والا ہے، معافی کو پسند کرتا ہے، لہذا ہم کو معاف فرما۔
 بعض علمائے نے یہ فرمایا کہ اس رات میں دعا کرنا سب سے افضل ہے۔ (واللہ اعلم)
 دعا ہے کہ اللہ تعالیٰ ہمیں اور سارے مسلمانوں کو اس عظیم دولت سے مالا مال
 فرمائے، آمین۔

(۱) البخاری: ۳۴۰

(۲) الترمذی: ۳۴۳۵

بِسْمِ اللّٰهِ الرَّحْمٰنِ الرَّحِیْمِ

اسلامی عید کا امتیاز

اللہ تعالیٰ کی طرف سے اہل اسلام پر جو نعمتیں و رحمتیں مقدر و مقرر ہیں، ان میں سے عید الفطر اور عید الاضحیٰ کے دو دن بھی ہیں، جو اہل اسلام کی مسرت و خوشی اور فرحت و انبساط کے لیے عطا کیے گئے ہیں، ویسے تو ہر قوم اور ہر ملت کے پاس عید کے دن مقرر ہیں اور ان میں وہ خوشی مناتے ہیں؛ مگر اسلامی عید، ایک خاص شان کی حامل ہے، جو اس کو دیگر اقوام و ملل کی عیدوں اور تہواروں سے ممتاز کرتی ہے۔

اسلامی عید کا امتیاز

اسلامی عید کا سب سے پہلا امتیاز یہ ہے کہ ساری قومیں، کھیل تماشے اور لہو و لعب کو عید قرار دیتے ہیں اور اسلامی عید میں خدا کی عبادت و اطاعت اور اس کا ذکر و فکر اصل و مقصود ہے۔ چنانچہ احادیث میں ہے:

«إِنَّ النَّبِيَّ صَلَّى اللَّهُ عَلَيْهِ وَسَلَّمَ خَرَجَ يَوْمَ الْفِطْرِ فَبَدَأَ بِالصَّلَاةِ.

ثم خطب الناس بعد فلما فرغ فأتى النساء فذكرهن. «(۱)

آپ صَلَّى اللَّهُ عَلَيْهِ وَسَلَّمَ عید کے دن سب سے پہلے اللہ کے حضور دو گانہ پیش کرتے، پھر لوگوں کو دین و شریعت کے احکام سے آگاہ فرماتے، مردوں سے فارغ ہو کر آپ عورتوں کو بھی وعظ و نصیحت فرماتے۔ ایک دوسری حدیث میں ہے:

«إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَكْبِّرُ يَوْمَ الْفِطْرِ مِنْ حِينَ يَخْرُجُ

من بیتہ حتی یأتی بالمصلی . « (۱)

آپ صَلَّی اللہُ عَلَیْہِ وَاٰلِہٖ وَسَلَّمَ عید کے دن گھر سے عید گاہ جانے تک (اللہ کی بڑائی و عظمت کے مظاہرے کے لیے) ”اللہ اکبر، اللہ اکبر“ کی تکبیر بلند فرماتے۔
ان تمام باتوں کو مد نظر رکھیے تو اندازہ ہوگا کہ اسلامی عید نام ہے، اللہ کے سامنے سجدہ ریز ہو جانے، اس کے احکام و اوامر کی طرف توجہ کرنے اور متوجہ کرانے اور ان کی تعمیل کے لیے کمر بستہ ہو جانے اور اس کے ذکر میں سرشار رہنے کا۔
اس کے برخلاف، جاہلی اقوام کی عید، محض کھیل تماشا اور من مانی رسومات و خرافات کا نام ہے۔

مسلمانوں کی عید اللہ کا عطیہ ہے

اور اس کی بنیادی وجہ یہ ہے، کہ اور لوگوں کی عیدیں اور تہوار، ان کے خود ساختہ اصول اور من مانی رسوم کی پیداوار ہیں، اس کے پیچھے کوئی خدائی حکم و ہدایت موجود نہیں؛ اس کے برعکس اہل اسلام کی عید خدا کی طرف سے مشروع و مقرر ہوئی ہے اور بہ طور عطیہ و تحفہ عطا فرمائی گئی ہے۔ چنانچہ ”ابو داؤد“ میں حدیث ہے:

«قدم رسول اللہ صَلَّی اللہُ عَلَیْہِ وَاٰلِہٖ وَسَلَّمَ المدینة ولهم یومان

یلعبون فیہما، فقال: ما ہذان الیومان قالوا: کنا نلعب

فیہما فی الجاہلیة، فقال رسول اللہ صَلَّی اللہُ عَلَیْہِ وَاٰلِہٖ وَسَلَّمَ: ان

اللہ ابدلکم بہما خیراً منہما یوم الأضحی و یوم الفطر .»

(جب نبی کریم صَلَّی اللہُ عَلَیْہِ وَاٰلِہٖ وَسَلَّمَ مدینہ تشریف لائے؛ تو دیکھا کہ وہاں کے

لوگ دو دن عید مناتے ہیں، جن میں خوب کھیلتے اور ناچتے ہیں، آپ نے پوچھا کہ یہ

دودن کیا ہیں (جن میں تم خوشی مناتے ہو؟) انھوں نے اس کے جواب میں کہا کہ جاہلیت کے زمانے سے ہم ان دونوں دنوں میں (عید مناتے) اور کھیلتے ہیں، آپ علیہ السلام نے فرمایا کہ اللہ نے ان دونوں کے بدلے تم کو ان سے بہتر دن عطا فرمائے ہیں، ایک عید الاضحیٰ اور دوسرے عید الفطر۔ (۱)

اس حدیث میں غور کیجئے کہ زمانہ جاہلیت کے ایام عید کی حقیقت، مدینہ والے صرف یہ بتا سکے کہ ہم جاہلیت کے زمانے ہی سے ان میں کھیلتے کودتے آرہے ہیں، یہ عید کا خلاصہ تھا، کیوں؟ اس لیے کہ یہ حکم خداوندی اور فرمان نبوی کی بنیاد پر نہ تھی، بل کہ من مانی عید تھی، اللہ کے نبی ﷺ نے اس کے مقابلے میں مسلمانوں کے لیے دودن مقرر فرمائے اور اللہ کی طرف سے مقرر فرمائے اور ان ایام کو خیر و خوبی والے ایام قرار دیا، یہ اسلامی عید کی دوسری خصوصیت اور دوسرا امتیاز ہے۔

روحانی مسرت

تیسرا امتیاز یہ ہے کہ دیگر اقوام کی عید محض ظاہری مسرت و خوشی کا نام ہے، اس لیے وہ صرف کھانوں اور کپڑوں کی عمدگی و نفاست میں اپنی عید سمجھتے ہیں، اگر عمدہ کھانا نہ ہو اور عمدہ کپڑے نہ ہوں، تو ان کی عید، عید نہیں اور اہل اسلام کی عید نہ کھانوں پر موقوف اور نہ کپڑوں کی محتاج اور نہ زیب و زینت کی طالب، وجہ یہ ہے کہ ان کی عید تو روح کو خوشی و مسرت کا پیغام دیتی ہے اور یہ اللہ کی طرف سے رضا اور مغفرت کا پروانہ ملنے کی وجہ سے حاصل ہوتا ہے۔ چنانچہ حدیث میں ہے:

عید گاہ جانے والوں اور عید منانے والوں کو اللہ تعالیٰ اس طرح لوٹاتے ہیں کہ اللہ ان سے راضی ہوتا ہے اور سارے گناہ بخش دیتا ہے۔ (۲)

(۱) أبوداؤد: ۱/۱۶۱

(۲) مشکوٰۃ: ۱۸۲

یہ ہے اصل خوشی و مسرت جو بندہٴ مومن کو عید کے دن حاصل ہوتی ہے۔

اصل عید کیا ہے؟

اسی لیے حضرت علی رضی اللہ عنہ نے فرمایا کہ عید تو اس کی ہے، جس کے روزوں کو اللہ نے قبول کر لیا اور جس کی نماز کو منظور فرمایا اور ہر وہ دن جس میں خدا کی نافرمانی نہ کی جائے، وہ عید کا دن ہے۔ (۱)

اور بعض حضرات نے عید کی اصل و حقیقت کو بڑے عمدہ اسلوب میں یوں بیان کیا ہے:

ليس العيد لمن لبس الجديد إنما العيد لمن آمن من الوعيد
 ليس العيد لمن تبخر بالعود إنما العيد لمن تاب ولا يعود
 ليس العيد لمن تزى بزينة الدنيا إنما العيد لمن تزود بزاد التقوى
 ليس العيد لمن ركب المطايا إنما العيد لمن ترك الخطايا

(عید اس کی نہیں جس نے نیا لباس پہنا؛ بل کہ عید تو اس کی ہے جو، وعید و عذاب سے بچ گیا۔ اور عید اس کی نہیں جو عود کی خوشبو سے معطر ہو گیا؛ بل کہ عید اس کی ہے جس نے توبہ کیا اور پھر گناہ نہ کیا۔ اور عید اس کی نہیں جس نے دنیوی زینت سے اپنے کو مزین کر لیا؛ بل کہ عید تو اس کی ہے جس نے تقویٰ کا توشہ تیار کر لیا۔ اور عید اس کی نہیں جو سوار یوں پر سوار ہوا؛ بل کہ عید اس کی ہے جو گناہوں کو ترک کر دے۔)

ایک بزرگ نے اپنے شہر میں لوگوں کو عید کے دن کھیل کود کرتے اور رنگ برنگے کپڑوں میں گھومتے پھرتے دیکھا اور وہ اس حال میں بھی علام الغیوب سے

(۱) شرح نہج البلاغۃ: ۹۴۳

ایک لمحہ بھی بے خبر نہ ہوتے تھے اور انھوں نے اس موقع پر عید کی حقیقت سے متعلق یہ عجیب و غریب اشعار پڑھے:

الناس کلہم للعید قد فرحوا ۱ وقد فرحت أنا بالواحد الصمد
الناس کلہم للعید قد صبغوا وقد صبغت ثیاب الذل والکمد
الناس کلہم للعید قد غسلوا وقد غسلت أنا بالدمع للکبد
(سارے انسان عید کی خوشی منا رہے ہیں اور میں اللہ واحد الصمد سے خوش ہوں، سارے لوگ عید کے لیے خوشبوئیں لگا کر آئے ہیں اور میں نے ذلت اور بدلی ہوئی رنگت والے کپڑوں کا رنگ لگا لیا ہے، سارے لوگ عید کے لیے غسل کر کے آئے ہیں اور میں نے دل کو آنسوؤں سے غسل دیا ہے۔ (۱))

غرض یہ ہے کہ اصل عید تو ان کو حاصل ہوتی ہے جنہوں نے عید کے دن اللہ کی طرف سے مغفرت و معافی کا پروانہ حاصل کر لیا، نہ کہ ان کو جو صرف کپڑوں کی، کھانوں کی اور زیب و زینت کی فکر میں لگے رہتے ہیں۔

اسلامی عید میں اتحاد کا مظاہرہ

اسلامی عید جو ہماری روحانی مسرتوں اور شادمانیوں کا سب سے بڑا موقع ہے، یہ ہر سال آتی اور اپنی بہار دکھا کر چلی جاتی ہے؛ مگر اس کی طرف بہ غور دیکھنے سے اور اس سلسلے کی تعلیمات پر توجہ دینے سے معلوم ہوگا کہ وہ ہمیں ان مسرتوں اور شادمانیوں کے ساتھ ایک خاص پیغام بھی دیتی ہے۔

حکم یہ ہے کہ عید کی نماز سارے شہر والے کسی ایک جگہ جمع ہو کر پڑھیں، اگرچہ ضرورت کے لیے یہ بھی جائز ہے، کہ ایک شہر میں متعدد جگہ عید ادا کی جائے، مگر یہ ایک

ضرورت کی بناء پر ہے، ورنہ اصل حکم یہی ہے کہ سب ایک جگہ جمع ہوں، کالے بھی اور گورے بھی، غریب بھی اور مالدار بھی، بادشاہ بھی اور محکوم بھی، اونچے طبقہ والے بھی اور نچلے طبقہ والے بھی، عالم بھی اور جاہل بھی، غرض بلا کسی تفریق و اختلاف کے تمام کے تمام مسلمان ایک جگہ جمع ہوں، پھر ایک اللہ کے سامنے، ایک نبی کے طریقہ پر، ایک امام کی متابعت و اقتداء میں سب کے سب نماز ادا کریں، نہ کوئی بندہ رہے نہ بندہ نواز، سب کے سب ایک ہی طریقہ کی صفوں میں کھڑے ہوں۔

یہ نماز عید کا پرشکوہ و حسین منظر ایک طرف حسن ترتیب و حسن عمل کی بناء پر دعوت نظارہ دیتا ہے تو دوسری طرف اہل اسلام کے اتحاد و یکسانیت کے پرشکوہ مظاہرہ کی وجہ سے غیر اقوام کے دلوں میں رعب و ہیبت پیدا کر دیتا ہے، یہ ہے عید کی مشروعیت کا ایک اہم ترین مقصد۔ حضرت شاہ ولی اللہ محدث دہلوی رحمۃ اللہ علیہ نے لکھا ہے کہ اس کا ایک مقصد مقاصد شرع میں سے یہ ہے کہ ہر ملت اپنی شان و شوکت اور اپنی کثرت کو ظاہر کرنے کے لیے ایک جگہ جمع ہوتی ہے، اسی طرح عید کو مشروع کر کے ان کی شان و شوکت و کثرت کا مظاہرہ کرایا جاتا ہے۔ (۱)

عید گاہ جانے اور آنے کی ایک عجیب سنت

اور یہی اتحاد و قوت و شوکت اور کثرت کا مظاہرہ ہے جس کے لیے نبی کریم صلی اللہ علیہ وسلم نے یہ طریقہ اور سنت اختیار فرمائی اور ہمارے لیے مشروع فرمائی کہ جب عید گاہ جاتے تو ایک راستہ اختیار کرتے اور واپس آتے تو دوسرے راستے سے آتے تھے۔ (۲)

(۱) حجة الله البالغة: ۳۱/۲

(۲) البخاری: ۱/۱۳۱

اس کی متعدد حکمتیں اور وجوہات علماء نے بیان کی ہیں۔

ان میں سے ایک وجہ یہ ہے جو ابھی عرض کی گئی کہ جب ایک راستہ سے جائیں گے اور دوسرے سے آئیں گے تو ہر راستہ پر مسلمان ہی مسلمان نظر آئیں گے اور اس سے کفار کے قلوب پر رعب و دبدبہ قائم ہوگا اور مسلمانوں کی کثرت و شوکت اور ان کی قوت و طاقت کا مظاہرہ ہوگا۔

توجہ کے قابل

اب غور فرمائیے کہ اسلام ہماری عید کے ذریعہ ہماری قوت و طاقت کا سکہ غیر اقوام پر بٹھا دینا چاہتا ہے اور ہماری شوکت و عظمت کا مظاہرہ کرانا چاہتا ہے مگر ہم آپس کے اختلافات اور معمولی باتوں پر ایک دوسرے کی مخالفت اور اختلافی مسائل کی بنیاد پر ایک دوسرے کی تفسیق و تکفیر، توہین و تذلیل کر کے اپنی ساری قوت و طاقت کو توڑنے میں مشغول ہیں اور اپنی کمزوری کا مظاہرہ کر رہے ہیں، بلکہ بعض لوگ امت میں تفریق کرنے اور آپس میں اتحاد کو توڑنے کی کوشش میں لگے ہوئے ہیں، اشتہارات و پمفلٹوں کے ذریعہ فتنہ پروری میں لگے ہوئے ہیں، کسی کو کافر کہہ کر، مرتد و زندیق کہہ کر لوگوں کے دلوں میں بغض و عداوت پیدا کرنے میں لگے ہوئے ہیں، کبھی مباحثہ اور مناظرہ کی دعوت دے کر اور کبھی گالیوں اور دھمکیوں سے کام لے کر امت میں انتشار پیدا کرنے کی کوشش کرتے ہیں، ذرا اللہ کے لیے تو سوچو کہ یہ کام امت کو کس قدر کمزور کر رہا ہے۔

لہذا عید کے اس مبارک موقعہ پر ہمیں ہماری قوت و شوکت کا، عظمت و طاقت کا بھرپور مظاہرہ کرنا چاہئے۔

فسطائیت کا جواب

اور یہ تمام فسطائی قوتوں اور طاقتوں کا جواب لا جواب ہے، یہ ان کی کمر توڑ دے گا، ان کے منصوبوں پر پانی پھیر دے گا، ان کے قلوب میں دبدبہ ورعب بٹھا دے گا، آج ساری فسطائی طاقتیں مسلمانوں اور اسلام کے خلاف برسرا پیکار ہیں، وہ چاہتی ہیں کہ مسلمان کمزور ہوں، ان کے درمیان پھوٹ پڑ جائے اور ان کی طاقت ٹوٹ جائے، ایسے موقعہ پر تو ہمیں چاہیے کہ ہماری قوت و طاقت اور اتحاد و اتفاق کا مظاہرہ کریں، عید کے ذریعہ ہمیں یہی سبق دیا گیا ہے ورنہ محض عبادت تو مسجدوں میں بھی ہو سکتی ہے اور گھروں میں بھی ہو سکتی ہے۔

اللہ کرے کہ ہمیں یہ سبق یاد ہو جائے اور ہم اسلام کی بلندی کی خاطر اتفاق و اتحاد کی راہ اپنائیں۔ (آمین یا رب العالمین)

بِسْمِ اللّٰهِ الرَّحْمٰنِ الرَّحِیْمِ

عید کی تیاری اور ہماری بے اعتدالی

تمہید

ابتدائے آفرینش سے اب تک برابر اور تسلسل کے ساتھ روحانیت سے مادیت ٹکرانے اور اس کو مغلوب کرنے کی کوشش میں ہے اور جب تک روحانیت کے دعویدار، صرف دعویدار نہیں؛ بل کہ درحقیقت روحانیت کے علم بردار بھی رہے، مادیت کو غالب آنے کا موقع نہ ملا، اور وہ ہمیشہ ایسے مواقع پر ناکام اور مغلوب ہی ہوئی اور رہی؛ مگر جب روحانیت کے علم بردار یکے بعد دیگرے اپنے اصلی مقام کی طرف کوچ کر گئے اور سوائے چند کے سب کے سب صرف دعویدار رہ گئے، جن کی زبانوں پر تو روحانیت کے گیت اور ترانے ہیں مگر دل اس کی حقیقت و عظمت سے خالی، تو مادیت کو سراٹھانے اور نہ صرف سراٹھانے؛ بل کہ روحانیت پر چڑھ بیٹھنے کا بھی بھرپور موقع مل گیا اور پھر اس نے اس قدر غلبہ اور تسلط حاصل کر لیا، کہ لوگ مادیت ہی کو روحانیت سمجھ بیٹھے۔

میں اس کی مثال میں عنوان کی مناسبت سے ”عید“ کو پیش کرتا ہوں، کہ عید دراصل کیا تھی؟ اور آج ہم نے اس کا کیا تصور قائم کر لیا ہے، ہمارے نزدیک عید کپڑوں اور کھانوں، کھیل، تماشوں، سیر اور تفریح بازیوں کا نام ہے، جو سب کی سب مادی اور فانی چیزیں ہیں، جبکہ اسلام عید کا جو تصور پیش کرتا ہے، وہ روحانیت سے ہم کنار کرتا ہے، پھر

اس غلط تصور کے نتیجے میں کیا کیا بے اعتدالیاں اور گمراہیاں پھیل رہی ہیں؟ یہ ایک طویل الذیل داستاں ہے، میں اس مختصر تحریر میں ان ہی باتوں کی طرف کچھ اشارے دینا چاہتا ہوں، اللہ تعالیٰ مسلمانوں کو حقیقت کے سمجھنے کی توفیق عطا فرمائے، آمین۔

اسلامی عید کی حقیقت

سب سے پہلے یہ سمجھ لینے کی ضرورت ہے کہ اسلامی عید کی حقیقت کیا ہے؟ ایک حدیث سے اس پر بہ خوبی روشنی پڑتی ہے، ایک طویل حدیث میں ہے کہ جب عید کی صبح ہوتی ہے، تو حق تعالیٰ شانہ فرشتوں کو تمام شہروں میں بھیجتے ہیں اور فرشتے اتر کر تمام گلیوں اور راستوں پر کھڑے ہو جاتے اور پکار کر کہتے ہیں کہ اے امتِ محمدیہ اس کریم رب کی درگاہ کی طرف چلو، جو بہت زیادہ عطا فرمانے والا ہے اور بڑے بڑے قصور معاف کر دیتا ہے، پھر جب لوگ عید گاہ کی طرف نکلتے ہیں، تو حق تعالیٰ فرشتوں سے پوچھتے ہیں کہ اس مزدور کا کیا بدلہ ہے، جس نے پورا کام کیا ہو؟ فرشتے عرض کرتے ہیں، کہ اس کا بدلہ یہ ہے کہ اس کی مزدوری پوری دی جائے، اس پر حق تعالیٰ فرماتے ہیں کہ اے فرشتو! گواہ رہو کہ میں نے رمضان کے روزے اور تراویح کے بدلے ان لوگوں کو اپنی رضا اور مغفرت عطا کر دی، پھر آخر حدیث میں ہے کہ اللہ تعالیٰ بندوں سے فرماتے ہیں کہ اب تم بخشے بخشائے لوٹ جاؤ میں تم سے راضی ہو گیا۔ (۱)

اس حدیث پر غور کیجیے کہ اس سے عید کی حقیقت کیا نکلتی ہے:

پہلی بات اس سے یہ معلوم ہوئی کہ فرشتے اس دن پکار کر کہتے ہیں، کہ اپنے رب کی طرف چلو جو بہت زیادہ عطا کرنے اور بڑے گناہوں کو بھی بخش دینے والا ہے۔

دوسری بات یہ معلوم ہوئی کہ اللہ تعالیٰ عید گاہ جانے والوں کو اپنی رضا اور

مغفرت کا پروانہ عطا فرماتے ہیں۔

مگر یہ سب کن لوگوں کے لیے؟ ان کے لیے جنہوں نے رمضان میں کام پورا کر دیا ہو اور روزے اور تراویح کا اہتمام کیا ہو، جیسا کہ خود حدیث سے ظاہر ہے۔ ان سب باتوں کو ملانے سے پتا چلا کہ عید دراصل رمضان کی طاعتوں اور نیکیوں کا بدلہ دیئے جانے کا دن ہے اور وہ بدلہ دو چیزوں کی شکل میں ملتا ہے: ایک یہ کہ گناہوں کی مغفرت کر دی جاتی ہے۔ دوسری اللہ کی رضا مندی حاصل ہوتی ہے اور اسی اللہ کی رضا مندی اور مغفرت پر خوش ہو جانے اور مسرت منانے کو عید کی خوشی کہا جاتا ہے۔

علامہ انور شاہ کشمیری رَحْمَةُ اللهِ عَلَيْهِ کا ارشاد

اسی حقیقت کو علامہ انور شاہ کشمیری رَحْمَةُ اللهِ عَلَيْهِ نے بڑے بلیغ انداز میں پیش کیا ہے، وہ فرماتے ہیں:

”عید خوشی اور مسرت کا نام ہے اور اہل دنیا کے نزدیک ہر قسم کا سرور و انبساط اور ہر طرح کی فرحت و ابہتاج عید کے مترادف ہے؛ لیکن شریعت مقدسہ اور ملت بیضا کی نظر میں عید اس مسرت و خوشی کو کہتے ہیں، جو نعم ربانی و کرم ہائے الہی کے شکر اور اس کے فضل و جود پر ادائے نیاز کے لیے کی جاتی ہے، دنیا خود فانی ہے اور اس کے باغ و بہار فانی؛ پھر اس پر کیا مسرت و انبساط؟ جس سرور کے بعد غم ہو اور جس خوشی کے بعد غم ہو، تو ایسے سرور کو عید کہنا ہی غلط ہے۔“ (۱)

(۱) ملفوظات محدث کشمیری رَحْمَةُ اللهِ عَلَيْهِ: ۳۵۲

حاصل یہ کہ اسلامی عید تو اللہ کی عظیم نعمتوں جیسے رضا و مغفرت اور پھر اس سے قبل نیکیوں کی توفیق پر خوشی اور مسرت کا نام ہے، نہ کہ دنیا کی فانی چیزوں پر خوشی و مسرت کا نام۔ جیسے: کھانوں، کپڑوں، زیب و زینت کی چیزوں، سیر و تفریح بازیوں کی خوشی، یہ اہل دنیا کی اور مادیت پرستوں کی عید ہے اور روحانیت کے علم برداروں کی عید، ان مادی و فانی چیزوں میں نہیں، رضا و مغفرت کی روحانی نعمتوں میں ہے۔

اسلامی عید کی تیاری

اس کے بعد اب اس پر توجہ دینی ہے کہ اس عظیم الشان عید کی تیاری کیا اور کیسی ہونی چاہیے؟ ظاہر ہے کہ اس کی تیاری اس طرح ہونا چاہیے کہ رمضان مبارک کی نور بار گھڑیوں اور مبارک ساعتوں کو اللہ کی رضا جوئی، خوف و خشیت الہی، عبادت و طاعت، جو دو سخاوت، ذکر و تلاوت، روزہ اور نماز، تراویح و اعتکاف میں خرچ کیا جائے اور تقویٰ و طہارت کی اسپرٹ اور روح اپنے اندر پیدا کر لی جائے؛ تاکہ عید کے دن جب درگاہِ خداوندی میں حاضری ہو، تو محنتی مزدوروں میں ہمارا شمار ہو اور ہمیں پورا پورا اجر و بدلہ یعنی رضا و مغفرت کا پروانہ مل جائے اور ہم کام چور مزدوروں میں شمار ہو کر مردود نہ ہو جائیں۔

عید محنتی مزدوروں کا بدلہ

کیوں کہ اوپر جس حدیث کا حوالہ دیا گیا ہے، اس میں یہ بات موجود ہے کہ اللہ تعالیٰ فرشتوں سے پوچھتے ہیں:

”اس مزدور کا کیا بدلہ ہے، جس نے کام پورا کیا ہو؟“

معلوم ہوا کہ بدلہ اس مزدور کو دیا جاتا ہے، جس نے کام کیا ہو اور جس نے

لا پرواہی و غفلت شعاری کا مظاہرہ کیا ہو، وہ اس قابل ہی نہیں ٹہرتا کہ اس کو بدلہ دیا جائے، دنیا میں بھی یہی قاعدہ و اصول جاری ہے، کہ محنتی مزدور کو اجرت دی جاتی ہے؛ بل کہ زیادہ محنتی ہو، تو اجرت کے علاوہ انعام بھی دیا جاتا ہے اور جو مزدور کام نہ کرے، اس کو اجرت تو کیا دی جاتی بل کہ الٹا عتاب ہوتا ہے کہ کام کیوں نہ کیا؟

اسی طرح ہم سب مزدور ہیں اللہ تعالیٰ کے، رمضان میں ہم پر کچھ ذمے داری رکھی گئی ہے، اگر اس کو پورا کیا گیا تو اجرت و انعام ملے گا؛ ورنہ عتاب و عذاب ہوگا۔

عید ہماری ذمے داری اور ڈیوٹی

رمضان میں ہم پر کیا ذمے داری عائد کی گئی ہے؟

اس میں ایک ذمے داری تو روزوں کی ہے، کہ اللہ نے روزہ کو فرض قرار دیا ہے۔ دوسری ذمے داری رات میں قیام یعنی تراویح کی ہے، جو سنت مؤکدہ ہے۔ تیسرے آخری عشرے کا اعتکاف ہے، جو علی الکفایہ سنت مؤکدہ ہے۔ ان کے علاوہ نقلی طور پر تلاوت کلام اللہ اور ذکر اللہ وغیرہ بھی ہیں۔ یہ تو کرنے کے کام ہیں۔ اور بعض کام ایسے بھی ہمارے ذمے ہیں، جو نہ کرنے کے ہیں: جھوٹ، غیبت، لڑائی و جھگڑا وغیرہ حرام و ناجائز کاموں سے بچنا اور پرہیز کرنا بھی لازم و ضروری اور ہماری ذمے داری ہے۔

اگر کوئی شخص ان ذمہ داریوں کو نباہتا اور پورا کرتا ہے، تو وہ ”اللہ کا محنتی مزدور“ ہے اور عید کے دن بھر پور بدلہ پانے کا مستحق ہے اور جو شخص ان ذمے داریوں کو انجام نہیں دیتا، وہ اس کا مستحق نہ ہوگا، کہ بدلہ دیا جائے کیوں کہ وہ محنتی مزدور نہیں ہے۔

حضرت علیؑ کا ارشاد

اسی بات کو حضرت علیؑ نے فرمایا ہے، جس کو ”نہج البلاغۃ“ میں جو کہ

آپ کے ملفوظات و مواعظ کا مجموعہ کہا جاتا ہے، اس میں نقل کیا ہے۔
آپ نے کسی عید کے موقع پر فرمایا:

«إِنَّمَا الْعِيدُ لِمَنْ قَبَلَ اللَّهُ صِيَامَهُ، وَ شَكَرَ قِيَامَهُ، وَ كَلَّ

يَوْمَ لَا يَعْصِي اللَّهَ فِيهِ؛ فَهُوَ عِيدٌ.» (۱)

(عید تو اس کی ہے، جس کے روزوں کو اللہ نے قبول فرمایا ہو اور

اس کی نماز کو منظور کر لیا ہو اور ہر وہ دن جس میں اللہ کی نافرمانی نہ کی

جائے وہ عید کا دن ہے)

معلوم ہوا کہ جس نے روزوں کا حق ادا کر کے ان کو اس قابل بنا دیا، کہ وہ خدا

کی نظر میں مقبول ہوں اور نمازوں کے حقوق کی رعایت کر کے ان کو ایسا بنا دیا، کہ

خداوند تعالیٰ کے یہاں شرف قبولیت سے نوازی جائیں، تو عید کا دن اس کے لیے

حقیقی مسرت کا دن ہوگا، اسی طرح بندہ خدا کی معصیت و نافرمانی کر کے خدا کو

ناراض نہ کرے، تو ہر ایسا دن اس کے لیے عید ہے، جس میں خدا اس سے راضی ہے؛

ورنہ خدا کو ناراض کر کے اس کو کیا خوشی حاصل ہو سکتی ہے!؟

حضرت حسن بصری رَحِمَهُ اللهُ كَا وَاقِعَهُ

حضرت حسن بصری رَحِمَهُ اللهُ عید کے دن جا رہے تھے، کہ ایک جگہ چند لوگوں

کو ہنستا کھیلتا دیکھا اور فرمایا کہ اللہ تعالیٰ نے رمضان کو گھوڑ دوڑ کے میدان کی طرح

بنایا ہے تاکہ بندے طاعت و عبادت میں ایک دوسرے سے آگے بڑھیں، پس ایک

قوم آگے بڑھی اور ایک گروہ پیچھے رہ گیا۔ تعجب ہے ان پر جو ہنستے کھیلتے ہیں، اس دن

میں جس میں بعض لوگ عبادت میں آگے بڑھنے کی وجہ سے کامیاب ہو گئے اور بعض

لوگ پیچھے رہ جانے کی وجہ سے گھاٹے میں رہے، جب حقیقت سے پردہ اٹھے گا؛ تو

(۱) شرح نہج البلاغۃ: ۹۴۳

مقبول لوگ خوش ہوں گے اور مرد و دو لوگ غم میں مبتلا ہوں گے۔ (۱)

حضرت حسن بصری رحمۃ اللہ علیہ نے ان جملوں سے اسی طرف اشارہ کیا ہے، کہ عید کے دن خوش تو اس کو ہونا چاہیے جس نے رمضان میں بھاگ دوڑ کی ہو اور طاعت و عبادت کر کے مقبول بندوں میں شامل ہو گیا ہو، اگر ایسا نہیں کیا؛ تو پھر عید کا دن تو اس کی محرومی کا دن ہے اور غم منانے کا دن ہے؛ اس لیے کہ وہ انعام خداوندی سے محروم ہے اور محروم کیا خوشی منائے؟

رمضان میں ہماری غفلت

حاصل یہ کہ عید اصل میں اسی کی ہے، جو رمضان میں طاعات و عبادات، ریاضات و مجاہدات میں لگ کر اللہ کی خوشنودی حاصل کرنے کی فکر کرتا ہے؛ مگر افسوس کہ آج ہم نے رمضان مبارک میں بھی غفلت شعار یوں اور طاعت و عبادت سے بے رغبتیوں کا وہی طریقہ اختیار کر رکھا ہے، جو غیر رمضان میں ہوتا ہے؛ بل کہ اس سے بڑھ کر یہ کہ رمضان کو دنیا میں زیادہ انہماک اور مشغولی کا مہینہ بنا لیا ہے، اس لیے دیکھا جاتا ہے، کہ لوگ رمضان میں زیادہ کمائی کی فکر کرتے ہیں، جو لوگ سال بھر روزانہ رات میں ۹/۱۰ یا ۱۱ بجے اپنی دکانیں بند کر دیتے ہیں، وہ رمضان میں ۱۲ بجے؛ بل کہ بعض دو تین بجے تک اس میں مشغول رہتے ہیں، رمضان کی راتیں عبادت و طاعت کے نور سے فضا کو منور کرنے آتی ہیں؛ مگر یہاں بجلی کے قمتموں سے بازاروں کی زینت کا سامان کیا جاتا ہے اور لوگ عبادت کو چھوڑ کر بازاروں کی سیر و تفریح اور وہاں خرید و فروخت میں مشغول نظر آتے ہے اور اس میں خاص طور پر عورتوں کا بڑا حصہ

(۱) کیمیائے سعادت: ۹۵، احیاء العلوم: ۱/۲۳۶

ہے اور یہ سب کچھ عید کی تیاری کے عنوان سے کیا جاتا ہے۔

عید کے لیے ہماری تیاری کا حال

یہ تیاری کیا ہوتی ہے؟ صرف یہ کہ عمدہ لباس و پوشاک، بہتر سے بہتر جوتے، اعلیٰ ترین کھانوں کا انتظام یا ان چیزوں کی خاطر کمانے اور زیادہ سے زیادہ کمانے کی فکر، بعض لوگ ہر ہر چیز نئی خریدنے اور اعلیٰ سے اعلیٰ خریدنے کی کوشش کرتے ہیں اور اسی میں سارا مہینہ خرچ ہو جاتا ہے، جیسا کہ عرض کر چکا ہوں، یہ عید کی تیاری نہیں ہے۔ اسلام میں عید کی تیاری وہ ہے، جس کو ابھی عرض کیا کہ عبادات و ریاضات سے تیاری کی جائے، نیکوں سے تیاری کی جائے، صدقہ اور خیرات سے تیاری کی جائے اور روحانی خوشی و مسرت کا انتظام کیا جائے۔

ہاں! اس روحانی مسرت کے اظہار کے لیے ظاہری طور پر نئے لباس و پوشاک اور عمدہ کھانوں کا اہتمام، اعتدال کے ساتھ کر لیا جائے تو حرج نہیں؛ مگر اصل کی فکر کو چھوڑ کر صرف ان ہی کے پیچھے پڑ جانا کوئی عقل مند ہی نہیں۔

عید الفطر

احادیث و فقہ کی روشنی میں

عید الفطر، اہل اسلام کی عظیم الشان عید ہے، جو رحمتوں اور برکتوں کو لے کر وارد ہوتی ہے، اگرچہ ہر قوم و ملت کے پاس کچھ دن ضرور ایسے ہوتے ہیں، جن میں وہ عید مناتے اور خوشی و مسرت کا اظہار کرتے ہیں، مگر اسلامی عید سب سے نرالی و عجیب ہوتی ہے؛ غیر اقوام کی عید بے حیائی و بے شرمی کے مظاہروں، مجرمانہ کھیل تماشوں اور غفلت شعار یوں پر مشتمل ہوتی ہے، جب کہ اسلامی عید خدا کی خوشنودی و رضا طلبی کے جذبات سے پُر ہوتی ہے، بہترین اخلاق و پاکیزہ اوصاف کے مظاہروں پر مشتمل ہوتی ہے، انابت و توجہ الی اللہ، للہیت و اخلاص، طاعت و عبادت، خشوع و خضوع کی کیفیات سے معمور ہوتی ہے اور آپسی ہم دردی و غم خواری، محبت و مودت، صلہ رحمی و حسن سلوک کی ضامن ہوتی ہے، اسی عید کے متعلق احادیث و آثار اور فقہ اسلامی کی روشنی میں چند احکامات کو مرتب کیا گیا ہے اور سرسری مطالعہ سے جو روایات سامنے آئیں ان کو لکھ دیا ہے، اگرچہ احکامات اور بھی بہت سے ہیں۔

اہل اسلام کے لیے عید کے دو دن

حضرت انس رضی اللہ عنہ فرماتے ہیں کہ رسول اللہ صلی اللہ علیہ وسلم مدینہ تشریف لائے، تو وہاں کے لوگوں کے نزدیک دو دن ایسے تھے؛ جن میں وہ کھیل تماشے میں مشغول ہوتے، آپ نے پوچھا کہ یہ دو دن کیا ہیں؟ لوگوں نے بتایا کہ ان میں ہم زمانہ جاہلیت سے کھیلا کرتے ہیں، آپ نے فرمایا:

«إن الله قد أبدلكم بهما خيرا منها يوم الأضحى ويوم

الفطر.» (۱)

(اللہ تعالیٰ نے تمہارے لیے ان دو دنوں کے بدلے دوسرے دن

ان سے بہتر عطا فرمائے ہیں: ایک: عید الفطر، دوسرے: عید الاضحیٰ۔)

معلوم ہوا کہ اہل اسلام کی عید کے یہ دو دن ہیں۔ ایک عید الفطر کا دن، دوسرے

عید الاضحیٰ کا دن اور یہ دو دن تمام قوموں اور ملتوں کے ایام عید سے بہتر و افضل ہیں،

اس میں عید کے دن کے لیے خیر کا لفظ استعمال فرما کر اس طرف اشارہ فرما دیا ہے کہ

ان ایام میں ہر طرح کی بھلائی و خوبی خدا کی طرف سے نازل ہوتی ہے۔

عید کے دن تجمل و زینت

حضرت ابن عباس رضی اللہ عنہما فرماتے ہیں کہ رسول اللہ صلی اللہ علیہ وسلم عید کے

دن لال چادر پہنتے تھے۔ (۲)

اس سے معلوم ہوا کہ عید کے دن زینت و تجمل کا اختیار کرنا سنت ہے؛ کیوں کہ

رسول اللہ صلی اللہ علیہ وسلم عید کے دن لال چادر کا اہتمام فرماتے تھے اور اس لال

چادر سے مراد ایسی چادر ہے، جس میں لال لال دھاریاں ہوں، پوری لال اس سے مراد

نہیں ہے، جیسا کہ حافظ ابن القیم رحمۃ اللہ علیہ نے ”زاد المعاد“ میں بیان فرمایا ہے۔

اور اس تاویل کی ضرورت اس لیے پڑی کہ بعض احادیث سے معلوم ہوتا ہے،

کہ لال لباس مرد کے لیے منع ہے مثلاً: حضرت ابن عمر رضی اللہ عنہما فرماتے ہیں کہ مجھ پر

ایک دفعہ حضور اکرم صلی اللہ علیہ وسلم نے دو معصر کپڑے دیکھے، تو فرمایا کہ یہ کفار

(۱) أبو داود: ۱/۱۶۱، نسائی: ۱/۲۳۱، اس کی سند صحیح ہے، بلوغ المرام: ۳۵

(۲) مجمع الزوائد: ۱/۲۲۱

کے کپڑے ہیں، ان کو مت پہننا کرو! حضرت ابن عمر رضی اللہ عنہما نے عرض کیا کہ میں ان کو دھو دوں؟ فرمایا کہ نہیں بل کہ ان کو جلا دو۔ (۱)

اور معصفر کپڑا عموماً لال ہی ہوتا ہے چنانچہ ”فتح الباری“ میں ہے:
 «فإن غالب ما يصبغ بالمعصفر يكون أحمر.» (۲)

بہر حال حدیث بالا سے معلوم ہوا کہ عید کے دن زیب و زینت کا اہتمام کرنا چاہیے، مگر اس میں غلو نہ کرے، کہ صرف کپڑوں اور جوتوں کی فکر میں پڑا رہے؛ بل کہ اپنے کپڑوں میں سے جو عمدہ ہیں، ان کو استعمال کرے جیسے حضرت ابن عمر رضی اللہ عنہما کا معمول امام بیہقی نے بہ سند صحیح نقل کیا ہے، کہ وہ عیدین میں اپنے سب سے عمدہ و بہتر کپڑے زیب تن فرماتے تھے۔ (۳)

تنبیہ: عید کے دن نئے کپڑے ہی پہننا چاہیے، اس کا کوئی ذکر احادیث میں نہیں ملتا اور نہ فقہاء کے کلام میں ملتا ہے، احادیث و آثار صحابہ سے؛ نیز حضرات فقہاء کی عبارات سے صرف یہ پتہ چلتا ہے کہ اپنے عمدہ کپڑے پہنے، لہذا آج عام رواج جو ہو گیا ہے، کہ عید کے لیے نئے کپڑے ہی ضروری سمجھے جاتے ہیں، اس کی اصلاح کرنا چاہیے۔

عید کے دن غسل کا استحباب

حضرت ابن عباس رضی اللہ عنہما اور حضرت فاکہ بن سعد رضی اللہ عنہما سے روایت ہے:

« كان رسول الله صَلَّى اللهُ عَلَيْهِ وَسَلَّمَ يغتسل يوم الفطر و يوم الأضحى. »

(۱) مسلم: ۱۹۳/۲

(۲) فتح الباری: ۳۰۵/۱۰

(۳) فتح الباری: ۲/۲۳۹

(رسول اللہ صَلَّی اللہُ عَلَیْہِ وَاٰلِہٖ وَسَلَّمَ عید الفطر وعید الاضحیٰ کے دنوں میں غسل

فرمایا کرتے تھے۔) (۱)

فقہا کرام نے بھی لکھا ہے کہ عید کے دن غسل کرنا مستحب ہے؛ اس کی ایک وجہ تو یہی ہے کہ اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ عید کے دن غسل فرماتے تھے اور دوسری وجہ یہ ہے کہ جس طرح جمعہ کے دن اجتماع ہوتا ہے اور اس کی وجہ سے احادیث میں غسل کو پسندیدہ قرار دیا گیا ہے، اسی طرح عید میں بھی اجتماع ہوتا ہے، تو عید کے دن بھی اس بنا پر پاکی صفائی کا اہتمام پسندیدہ ہے۔ (۲)

فقہا میں سے مالکیہ، حنابلہ اور شافعیہ، عید کے دن غسل کو مستحب قرار دیتے ہیں اور احناف میں سے بھی بعض نے اپنی کتب میں اس کو مستحب شمار کیا ہے۔ جیسے ”کنز الدقائق“، ”المنار“ وغیرہ میں ہے اور جمہور علما حنفیہ کے نزدیک غسل عیدین سنت ہے۔ (۳)

اور اسی کے ساتھ عطر و خوشبو کا استعمال بھی مستحب ہے، جیسا کہ ”الفقہ علی المذہب“ میں ہے کہ یہ مالکیہ، حنابلہ و شافعیہ کے نزدیک مستحب ہے اور حنفیہ کے نزدیک سنت ہے۔

عید گاہ جانے سے پہلے کھجور کھانا

حضرت انس رضی اللہ عنہ سے روایت ہے:

«کان رسول اللہ صَلَّی اللہُ عَلَیْہِ وَاٰلِہٖ وَسَلَّمَ لا یغدو یوم الفطر

حتى يأکل تمرات .»

(۱) ابن ماجہ: ۹۳

(۲) قالہ صاحب الہدایۃ: ۱/۱۵۳

(۳) الفقہ علی المذہب الأربعة: ۱/۳۵۰

(رسول اللہ صلی اللہ علیہ وسلم عید الفطر کے دن نہیں جاتے تھے، جب تک کہ کھجور نہ کھاتے تھے۔) (۱)

اور حضرت بریدہ رضی اللہ عنہ سے مروی ہے کہ رسول اللہ صلی اللہ علیہ وسلم عید الفطر کے دن نہیں نکلتے تھے، جب تک کہ نہ کھالیتے اور عید الاضحیٰ میں کھاتے نہیں تھے، جب تک کہ عید کی نماز نہ پڑھ لیتے۔ (۲)

اس سے معلوم ہوا کہ عید الفطر میں عید گاہ جانے سے قبل کچھ کھالینا سنت ہے، بہتر یہ ہے کہ کھجور کھائیں اور بعض روایات میں ہے کہ آپ صلی اللہ علیہ وسلم تین، پانچ یا سات کھجور کھاتے تھے یا اس سے کم یا زیادہ، مگر طاق عدد استعمال فرماتے تھے۔ (۳)

لہذا طاق عدد کھجور استعمال کیے جائیں اور بعض علما نے مطلق میٹھی چیز کو مستحب قرار دیا ہے۔ ابن حجر رحمہ اللہ نے فرمایا کہ بعض تابعین نے کسی بھی میٹھی چیز جیسے شہد کھانے کو پسند کیا ہے اور ابن ابی شیبہ رحمہ اللہ نے حضرت معاویہ رضی اللہ عنہ بن قرة اور ابن سیرین وغیرہ سے اس کو روایت کیا ہے۔ (۴)

اور عید الفطر میں کھا کر جانے کی حکمت یہ ہے کہ کوئی شخص یہ نہ سمجھے کہ عید کی نماز تک روزہ لازم ہے اور بعض نے یہ فرمایا کہ اس میں یہ حکمت ہے کہ روزوں کے بعد جب عید کے دن روزہ نہ رکھنا ضروری قرار دیا گیا، تو یہ بات مستحب قرار پائی کہ اللہ

(۱) البخاری: ۱/۱۳۰

(۲) الترمذی: ۱/۱۲۰ بلوغ المرام: ۳۴

(۳) فتح الباری: ۲/۲۴۷

(۴) فتح الباری: ۲/۲۴۷

کے حکم کی تعمیل میں جلدی کرتے ہوئے کچھ کھالے۔ (واللہ اعلم)

انتباہ: عید الفطر کی صبح عوام میں سویاں (شیر خورما) پکانے کا رواج ہے، اس کو ضروری خیال کرنا اور عید کے دن اس کی تخصیص و التزام کرنا غلط ہے؛ حدیث سے تو کھجور کا ثبوت خصوصیت کے ساتھ ملتا ہے، اگر میسر نہ آئے تو کسی اور میٹھی چیز کو استعمال کیا جاسکتا ہے۔ خواہ وہ شیر خورما ہو یا کچھ اور؛ مگر شیر خورما ہی کو مخصوص طور پر اہتمام و التزام کے ساتھ پکانا من گھڑت بات ہے، احقر نے اس مسئلے پر اپنے رسالے ”منکرات رمضان“ میں ذرا تفصیل سے لکھا ہے وہاں دیکھ لیا جائے۔

عید گاہ جانے سے قبل صدقہ فطرا ادا کرنا

عید گاہ جانے سے پہلے صدقہ فطر بھی ادا کرنا ضروری ہے، پہلے چند حدیثیں ملاحظہ کیجیے۔

(۱) حضرت ابن عمر رضی اللہ عنہما سے روایت ہے، فرمایا کہ رسول اللہ صلی اللہ علیہ وسلم نے ایک صاع جو یا ایک صاع کھجور کو صدقہ فطر میں ہر چھوٹے اور بڑے، آزاد اور غلام پر فرض کیا ہے۔ (۱)

(۲) حضرت ابوسعید خدری رضی اللہ عنہ فرماتے ہیں کہ ہم رسول اللہ صلی اللہ علیہ وسلم کے زمانے میں تین قسم کی چیزوں سے صدقہ فطر؛ ہر چھوٹے اور بڑے، آزاد و غلام کی طرف سے نکالتے تھے، ایک صاع کھجور، ایک صاع پنیر اور ایک صاع جو، ہم اسی طرح نکالتے تھے۔ یہاں تک کہ حضرت معاویہ رضی اللہ عنہ نے فرمایا کہ گیہوں کا آدھا صاع کھجور کے ایک صاع کے برابر ہے، حضرت ابوسعید رضی اللہ عنہ فرماتے ہیں: میں پہلے جیسا

(۱) البخاری: ۲۰۴/۱، مسلم: ۳۱۷/۱، الترمذی: ۱۴۵/۱، النسائی: ۳۳۶۱

نکالتا تھا ویسا ہی نکالوں گا۔ (۱)

فائدہ: پہلی حدیث سے معلوم ہوا کہ گھر کے ہر چھوٹے بڑے، غلام و آزاد پر صدقہ فطر ہے، البتہ نابالغ اولاد کی طرف سے خود ان کے مال سے یا اپنے مال سے جب کہ ان کا مال نہ ہو، باپ ادا کرے گا اور یہ بھی معلوم ہوا کہ کھجور یا جو کے حساب سے ایک صاع صدقہ فطر میں دینا چاہیے اور دوسری حدیث سے بھی اس کا علم ہوا اور دوسری حدیث سے مزید یہ معلوم ہوا کہ حضور اکرم صلی اللہ علیہ وسلم کے زمانے میں عام طور پر صرف تین چیزوں سے صدقہ فطر نکالا جاتا تھا: کھجور، پیس اور جو؛ مگر بعد میں جب گیہوں کا عام رواج ہو گیا، تو حضرت امیر معاویہ رضی اللہ عنہ نے فرمایا کہ کھجور کے ایک صاع کا مقابلہ گیہوں کے آدھے صاع سے ہو جاتا ہے، وجہ یہ ہے کہ گیہوں مہنگی ہے، لہذا اکثر صحابہ و تابعین نے اسی کو اختیار فرمایا؛ البتہ بعض صحابہ نے حضرت امیر معاویہ رضی اللہ عنہ سے اختلاف کیا اور فرمایا کہ ہم گیہوں سے بھی ایک ہی صاع دیں گے، لہذا یہ اختلافی مسئلہ ہے، احناف نے بھی حضرت امیر معاویہ رضی اللہ عنہ کے قول پر عمل اختیار فرمایا ہے؛ لہذا گیہوں نصف صاع یا اس کی قیمت صدقہ فطر میں دینا چاہیے، اب رہی یہ بات کہ نصف صاع آج کے حساب سے کتنے کلو ہوتے ہیں؟ حضرت مفتی محمد شفیع صاحب نے اپنے رسالہ ”اوزان شرعیہ“ میں اس کی تحقیق کر کے بتایا ہے کہ نصف صاع پونے دو سیر کے برابر ہوتا ہے اور اس کو اگر کلو، گرام کے حساب میں تبدیل کریں تو پونے دو کلو سے کچھ کم ہوتے ہیں، اور احتیاطاً پونے دو کلو دے دینا چاہیے، جیسا کہ میرے استاذ مولانا مہربان علی صاحب زید مجدہ اپنے رسالہ ”امداد لاوزان“ میں تحقیق فرمائی ہے، اس سے معلوم ہوا کہ آج کل جو بعض چارٹ میں صدقہ فطر کی

(۱) مسلم: ۱/۳۱۸، النسائي: ۱/۳۴۷، أبو داود: ۱/۲۲۸، الترمذي: ۱/۱۲۵، البخاري: ۱/۲۰۴

مقدار سواد و کلو یا ڈھائی کلو لکھی ہے، وہ صحیح نہیں ہے، البتہ کوئی اپنی خوشی سے زیادہ دیدے تو درست ہے؛ مگر وجوب صرف پونے دو کلو کا ہوگا۔

(۳) حضرت عبداللہ بن عمر رضی اللہ عنہما فرماتے ہیں کہ رسول اللہ صلی اللہ علیہ وسلم

نے حکم دیا کہ لوگوں کے نماز عید کو نکلنے سے پہلے صدقہ فطر ادا کیا جائے۔ (۱)

اس سے معلوم ہوا کہ صدقہ فطر نماز عید کو جانے سے پہلے ادا کر دینا چاہیے۔

ایک حدیث میں ہے کہ جس نے صدقہ فطر نماز عید سے پہلے ادا کیا، تو وہ صدقہ مقبولہ

ہے اور جو بعد نماز ادا کرے تو وہ عام صدقات میں سے ایک صدقہ ہے۔ (۲)

لہذا عید گاہ جانے سے قبل صدقہ دے دینا چاہیے، اگر کسی نے عید گاہ جانے

سے قبل ادا نہ کیا، تو اس سے یہ معاف نہ ہوگا بلکہ بعد میں دینا پڑے گا۔ (۳)

افادہ: اگر صدقہ فطر عید سے دو تین دن پہلے ہی دے دے تو اور اچھا ہے؛

کیوں کہ اس میں مساکین و فقرا کے لیے سہولت ہے کہ وہ اپنی ضروریات کا پہلے سے

انتظام کر سکیں گے، اور حضرات صحابہ رضی اللہ عنہم کا معمول بھی یہی تھا کہ وہ ایک دو دن

پہلے صدقہ فطر ادا کر دیتے تھے، چنانچہ امام بخاری رحمۃ اللہ علیہ نے حضرت نافع سے

نقل کیا ہے کہ صحابہ کے دور میں صدقہ فطر ایک دو دن پہلے دے دیا جاتا تھا۔ (۴)

”فتح الباری“ میں ہے کہ ابن خزمیہ کی روایت میں آیا ہے کہ ایوب رضی اللہ عنہ نے نافع

سے پوچھا کہ حضرت ابن عمر رضی اللہ عنہما صدقہ فطر کب تک ادا کرتے تھے؟ نافع نے

فرمایا کہ جب صدقہ وصول کرنے والا عامل وصولی بند کرتا، اس وقت تک ادا کر دیتے،

(۱) مسلم: ۱/۳۱۸

(۲) أبو داؤد: ۱/۲۲۷، ابن ماجہ: ۱۳۱

(۳) الہدایۃ: ۱/۱۹۱

(۴) البخاری: ۱/۲۰۵

پوچھا کہ عامل کب بند کرتا تھا؟ بتایا کہ عید سے ایک یا دو دن پہلے۔

اور امام مالک رحمۃ اللہ علیہ کی ”موطا“ میں یہ روایت ہے کہ ابن عمر رضی اللہ عنہما وصول کرنے والوں کے پاس صدقہ فطر عید سے دو تین دن قبل بھیج دیتے تھے۔ (۱)

مسئلہ: صدقہ فطر ہر اس مسلمان پر واجب ہے، جو آزاد ہو اور حاجت اصلیہ سے زائد نصاب کا مالک ہو اور نصاب وہی ہے، جو زکوٰۃ کا ہے کہ ساڑھے سات تولے (یعنی ۸۷ گرام، ۹۷ ملی گرام) سونا یا ساڑھے باون تولے (یعنی ۶۱۲ گرام، ۳۵ ملی گرام) چاندی ہو یا اس کے برابر روپیہ پیسہ ہو، یا زائد از ضرورت مال سامان ہو، تو اس پر صدقہ فطر واجب ہے، اگرچہ اس پر ایک سال نہ گزرا ہو اور اگرچہ وہ مال تجارت کا بھی نہ ہو۔

صدقہ فطر کی مقدار گرام کے حساب سے

یہ بات معلوم ہے کہ ایک سیر ۹۳۳ گرام، ۱۲۰ ملی گرام کے برابر ہوتا ہے اور ایک ماشہ ۹۷ ملی گرام کا ہوتا ہے، اس حساب سے پونے دو سیر تین ماشہ کو گراموں میں تبدیل کرنے سے صدقہ فطر کی مقدار گیہوں کے حساب سے ایک کلو چھ سو پینتیس (۱۳۵) گرام آٹھ سو بہتر (۸۷۲) ملی گرام ہوتی ہے اور مزید احتیاط کے لیے بہتر ہے کہ ایک کلو سات سو پچاس (۷۵۰) گرام دے دیا جائے، یعنی پونے دو کلو گیہوں یا اس کی قیمت دے دی جائے، اگر کوئی اس سے زیادہ دے دے تو جائز ہے؛ البتہ واجب وہی مقدار ہے، جس کا ابھی ذکر کیا گیا۔ یہ مقدار گیہوں کے حساب سے ہے اور اگر کوئی جو یا کھجور دینا چاہے، تو اس کا دو گنا یعنی ساڑھے تین کلو دینا چاہیے اور ان مذکورہ چیزوں کے علاوہ کوئی اور چیز مثلاً: چاول دینا ہو، تو پونے دو کلو گیہوں یا ساڑھے تین کلو جو کی

قیمت کے برابر چاول وغیرہ دینا چاہیے۔

صدقہ فطر کا مصرف

صدقہ فطر ان لوگوں کو دینا چاہیے جن کو زکوٰۃ دی جاتی ہے جیسے فقیر مسکین وغیرہ۔
صدقہ فطر کا فرق دینے کے بارے میں اختلاف ہے، بعض علما نے اجازت دی ہے:
مگر فتویٰ اس پر ہے کہ نہ دینا چاہیے۔ (۱)

پھر یہ اختلاف بھی اس کافر کے متعلق ہے، جو اسلامی حکومت کے سائے میں
جزیہ دے کر زندگی گذارتا ہے، جس کو اصطلاح میں ”ذمی“ کہتے ہیں اور جو ذمی نہ ہو؛
بل کہ دار الحرب کا کافر ہو، اس کو دینا کسی کے نزدیک بھی جائز نہیں۔ (۲)

سید کو صدقہ فطر نہ دینا چاہیے البتہ یہ چوں کہ آل رسول صلی اللہ علیہ وسلم ہیں،
ان کی مدد و نصرت دوسرے نفلی صدقات اور تحائف و ہدایا کے ذریعے کرنا بہت بڑے
ثواب کی بات ہے۔

عید صدقہ فطر کی قیمت بازار کے حساب سے لگائی جائے

اس جگہ ایک اہم مسئلہ ذکر کرنا ہے، وہ یہ کہ بڑے شہروں اور قصبات میں لوگوں
کی سہولت کے لیے کنٹرول ریٹ پرانا ج غلہ دیا جاتا ہے اور اس رعایت کا مستحق وہ ہوتا
ہے جس نے ”راشن کارڈ“ بنالیا ہو، عام بازاری قیمت کے لحاظ سے راشن کارڈ پر دیا
جانے والا اناج بہت سستا ہوتا ہے۔ سوال یہ ہے کہ جو لوگ کنٹرول ریٹ کے گیہوں
کھاتے ہیں، وہ صدقہ فطر اگر قیمت کے لحاظ سے دینا چاہیں، تو کیا اسی کنٹرول

(۱) الدر المختار مع الشامی: ۳۵۲/۲

(۲) الدر المختار مع الشامی: ۳۵۲/۲

ریٹ کے حساب سے دینا کافی ہوگا؟ اس مسئلے پر میں نے اپنی کتاب ”رمضان اور جدید مسائل“ میں کلام کیا ہے۔

اس کا خلاصہ یہ ہے کہ کنٹرول ریٹ گیہوں خرید کر گیہوں ہی پونے دو کلو دے دے تو درست ہے؛ لیکن اگر صدقہ فطر قیمت سے دینا ہو، تو عام بازاری قیمت کا اعتبار ہوگا؛ کنٹرول ریٹ کا اعتبار نہیں؛ کیوں کہ فقیر آدمی اگر اس رقم سے پونے دو کلو گیہوں بازار سے خریدنا چاہے، تو نہیں خرید سکتا؛ بل کہ پونے دو کلو سے کم گیہوں آئیں گے اور ہر آدمی کے پاس راشن کارڈ ہونا ضروری نہیں؛ اس لیے عام بازار کی قیمت دینا چاہیے؛ تاکہ اگر وہ فقیر آدمی بازار سے پونے دو کلو گیہوں خریدنا چاہے، تو اس رقم سے خرید سکے۔ (واللہ اعلم)

عید گاہ جاتے ہوئے تکبیر پڑھنا

حضرت زہری رحمہ اللہ سے مرسل روایت ہے کہ نبی کریم صلی اللہ علیہ وسلم عید الفطر میں نکلتے تھے اور اپنے گھر سے نکلنے کے وقت سے عید گاہ جانے تک تکبیر پڑھتے تھے۔ (۱)

”إعلاء السنن“ میں اس کو نقل کر کے فرمایا ہے کہ ”ابن ابی شیبہ“ کی سند مرسل ہونے کے ساتھ صحیح ہے اور مرسل روایت (جس میں صحابی کا واسطہ متروک ہوتا ہے) ہمارے نزدیک حجت ہے اور دیگر ائمہ کے نزدیک بھی حجت ہے، جب کہ دوسرے طریق سے اس کی تائید ہوتی ہو۔ (۲)

ائمہ احناف نے اس سے استدلال کیا ہے کہ عید گاہ کے راستے میں تکبیر کہتے

(۱) التلخیص الحبیر ۱/۲۳

(۲) إعلاء السنن: ۸/۹۷

ہوئے جانا چاہیے اور حضرت ابن عمر رضی اللہ عنہما کا عمل بھی یہی تھا جیسا کہ ابن حجر رحمۃ اللہ علیہ نے بہ روایت دارقطنی و بیہقی نقل فرمایا ہے۔ (۱)

عید گاہ جانا اور نماز عید میں جلدی کرنا

حضرت عبداللہ بن بسر رضی اللہ عنہ ایک دفعہ لوگوں کے ساتھ عید گاہ تشریف لے گئے عید الفطر یا عید الاضحیٰ کا موقع تھا، امام نے تاخیر کر دی، تو فرمایا کہ ہم تو اس وقت تک فارغ ہو جایا کرتے تھے اور یہ تسبیح (یعنی نفل نماز) کا وقت تھا۔ (۲)

علمائے لکھا ہے کہ عید الاضحیٰ میں عید الفطر کی بہ نسبت جلدی جانا چاہیے، عید الفطر میں اس وقت جائے، جب کہ سورج دو نیزے کی بہ قدر بلند ہو جائے اور عید الاضحیٰ میں اس وقت جب کہ سورج ایک نیزہ بلند ہو۔ علامہ شوکانی رحمۃ اللہ علیہ نے حضرت جناب رضی اللہ عنہ کی ایک حدیث سے رسول اللہ صلی اللہ علیہ وسلم کا یہی معمول بتایا ہے اور اس حدیث کے بارے میں فرمایا کہ ابن حجر نے ”التلخیص“ میں اس کو ذکر کیا ہے اور اس پر کلام نہیں کیا اور فرمایا کہ یہ اس باب میں سب سے اچھی روایت ہے۔ (۳)

اس سے معلوم ہوا کہ ہمارے علاقوں میں جو عام طور پر عید الفطر کی نماز بہت تاخیر سے پڑھتے ہیں، یہ اچھا نہیں ہے اور عید الاضحیٰ کو تاخیر سے پڑھنا تو اور بُرا ہے۔

نماز عید سے پہلے نفل نماز نہیں ہے

اصحاب صحاح اور امام احمد نے ابن عباس رضی اللہ عنہما سے روایت کیا ہے:

(۱) الدرایة مع الہدایة: ۱۵۳/۱

(۲) ابوداؤد: ۱۶۱/۱

(۳) نیل الأوطار: ۳۱۰/۳

«أَنَّ النَّبِيَّ صَلَّى اللَّهُ عَلَيْهِ وَسَلَّمَ صَلَّى يَوْمَ الْعِيدِ رَكَعَتَيْنِ لَمْ يَصِلْ

قَبْلَهُمَا وَلَا بَعْدَهُمَا.»

(رسول اللہ صَلَّى اللَّهُ عَلَيْهِ وَسَلَّمَ نے عید کے دن دو رکعتیں (عید

کی) پڑھیں اور ان سے پہلے کوئی نماز نہیں پڑھی اور نہ بعد میں پڑھی۔) (۱)

اس سے معلوم ہوا کہ عید گاہ میں صرف دو رکعت عید کی نماز پڑھی جائے گی، کوئی اور

نماز نہ اس سے پہلے ہے نہ اس کے بعد، اسی طرح گھر میں بھی عید سے پہلے کوئی نماز نفل

نہیں پڑھنا چاہیے، البتہ عید گاہ سے آنے کے بعد چاہے، تو نفل گھر پر پڑھنے کی اجازت

ہے، حضرت ابوسعید خدری سے روایت ہے کہ رسول اللہ صَلَّى اللَّهُ عَلَيْهِ وَسَلَّمَ عید سے

پہلے کوئی نماز نہیں پڑھتے تھے: البتہ جب گھر لوٹ جاتے تو دو رکعت پڑھتے، ابن

حجر رَحْمَةُ اللَّهِ نے ”بلوغ المرام“ میں اس روایت کی سند کو حسن قرار دیا ہے۔ (۲)

نماز عید کے لیے عید گاہ جانا چاہیے

حضرت ابوسعید خدری رَضِيَ اللَّهُ عَنْهُ فرماتے ہیں کہ نبی کریم صَلَّى اللَّهُ عَلَيْهِ وَسَلَّمَ عید

الفطر اور عید الاضحیٰ کے دن عید گاہ کی طرف نکلتے تھے الخ۔ (۳)

ابن حجر رَحْمَةُ اللَّهِ نے فرمایا کہ اس حدیث سے عید گاہ جانے کے استحباب پر

استدلال کیا گیا ہے اور اس پر کہ عید کی نماز عید گاہ میں جا کر پڑھنا، مسجد میں پڑھنے

سے افضل ہے۔ (۴)

(۱) بلوغ المرام: ۸۴

(۲) بلوغ المرام: ۸۴

(۳) البخاری: ۱/۱۳۱

(۴) فتح الباری: ۲/۲۵۰

البتہ کوئی عذر ہو، تو مسجد میں بھی عید کی نماز ادا کی جاسکتی ہے۔ جیسے حضرت

ابو ہریرہ رضی اللہ عنہ سے مروی ہے:

«أنهم أصابهم مطرفي يوم عيد، فصلى بهم النبي
صلى الله عليه وسلم صلاة العيد في المسجد» .

(ایک دفعہ بارش ہوگئی تو آپ صلی اللہ علیہ وسلم نے عید کی نماز

مسجد میں پڑھائی۔) (۱)

صاحب ”عون المعبود“ نے لکھا ہے کہ اس روایت پر ابو داؤد اور امام

منذری دونوں نے سکوت کیا ہے۔ (۲)

لہذا روایت قابل اعتبار اور کم از کم حسن ہوگی، جیسا کہ معلوم ہے کہ یہ حضرات سکوت
اسی وقت کرتے ہیں جب کہ ان کے نزدیک روایت کم از کم حسن ہو، لہذا حافظ ابن
حجر رحمۃ اللہ علیہ نے جو ”بلوغ المرام“ میں اس کی ”تضعیف“ کی ہے، یہ مضر نہیں۔

عید گاہ پیدل جانا سنت ہے

حضرت علی رضی اللہ عنہ فرماتے ہیں:

من السنة أن يخرج إلى العيد ما شيئاً .

(سنت یہ ہے کہ عید کے لیے پیدل جائے اور جانے سے پہلے

کچھ کھالے۔) (۳)

اسی طرح حضرت سعد رضی اللہ عنہ، حضرت ابن عمر رضی اللہ عنہما وغیرہ سے بھی روایت ہے

کہ حضور اکرم صلی اللہ علیہ وسلم عید کے لیے پیدل جاتے تھے۔ (۴)

(۱) أبو داؤد: ۱/۱۶۴

(۲) إعلاء السنن: ۸/۹۱

(۳) الترمذی: ۱/۱۱۹

(۴) ابن ماجہ: ۹۲

امام ترمذی رحمہ اللہ فرماتے ہیں کہ اکثر اہل علم کا اسی پر عمل ہے، کہ وہ عید گاہ کو پیدل جانا مستحب فرماتے ہیں اور کہتے ہیں کہ سواری پر نہ جائے الا یہ کہ کوئی عذر ہو۔ لہذا بلا عذر سواری پر نہ جانا چاہیے؛ تاکہ سنت سے محرومی نہ ہو جائے، ہاں کوئی عذر ہو مثلاً کوئی بیمار ہے، جو چلنے سے معذور ہے؛ تو اس کے لیے گنجائش ہے کہ وہ سواری کر لے، اسی طرح جو بہت دور سے آئے تو اس کے لیے بھی گنجائش ہے، علامہ یوسف بنوری رحمہ اللہ نے لکھا ہے کہ ایسے اعذار والوں کو فقہانے مستثنیٰ رکھا ہے۔ (۱)

ایک راستہ سے جانا اور دوسرے راستہ سے آنا

حدیث میں آیا ہے:

«کان رسول اللہ صَلَّى اللهُ عَلَيْهِ وَسَلَّمَ إِذَا كَانَ يَوْمَ الْعِيدِ

خَالَفَ الطَّرِيقَ.»

(رسول اللہ صَلَّى اللهُ عَلَيْهِ وَسَلَّمَ عید گاہ کو ایک راستے سے جاتے اور

دوسرے راستے سے واپس ہوتے)۔

اس حدیث کو امام بخاری رحمہ اللہ نے حضرت جابر رضی اللہ عنہ سے (۱۳۴/۱) امام

ترمذی رحمہ اللہ نے سنن (۱۲۰/۱) میں حضرت ابو ہریرہ رضی اللہ عنہ سے اور امام ابو داؤد نے

سنن (۱۶۳/۱) میں حضرت عبداللہ بن عمر رضی اللہ عنہما سے روایت کیا ہے۔

اس میں کیا حکمت ہے؟ ابن حجر رحمہ اللہ نے علما سے بیس سے زائد اقوال اس

سلسلے میں ذکر کیے ہیں، ان میں سے ایک یہ ہے کہ اہل اسلام کی شان و شوکت بتانے

کے لیے ایسا فرمایا، کہ لوگ جب دیکھیں گے کہ مسلمان ادھر کے راستے پر بھی تھے، اب

یہاں بھی ہیں، تو کثرت سے مرعوب ہوں گے، ایک حکمت یہ بتائی گئی ہے کہ راستہ

(۱) معارف السنن شرح الترمذی: ۲۴۶/۴

گواہ بن جائے، جہاں جہاں سے اللہ کے لیے گزرنا ہوگا وہ راستہ چلنے والے کے حق میں گواہی دے گا۔ (واللہ اعلم)

عید کی مبارک بادی دینا

ابن حجر رحمہ اللہ نے حضرت جبیر بن نفیر سے نقل کیا ہے کہ صحابہ کرام رضی اللہ عنہم جب عید کے دن ملاقات کرتے، تو آپس میں ایک دوسرے کو یوں کہتے: تَقَبَّلَ اللَّهُ مِنَّا وَ مِنْكَ . (اللہ ہمارے اور تمہارے اعمال کو قبول کرے۔) (۱) یہ روایت حسن ہے۔ معلوم ہوا کہ صحابہ آپس میں دعا دیتے تھے، اسی کو اختیار کرنا چاہیے یہی بڑی مبارک بادی ہے۔

(۱) فتح الباری: ۲/۴۳۶

بِسْمِ اللّٰهِ الرَّحْمٰنِ الرَّحِیْمِ

نماز عید

نماز عید کا وجوب

حضرت امام ابوحنیفہ رحمہ اللہ کے نزدیک نماز عیدین واجب ہے اور دیگر بعض ائمہ کے نزدیک سنت ہے، حضرت ابن عباس رضی اللہ عنہما نے فرمایا:

”جب شوال کا چاند نظر آجائے تو مسلمانوں پر حق (واجب) ہے کہ وہ اللہ کی تکبیر یعنی بڑائی کا اظہار کریں، کیوں کہ اللہ تعالیٰ نے فرمایا ہے ﴿وَلِتُكَبِّرُوا اللّٰهَ﴾ کہ اللہ کی تکبیر بیان کرو۔ (۱)

نیز اللہ کے نبی علیہ السلام نے نماز عید پر ہمیشہ پابندی کی ہے جو اس کے واجب ہونے کی دلیل ہے، صاحب ہدایہ نے اسی سے نماز عید کے وجوب پر استدلال کیا ہے اور اللہ کے نبی علیہ السلام کا اس کی پابندی فرمانا احادیث سے معلوم و مسلم ہے، صاحب ”نصب الراية“ علامہ زیلعی رحمہ اللہ نے فرمایا کہ یہ بات معروف ہے۔ (۲)

کیا عورتوں پر نماز عید ہے؟

کیا نماز عید عورتوں پر بھی واجب ہے؟ اس بارے میں علما کے مختلف اقوال ہیں۔ علامہ شوکانی رحمہ اللہ نے ”نیل الأوطار“ میں عورت پر نماز عید کے متعلق علما کے

(۱) تفسیر الطبری: ۱۶۴/۲

(۲) نصب الراية: ۲۱۶/۲

پانچ اقوال ذکر فرمائے ہیں:

- (۱) عورتوں پر نماز عید مستحب ہے، چاہے عورت جوان ہو یا بوڑھی۔
- (۲) بوڑھی عورت پر مستحب ہے، جوان پر نہیں، جمہور شوافع کا یہی قول ہے۔
- (۳) عورتوں کے لیے نماز عید صرف جائز ہے، مستحب نہیں۔ امام احمد رحمہ اللہ کا یہی قول ہے۔

- (۴) عورتوں کے لیے نماز عید مکروہ ہے، امام ترمذی نے سفیان ثوری اور ابن المبارک رحمہم اللہ سے یہی قول نقل کیا ہے اور امام مالک و ابو یوسف رحمہما اللہ کا بھی یہی قول ہے اور ابن قدامہ نے امام نخعی اور یحییٰ بن سعید رحمہم اللہ سے بھی اسی کو نقل کیا ہے۔
- (۵) عورتوں پر نماز عید کے لیے عید گاہ جانا واجب ہے، قاضی عیاض رحمہ اللہ نے حضرت ابو بکر، علی اور ابن عمر رضی اللہ عنہم سے یہی قول نقل کیا ہے۔ (۱)

اس سے معلوم ہوا کہ اکثر علما عورتوں پر نماز عید کے وجوب کے قائل نہیں ہیں اور جن احادیث میں یہ آیا کہ عورتوں کو عید گاہ جانے کا حکم دیا جاتا تھا، یہ رسول اللہ صلی اللہ علیہ وسلم کے مبارک و مسعود دور کی بات ہے، بعد میں حضرات صحابہ رضی اللہ عنہم میں سے جلیل القدر حضرات نے عورتوں کو جماعت میں حاضر ہونے سے منع فرمادیا، جیسے حضرت عائشہ رضی اللہ عنہا نے فرمایا:

”اگر رسول اللہ صلی اللہ علیہ وسلم ان (بے پردگی و بے حیائی کی) باتوں کو دیکھتے، جو عورتوں نے پیدا کر لی ہیں، تو آپ صلی اللہ علیہ وسلم ان کو مسجد میں آنے سے ضرور منع کر دیتے، جیسے بنی اسرائیل کی عورتوں کو منع کر دیا گیا تھا۔“ (۲)

اور جیسے عبد اللہ بن مسعود رضی اللہ عنہ کہ ایک دفعہ انھوں نے جمعہ میں عورتوں کو مسجد

(۱) نیل الأوطار: ۳/۳۰۵

(۲) مسلم: ۱/۱۸۳، أبو داؤد: ۱/۸۴

سے نکلتے دیکھا تو فرمایا کہ تم اپنے گھروں کی طرف جاؤ، یہ بہتر ہے۔ (۱)
 اس سے معلوم ہوا کہ صحابہ رضی اللہ عنہم کے زمانے میں نئے نئے اسلام میں آنے
 والے لوگوں میں ایسی باتیں پیدا ہو گئی تھیں؛ جن کی بنا پر صحابہ کرام نے عورتوں کو مسجد
 اور جماعت میں حاضر ہونے سے منع فرمایا، لہذا عورت کا عید گاہ جانا معیوب ہے،
 جب اُس زمانے کی یہ حالت ہے، تو موجودہ دور میں بھلا یہ کیسے معیوب نہ ہوگا!!

نماز عید میں زائد تکبیرات

نماز عید میں عام نمازوں کے اعتبار سے کچھ تکبیرات زائد ہوتی ہیں، یہ تکبیریں
 کتنی ہیں؟ اس میں ائمہ کا اختلاف ہے، امام ابو حنیفہ رحمۃ اللہ علیہ کے نزدیک پہلی
 رکعت میں زائد تین تکبیریں ہیں اور دوسری میں بھی زائد تین تکبیریں ہیں، چنانچہ
 حدیث میں ہے کہ سعید ابن العاص، ابو موسیٰ اشعری اور حذیفہ بن الیمان رضی اللہ عنہم سے
 پوچھا کہ آپ صلی اللہ علیہ وسلم عید الاضحیٰ اور عید الفطر میں تکبیر کس طرح کہتے تھے؟ تو
 حضرت ابو موسیٰ رضی اللہ عنہ نے فرمایا چار تکبیریں کہتے تھے جیسا جنازے کی نماز میں آپ کی
 تکبیر ہوتی تھی۔ (۲)

اس حدیث کو امام ابو داؤد رحمۃ اللہ علیہ نے روایت کر کے سکوت فرمایا ہے، اسی
 طرح منذری رحمۃ اللہ علیہ نے بھی سکوت فرمایا ہے، بعض حضرات نے اس کے ایک
 راوی ابو عائشہ کو مجہول اور دوسرے راوی عبدالرحمان بن ثوبان کو ضعیف قرار دیا ہے؛
 لیکن یہ دونوں باتیں صحیح نہیں اس لیے کہ ابو عائشہ سے مکحول اور خالد بن معدان نے
 روایت کی ہے اور جس سے دو راوی روایت کریں، وہ مجہول نہیں ہوتا اور ابن حجر

(۱) مجمع الزوائد: ۱/۱۵۶

(۲) أبو داؤد: ۱/۱۶۳، أحمد: ۴/۴۱۶، الطحاوی: ۲/۳۳۳، البیہقی: ۵/۶۹

رَحْمَةُ اللهِ نے ”التقريب“ میں ان کو مقبول قرار دیا ہے، رہے عبدالرحمان بن ثوبان: تو ان کو متعدد ائمہ فن نے ثقہ قرار دیا ہے، لہذا یہ مختلف فیہ راوی ہیں، جن کی حدیث حسن سے کم نہ ہوگی۔ (۱)

نیز امام طحاوی رَحْمَةُ اللهِ نے حضرت قاسم سے روایت کی، انہوں نے فرمایا: مجھ سے بعض صحابہ نے بیان فرمایا کہ ہم کو نبی اکرم صَلَّی اللهُ عَلَيْهِ وَسَلَّمَ نے عید کی نماز پڑھائی، تو چار چار تکبیریں کہی، پھر نماز کے بعد ہماری طرف پھر کر فرمایا کہ بھول نہ جانا، یہ جنازے کی تکبیر کی طرح ہے، پھر اپنے انگوٹھے کو بند کر کے چار انگلیوں سے اشارہ فرمایا، امام طحاوی رَحْمَةُ اللهِ نے فرمایا اس کی سند حسن ہے۔ (۲)

ان احادیث سے معلوم ہوا کہ عید میں پہلی رکعت میں چار تکبیریں اور دوسری میں چار تکبیریں ہوتی ہیں، جن میں سے ایک تو اصل ہے اور تین تین زائد، نیز حضرات صحابہ سے بھی مروی ہے، کہ عید میں تکبیریں چار ہوتی ہیں، چنانچہ حضرت عبداللہ بن مسعود رَضِيَ اللهُ عَنْهُ نے فرمایا کہ تکبیریں چار ہیں، جیسا کہ نماز جنازہ میں۔ (۳)

نماز عید کے لیے اذان و اقامت نہیں ہے

نماز عید کے لیے نہ اذان ہے اور نہ اقامت، چنانچہ حضرت جابر بن سمرہ رَضِيَ اللهُ عَنْهُ فرماتے ہیں کہ میں نے رسول اللہ صَلَّی اللهُ عَلَيْهِ وَسَلَّمَ کے ساتھ بارہا نماز عیدین پڑھی ہے، جو اذان و اقامت کے بغیر ہوتی تھی۔ (۴)

(۱) تہذیب التہذیب: ۶/۱۵۰

(۲) الطحاوی: ۲/۳۳۳

(۳) مجمع الزوائد: ۱/۲۲۳

(۴) مسلم: ۱/۲۹۰

اور حضرت ابن عباس رضی اللہ عنہما نے فرمایا کہ عیدین میں نہ اذان ہے اور نہ اقامت ہے۔ (۱)

نماز عید پہلے اور خطبہ بعد میں ہو

نماز عید پہلے پھر اس کے بعد خطبہ ہونا چاہیے، یہی سنت ہے، چنانچہ حضرت ابن عمر رضی اللہ عنہما نے فرمایا کہ نبی کریم اور ابو بکر رضی اللہ عنہما و عمر رضی اللہ عنہما عیدین کی نماز خطبہ سے پہلے پڑھتے تھے۔ (۲)

اور حضرت ابن عباس رضی اللہ عنہما نے فرمایا کہ میں رسول اللہ صلی اللہ علیہ وسلم ، حضرت ابو بکر و عمر و عثمان رضی اللہ عنہم کے ساتھ عید میں حاضر ہوا، یہ سب حضرات خطبہ سے پہلے نماز عید پڑھتے تھے۔ (۳)

نماز عیدین کی مسنون سورتیں

نماز عیدین میں جو سورت چاہے پڑھی جاسکتی ہے، البتہ بعض سورتیں نبی کریم صلی اللہ علیہ وسلم سے منقول ہونے کی وجہ سے مستحب ہیں۔

حضرت سمرہ بن جندب رضی اللہ عنہ سے روایت ہے کہ رسول اللہ صلی اللہ علیہ وسلم عیدین کی نماز میں ﴿سَبِّحْ اسْمَ رَبِّكَ الْأَعْلَى﴾ اور ﴿هَلْ أَتَاكَ حَدِيثُ الْغَاشِيَةِ﴾ پڑھتے تھے۔ (۴)

اور حضرت ابو واقد لیشی فرماتے ہیں کہ مجھ سے حضرت عمر رضی اللہ عنہ نے ان

(۱) کنز العمال: ۳/۳۱۵

(۲) المسلم: ۱/۲۹۰، البخاری: ۱/۱۳۱

(۳) مسلم: ۱/۲۸۹، بخاری: ۱/۱۳۱

(۴) مجمع الزوائد: ۱/۲۲۲

سورتوں کے بارے میں پوچھا جو اللہ کے رسول صَلَّى اللهُ عَلَيْهِ وَسَلَّمَ عید میں پڑھتے تھے، میں نے کہا کہ ﴿اقْتَرَبَتِ السَّاعَةُ﴾ اور ﴿ق وَالْقُرْآنِ الْمَجِيدِ﴾ (۱)

تکبیرات عیدین میں ہاتھ اٹھانا چاہیے

امام طحاوی رَحْمَةُ اللهِ نَعِي ابراهيم نخعی رَحْمَةُ اللهِ سے روایت کی ہے کہ انھوں نے فرمایا کہ سات جگہ ہاتھ اٹھائے جائیں، ان میں سے ایک تکبیرات عیدین کا موقع ذکر کیا ہے۔ (۲)

یہ اگرچہ ایک تابعی بزرگ کا قول ہے؛ مگر اس کی تائید حضرت عمر اور ابن عمر رَضِيَ اللهُ عَنْهُمَا کے عمل سے ہوتی ہے، چنانچہ حضرت عمر رَضِيَ اللهُ عَنْهُ کے بارے میں آیا ہے کہ وہ تکبیرات میں ہاتھ اٹھاتے تھے، اس کو بیہقی نے روایت کیا ہے۔ (۳)

اس میں اگرچہ یہ نہیں ہے کہ یہ کون سی تکبیرات کا قصہ ہے؛ تاہم ابن حجر رَحْمَةُ اللهِ نے اس کو عیدین کے باب میں ذکر کیا ہے اور علامہ ابن القیم رَحْمَةُ اللهِ نے نقل کیا ہے کہ حضرت ابن عمر رَضِيَ اللهُ عَنْهُ ہر تکبیر کے ساتھ ہاتھ اٹھاتے تھے۔ (۴)

نماز عید کا طریقہ

نماز عید کا طریقہ یہ ہے کہ اول دل سے نیت کرے، کہ میں دو رکعت عید الفطر کی واجب نماز امام کی اقتدا میں ادا کرتا ہوں چھ زائد تکبیرات کے ساتھ؛ مگر نیت کو زبان

(۱) مسلم: ۱/۲۹۱

(۲) الطحاوی: ۱/۳۹۱، اس کی سند صحیح ہے، إعلاء السنن: ۸/۱۱۵

(۳) التلخیص الحیبر: ۱/۱۴۵

(۴) زاد المعاد: ۱/۳۴۳

سے کہنا ضروری نہیں اور حضور اکرم صلی اللہ علیہ وسلم اور صحابہ رضی اللہ عنہم سے ثابت بھی نہیں ہے؛ اس لیے صرف دل سے نیت کرنا کافی ہے، زبان سے کہہ لے تو حرج نہیں۔

اس کے بعد پہلی تکبیر (جس کو تکبیر تحریمہ کہتے ہیں) کہتے ہوئے اپنے ہاتھ کانوں تک اٹھا کر باندھ لیں، جیسے کہ عام نمازوں میں باندھتے ہیں اور حسب معمول ثنا پڑھیں، پھر دوسری تکبیر کہتے ہوئے ہاتھ کانوں تک اٹھائیں اور چھوڑ دیں، اسی طرح تیسری تکبیر پر بھی ہاتھ اٹھا کر چھوڑ دیں؛ پھر چوتھی تکبیر پر ہاتھ اٹھا کر ناف کے نیچے حسب معمول باندھ لیں، پھر قرأت کریں جس میں ﴿سُوْرَةُ الْفَاتِحَةِ﴾ اور کوئی سورت پڑھیں، پھر حسب معمول رکوع و سجدہ کر کے دوسری رکعت کے لیے کھڑے ہوں اور قرأت کریں، جب ﴿سُوْرَةُ الْفَاتِحَةِ﴾ اور کوئی سورت پڑھ چکیں تو اب رکوع میں نہ جائیں بل کہ تکبیر کہتے ہوئے ہاتھ اٹھائیں اور کانوں تک لے جا کر چھوڑ دیں، اسی طرح دوسری و تیسری تکبیر پر بھی کریں کہ ہاتھ اٹھا کر چھوڑ دیں اور چوتھی تکبیر پر رکوع میں چلے جائیں اور حسب معمول نماز پوری کریں، یہ ہے نماز عید کا طریقہ۔

فقط

محمد شعیب اللہ خان مفتاحی



انحطاط و پریشانیوں
کے اسباب اور راہِ عمل

بِسْمِ اللّٰهِ الرَّحْمٰنِ الرَّحِیْمِ

تمہید

الحمد لله رب العلمین، والصلوة والسلام علی سید المرسلین۔
 اما بعد: آج امت مسلمہ کی زبوں حالی و پریشانی، اس پر یہود و نصاریٰ، کفار
 و مشرکین کی جانب سے ظلم و تشدد، اپنی انتہاء کو پہنچ رہا ہے۔ دنیا بھر میں اس کے خلاف
 سازشوں کا جال بچھا دیا گیا ہے، اسی کے ساتھ پولس جس کو محافظ ہونا چاہئے تھا وہ بھی
 ظالموں کا ساتھ دیتی اور مظلوموں پر مزید ظلم ڈھاتی ہے۔ ایک طرف تو یہ صورتحال
 ہے اور دوسری طرف امت بحیثیت مجموعی انتہائی کمزور، بے بس اور نہتی نظر آتی ہے،
 جس کے پاس اپنے اوپر ہونے والے مظالم و مصائب کے دفعیہ کا کوئی سامان نہیں،
 وہ اپنا دفاع بھی کرے تو اس کو ظالم قرار دیا جاتا ہے۔

ہمارا ماضی اور حال

دور رسالت و صحابہ سے تقریباً ایک ہزار برس تک اہل اسلام کو جو عروج و اقبال
 نصیب ہوا ہے اور اسلام کے زیر سایہ ان کی حکومت کو جو آب و تاب اور شان و شوکت
 حاصل ہوئی اور تقریباً پوری دنیا پر ان کا جو رعب و دبدبہ اور اقتدار قائم تھا، یہ سب
 ایک ایسی حقیقت ہے جس کی گواہی اپنے ہی نہیں غیر بھی دیتے ہیں۔

لیکن (سنہ: ۷۰۰ء مطابق: ۱۰۰۰ھ کے) بعد سے مسلمانوں میں جو انحطاط

اور کمزوری پیدا ہوئی وہ مسلسل بڑھتی ہی چلی گئی اور بڑھتی ہی جا رہی ہے، اور ان کا یہ انحطاط زندگی کے تمام شعبوں میں رونما ہوا ہے عملی، اخلاقی، اقتصادی، معاشرتی اور سیاسی ہر شعبہ اس سے متاثر ہے اور اس نے بڑھتے بڑھتے ہم کو اس پوزیشن اور حیثیت میں لاکھڑا کیا ہے کہ ہماری کوئی شان بان تو ایک طرف رہی، رعب و دبدبہ تو ایک طرف رہا، اٹے دوسروں سے مرعوب بل کہ خوفزدہ ہیں، عروج و اقبال تو کجا نزول و ادبار کی زد میں ہیں اور ہلاکت و تباہی کے مہیب غاروں میں ڈھکیلے جا رہے ہیں اور نکت و ذلت کے خطرناک اندھیروں میں گھیرے جا رہے ہیں۔ ہمارے اس شاندار ماضی کے ساتھ اس تاریک حال کا موازنہ و مقابلہ کرتے ہوئے یہ سوال پیدا ہوتا ہے کہ سب کچھ کیوں اور کیسے ہوا اس کے اسباب و وجوہ کیا ہیں؟ اور اس صورت حال میں امت مسلمہ کو کیا طرزِ عمل اختیار کرنا چاہئے؟

اسبابِ عروج - قرآن کی نظر میں

اس سوال کے جواب کے لیے ہمیں پہلے قرآن و حدیث میں عروج و اقبال کے اسباب معلوم کرنا چاہئے تاکہ اسی سے معلوم ہو جائے کہ اسبابِ عروج و اقبال سے اعراض و روگردانی اور ان سے تہی دامن ہی پستی اور ذلت، انحطاط و ہلاکت کے اسباب ہیں۔

اس سلسلہ میں یہ بات قابلِ غور ہے، ایک جگہ قرآن حکیم میں فرمایا گیا ہے:

﴿وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لِيَسْتَخْلِفَنَّهُمْ فِي الْأَرْضِ كَمَا اسْتَخْلَفَ الَّذِينَ مِنْ قَبْلِهِمْ، وَلِيُمَكِّنَنَّ لَهُمْ دِينَهُمُ الَّذِي ارْتَضَى لَهُمْ وَلِيُبَدِّلَنَّهُمْ مِنْ بَعْدِ خَوْفِهِمْ أَمْنًا يَعْبُدُونَنِي لَا يُشْرِكُونَ بِي شَيْئًا وَمَنْ كَفَرَ بَعْدَ

ذَلِكَ فَأُولَئِكَ هُمُ الْفَاسِقُونَ ﴿٥٥﴾ (النُّور: ٥٥)

(اللہ تعالیٰ نے وعدہ کیا ہے ان لوگوں سے جو تم میں سے ایمان لائے اور انہوں نے نیک عمل اختیار کیے کہ وہ ان کو ضرور زمین میں خلافت دے گا جیسا کہ ان سے پہلے لوگوں کو حکومت دی تھی اور ان کے لیے ان کے دین کو جمادے گا جس کو اس نے ان کے لیے پسند کیا ہے اور انہیں خوف کے بدلے میں امن عطا کرے گا، وہ لوگ میری ہی عبادت کریں گے اور میرے ساتھ کسی کو شریک نہ ٹھہرائیں گے اور جو ناشکری کرے گا اس کے بعد تو ایسے ہی لوگ نافرمان ہیں۔)

اس سے معلوم ہوا کہ روئے زمین کی خلافت اور وراثت ان لوگوں کو دی جاتی ہے جو ایمان و عمل صالح اختیار کریں گے۔

ایک جگہ قرآن مجید میں فرمایا گیا ہے:

﴿وَلَا تَهْنُوا وَلَا تَحْزَنُوا وَ أَنْتُمْ الْأَعْلَوْنَ إِنْ كُنْتُمْ

مُؤْمِنِينَ﴾ (الْعَبَسَ: ١٣٩)

(اور تم ہمت نہ ہارو اور رنج نہ کرو اور تم ہی غالب رہو گے اگر تم

پورے اور سچے ایمان والے ہو۔)

اس آیت کریمہ سے معلوم ہوا کہ اللہ کی مدد و نصرت اور غلبہ و کامرانی ان لوگوں کے لیے ہے جو ایمان و یقین میں مضبوط اور کامل ہوں اور اس پر پوری طرح جے ہوئے ہوں۔

ایک جگہ اللہ تعالیٰ فرماتے ہیں:

﴿مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ

انحطاط و پریشانیوں کے اسباب اور راہِ عمل |

فَلنُحْيِنَهُ حَيوةً طَيِّبَةً ، وَلنَجْزِيَنَّهُمْ أَجْرَهُم بِأَحْسَنِ مَا
كَانُوا يَعْمَلُونَ ﴿ (النَّجْم: ۹۷)

(جو کوئی مرد و عورت نیک کام کرے بشرطیکہ وہ مؤمن ہو تو ہم اس کو
(دنیا میں بھی) بالطف زندگی دیں گے اور (آخرت میں) ان کے اچھے
کاموں کا ان کو بدلہ دیں گے۔)

اس سے معلوم ہوا کہ ایمان اور عمل صالح سے دنیا کی زندگی میں بھی لطف
وراحت میسر آتا ہے۔ حضرت عبداللہ بن عباس اور بعض دیگر مفسرین نے اس آیت
میں اس سے دنیوی زندگی ہی مراد لی ہے جیسا کہ بیہقی، حاکم، ابن ابی حاتم وغیرہ نے
ابن عباس سے یہی تفسیر نقل کی ہے اور روح المعانی میں ہے کہ بہت سے مفسرین
نے یہی مراد لیا ہے۔ (۱)

قرآن کریم کہتا ہے:

﴿ وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم
بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا
كَانُوا يَكْسِبُونَ ﴾ (الْأَعْرَافِ: ۹۶)

(اگر قریہ والے ایمان لاتے اور تقویٰ اختیار کرتے تو ہم ان
پر زمین و آسمان سے برکات کھول دیتے، لیکن انہوں نے جھٹلایا، پس ہم
نے ان کے کرتوت کی وجہ سے ان کو پکڑ لیا)۔

اس آیت سے بتا دیا کہ انسانوں پر برکتوں اور رحمتوں کا نزول ایمان اور تقویٰ کی وجہ
سے ہوتا ہے، اور اس کے بجائے اگر تکذیب و انکار اور اعراض ہو تو اللہ کی پکڑ ہوتی ہے۔

(۱) روح المعانی: ۱۴/۲۲۷

ایک آیت میں ہے:

﴿وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ الْمُنَافِقِينَ لَا يَعْلَمُونَ﴾ (الْمُنَافِقُونَ: ۸)

(اللہ اور اس کے رسول اور ان لوگوں کے لیے عزت ہے جو ایمان والے ہیں، لیکن منافق لوگ اس کو جانتے نہیں ہیں۔) معلوم ہوا کہ عزت و سر بلندی ایمان کی بنیاد پر دی جاتی ہے۔ ایک جگہ کہا گیا:

﴿إِذْ يُوحِي رَبُّكَ إِلَى الْمَلَأِكَةِ أَنِّي مَعَكُمْ فَثَبَّتُوا الَّذِينَ آمَنُوا، سَأَلْتَنِي فِي قُلُوبِ الَّذِينَ كَفَرُوا الرُّعْبَ، فَأَضْرِبُوا فَوْقَ الْأَعْنَاقِ وَأَضْرِبُوا مِنْهُمْ كُلَّ بَنَانٍ﴾ (الْأَنْفَالُ: ۱۲)

(اس وقت کو یاد کرو جب کہ آپ کا رب حکم دیتا تھا فرشتوں کو کہ میں تمہارا ساتھی ہوں، تم ایمان والوں کی ہمت بڑھاؤ، میں ابھی کفار کے دلوں میں رعب ڈالے دیتا ہوں، لہذا گردنوں پر مارو اور ان کے پور پور کاٹ دو۔)

اس سے معلوم ہوا کہ ایمان والوں کی مدد و نصرت فرشتوں کے ذریعہ کرائی جاتی ہے اور اہل اسلام کا رعب کافروں کے دلوں میں ڈال دیا جاتا ہے، معلوم ہوا کہ مدار ایمان و عمل پر ہے۔

ایک حدیث

حضرت معاویہ رضی اللہ عنہ سے روایت ہے کہ انہوں نے کہا کہ میں نے رسول اللہ

صَلَّى اللَّهُ عَلَيْهِ وَسَلَّمَ سے سنا ہے:

« إِنَّ هَذَا الْأَمْرَ فِي قُرَيْشٍ ، لَا يُعَادِيهِمْ أَحَدٌ إِلَّا كِبَةٌ
اللَّهُ عَلَىٰ وَجْهِهِ مَا أَقَامُوا الدِّينَ . »

(یہ امر خلافت و سلطنت ہمیشہ قریش میں رہے گی جو شخص ان سے
مخالفت کرے گا اللہ تعالیٰ اس کو منہ کے بل گرا دے گا جب تک کہ وہ
لوگ دین کو قائم رکھیں۔ (۱))

ان تمام دلائل سے یہ واضح ہوا کہ زمین کی وراثت و خلافت، دنیا کی بالطف
ومزید ارزندگی، عزت و عظمت فتح و کامرانی، غلبہ و اقتدار، رحمت و برکت ان لوگوں
کا حصہ ہے جو ایمان و عمل صالح، تقویٰ و خشیت سے مالا مال ہوں، بس یہی چیزیں
عروج و اقبال کے اسباب ہیں۔

اسباب انحطاط - قرآن کی نظر میں

اس کے برخلاف جب کسی قوم میں کفر و معصیت، بے عملی و بد عملی، جہالت
و جاہلیت، سرکشی و بغاوت، خدائی احکامات و فرامین سے اعراض و روگردانی، انبیاء
کے بتائے ہوئے لائحہ عمل و نمونہ زندگی سے غفلت، بے خوفی و بد عہدی وغیرہ روحانی
امراض پیدا ہوتے ہیں تو اس کو ذلت و نکبت، زوال و انحطاط کا سامنا کرنا پڑتا ہے۔
اس سے اللہ کی مدد و نصرت ہٹالی جاتی ہے اور برکت و رحمت کے دروازے بند
کردیئے جاتے ہیں۔ یہاں چند آیات پیش کرنے پر اکتفا کرتا ہوں۔

بنی اسرائیل کے تذکرے میں کہا گیا ہے:

﴿وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ

(۱) بخاری: ۳۲۳۹، احمد: ۱۶۲۳۹، دارمی: ۲۲۰۹

مَنْ اللَّهُ ، ذَلِكَ بَأْسَهُمْ كَانُوا يَكْفُرُونَ بآيَاتِ اللَّهِ وَيَقْتُلُونَ
النَّبِيِّينَ بِغَيْرِ الْحَقِّ ، ذَلِكَ بِمَا عَصَوْا وَكَانُوا يَعْتَدُونَ ﴿٦١﴾

(الْبَقَرَةُ : ٦١)

(اور جم گئی ان پر ذلت و پستی اور مستحق ہو گئے غضب الہی کے اور یہ
اس وجہ سے کہ لوگ احکام الہیہ کے منکر ہو جاتے تھے اور قتل کر دیا کرتے
تھے پیغمبروں کو ناحق اور اس وجہ سے کہ ان لوگوں نے اطاعت نہ کی اور
دائرہ (اطاعت) سے نکل جاتے تھے۔)

معلوم ہوا کہ اطاعت سے گریز، احکام الہی کا انکار، انبیاء سے بدسلوکی، ذلت و
پستی کے اسباب ہیں۔

ایک جگہ فرماتے ہیں:

﴿وَكَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا، فَتِلْكَ
مَسْكِنُهُمْ لَمْ تُسْكَنْ مِنْ بَعْدِهِمْ إِلَّا قَلِيلًا﴾ (الْقَصَصُ : ٥٧)
(اور ہم بہت سی بستیاں ہلاک کر چکے ہیں جو اپنے سامانِ عیش پر
نازاں تھے سو یہ ان کے گھر ہیں کہ ان کے بعد آباد ہی نہ ہوئے مگر تھوڑی
دیر کے لیے۔)

معلوم ہوا کہ اپنے سامانِ عیش پر ناز اور اس کی بنا پر خدا فراموشی و غفلت ایسی
چیزیں ہیں جن کی بنا پر ہلاکت و تباہی، ہلاکت و بربادی کے فیصلے ہوتے ہیں۔
ایک جگہ ارشاد ہے:

﴿سَنُلْقِي فِي قُلُوبِ الَّذِينَ كَفَرُوا الرُّعْبَ بِمَا أَشْرَكُوا
بِاللَّهِ مَا لَمْ يُنَزَّلْ بِهِ سُلْطَانًا، وَمَأْوَاهُمُ النَّارُ، وَبِئْسَ مَثْوًى

الظَّالِمِينَ ﴿ (الْعَمْرَانِ: ۱۵۱)

(ہم ابھی کافروں کے دلوں میں رعب اور ہیبت ڈالے دیتے ہیں اس سبب سے کہ انہوں نے اللہ کا شریک ایسی چیز کو قرار دیا ہے جس پر کوئی دلیل اللہ نے نازل نہیں کی، اور ان کا ٹھکانا جہنم ہے اور وہ ظالموں کا برا ٹھکانا ہے۔)

ایک موقعہ پر فرماتے ہیں:

﴿وَمَا أَصَابَكُمْ مِّنْ مُّصِيبَةٍ فَبِمَا كَسَبَتْ أَيْدِيكُمْ وَيَعْفُو

عَنْ كَثِيرٍ﴾ (الشُّورَى: ۳۰)

(اور جو تمہیں مصیبت پہنچی تو وہ تمہارے ہاتھوں کے کیے کی وجہ سے

ہے، اور وہ اللہ بہت سے گناہوں کو معاف کر دیتا ہے۔)

ایک قابلِ عبرت حدیث

امت کی پریشانیوں اور مصائب کی وجوہات پر ایک حدیث سے بخوبی روشنی پڑتی ہے، حضرت عبداللہ بن عمر رضی اللہ عنہما کہتے ہیں کہ نبی کریم صلی اللہ علیہ وسلم ہماری طرف متوجہ ہوئے اور فرمایا:

« خَمْسٌ إِذَا ابْتَلَيْتُمْ بِهِنَّ، وَأَعُوذُ بِاللَّهِ أَنْ تَدْرِكُوهُنَّ، لَمْ تَظْهَرْ الْفَاحِشَةُ فِي قَوْمٍ قَطُّ حَتَّى يُعْلِنُوا بِهَا إِلَّا فِشَا فِيهِمُ الطَّاعُونَ، وَالْأَوْجَاعُ الَّتِي لَمْ تَكُنْ مَضَتْ فِي آسَافِهِمُ الَّذِينَ مَضَوْا، وَلَمْ يَنْقُصُوا الْمِكْيَالَ وَالْمِيزَانَ إِلَّا أَخَذُوا بِالسِّنِينَ وَشِدَّةِ الْمُؤْنَةِ وَجَوْرِ السُّلْطَانِ، وَلَمْ يَمْنَعُوا زَكَاةَ أَمْوَالِهِمْ إِلَّا مَنَعُوا الْقَطْرَ مِنَ السَّمَاءِ، وَلَوْلَا الْبَهَائِمُ

لَمْ يَمْطُرُوا، وَلَمْ يَنْقُضُوا عَهْدَ اللَّهِ وَ عَهْدَ رَسُولِهِ إِلَّا سَلَطَ اللَّهُ عَلَيْهِمْ عَدُوًّا مِّنْ غَيْرِهِمْ، فَأَخَذُوا بَعْضَ مَا فِي أَيْدِيهِمْ، وَمَا لَمْ تَحْكُمِ أَيْمَتُهُمْ بِكِتَابِ اللَّهِ وَ يَتَخَيَّرُوا مِمَّا أَنْزَلَ اللَّهُ إِلَّا جَعَلَ اللَّهُ بَأْسَهُمْ بَيْنَهُمْ .»

(پانچ باتیں ہیں جب تم ان میں مبتلا ہو جاؤ (تو یہ عذابات پیش آئیں گے)، اور میں اللہ کی اس بات سے پناہ چاہتا ہوں کہ تم ان کو پاؤ، جب کسی قوم میں بے حیائی علی الاعلان ہونے لگے تو ان میں طاعون اور ایسی ایسی بیماریاں پھیل جائیں گی جو ان کے اسلاف میں نہیں تھیں اور جب کوئی قوم ناپ تول میں کمی کرے گی تو اس کو قحط سالی و تنگی اور بادشاہ کے ظلم میں گرفتار کیا جائے گا اور جب کوئی قوم زکاۃ کو روکے گی تو اس سے بارش روک دی جائے گی اور اگر جانور نہ ہوتے تو اس پر کبھی بارش نہ ہوتی اور جب اللہ و رسول کے عہد کو توڑے گی تو اس پر غیر قوم میں سے کوئی دشمن مسلط کیا جائے گا جو اس سے ان کے مال چھین لے گا اور جب ان کے ائمہ اللہ کی کتاب سے فیصلہ نہیں کریں گے اور اللہ کے نازل کردہ احکام میں سے اپنی مرضی کے مطابق لے لیں گے تو اللہ تعالیٰ ان کے آپس میں لڑائی ڈال دیں گے) (۱)

غرض یہ ذلت و پستی، انحطاط و کمزوری، ہلاکت و تباہی اس وقت آتی ہے جب کہ انسان اللہ کے احکام اور نبی کی سنت و سیرت سے گریز، انبیاء کرام کے ساتھ

انحطاط و پریشانیوں کے اسباب اور راہِ عمل

بدسلوکی اور ان کی توہین، دنیوی ساز و سامان اور عیش و عشرت پر ناز و فخر اور آخرت سے غفلت میں مبتلا ہو جاتا ہے۔

ہمارے اسلاف کی زندگیاں

اس کے بعد تاریخ کے صفحات الٹ کر دیکھ لیجئے کہ ہر دور میں ہر قوم و ملت کے ساتھ اسی اصول کو برتا گیا، اسی کے مطابق فیصلے ہوتے رہے، جس قوم نے اسبابِ عروج و اقبال کو اختیار کیا وہ عروج و اقبال کی منزلیں طے کرتی رہی اور اس کو دنیا میں عزت و عظمت، فتح و کامرانی، غلبہ و اقتدار سے بھرپور حصہ دیا گیا اور جس نے اسبابِ نزول و ادبار کو اختیار کیا اس کو نزول و ادبار، انحطاط و پستی میں مبتلا کیا گیا۔

چنانچہ ہمارے اسلاف کی پوری تاریخ پڑھتے جاؤ، ان کو عظمت کے میناروں پر، عزت کے محلوں میں، فتح و کامرانی کے پرچم کو لہراتے، غلبہ و اقتدار کے تختوں پر دیکھو گے، اور ان کے زمانے میں ان چیزوں کے وہی تنہا اجارہ دار نظر آئیں گے جس میں ان کا کوئی شریک نہیں تھا، اور یہ سب کچھ ان کے ایمان باللہ و توکل و اعتماد علی اللہ، تقویٰ و پرہیزگاری، خوف و خشیت، تعلق مع اللہ اور اتباع سنت و سیرت کی وجہ سے تھا۔

اب ہمارے لیے راہ عمل کیا ہے؟

اب تفصیل سے یہ بات واضح ہوگئی کہ آج امتِ مسلمہ پر ادبار و انحطاط کے مہیب سائے، ذلت و نکبت کی پھٹکار، خدائی عقاب و عتاب کی سنگ باریاں، پریشانیوں اور مصائب کے طوفان، صرف اسی وجہ سے ہیں کہ ہم سے دین سے دوری، عمل میں سستی، تعلق مع اللہ میں غفلت، گناہوں میں اشہاک، خدا سے

بغاوت، رسول کے طریقے سے کدورت، غیروں سے مشابہت و مناسبت وغیرہ افعال شنیعہ صادر ہو رہے ہیں، لہذا اب اپنی اصلاح کا کوئی نظام بنانا چاہئے، یہاں میں اس سلسلہ میں چند اہم امور کی جانب نشاندہی کرنا چاہتا ہوں:

آزمائش و ابتلاء کیوں؟

سب سے پہلی بات یہ ہے کہ ہم اس پر غور کریں کہ مسلمانوں پر یہ مظالم کیوں ہیں؟ اس کا جواب ہمیں قرآن میں بڑے واضح انداز میں ملتا ہے، وہ یہ کہ یہ سب دراصل اللہ کی جانب سے ہماری آزمائش ہے۔

ایک موقع پر ارشادِ باری ہے:

﴿ اَمْ حَسِبْتُمْ اَنْ تَدْخُلُوا الْجَنَّةَ وَلَمَّا يَأْتِكُمْ مَثَلُ الَّذِينَ خَلَوْا مِنْ قَبْلِكُمْ، مَسْتَهْمُ الْبِاسَاءِ وَالضَّرَاءِ وَ زُلْزَلُوا حَتَّى يَقُولَ الرَّسُولُ وَالَّذِينَ اٰمَنُوا مَعَهُ مَتٰى نَصُرَ اللّٰهُ، اَلَا اِنَّ نَصْرَ اللّٰهِ قَرِيْبٌ ﴾ (البَقَرَةُ: ۲۱۴)

(کیا تم نے یہ گمان کر لیا ہے کہ تم جنت میں داخل ہو جاؤ گے حالانکہ تم پر ایسے حالات نہیں آئے جیسے تم سے پہلے گذرے ہوئے لوگوں پر آئے کہ ان کو سختی اور تکلیف پہنچی اور انہیں ہلا کے رکھ دیا گیا یہاں تک کہ رسول اور ان کے ساتھ ایمان لانے والے کہہ اٹھے کہ اللہ کی مدد کب آئے گی، سن لو کہ اللہ کی مدد قریب ہے۔)

معلوم ہوا کہ مومنوں اور مسلمانوں کی اللہ کی طرف سے آزمائش ہوتی ہے، اور اس کے بغیر چارہ کار نہیں اور جنت میں داخلہ کا خواب اسی وقت شرمندہ تعبیر ہوگا جب کہ ہم اس دورِ ابتلاء و آزمائش سے گزریں۔

اور اس میں کیا حکمت ہے؟ اس کا جواب خود اللہ جل وعز نے یہ دیا کہ یہ آزمائش دراصل سچوں اور جھوٹوں میں امتیاز پیدا کرنے کے لیے ہوتی ہے، جیسے ایک جگہ اللہ تعالیٰ نے فرمایا:

﴿الْمَ، أَحْسِبَ النَّاسُ أَنْ يُتْرَكُوا أَنْ يَقُولُوا آمَنَّا وَهُمْ لَا يُفْتَنُونَ، وَلَقَدْ فَتَنَّا الَّذِينَ مِنْ قَبْلِهِمْ، فَلْيَعْلَمَنَّ اللَّهُ الَّذِينَ صَدَقُوا وَلْيَعْلَمَنَّ الْكٰذِبِينَ﴾ (التَّكْوِيٰتُ: ۱-۳)

(الم) اس کا معنی اللہ ہی بہتر جانتے ہیں (کیا لوگوں نے یہ سمجھ لیا ہے کہ وہ صرف اتنا کہہ دینے سے چھوڑ دیئے جائیں گے کہ ”ہم ایمان لائے“ اور ان کی آزمائش نہ کی جائے گی، اور ہم نے ان لوگوں کو بھی آزمایا ہے جو ان سے پہلے گزرے ہیں کہ اللہ سچوں کو معلوم کرے اور وہ جھوٹوں کو معلوم کرے۔)

جب یہ معلوم ہو گیا کہ یہ مظالم و مصائب اور آلام و آفات دراصل ہماری آزمائش کے لیے ہوتے ہیں تو ہماری کوشش یہ ہونا چاہئے کہ ہم اس آزمائش میں کھرے ثابت ہوں، کھوٹے نہ نکلیں، اللہ پر ایمان میں سچے ثابت ہوں، جھوٹے نہ ظاہر ہوں اور اس کا طریقہ یہی ہے کہ ہم اللہ کے احکام اور نبی کریم صلی اللہ علیہ وسلم کی تعلیمات کا ہر موقع پر لحاظ رکھیں، جس طرح شادی و خوشی میں اس کا لحاظ ہو، اسی طرح غم و مصیبت میں بھی اس کا دھیان ہو، اور کوئی کام اس کے خلاف نہ کریں۔

توبہ و استغفار

یہ بات سامنے آچکی ہے کہ ہماری تمام پریشانیاں دراصل اللہ و رسول کی مخالفت اور گناہوں کی وجہ سے ہیں، لہذا اس کا علاج یہی ہے کہ اللہ کی جناب میں گڑگڑا کر

توبہ اور استغفار کیا جائے، اگر اللہ نے معاف کر دیا تو ہمارا سارا مسئلہ حل ہو گیا، اسی لیے استغفار پر اللہ نے بڑے وعدے فرمائے ہیں۔

ایک جگہ ارشاد ہے:

﴿اسْتَغْفِرُوا رَبَّكُمْ، إِنَّهُ كَانَ غَفَّارًا، يُرْسِلِ السَّمَاءَ عَلَيْكُمْ مِدْرَارًا وَ يُمِدِّدْكُمْ بِأَمْوَالٍ وَ بَيْنَ وَ يَجْعَلْ لَكُمْ جَنَّةً وَ يَجْعَلْ لَكُمْ أَنْهَارًا﴾ (نوح: ۱۰-۱۲)

(اپنے رب سے استغفار کرو، بلاشبہ وہ بہت بخشنے والا ہے، وہ تم پر بہتی بارش کرے گا، اور تمہارے مالوں اور اولاد کو زیادہ کرے گا اور تمہارے لیے باغات مقرر کرے گا اور نہریں مقرر کرے گا۔)

اس سے معلوم ہوا کہ استغفار و توبہ کا ثمرہ و فائدہ یہ بھی ہے کہ اللہ تعالیٰ بارشیں برساتے ہیں، مال و اولاد میں اضافہ کرتے ہیں اور باغات و نہروں کا انتظام فرماتے ہیں، اسی لیے روایت میں آتا ہے کہ حضرت عمر بن خطاب رضی اللہ عنہ کے دور میں بارش کا قحط ہو گیا تو آپ لوگوں کو لیکر نماز استسقاء کے لیے نکلے اور وہاں صرف استغفار کر کے واپس چلے آئے، لوگوں نے عرض کیا کہ آپ نے صرف استغفار کیا اور بارش طلب نہیں کی؟ تو فرمایا کہ میں نے تو آسمان کے پختروں سے جہاں سے کہ بارش ہوتی ہے پانی طلب کیا ہے، پھر آپ نے یہی آیت تلاوت فرمائی۔ (۱)

حضرت حسن بصری کے پاس ایک شخص نے قحط کی شکایت کی تو فرمایا کہ استغفار کرو، ایک اور نے فقر وفاقہ کی شکایت کی تو فرمایا کہ استغفار کرو، ایک تیسرے آدمی

(۱) سنن سعید بن منصور: ۳۵۳/۵، سنن بیہقی: ۳۵۱/۳، ابن ابی شیبہ: ۶/۶۱، مصنف

عبد الرزاق: ۳/۸۷، تفسیر طبری: ۲۹/۹۳، تفسیر القرطبی: ۱۸/۳۰۲

نے عرض کیا کہ میرے لیے اولاد کی دعاء کیجئے، تو فرمایا کہ استغفار کرو، ایک اور شخص نے اپنے باغ کے سوکھ جانے کی شکایت کی تو فرمایا کہ استغفار کرو، حضرت صبیح کہتے ہیں کہ ہم نے ان سے اس سلسلہ میں پوچھا کہ آپ نے سب کا ایک ہی جواب دیا، تو فرمایا کہ یہ میں نے اپنی جانب سے نہیں کہا ہے بل کہ اللہ تعالیٰ سورہ نوح میں یہ فرماتے ہیں۔ (۱)

اور ایک حدیث میں حضرت ابن عباس رضی اللہ عنہما کہتے ہیں کہ رسول اللہ صلی اللہ علیہ وسلم نے فرمایا:

«مَنْ لَزِمَ الْإِسْتِغْفَارَ جَعَلَ اللَّهُ لَهُ مِنْ كُلِّ هَمٍّ فَرَجًا،
وَمِنْ كُلِّ ضِيقٍ مَخْرَجًا، وَرَزَقَهُ مِنْ حَيْثُ لَا يَحْتَسِبُ.»
(جو استغفار کو لازم پکڑ لے اللہ اس کے لیے ہر غم دور ہونے کا راستہ
بناتے ہیں اور ہر تنگی سے نکلنے کی سبیل کرتے ہیں اور وہاں سے اسے
رزق عطا کرتے ہیں جہاں سے اسے کوئی گمان بھی نہیں ہوتا۔) (۲)

الغرض ہمارا سب سے اہم کام یہ ہونا چاہئے کہ ہم اپنے گناہوں پر روئیں،
گر گڑ گڑائیں اور اللہ سے معافی مانگیں اور آئندہ کے لیے عہد کریں کہ گناہوں کے
قریب بھی نہیں جائیں گے۔

صبر و تقویٰ

ایک بات یہ ہے کہ قرآن کریم سے معلوم ہوتا ہے کہ اس قسم کے حالات میں

(۱) تفسیر قرطبی: ۳۹۲/۱۸

(۲) أبو داؤد، سنن بیہقی: ۳۵۱/۳، معجم اوسط: ۶/۲۲۰، سنن کبریٰ للنسائی:
۱۱۸/۶، ابن ماجہ، مسند احمد، مستدرک حاکم: ۲۹۱/۴، قال الحاکم: صحیح الاسناد

اللہ تعالیٰ کا منشأ و مرضی یہ ہے کہ ہم صبر و تقویٰ کا خصوصی اہتمام کریں، کیونکہ یہ سب - جیسا کہ عرض کیا گیا - اللہ کی جانب سے ہماری آزمائش و ابتلاء کے طور پر ہے، اور اس سلسلہ میں اسی کا حکم دیا ہے کہ صبر و تقویٰ اختیار کرو، ایک جگہ فرمایا کہ:

﴿لَتُبْلَوْنَ فِيْ اَمْوَالِكُمْ وَاَنْفُسِكُمْ ، وَاَلْتَسْمَعَنَّ مِنَ الَّذِيْنَ اَوْتُوْا الْكِتَابَ مِنْ قَبْلِكُمْ وَمِنَ الَّذِيْنَ اَشْرَكُوْا اَذًى كَثِيْرًا ، وَاِنْ تَصْبِرُوْا وَتَتَّقُوا فَاِنَّ ذٰلِكَ مِنْ عَزْمِ الْاُمُوْرِ﴾

(الْعَبْرَاتُ: ۱۸۶)

(تم ضرور بالضرورت ہماری جانوں اور مالوں کے بارے میں آزمائے جاؤ گے اور تم ان لوگوں کی جانب سے جن کو تم سے پہلے کتاب دی گئی اور مشرکین کی جانب سے بہت کچھ تکلیف دہ باتیں سنو گے، اور اگر تم نے صبر کیا اور تقویٰ اختیار کیا تو یہ ہمت کے کاموں میں سے ہے۔)

ایک اور موقع پر ارشاد فرمایا:

﴿اِنْ تَمَسَسْتُمْ حَسَنَةً تَسُوْهُمُ وَاِنْ تَصِبْتُمْ سَيِّئَةً يَّفْرَحُوْا بِهَا ، وَاِنْ تَصْبِرُوْا وَتَتَّقُوا لَا يَضُرُّكُمْ كَيْدُهُمْ شَيْئًا اِنَّ اللّٰهَ بِمَا يَعْمَلُوْنَ مُحِيْطٌ﴾

(الْعَبْرَاتُ: ۱۲۰)

(اگر تم کو کوئی بھلائی پہنچتی ہے تو ان کو یہ بری لگتی ہے اور اگر تمہیں برائی پہنچتی ہے تو اس سے وہ خوش ہوتے ہیں، اور اگر تم لوگ صبر کرو اور تقویٰ اختیار کرو تو تمہیں ان کی سازش کچھ بھی نقصان نہ دے سکے گی، بلاشبہ اللہ تعالیٰ ان کے سب کرتوتوں کا احاطہ کئے ہوئے ہے۔)

ان آیات میں صاف طور پر کہا گیا ہے کہ صبر و تقویٰ میں ہماری کامیابی ہے اور

ان کے ہوتے ہوئے ہمیں کسی کا کید و مکر و سازش کچھ بھی نقصان نہیں دے سکتی۔ یہ اللہ کا پاکیزہ و مقدس کلام ہے جس کی صداقت و سچائی میں کسی ادنیٰ سے ادنیٰ مسلمان کو بھی شک و شبہ نہیں ہو سکتا، اس نے یہ راز ہمارے لیے فاش کیا کہ ان حالات میں فتح و کامیابی، نجات و کامرانی کا راستہ صبر و تقویٰ ہے۔

صبر و تقویٰ کی حقیقت

اب یہ دیکھنا ہے کہ صبر کیا ہے اور تقویٰ کس کو کہتے ہیں؟ صبر کے معنی نفس کو اس کے خلاف پیش آنے والی باتوں پر کنٹرول کرنے کے ہیں، لہذا نفس کو خواہشات سے بچانا اور اللہ کے حکموں پر لگانا ہی صبر ہے اور تقویٰ اللہ سے ڈر کر زندگی گزارنے کا نام ہے، لہذا جو شخص اپنے کو خواہشات سے بچاتا ہو اور اللہ کی مرضیات پر چلتا ہو اور اس سے ڈر کر زندگی گزارتا ہو اس کو کسی کا مکر و فریب اور اس کے خلاف کوئی کوشش و سازش نقصان نہیں پہنچا سکتی۔

مشہور مفسر قرآن علامہ ابن جریر طبری رحمۃ اللہ علیہ اپنی تفسیر میں لکھتے ہیں:

”اللہ تعالیٰ فرماتے ہیں کہ: اے مؤمنو! اگر تم اللہ کی اطاعت اور اس کے احکام کی اتباع اور منع کردہ باتوں سے اجتناب پر صبر کرو یعنی اس پر جم جاؤ جیسے یہود کو اپنا دوست بنانے وغیرہ سے بچتے رہو اور جو باتیں تم پر اس نے لازم کی ہیں اور اپنے رسول کے حقوق واجب کئے ہیں ان میں حد سے تجاوز نہ کرو تو تم کو ان یہود کی سازش نقصان نہ دے گی۔“ (۱)

(۱) تفسیر طبری: ۳/۲۱۳

اور علامہ آلوسی بغدادی رحمہ اللہ اپنی تفسیر ”روح المعانی“ میں فرماتے ہیں:
 ”تمہیں صبر و تقویٰ کی برکت سے ان (کفار) کی سازش سے، نہ
 زیادہ نہ کم، کسی طرح کا نقصان نہ ہوگا کیونکہ یہ دونوں محاسنِ طاعات و
 مکارمِ اخلاق میں سے ہیں، اور جوان سے متصف ہوتا ہے وہ اللہ کے
 سایہ اور اس کی حمایت میں ہوتا ہے اس بات سے کہ دشمن کی سازش اس
 کو نقصان دے۔“ (۱)

معلوم ہوا کہ شریعت پر جماؤ اور استقامت کے بغیر مؤمن کی کامیابی کا کوئی
 تصور نہیں، اگر کامیابی و کامرانی چاہئے تو ضروری طور پر ہمیں اس کا لحاظ رکھنا چاہئے۔
 ایک رومی سپہ سالار کا حیرت انگیز انکشاف:

علامہ ابن کثیر نے اپنی تاریخ ”البدایہ و النہایہ“ میں یہ عجیب و غریب واقعہ
 بیان کیا ہے کہ ہرقل کے زمانے میں ایک رومی فوج کا مسلمانوں سے مقابلہ
 ہوا اور رومی فوج کو شکست فاش کا سامنا کرنا پڑا، یہ شکست خوردہ رومی فوج جب
 واپسی کے موقع پر ہرقل سے ملتی ہے جب کہ ہرقل مقام انطاکیہ میں مقیم تھا، تو وہ ان
 رومیوں کی شکست کی خبر سن کر سوال کرتا ہے۔

أخبروني عن هؤلاء القوم الذين يقاتلونكم، أليسوا بشراً مثلكم؟
 (مجھے اس قوم کے بارے میں بتاؤ جس کے ساتھ تمہارا مقابلہ ہوا ہے، کیا وہ تم
 ہی جیسے انسان نہیں تھے؟)

فوجیوں نے اس کے جواب میں کہا کہ: ہاں! وہ ہم ہی جیسے انسان تھے جن سے
 ہمارا مقابلہ ہوا۔

اس پر ہر قل دوسرا اور بامعنی سوال کرتا ہے کہ: اچھا بتاؤ کہ تعداد میں وہ زیادہ تھے یا تم؟“
فوجیوں نے کہا کہ: ہم زیادہ تھے۔

ہر قل تیسرا سوال یہ کرتا ہے کہ: جب وہ تم جیسے انسان تھے اور تعداد میں تم سے کم تھے تو پھر تمہاری شکست کھا جانے کی کیا وجہ ہے؟

اس کا جواب اس رومی سپہ سالار نے بڑا عجیب دیا، اس نے کہا:

” من أجل أنهم يقومون الليل و يصومون النهار
و يوفون بالعهد و يأمرون بالمعروف و ينهون عن المنكر
و يتناصفون بينهم“

(ان (مسلمانوں) کی فتح اس وجہ سے ہوئی کہ وہ راتوں میں
کھڑے ہو کر نماز پڑھتے ہیں اور دن میں روزہ رکھتے ہیں، امر
بالمعروف و نہی عن المنکر کرتے ہیں، عہد پورا کرتے ہیں اور آپس میں
انصاف کرتے ہیں۔)

اور کہا کہ:

”من أجل أنا نشرب الخمر و نربي و نركب الحرام و
ننقض العهد و نغضب و نظلم و نأمر بالسخط و ننهي عما
يرضى الله و نفسد في الأرض“

(ہماری شکست اس وجہ سے ہوئی کہ ہم شرابیں پیتے، زنا کرتے،
عہد کو توڑتے، حرام چیزوں کو اختیار کرتے، برائی کو پھیلاتے اور اللہ کی
مرضیات سے روکتے، اور زمین میں فساد مچاتے ہیں۔)
یہ سن کر رومی بادشاہ ہر قل نے کہا کہ تم نے سچ کہا۔ (۱)

یہ جواب دینے والا کوئی مسجد کا ملا اور (لوگوں کی اصطلاح کے مطابق) مدرسہ کا بانی نہیں بل کہ وہ تو مسلمان بھی نہیں؛ مگر جس چیز کو اس نے دیکھا بھلا وہ اس کی تکذیب کیسے کر سکتا تھا۔

یہ ظاہر ہے کہ یہ فتح و کامرانی جو مسلمانوں کو ہوئی اس کے لیے نہ ان کے پاس ایسی فوجی تعداد و طاقت تھی نہ اس کے لیے دیگر اسباب و آلات اور ہتھیار موجود تھے اس کو دیکھ کر اس ایرانی سپہ سالار کو یہ کہنے پر مجبور ہونا پڑا کہ ان کی فتح ان صفات مقدسہ و اوصاف قدسیہ کا نتیجہ ہے اور ان پاکیزہ اعمال و اخلاق کی سحر کاری ہے۔

اندلس کی فتح اور اہل اسلام کا ایمان و توکل

حضرات صحابہ رضی اللہ عنہم کے دور کے ایسے واقعات تاریخ و سیر کے سیکڑوں صفحات بل کہ ہزاروں صفحات پر پھیلے ہوئے ہیں، اور صحابہ کے دور کے بعد بھی جب تک مسلمانوں میں ایمان و توکل علی اللہ اور تعلق مع اللہ کی صفات موجود تھیں، ایسے واقعات کی کمی نہیں تھی۔

خليفة المسلمین ولید بن عبد الملک کے دور میں طارق بن زیاد جب اندلس کو فتح کرنے سات ہزار کی مختصر فوج لے کر چار بڑی بڑی کشتیوں میں سوار اندلس کے ساحلی علاقہ ”جبل الطارق“ پر اترتا ہے تو باوجود مختصر سی فوج کے اس ساحلی پٹی کو بغیر کسی مزاحمت کے فتح کرتا چلا جاتا ہے، اس وقت اندلس پر جس بادشاہ کی حکومت تھی وہ عیسائی تھا اور عربی تاریخوں میں اس کا نام ”لزریق“ لکھا ہے اور انگریزی تواریخ اس کو ”راڈرک“ کے نام سے یاد کرتی ہیں، جب بادشاہ نے یہ دیکھا تو اپنے سپہ سالار تد میر کے ساتھ تیس ہزار کی فوج کو تمام ساز و سامان اور ہتھیاروں سے آراستہ کر کے میدان میں بھیجا اور دونوں فوجوں کا مقابلہ ہوتا رہا اور پے در پے کئی لڑائیاں ہوئیں

اور ہر موقع پر تدمیر اور اس کی فوج کو شکست کا منہ دیکھنا پڑا اور ان ہزیمتوں نے ان کے حوصلے پست کر دیئے، آخر کار تنگ آ کر تدمیر نے اپنے بادشاہ راڈرک کو لکھا کہ یہ قوم جس سے ہمیں سابقہ پڑا ہے وہ معلوم نہیں کہاں سے آئی ہے آسمان سے نازل ہوئی ہے یا زمین سے ابلی ہے، لہذا اب اس کے سوا کوئی چارہ نہیں کہ آپ خود اس کی سرکوبی کے لیے آئیں۔

بادشاہ راڈرک نے ستر ہزار کی فوج کے ساتھ اس طرف رخ کیا، اور پہلی فوج کے ساتھ ملکر اس کی تعداد تقریباً ایک لاکھ ہو گئی، جو تمام ہتھیارات سے لیس تھی، اور دوسری طرف مسلمانوں کی فوج ہے جو نہ پورے طور پر ہتھیارات سے لیس ہے اور نہ تعداد میں ان سے کوئی نسبت رکھتی ہے، طارق کے ساتھ سات ہزار افراد آئے تھے، پھر خلیفہ کی طرف سے اور پانچ ہزار کی فوج آ کر ان سے مل گئی، اس طرح کل بارہ ہزار کی فوج ہوئی۔ اور دونوں فوجیں وادی لکہ کے مقام پر اتریں، اور پھر مقابلہ ہوا اور مسلسل آٹھ دن یہ جنگ چلتی رہی، اور بالآخر فتح و کامیابی مسلمانوں کے حصہ میں آئی اور عیسائی فوج رسوا و پسپا ہوئی اور خود راڈرک بھی قتل ہو گیا۔ (۱)

بعض مؤرخین نے لکھا ہے کہ طارق بن زیاد جب ساحل اندلس پر اترتا تو اس نے اپنی فوج کو سب سے پہلے یہ حکم دیا ہے کہ ان کشتیوں کو جلا دو، پھر فوج سے مخاطب ہو کر کہنے لگا کہ اس لیے یہ حکم میں نے دیا ہے کہ تم کو معلوم ہو جائے کہ تمہارے پیچھے سمندر ہے اور آگے طاقتور دشمن ہے، نہ تم آگے جا سکتے ہو، نہ فرار ہونے کے لیے پیچھے جا سکتے ہو، اب صرف خدا کے بھروسہ جہاد کرو اور یہاں اندلس میں اسلام کا پرچم لہراؤ۔

(۱) تفصیل کے لیے دیکھو: اکامل لابن الاثیر: ۴/۱۷۶-۱۷۷، تاریخ طبری: ۴/۱۱، خلافت اندلس از نواب ذوالقدر جنگ بہادر، ص: ۶۸-۷۶

علامہ اقبال نے اسی کو اپنے اشعار میں کہا ہے:

طارق چو برکنارہ اندلس سفینہ سوخت

گفتند کارِ تو بہ نگاہِ خرد خطا ست

(طارق نے جب اندلس کے ساحل پر کشتی جلادی، تو لوگوں نے کہا کہ عقلمند

کی نگاہ میں یہ غلط ہے)

دوریم از سوادِ وطن باز چوں رسیم؟

ترکِ سببِ زروئے شریعت کجا رواست

(ہم اپنے وطن سے دور ہیں، واپس کیسے جائیں گے؟ اسباب کا ترک کرنا

شریعت میں کہاں جائز ہے؟)

خندید و دست خویش بہ شمشیر برد و گفت

ہر ملک ملک ماست کہ ملک خدائے ماست

(طارق ہنسا اور اپنی تلوار پر ہاتھ رکھا اور کہا کہ ہر ملک ہمارا ہے کیونکہ وہ ہمارے

خدا کا ملک ہے)

غور کرنا چاہئے کہ یہ کونسی طاقت تھی جس نے مسلمانوں کو فتح سے ہمکنار کیا اور

ان کو سر بلندی اور عزت عطا کی؟ یہ صرف ایمانی قوت و طاقت تھی اللہ پر اعتماد و توکل

کی برکت تھی اور تعلق مع اللہ کی کرشمہ سازی تھی۔

دین کے بارے میں ہماری افسوس ناک حالت:

مگر جب ہم سے یہ صفات و خصوصیات اور یہ قدسی اوصاف و کمالات رخصت

ہو گئے اور ہم خدائی احکامات سے روگردانی، سیرت و سنت رسول اللہ سے بغاوت و

سرکشی، نیکیوں سے غفلت و لاپرواہی، منکرات و محرمات میں انہماک و مشغولی اور نفس

و شیطان کی اطاعت و پیروی کے عادی ہو گئے تو ہم پر خدائی اصول و قانون اور تقدیر الہی کے فیصلہ کے مطابق ذلت و نکبت، ضعف و کمزوری، نزول و ادا بار اور انحطاط و پستی لائی گئی ہے اور ہر قوم کے سامنے ذلیل و خوار پست ہمت ہو چکے ہیں۔

نماز کی اہمیت اور ہماری غفلت

نماز اسلام کا ایک ایسا رکن و ستون ہے جس کے بارے میں اللہ کے رسول صلی اللہ علیہ وسلم نے فرمایا کہ جس نے اس کو ڈھایا اس نے اسلام کو ڈھادیا۔ مگر آج ہم مسلمانوں میں نماز سے کس قدر غفلت ہے بل کہ اس کو کیسا لیتے ہیں و فضول کام سمجھ رکھا ہے یہ سب کو معلوم ہے۔ غور فرمائیے کہ آج ہماری مسجدوں میں پانچ فی صد مسلمان بھی نہیں آتے اور مسجدیں ویران ہیں۔ اس کے باوجود ہم پر رحمت ہی کے فیصلے ہوں گے؟ یا ذلت و نکبت کے اور انحطاط و پستی کے؟

ظاہر ہے کہ ہم اسلاف کے ستون کو اور خود اسلام کو ڈھا کر فتح و نصرت، رحمت و عزت کے طالب ہوں گے تو ہماری سنی نہیں جائے گی، مسلمان کی دنیوی عزت اور فتح و کامیابی بھی اسلام کے حکموں پر چلنے میں ہے اور نماز ان میں سے اہم ترین حکم ہے۔

حجاج بن یوسف کا ایک مکتوب

حجاج بن یوسف جو اسلامی سربراہوں اور حاکموں میں سب سے زیادہ ظالم اور ناعاقبت اندیش مشہور ہے، اس نے سندھ کے گورنر محمد بن قاسم فاتح سندھ کے نام ایک خط لکھا جب کہ محمد بن قاسم کاراجد اہر کی زبردست ہاتھیوں کی فوج سے مقابلہ ٹھن گیا تھا اس خط کو مولانا اکبر شاہ مورخ اسلام کی کتاب ”آئینہ حقیقت نما“ کے حوالہ سے حضرت مولانا مفتی محمد شفیع صاحب نے حیات المسلمین کے مقدمہ کی شرح میں نقل کیا ہے۔ حجاج کے خط کا مضمون یہ ہے:

”پنج وقتہ نماز پڑھنے میں سستی نہ کرو، تکبیر و قرأت، قیام و قعود اور رکوع و سجود میں اللہ تعالیٰ کے روبرو تضرع و زاری کیا کرو، زبان پر ہر وقت ذکر الہی جاری رکھو، کسی شخص کو شوکت و قوت خدا تعالیٰ کی مہربانی کے بغیر میسر نہیں ہو سکتی، اگر تم خدا کے فضل و کرم پر بھروسہ رکھو گے تو یقیناً مظفر و منصور ہو گے۔ (۱)

اس خط کو نقل کر کے حضرت مفتی شفیع صاحب نے لکھا ہے۔

یہ کسی حجرہ نشین ملا کی تلقین یا کسی خانقاہ کی تعلیم نہیں ہے، ایک رعب و داب والے با اختیار امیر (وائسرائے) کا فرمان ہے اور امیر بھی وہ کوئی خلفاء راشدین میں سے نہیں، صلحاء و متقین میں سے نہیں، سب سے زیادہ بدنام امیر ہے، مگر خدا ترسی نہ سہی دنیا طلبی اور حکومت و سلطنت کی خواہش ہی کے سبب سہی، اتنی بات پر وہ بھی کامل یقین رکھتا ہے اور اپنے ماتحت حکام کو اس کا فرمان بھیجتا ہے کہ یہ ہماری عبادت نماز، روزہ اور دیگر احکام قرآنیہ کی اطاعت ہی ہمارے فتح و ظفر کی روح ہے اور ہماری ہر دینی و دنیوی کامیابی اس میں مضمر ہے۔ (۲)

غرض یہ کہ نماز بہت اہم عبادت ہے، اس میں کوتاہی و تباہی و ہلاکت کا باعث اور انحطاط و ذلت کا سبب ہے، مگر امت کا بیشتر حصہ اس سے اس طرح غافل ہے جیسے کوئی معمولی بات ہو۔

حضرت عمر رضی اللہ عنہ کا حکام کے نام خط

حضرت امیر المؤمنین عمر بن خطاب رضی اللہ عنہ نے اپنے دور خلافت میں اسلامی مملکت کے تمام عمال و حکام کے نام ایک خط جاری فرمایا تھا، اس میں وہ فرماتے ہیں:

(۱) مقدمہ حیاة المسلمین: ۳۴

(۲) مقدمہ حیاة المسلمین: ۳۵

”إِنَّ أَمْرَكُمْ عِنْدِي الصَّلَاةُ، فَمَنْ حَفِظَهَا وَحَافِظًا
عَلَيْهَا حَفِظَ دِينَهُ وَ مَنْ ضَيَّعَهَا فَهُوَ لِمَا سِوَاهَا أَضْيَعُ“

(میرے نزدیک تمہارے تمام امور میں سب سے اہم کام نماز ہے،
جس نے اس کی حفاظت کی اور اس کی پابندی کی اس نے اپنے دین کی
حفاظت کی اور جس نے اس کو ضائع کیا وہ دوسرے کاموں کو اور زیادہ
ضائع کرنے والا ہوگا۔) (۱)

ایک صحابی کا حیرت انگیز حال

صحابہ میں نماز کی اہمیت کا اس سے اندازہ کیجئے کہ حضرت عبداللہ بن انیس رضی اللہ عنہ
کو اللہ کے رسول صلی اللہ علیہ وسلم نے طلب کیا اور فرمایا کہ خالد بن سفیان الہذلی
میرے خلاف لوگوں کو جمع کر رہا ہے تاکہ مجھ سے لڑے، لہذا تم جا کر اس کو قتل
کردو، حضرت عبداللہ بن انیس نے عرض کیا کہ یا رسول اللہ! ذرا اس کی نشانی بیان
کیجئے تاکہ میں اس کو پہچان سکوں، آپ نے فرمایا کہ جب تم اس کو پاؤ تو اس پر کپکپی
دیکھو گے، وہ فرماتے ہیں کہ میں تلوار سے اپنے کولیس کیا اور نکلا، جب وہاں پہنچا تو
عصر کا وقت ہو چکا تھا، میں نے سوچا کہ اگر میں اس سے ملوں گا تو ہو سکتا ہے کہ نماز
چھوٹ جائے لہذا میں نے چلتے چلتے ہی نماز شروع کر دی اور رکوع و سجدہ کا اشارہ کرتا
رہا، پھر آگے کا واقعہ بیان کیا ہے۔ (۲)

اللہ اکبر! کیا حال تھا ان حضرات کا کہ اس سخت ترین حالت میں بھی سب سے

(۱) مؤطا امام مالک: ۵

(۲) مسند ابو یعلیٰ: ۲/۲۰۲، موارد الظمآن: ۱/۱۵۵، ابن ابی شیبہ: ۲/۲۲۳، تاریخ

طبری: ۴/۲۰۸، سیرت ابن ہشام: ۶/۲۱

پہلے نماز کا اہتمام فرماتے ہیں، اس خیال سے کہ کہیں لڑائی میں نماز نہ چلی جائے۔
اس سے ہم کو عبرت لینے کی ضرورت ہے، آج نوجوان لوگ بالخصوص نماز سے
جس قدر غافل ہیں، وہ واضح ہے، اس کے باوجود وہ جہاد کی باتیں کرتے ہیں۔

زکوٰۃ میں کوتاہی کا وبال

اسی طرح زکوٰۃ میں کوتاہی، ذلت و رسوائی اور ہلاکت و تباہی کا سبب ہے، جیسا
کہ اوپر حدیث گزری ہے کہ جب کوئی قوم زکوٰۃ دینا بند کر دیتی ہے تو اللہ تعالیٰ اس
پر بارانِ رحمت بند کرے گا۔ (۱)

قرآن سے معلوم ہوتا ہے کہ خدا کی راہ میں خرچ نہ کرنے والے لوگوں کے مال
کو تباہ و ہلاک کر دیا جاتا ہے چنانچہ قرآن میں باغ والوں کا قصہ نقل کیا گیا ہے۔
جس کا خلاصہ تفسیر یہ ہے:

ملک یمن کا حبشہ میں ایک شخص کا باغ تھا وہ اس باغ کے پھل کا ایک بڑا حصہ
غریبوں مسکینوں میں صرف کرتا تھا۔ جب وہ مر گیا اور اس کی اولاد اس کی وارث ہوئی تو
ان لوگوں نے کہا کہ ہمارا باپ احمق تھا کہ اس قدر آمدنی مسکینوں کو دیدیتا تھا اگر یہ سب
باقی رہے تو کس قدر فراغت ہوگی۔ چنانچہ ایک مرتبہ قسم کھا کر یہ کہنے لگے کہ کل صبح چل
کر باغ کا پھل ضرور توڑ لیں گے۔ انشاء اللہ بھی نہ کہا، اور سو گئے، صبح اٹھ کر ایک
دوسرے کو چلنے کے لیے پکارنے لگے کہ اپنے کھیت پر سویرے چلو، اگر تم کو پھل توڑنا ہے
پھر آپس میں چپکے چپکے باتیں کرتے چلے آئے کہ تم تک کوئی مسکین نہ آنے پائے جب
باغ کے پاس پہنچے اور یہ دیکھا کہ باغ تو پورا صاف ہو گیا تھا اور کوئی چیز موجود نہیں ہے
جیسے کھیت کو کاٹ لینے کے بعد جلا کر صاف کر دیا جاتا ہے تو کہنے لگے ہم راستہ بھول کر

(۱) ابن ماجہ: ۲۰۰۹

کسی اور جگہ آگئے ہیں، پھر جب غور کرنے کے بعد یقین ہوا کہ یہی ہمارے باغ کی جگہ ہے ہم بھولے نہیں ہیں تو کہنے لگے کہ ”بَلْ نَحْنُ مَحْرُومُونَ“ کہ ہماری قسمت ہی پھوٹ گئی ہے، پھر آپس میں ایک دوسرے پر ملامت کرنے لگے۔ (۱)

علماء نے تصریح کی ہے کہ ان پر یہ عذاب اسی لیے آیا کہ انہوں نے مساکین کا حق جو اللہ نے فرض کیا ہے وہ ادا نہیں کیا۔ علامہ قرطبی فرماتے ہیں یہ سزا اس سبب سے ہوئی ہے کہ انہوں نے مساکین (کا حق دینے سے) انکار کا ارادہ کیا تھا۔ (۲)

حاصل یہ ہے کہ ہمارے اموال کی تباہی اور دوسروں کا ان پر قبضہ کر لینا یہ سب اس سبب سے ہوتا ہے کہ زکوٰۃ جیسا اہم فریضہ ہماری کوتاہی و غفلت کی نذر ہو جاتا ہے۔

صدقہ گناہ کو اور اللہ کے غصہ کو بجھا دیتا ہے

اور اس کے بالمقابل جب آدمی اللہ کے راستہ میں خرچ کرتا ہے، زکوٰۃ و صدقات کا اہتمام کرتا ہے تو اس کے گناہ معاف ہوتے ہیں، اور اللہ تعالیٰ کا غصہ و غضب بجھ جاتا ہے۔

ایک حدیث میں ہے کہ نبی کریم صلی اللہ علیہ وسلم نے فرمایا:

« وَالصَّدَقَةُ تُطْفِئُ الْخَطِيئَةَ كَمَا يُطْفِئُ الْمَاءُ النَّارَ . »

(صدقہ خظاء کو اس طرح بجھا دیتا ہے جس طرح پانی آگ کو بجھا

دیتا ہے۔) (۳)

(۱) القلم، ۱۷-۳۲، تفسیر قرطبی: ۲۰/۲۲۰، روح المعانی: ۲۹/۲۳-۲۲، معارف

القرآن: ۵۲۶/۸

(۲) قرطبی: ۲۰/۲۲۰

(۳) ترمذی: ۵۵۸، ابن ماجہ: ۳۹۶۳، احمد: ۱۳۹۱۹

ایک اور حدیث میں ہے کہ نبی کریم صَلَّى اللهُ عَلَيْهِ وَسَلَّمَ نے ارشاد فرمایا:
 « إِنَّ الصَّدَقَةَ لَتُطْفِي غَضَبَ الرَّبِّ وَتَدْفَعُ عَنْ مِيتَةِ السُّوءِ. »

(بلاشبہ صدقہ رب کے غصہ کو بجھاتا ہے اور بری موت کو دفع کرتا ہے۔) (۱)

جب اللہ تبارک و تعالیٰ کا غضب و غصہ بجھ جائیگا اور اللہ تعالیٰ گناہوں و خطاؤں کو معاف کر دے گا تو ظاہر ہے کہ عذابات کا سلسلہ بھی بند و ختم ہو جائے گا، بل کہ اس کے بجائے نعمتوں کا سلسلہ جاری ہو جائے گا۔

ایک انگریز کا واقعہ

حضرت شیخ الحدیث مولانا زکریا صاحب رَحِمَهُ اللهُ نے آپ بیٹی میں اپنے والد حضرت مولانا تبحھی صاحب رَحِمَهُ اللهُ اور بعض لوگوں کے حوالے سے یہ واقعہ لکھا ہے جو نہایت ہی حیرت انگیز اور قابلِ عبرت ہے، وہ یہ کہ ضلع سہارنپور میں ”بہٹ“ سے آگے انگریزوں کی کچھ کوٹھیاں تھیں، اس کے قرب و جوار میں بہت سی کوٹھیاں کاروباری تھیں جن میں ان انگریزوں کے کاروبار ہوتے تھے اور ان کے مسلمان ملازم کام کیا کرتے تھے اور وہ انگریز دہلی، کلکتہ وغیرہ بڑے شہروں میں رہتے تھے، کبھی کبھی معائنہ کے طور پر آ کر اپنے کاروبار کو دیکھ جاتے تھے، ایک دفعہ اس جنرل میں آگ لگی اور قریب قریب ساری کوٹھیاں جل گئیں ایک کوٹھی کا ملازم اپنے انگریز آقا کے پاس دہلی بھاگا ہوا گیا اور جا کر واقعہ سنایا کہ ”حضور! سب کی کوٹھیاں جل گئیں اور آپ کی بھی جل گئی“ وہ انگریز کچھ لکھ رہا تھا، نہایت اطمینان سے لکھتا رہا

اس نے التفات بھی نہیں کیا۔ ملازم نے دوبارہ زور سے کہا کہ ”حضور! سب جل گیا“ اس نے دوسری دفعہ بھی لا پرواہی سے جواب دے دیا کہ میری کوٹھی نہیں جلی اور بے فکر لکھتا رہا، ملازم نے جب تیسری دفعہ کہا تو انگریز نے کہا ”میں مسلمانوں کے طریقہ پر زکوٰۃ ادا کرتا ہوں اس لیے میرے مال کو کوئی نقصان نہیں پہنچ سکتا“ وہ ملازم تو جواب دہی کے خوف کے مارے بھاگا ہوا گیا تھا کہ صاحب کہیں گے کہ ہمیں خبر بھی نہیں کی، وہ انگریز کے اس لا پرواہی سے جواب کو سن کر واپس آ گیا، آ کر دیکھا تو واقع میں سب کوٹھیاں جل چکی تھیں مگر اس انگریز کی کوٹھی باقی تھی۔ (۱)

ایک اور حیرت انگیز واقعہ

ایک واقعہ اسی نوع کا حضرت شیخ الحدیث زکریا صاحب رحمہ اللہ نے انہی کے ایک متعلق کا نہایت حیرت انگیز بیان کیا ہے، جس کا خلاصہ یہ ہے کہ ”مظاہر علوم سہارنپور کے ابتدائی محسنین میں سے ایک صاحب حافظ فضل حق تھے، ان کا تکیہ کلام تھا ”اللہ کے فضل سے، ہر بات میں یہی کہا کرتے تھے کہ اللہ کے فضل سے یہ ہوا، اللہ کے فضل سے وہ ہوا، ایک مرتبہ انہوں نے حضرت مولانا محمد مظہر صاحب رحمہ اللہ سے صبح کو یہ عرض کیا کہ حضرت جی! رات تو اللہ کے فضل سے اللہ کا غضب ہو گیا، حضرت بھی یہ فقرہ سن کے ہنس پڑے، اور دریافت کیا کہ حافظ جی! اللہ کے فضل سے اللہ کا کیا غضب ہو گیا؟ انہوں نے عرض کیا کہ رات میں سو رہا تھا اور مکان میں میں اکیلا ہی تھا، آنکھ کھلی تو دیکھا کہ تین چار آدمی میرے کوٹھے کے کواڑوں کو چمٹ رہے ہیں، میں نے ان سے بیٹھ کر پوچھا کہ اب تم چور ہو؟ کہنے لگے ہاں ہم چور ہیں، میں نے کہا کہ سنو، میں شہر کے رؤساء میں سے ہوں اور مدرسہ کا خزانہ بھی میرے پاس

ہے، اور سارا کا سارا اسی کو ٹھٹھے میں ہے، اور یہ تالا جو اس کو لگ رہا ہے چھ پیسہ کا ہے، تمہارے باپ دادا سے بھی نہیں ٹوٹنے کا، تم تو تین چار ہودس بارہ کو اور بلا لو، اور اس تالے کو ٹھوکتے رہو، یہ ٹوٹنے کا نہیں، میں نے حضرت جی (حضرت مولانا مظہر صاحب رحمۃ اللہ) سے سن رکھا ہے کہ جس مال کی زکاۃ دے دی جائے وہ اللہ کی حفاظت میں ہو جاتا ہے، میں نے اس مال کی زکوٰۃ جتنی واجب ہے اس سے زیادہ دے دی ہے، اس لیے مجھے اس کی حفاظت کی ضرورت نہیں، اللہ میاں اپنے آپ حفاظت کریں گے۔ حضرت جی! اللہ کے فضل سے میں تو یہ کہہ کر سو گیا، میں جب پچھلے پہر کو اٹھا تو وہ لپٹ رہے تھے، میں نے کہا کہ ارے میں نے تو کہہ دیا تھا کہ دس بارہ کو اور بلا لو، تو اللہ کے فضل سے ٹوٹنے کا نہیں، حضرت جی! یہ کہہ کر میں تو اللہ کے فضل سے نماز میں لگ گیا اور جب اذان ہو گئی تو میں ان سے یہ کہہ کر کہ میں تو نماز کو جا رہا ہوں، تم اس کو لپٹتے رہو۔

پھر حضرت جی! اللہ کے فضل سے وہ سب بھاگ گئے۔ (۱)

گناہوں سے کلی اجتناب

ہمارے لیے ایک بہت اہم کام یہ ہے کہ تمام گناہوں کو ترک کر دیں اور ان سے کلی اجتناب کریں، کیوں کہ گناہوں کی وجہ سے اللہ کا غصہ بھڑک اُٹھتا ہے، لہذا اس کی رضا و خوشنودی کے لیے ہمیں چاہئے کہ تمام گناہوں کو چھوڑ دیں اور ان سے بچیں، بالخصوص وہ گناہ جن پر اللہ کا غضب زیادہ بھڑکتا ہے۔ میں یہاں ہمارے حالات کے لحاظ سے چند کی جانب اشارہ کرتا ہوں:

گانے بجانے کی لعنت

مسلم معاشرے کی تباہی اور انحطاط کے اسباب میں سے ایک یہ بھی ہے کہ گانا

(۱) آپ بیتی: ۷۸/۲-۷۹

بجانا ان میں عام ہو گیا ہے اور اس سلسلہ میں ان میں اور غیر قوموں میں بظاہر کوئی امتیاز نہیں نظر آتا، حالانکہ اس کی حرمت پر بے شمار دلائل ہیں، اور اس پر سخت ترین وعیدیں بھی ہیں۔ مثلاً:

« عَنْ أَبِي هُرَيْرَةَ رَضِيَ اللَّهُ عَنْهُ مَرْفُوعًا: يُمَسِّحُ قَوْمٌ مِنْ أُمَّتِي فِي آخِرِ الزَّمَانِ قِرْدَةً وَخَنَازِيرَ، قَالُوا: يَا رَسُولَ اللَّهِ! وَيَشْهَدُونَ أَنَّكَ رَسُولُ اللَّهِ وَأَنَّ لَا إِلَهَ إِلَّا اللَّهُ، قَالَ: نَعَمْ وَيُصَلُّونَ وَيُصُومُونَ وَيُحْجُّونَ، قَالُوا: فَمَا بَالُهُمْ يَا رَسُولَ اللَّهِ؟ قَالَ: اتَّخَذُوا الْمَعَازِفَ وَالْقَيْنَاتِ وَالْدُّفُوفَ وَيَشْرَبُونَ هَذِهِ الْأَشْرِبَةَ فَبَاتُوا عَلَى لَهْوِهِمْ، فَأَصْبَحُوا قِرْدَةً وَخَنَازِيرَ. » (1)

(حضرت ابو ہریرہ رَضِيَ اللَّهُ عَنْهُ آنحضرت صَلَّى اللَّهُ عَلَيْهِ وَسَلَّمَ سے روایت کرتے ہیں کہ آخری زمانہ میں میری امت کے کچھ لوگ بندر اور خنزیر کی شکل میں مسخ ہو جائیں گے، صحابہ نے عرض کیا: یا رسول اللہ! کیا وہ تو حید و رسالت کا اقرار کرتے ہوں گے؟ فرمایا: ہاں، وہ (برائے نام) نماز، روزہ، اور حج بھی کریں گے، صحابہ نے عرض کیا یا رسول اللہ! پھر ان کا یہ حال کیوں ہوگا؟ فرمایا: وہ آلات موسیقی، رقصہ عورتوں اور طبلہ اور سارنگی وغیرہ کے رسیا ہوں گے اور شرا میں پیا کریں گے (بالآخر) وہ رات بھر مصروف لہو و لعب رہیں گے اور صبح ہوگی تو بندر اور خنزیروں کی شکل میں مسخ ہو چکے ہوں گے۔) (معاذ اللہ)

(1) أبو نعیم فی حلیۃ الأولیاء: ۱۱۹/۳، ابن ابی الدنیا فی ذم الملاحی: ۷۹/۱،

سعید بن منصور فی السنن کما فی المحلی لابن حزم الظاہری: ۷۶۲/۷

اس حدیث میں ان مسلمانوں کا ذکر کیا گیا ہے جو بظاہر نمازی بھی ہوں گے، روزہ کے پابند بھی ہوں گے اور حج پر حج بھی کریں گے، مگر اسی کے ساتھ گانے بجانے، ناچنے نچانے اور ڈھول باجے اور میوزک و موسیقی کے دلدادہ اور شراب کے عادی اور رسیا ہوں گے، ان کو اللہ تعالیٰ خنزیر اور بندر کی شکل میں مسخ کر دیں گے، یہ لوگ رات بھر مصروف لہو و لعب رہ کر سوئیں گے اور صبح اٹھیں گے تو مسخ شدہ اٹھیں گے۔

ایک اور حدیث میں ہے:

«عَنْ أَبِي أُمَامَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَبِيْتُ قَوْمٌ مِنْ هَذِهِ الْأُمَّةِ عَلَى طَعَامٍ وَ شَرَابٍ وَ لَهْوٍ، فَيُصْبِحُونَ قَدْ مُسِخُوا قِرْدَةً وَ خَنَازِيرَ، وَ لَيُصِيبُهُمْ خُسْفٌ وَ قَذْفٌ حَتَّى يُصْبِحَ النَّاسُ فَيَقُولُونَ: خُسِفَ اللَّيْلَةُ فُلَانٌ أَوْ خُسِفَ اللَّيْلَةُ بِنِيِّ فُلَانٍ، وَ لَيُرْسَلَنَّ اللَّهُ عَلَيْهِمُ الرِّيحَ الْعَقِيمَ الَّتِي أَهْلَكَتْ عَادًا بِشُرْبِهِمُ الْخَمْرَ وَ أَكَلِهِمُ الرَّبَا وَ اتَّخَذَهُمُ الْقَيْنَاتِ وَ لُبْسَهُمُ الْحَرِيرَ وَ قَطِيعَتَهُمُ الرَّحْمَ.» (۱)

(حضرت ابو امامہ رَضِيَ اللَّهُ عَنْهُ کہتے ہیں کہ رسول اللہ صَلَّى اللَّهُ عَلَيْهِ وَسَلَّمَ نے فرمایا کہ اس امت میں سے ایک قوم حرام کھانے، شراب اور لہو و لعب میں رات گزارے گی، پس صبح کریں گے تو بندروں اور سوروں کی شکل میں مسخ ہو چکے ہوں گے، اور ان کو زمین میں دھنسا یا جائے گا

(۱) ذم الملاہی لابن ابی الدنیا: ۱/۲۸

اور اوپر سے ان پر پتھر برسائے جائیں گے، یہاں تک کہ لوگ صبح میں کہیں گے کہ رات فلاں کو، فلاں کے بچوں کو زمین میں دھنسا دیا گیا، اور ان لوگوں پر ان کے شراب پینے، سود کھانے، گانے بجانے والیوں کو رکھنے، ریشم پہننے اور رشتہ توڑنے کی وجہ سے اللہ تعالیٰ وہ سخت ہوا چھوڑے گا جس نے قوم عاد کو ہلاک کیا تھا۔)

ان حدیثوں سے گانے بجانے کی حرمت صاف طور پر ثابت ہوتی ہے، لہذا ولیمہ یا شادی یا کسی اور تقریب کے موقعہ پر یا بلا تقریب یوں ہی گانا بجانا حرام و ناجائز ہے۔

اس سے معلوم ہوا کہ اسلام میں گانا بجانا، رقص و ناچ حرام ہے۔ افسوس کہ آج بہت سے دیندار کہلانے والے اور نمازوں اور روزوں کے پابند اور حج پر حج کرنے والے اور عمرے پر عمرے کرنے والے لوگ بھی اپنے گھروں میں ٹی وی رکھ کر اس کا استعمال گانے بجانے اور فلموں اور ناچ و رقص دیکھنے کیلئے کرتے ہیں اور تقریبات، شادیوں اور ولیموں کے موقعہ پر بلا روک ٹوک یہ ساری برائیاں عام ہو چکی ہیں، اور اس سے بڑی مصیبت یہ ہے کہ موبائیل فون میں بھی گانے بجانے کی سہولت نے نیک کہلانے والوں کو بھی اس میں ملوث کر دیا ہے، حتیٰ کہ اس کی وجہ سے مساجد بھی گانے بجانے کی آواز سے محفوظ نہیں رہے۔

اس صورت حال میں ہم اللہ سے مدد و نصرت اور عافیت و راحت کی امید کیسے رکھ سکتے ہیں جب کہ ہمارے کام ایسے ہیں جو اللہ کے عذاب و قہر کو دعوت دے رہے ہیں؟

بے حیائی، فحاشی، عریانی اور خدائی عذابات

ایک اور خاص بات جس میں آج بہت زیادہ غفلت برتی جا رہی ہے یہ ہے کہ

بے حیائی، عریانی اور فحاشی عام ہو گئی ہے۔ اور یہ وہ چیز ہے جس سے خدا کا غضب بھڑک اٹھتا ہے اور خدا کی غیرت کو جوش آتا ہے۔

ایک حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ جس قوم میں بے حیائی عام ہو جائے تو اللہ تعالیٰ اس میں طاعون پھیلا دیتے ہیں۔ (۱)

محدث ابن ابی الدنیا نے حضرت انس بن مالک رَضِيَ اللهُ عَنْهُ سے روایت کیا ہے، وہ فرماتے ہیں کہ حضرت عائشہ رضی اللہ عنہا سے ایک شخص نے کہا کہ زلزلہ کے بارے میں بیان فرمائیے، تو حضرت عائشہ نے فرمایا کہ جب لوگ زنا کو مباح کام کی طرح بے باکی سے کرنے لگتے ہیں اور شرابیں پیتے ہیں اور معازف (باجے) بجاتے ہیں تو اللہ تعالیٰ کو آسمان پر غیرت آتی ہے اور زمین کو حکم فرماتے ہیں کہ ان کو ہلا ڈال۔ (۲)

حضرت صفیہ رَضِيَ اللهُ عَنْهَا نے کہا کہ ایک مرتبہ حضرت عمر رَضِيَ اللهُ عَنْهُ کے عہد میں زلزلہ ہوا تو آپ نے فرمایا کہ اے لوگو! یہ کیا ہے؟ تم نے کس قدر جلدی نئی نئی باتیں ایجاد کر لی ہیں؟ اگر دوبارہ ایسا ہوا تو میں تمہارے درمیان نہیں رہوں گا۔ (۳)

اور جعفر بن برقان کہتے ہیں کہ حضرت عمر بن عبدالعزیز رَضِيَ اللهُ عَنْهُ نے (تمام شہروں میں) لکھ بھیجا:

”إِنَّ هَذَا الرَّجْفَ يَعْقِبُ اللَّهُ بِهِ الْعِبَادَ، وَقَدْ كَتَبْتُ إِلَى الْأُمَّصَارِ أَنْ يَخْرُجُوا يَوْمَ كَذَا مِنْ شَهْرٍ كَذَا، فَمَنْ كَانَ عِنْدَهُ شَيْءٌ فَلْيَتَصَدَّقْ“

(یہ زلزلہ اللہ کا عقاب ہے جس سے وہ بندوں کو سزا دیتا ہے، میں نے تمام شہروں میں لکھ بھیجا ہے کہ وہ فلاں دن فلاں مہینہ میں (دعاء

(۱) الکبائر: ۳۵

(۲) العقوبات لابن ابی الدنیا: ۲۹

(۳) العقوبات لابن ابی الدنیا: ۳۱

کے لیے) نکلیں اور جس کے پاس کچھ ہو وہ صدقہ بھی دے) (۱)

بے حیائی کا تباہ کن نتیجہ ایڈز اور سوزاک اور آتشک

مذکورہ بالا حدیث کے مطابق بے حیائی اور فحاشی کے نتیجے میں ایسی ایسی بیماریاں جنم لے رہی ہیں جن کا پہلے لوگوں کو کوئی علم نہ تھا یا ایسی بیماریاں وجود میں آ رہی ہیں جن کا کوئی علاج نہیں۔ بے حیائی کے نتیجے میں سوزاک جیسی مہلک بیماری میں انسان مبتلا ہو جاتا ہے جس کے بارے میں کہا جاتا ہے کہ ایک بار سوزاک ہمیشہ کے لیے سوزاک ہے۔ یہ پیشاب کی نالی کا ایک زخم ہے جو کبھی سوکھنے کا نام نہیں لیتا بلکہ ڈاکٹروں کے بقول یہ متعدی امراض میں سے ہے۔ اسی طرح آتشک بھی ہے، ڈاکٹر ہو کر اپنی کتاب (LAWS OF SEX) جنسی قوانین میں لکھتا ہے کہ تیس اور چالیس ہزار کے درمیان میں بچوں کی اموات صرف موروثی آتشک کی بدولت ہوتی ہیں۔ دق کے سوا تمام امراض سے جتنی موتیں واقع ہوئی ہیں ان میں سب سے زیادہ تعداد ان اموات کی ہے جو آتشک کی بدولت ہوتی ہیں۔ سوزاک کے متعلق ماہرین کا کم سے کم تخمینہ یہ ہے کہ ۶۰ فیصدی جوان اشخاص اس مرض میں مبتلا ہیں جن میں شادی شدہ بھی ہیں اور غیر شادی شدہ بھی۔ امراض نسوان کے ماہرین کا متفقہ بیان ہے کہ شادی شدہ عورتوں کے اعضاء جنسی پر جتنے آپریشن کیے جاتے ہیں ان میں ۷۵ فیصدی ایسی نکلتی ہیں کہ جن میں سوزاک کا اثر پایا جاتا ہے۔ (۲)

یہ سب حالات کیوں اور کس وجہ سے ہیں؟ اس کا جواب یہی ہے کہ بے حیائی اور فحاشی کی وجہ سے ہے جیسا کہ خود ڈاکٹروں اور ماہرین کا فیصلہ ہے۔

(۱) العقوبات: ۳۲

(۲) بحوالہ ماسونیت کیا ہے تالیف ڈاکٹر عبدالرحمان عمیرہ، ترجمہ اسعد الاعظمی: ۷۸

اسی طرح ایڈز جیسی مہلک و خطرناک بیماری کے متعلق ماہرین طب کا نظریہ یہ بل کہ فیصلہ یہ ہے کہ اس کا بڑا سبب رگوں سے نشہ آور چیزوں کا استعمال اور جنسی اختلاط و کثرت ہے، خواہ یہ ہم جنسی کی شکل میں ہو یا بلا امتیاز ہر قسم کی عورتوں سے جنسی تعلق قائم کرنے کی شکل میں ہو۔ اسی طرح عورتوں کو بھی یہ بیماری لاحق ہوتی ہے جب کہ زیادہ مردوں سے جنسی تعلق قائم کریں۔

امریکی ڈاکٹروں کے مطابق امریکہ میں (جہاں بے حیائی و فحاشی اپنے عروج کو پہنچی ہوئی ہے) تیس ہزار سے زیادہ افراد ایڈز کے مرض میں مبتلا ہیں، اور امریکی محکمہ صحت کا اندازہ ہے کہ اس وقت امریکہ میں دس لاکھ سے زیادہ افراد ایڈز کے جراثیم کا نشانہ بنے ہوئے ہیں، افریقہ میں بیس لاکھ سے پچاس لاکھ تک کی تعداد ایڈز میں مبتلا ہے امریکہ کے محکمہ صحت کے سکرٹری اولٹس باون کا کہنا ہے کہ اگر ہم بیماری کی روک تھام میں کوئی موثر پیش رفت نہ کر سکتے تو آئندہ دس سال کے اندر دنیا کے کروڑوں افراد کے لیے ایک عالم گیر پیغام موت کا خوف ناک اندیشہ پیدا ہو گیا ہے اور اس کا اب تک کوئی کامیاب علاج دریافت نہیں ہوا ہے۔ (۱)

ان بیانات پر نظر ڈالئے اور فیصلہ کیجئے کہ کیا یہ ایک خدائی عذاب نہیں ہے جو فحاشی و عریانی اور بے حیائی کی بدولت لوگوں پر آیا ہے۔

ہندوستان میں بھی بہت سے لوگوں میں یہ مرض تشخیص ہوا ہے اس سے ڈرنا چاہئے اور اس بے حیائی سے باز آنا چاہئے۔

عورتوں کی بے پردگی

اور اس میں زیادہ دخل عورتوں کی بے پردگی کو ہے۔ آج ہمارے اندر سے پردہ

(۱) امریکی رسالہ ٹائم مورخہ ۶ فروری ۱۹۸۷ء بحوالہ البلاغ کراچی رجب ۱۴۰۷

بالکل رخصت ہو گیا ہے اور ہے بھی تو وہ اسلامی و شرعی پردہ نہیں بل کہ ایک فیشن ہے جس سے اسلام کا مقصد قطعاً پورا نہیں ہوتا، اسکولوں اور کالجوں میں پڑھنے والی لڑکیاں جس قدر بے حیائی و بے پردگی میں مبتلا ہیں وہ کہنے کے لائق نہیں، اور نہ اس کے کہنے کی ضرورت ہے، اور حد یہ ہے کہ اس بے حیائی کا نام خوش اخلاقی و بلند خیالی اور روشن دماغی رکھا گیا ہے۔

اس کے ساتھ خدا سے یہ شکوہ بھی ہے کہ ہم پر رحمت و نصرت نہیں کی جاتی اور ہمیں عزت و سر بلندی سے ہمکنار نہیں کیا جاتا؟ غور کیجئے اس حالت کے ساتھ رحمت و نصرت کے سلامتی و امن کے عزت و سر بلندی کے فیصلے کیسے ہو سکتے ہیں؟

ٹیلی ویژن کے خطرناک جراثیم

اس بے حیائی کے بڑھتے ہوئے سیلاب میں ٹیلی ویژن کا سب سے زیادہ دخل ہے، اس کی تصویروں اور خطرناک پروگراموں نے چند سالوں میں وہ کچھ کر کے دکھایا ہے جو سیکڑوں سالوں میں بھی نہیں کیا جاسکتا، لوگ شرم و حیا، غیرت و وقار کھو بیٹھے، عفت و پاک دامنی سے ہاتھ دھو بیٹھے اور حیا سوز، اخلاق سوز، انسانیت سوز افعال و حرکات علی الاعلان کرنے میں بھی کوئی باک نہ رہا۔ ان چیزوں کی وجہ سے یورپی ممالک کا حال کیا ہوا؟ اس کا کچھ اندازہ درجہ ذیل بیانات سے ہو سکتا ہے نج بن لنڈ سے لکھتا ہے: امریکہ میں بچے از وقت بالغ ہونے لگتے ہیں اور بہت کچی عمر میں ان کے اندر صنفی احساسات بیدار ہو جاتے ہیں۔ (۱)

امیل پورلیسی (EMILE POURCISY) اپنی ایک رپورٹ میں

لکھتا ہے:

(۱) ماسونیت کیا ہے: ۷۴

”یہ گندے فوٹو گراف لوگوں کے حواس میں شدید ہیجان و اختلال برپا کرتے ہیں اور اپنے بدقسمت خریداروں کو ایسے ایسے جرائم پر اکساتے ہیں جن کے تصور سے رونگٹے کھڑے ہو جاتے ہیں لڑکوں اور لڑکیوں پر انکا تباہ کن اثر حد بیان سے زیادہ ہے بہت سے مدرسے اور کالج انہی کی بدولت اخلاقی اور جسمانی حیثیت سے برباد ہو چکے ہیں خصوصاً لڑکیوں کے لیے کوئی چیز اس سے زیادہ غارت نہیں ہو سکتی“۔ (۱)

جج بن لنڈ سے کہتا ہے:

”ہائی اسکولوں کی کم عمر والی ۴۹۵ لڑکیاں جنہوں نے خود مجھ سے اقرار کیا کہ ان کو لڑکوں سے صنفی تعلقات کا تجربہ ہو چکا ہے کہ ان میں صرف ۱۲۵ ایسی تھیں جن کو حمل ٹھہر گیا تھا۔ باقیوں میں سے بعض اتفاقاً بچ گئی تھیں لیکن اکثر کو منع حمل کی موثر تدابیر کا کافی علم تھا۔ یہ واقفیت ان میں اتنی عام ہو چکی ہے کہ لوگوں کو اس کا صحیح اندازہ نہیں ہے“۔ (۲)

یہ حالت تصویر کا نتیجہ قرار دی گئی ہے اور ٹیلی ویژن کا معاملہ تو اس سے بھی آگے ہے اس کو اس پر قیاس کر کے دیکھ لیں۔

غرض یہ کہ ٹیلی ویژن کے خطرناک جرائم لوگوں کے دلوں اور دماغوں کو خراب کر چکے ہیں جس سے فحش و بے حیائی عام ہوتی جا رہی ہے مگر افسوس کہ آج مسلمان بھی یہ کہتے نہیں شرماتا کہ ٹیلی ویژن سے ہماری زندگی وابستہ ہے۔ اس کے باوجود رحمت کی امید، سراسر حماقت اور دھوکہ نہیں تو اور کیا ہے۔

(۱) ایضاً ۷۵

(۲) ماسونیت کیا ہے ۷۶

عیش پرستی کا نتیجہ

ہماری تباہی و انحطاط کے اسباب میں سے ایک یہ بھی ہے کہ ہم اپنے دنیا میں آنے کا سب سے بڑا اور عظیم مقصد عیش و راحت کی دنیوی زندگی کو قرار دے چکے ہیں، لہذا ہم زندگی کی آسانیوں، سامانِ راحت میں واشگافیوں اور ان میں نازک خیالوں کے پیچھے پڑ گئے ہیں اور ان میں ترقی، ہر قسم کی نفاست میں ایک دوسرے سے آگے بڑھنا اور ایک دوسرے پر فخر کرنا ہمارا محبوب مشغلہ بن گیا ہے۔ دنیا کی فانی چیزوں میں بہترین صنایع اور سامانِ آرائش و راحت میں نزاکتیں تلاش کرنا ہمارا اہم ترین کام ہو گیا ہے مختلف تراش خراش اور نئے نئے فیشن کی چیزوں کے لیے اسفار کرنا، بازاروں کے متعدد گشت کرنا اور اس کے لیے بڑی بڑی رقمیں خرچ کرنا ہمارا سب سے بڑا فخر اور ہماری عزت کا سب سے بڑا ذریعہ ہو گیا ہے۔ کھانے پینے کی مختلف قسموں کی فکر، انواع و اقسام کے کپڑوں کا خیال، اور اچھے اچھے گھر، اونچے اونچے کوٹھوں اور نفیس بنگلوں پر نظر ہی ہمارا اوڑھنا اور بچھونا بن گیا ہے، ہم میں سے معمولی و ادنیٰ آدمی بھی اس شخص کو عزت نہیں دیتا جس کے پاس اچھا گھر، خوش خوراک، بہترین سواری، کھانے پینے کے تکلفات اور لباس و پوشاک میں نزاکت و تجمل نہ ہو، غرض یہ کہ ہم پورے طور پر عیش پرستی اور فانی لذت اندوزی میں خطرناک حد تک ملوث ہو چکے ہیں اور اس کی وجہ سے آخرت سے غفلت، خدا اور رسول کی تعلیمات سے بے پروائی میں مبتلا اور حلال و حرام کی تمیز سے خالی و عاری ہو چکے ہیں۔ یہ وہ خطرناک حد ہے جس پر پہنچتے ہی پہلے بڑی بڑی قوموں کو ہلاک و تباہ کر دیا گیا تھا یہ آیت ہم پہلے ذکر کر چکے ہیں:

﴿وَكَمْ أَهْلَكْنَا مِنْ قَرْيَةٍ بَطَرَتْ مَعِيشَتَهَا، فَتِلْكَ

مَسْكُنُهُمْ لَمْ تُسْكَنْ مِنْ بَعْدِهِمْ إِلَّا قَلِيلًا ﴿ (القصص: ۵۷)
 (اور ہم بہت سی بستیاں ہلاک کر چکے ہیں جو اپنے سامانِ عیش پر
 نازاں تھے سو یہ ان کے گھر ہیں کہ ان کے بعد آباد ہی نہ ہوئے مگر تھوڑی
 دیر کے لیے۔)

ایک اور آیت میں فرمایا گیا ہے:

﴿وَإِذَا أَرَدْنَا أَنْ نُهْلِكَ قَرْيَةً أَمَرْنَا مُتْرَفِيهَا فَفَسَقُوا
 فِيهَا فَحَقَّ عَلَيْهَا الْقَوْلُ فَدَمَّرْنَاَهَا تَدْمِيرًا﴾ (النبأ: ۱۶)

(اور جب ہم کسی قریہ والوں کو ہلاک کرنا چاہتے ہیں تو اس کے عیش
 پسند لوگوں کو حکم دیتے ہیں، پس وہ اس میں گناہ کرتے ہیں، پھر ان پر اللہ
 کا قول ثابت ہو جاتا ہے، پس ہم ان کو ہلاک کر دیتے ہیں۔)

لہذا اس سے دور ہو کر خدا کے حضور توبہ کرنا چاہئے تاکہ ہم کو ذلت و رسوائی، پستی
 و انحطاط کے مہیب غار سے نکال کر عزت و سر بلندی عطا کی جائے۔

اتفاق و اتحاد

قرآن و حدیث سے ایک بات یہ معلوم ہوتی ہے کہ مسلمانوں کا قرآن و سنت
 کی بنیاد پر آپسی اتفاق و اتحاد ان کی کامیابی کے اصولوں میں سے ایک اہم اصول ہے،
 چنانچہ ارشاد خداوندی ہے:

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ
 كَثِيرًا لَعَلَّكُمْ تُفْلِحُونَ، وَأَطِيعُوا اللَّهَ وَرَسُولَهُ وَلَا تَنَازَعُوا
 فَتَفْشَلُوا وَتَذْهَبَ رِيحُكُمْ وَاصْبِرُوا، إِنَّ اللَّهَ مَعَ الصَّابِرِينَ﴾

(الأنفال: ۴۵-۴۶)

(ترجمہ: اے ایمان والو! جب تم دشمن کی جماعت سے مقابل ہو تو ثابت قدم رہو، اور کثرت سے اللہ کا ذکر کرو تا کہ تم کامیاب ہو، اور اللہ اور رسول کی اطاعت کرو، اور آپس میں اختلاف مت کرو ورنہ تمہاری ہوا اُکھڑ جائے گی، اور صبر سے رہو بلاشبہ اللہ تعالیٰ صبر کرنے والوں کے ساتھ ہے۔)

نیز فرمایا گیا:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا﴾

(الْعَبْرَاتُ: ۱۰۳)

(اور تم سب کے سب اللہ کی رسی کو مضبوط پکڑ لو اور آپس میں اختلاف نہ کرو۔)

اور احادیث میں بھی یہ مضمون وضاحت کے ساتھ آیا ہے، چند احادیث پیش کرتا ہوں:

(۱) ایک حدیث حضرت نعمان بن بشیر رضی اللہ عنہ نے روایت کیا کہ رسول اللہ صلی اللہ علیہ وسلم نے فرمایا:

« تَرَى الْمُؤْمِنِينَ فِي تَرَاحِمِهِمْ وَتَوَادِّهِمْ وَتَعَاطُفِهِمْ كَمَثَلِ الْجَسَدِ إِذَا اشْتَكَى عُضْوًا تَدَاعَى لَهُ سَائِرُ جَسَدِهِ بِالسَّهْرِ وَالْحُمَى . »

(تو مسلمانوں کو دیکھے گا کہ وہ آپس میں محبت کرنے، رحم کرنے اور شفقت کرنے میں ایسے ہیں جیسے جسم کہ اسکے ایک عضو میں تکلیف ہو تو بدن کے سارے اعضاء بخار اور بے خوابی میں اسکا ساتھ دیتے ہیں۔) (۱)

(۲) ایک حدیث میں ہے کہ آپ علیہ السلام نے فرمایا:

« الْمُؤْمِنُ لِلْمُؤْمِنِ كَالْبُنْيَانِ يَشُدُّ بَعْضُهُ بَعْضًا . »

(ایک مسلمان دوسرے کے لیے ایسا ہے جیسے عمارت کہ اسکا ایک حصہ دوسرے کو مضبوط کرتا ہے)، یہ کہہ کر آپ نے ایک ہاتھ کی انگلیاں دوسرے ہاتھ کی انگلیوں میں ڈال کر دکھایا۔ (۱)

پہلی حدیث میں امت مسلمہ کو ایک جسم کی طرح قرار دیا ہے اور اس کے افراد کو بدن کے اعضاء کی طرح فرمایا ہے اور بتایا کہ جس طرح جسم کا ایک عضو دکھ اور درد محسوس کرتا ہے تو دوسرے اعضاء بھی بے چین ہوتے اور بے خوابی اور بخار میں سب اسکا ساتھ دیتے ہیں۔ اسی طرح امت مسلمہ کا حال ہے کہ اس کا ایک فرد بھی دکھ و درد میں مبتلا ہو تو دوسرے افراد امت بھی بے چین ہو جاتے ہیں یہ اتحاد کا اعلیٰ نمونہ ہے۔

اسی دوسری حدیث میں امت مسلمہ کو ایک دیوار یا عمارت کے مانند قرار دیا ہے اور اس کی اینٹوں سے امت کے افراد کو تشبیہ دی ہے کہ جس طرح دیوار کی ایک اینٹ دوسری اینٹ سے مل کر مضبوط دیوار بن جاتی ہے اسی طرح امت کے افراد جب متحد و متفق ہوں تو سیسہ پلائی دیوار کی طرح مضبوط ہوتے ہیں، لہذا افراد امت کو اس طرح ایک دوسرے کا تعاون کرنا اور ایک دوسرے کی تقویت کا ذریعہ بننا چاہئے۔

اس سے یہ بھی معلوم ہوا کہ دینی رشتہ خونی رشتہ سے بھی مضبوط ہوتا ہے، چنانچہ اسلام نے مختلف خاندانوں اور قبیلوں کو مختلف ممالک اور مختلف زبانوں اور مختلف رنگ کے لوگوں کو دین اسلام کے ایک ایسے مضبوط رشتہ میں جوڑ دیا جو تمام رشتوں و تعلقات پر بھاری ہے اور سب سے زیادہ مضبوط بھی۔

(۱) بخاری: ۵۵۶۷، مسلم: ۴۶۸۴، ترمذی: ۱۸۵۱، نسائی: ۲۵۱۳، احمد: ۱۸۷۹۸

اس لیے اسلام کو ماننے والے تمام لوگوں میں آپس میں محبت و مودت ہونا چاہئے، آپس میں اتفاق و اتحاد ہونا چاہئے، ایک دوسرے سے ہمدردی و غمخواری کا جذبہ ہونا چاہئے، خواہ رنگ و نسل میں، حسب و نسب میں، جغرافیائی و علاقائی اعتبار سے وہ مختلف کیوں نہ ہوں۔

اس سے معلوم ہوا کہ اتفاق و اتحاد کے بغیر دشمن پر ہم اثر انداز نہیں ہو سکتے، اس میں کوئی شک نہیں کہ آج اس امت کی شیرازہ بندی اور اس کا اتفاق و اتحاد سب سے بڑی ضرورت ہے، لہذا مختلف مکاتب فکر کے لوگ اگر اپنے اپنے نظریات پر قائم رہتے ہوئے اسلام کی تقویت اور ملت اسلامیہ کی جمعیت کی خاطر اتفاق و اتحاد قائم کر لیں تو یہ قوت اتنی زبردست قوت ہوگی جس کا صحیح اندازہ امت کی صفوں کے اندر موجود انتشار و پراگندی کی اس فضا میں نہیں کیا جاسکتا۔

امر بالمعروف و نہی عن المنکر

ہمارے مسائل میں روز بروز اضافہ اور مصائب و بلیات میں دن بدن کثرت کی ایک وجہ یہ ہے کہ آج امت بحیثیت امت ایک اہم ترین فریضہ کو بھلا کر اس سے غفلت کے بدترین جرم کا ارتکاب کر رہی ہے، اور وہ ہے دعوت الی اللہ اور امر بالمعروف و نہی عن المنکر کا کام، ہاں کہیں کہیں اللہ کے بندے اس کام میں لگے ہوئے ہیں، جو آٹے میں نمک کے برابر ہوں گے، الغرض ہم اس اہم کام سے غفلت و لا پرواہی کے مجرم ہیں، اور منجملہ اسباب مصائب، ایک سبب احادیث میں یہ بھی بیان کیا گیا ہے کہ امت امر بالمعروف و نہی عن المنکر اور دعوت الی اللہ کا کام چھوڑ بیٹھے۔

(۱) حضرت جریر بن عبداللہ رضی اللہ عنہ نے کہا:

« سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَا مِنْ رَجُلٍ يَكُونُ فِي قَوْمٍ يَعْمَلُ فِيهِمْ بِالْمَعَاصِي يَقْدِرُونَ عَلَى أَنْ يُغَيِّرُوا عَلَيْهِ، وَلَا يُغَيِّرُونَ إِلَّا أَصَابَهُمُ اللَّهُ بِعِقَابٍ قَبْلَ أَنْ يَمُوتُوا. »

(اگر کسی قوم میں کوئی شخص گناہ کا ارتکاب کرتا ہے اور وہ قوم اس کو روکنے پر قدرت بھی رکھتی ہے مگر اس کو روکتی نہیں تو اللہ ان پر دنیا ہی میں مرنے سے پہلے عذاب بھیج دیتا ہے۔) (۱)

(۲) حضرت حذیفہ بن الیمان رضی اللہ عنہ کہتے ہیں کہ رسول اللہ صلی اللہ علیہ وسلم نے فرمایا:

« وَالَّذِي نَفْسِي بِيَدِهِ لَتَأْمُرَنَّ بِالْمَعْرُوفِ وَلَتَنْهَوُنَّ عَنِ الْمُنْكَرِ أَوْ لِيُوشِكَنَّ اللَّهُ أَنْ يَبْعَثَ عَلَيْكُمْ عِقَابًا مِّنْ عِنْدِهِ، ثُمَّ لَتَدْعُوَنَّهُ فَلَا يَسْتَجِيبُ لَكُمْ. »

(قسم ہے اس ذات کی جس کے قبضہ میں میری جان ہے کہ یا تو تم امر بالمعروف و نہی عن المنکر کرتے رہو، یا عنقریب اللہ تعالیٰ تم پر اپنا عذاب بھیج دے گا، پھر تم دعائیں بھی مانگو تو وہ قبول نہ کرے گا۔) (۲)

(۳) حضرت عائشہ رضی اللہ عنہا کہتی ہیں کہ ایک دن اللہ کے نبی صلی اللہ علیہ وسلم

میرے پاس تشریف لائے، تو میں نے آپ کے چہرہ پر محسوس کیا کہ آپ کو کوئی

(۱) صحیح ابن حبان: ۱/۵۳۷، موارد الظمان: ۱/۲۵۵، ابوداؤد: ۳۷۷۶، السنن الواردة فی الفتن: ۳/۶۹۴

(۲) ترمذی: ۲۰۹۵، سنن بیہقی: ۱۰/۹۳، شعب الایمان: ۶/۸۲، مسند احمد: ۵/۳۸۸، السنن الواردة فی الفتن: ۳/۶۹۵

پریشانی پیش آئی ہے، آپ نے وضو کیا اور کسی سے کوئی بات نہیں کی اور مسجد میں منبر پر تشریف فرما ہوئے، میں حجرے کی دیوار سے لگ کے سننے لگی کہ کیا فرماتے ہیں، آپ نے فرمایا کہ:

« يَا أَيُّهَا النَّاسُ ! إِنَّ اللَّهَ يَقُولُ لَكُمْ : مُرُوا بِالْمَعْرُوفِ وَانْهَوْا عَنِ الْمُنْكَرِ قَبْلَ أَنْ تَدْعُونِي فَلَا أُجِيبُ لَكُمْ وَتَسْأَلُونِي فَلَا أُعْطِيكُمْ وَتَسْتَنْصِرُونِي فَلَا أَنْصُرُكُمْ . »

(اے لوگو! اللہ تعالیٰ فرماتے ہیں کہ تم امر بالمعروف اور نہی عن المنکر کرتے رہو اس سے پہلے کہ تم مجھ سے دعائیں کرو اور میں قبول نہ کروں، اور تم مجھ سے مانگو اور میں تم کو نہ دوں، اور تم مجھ سے مدد چاہو اور میں تمہاری مدد نہ کروں۔) (۱)

حضرت عائشہ رضی اللہ عنہا نے کہا کہ اس سے زیادہ آپ نے کچھ نہیں فرمایا، پھر منبر سے اتر گئے۔

ان احادیث سے واضح طریقہ پر یہ بات سامنے آتی ہے کہ امر بالمعروف اور نہی عن المنکر کا ترک کر دینا ایک ایسی سخت ترین غلطی اور بڑا جرم ہے کہ اس کی وجہ سے اللہ تعالیٰ اپنی مدد و نصرت کے دروازے امت پر بند فرمادیتے ہیں، اور دعاؤں کی قبولیت موقوف ہو جاتی ہے، اور حاجت کا سوال بھی رد کر دیا جاتا ہے۔

معلوم ہوا کہ ہماری مصیبتوں کی ایک اہم وجہ یہ بھی ہے کہ ہم نے امر بالمعروف و نہی عن المنکر کو ترک کر دیا ہے، لہذا اب تو اس پر توجہ دینی کی کوشش ہونی چاہئے، آج اس میں کیا شبہ و شک کی گنجائش ہے کہ ہم اپنے ہی گھروں اور اپنے لوگوں میں دین کو

(۱) صحیح ابن حبان: ۵۲۶/۱؛ موارد النظم: ۴۵۵/۱؛ مسند احمد: ۶/۱۵۹؛ الترغیب: ۳/۱۶۴

پامال ہوتے اور اسکی توہین و تنقیص ہوتے خود ہی مشاہدہ کرتے ہیں، نمازوں، روزوں، اور دیگر اسلامی احکامات کا کھلواڑ کیا جاتا ہے اور ہم بلا کسی ادنیٰ سے تغیر کے بل کہ بڑی خوش دلی کے ساتھ ان لوگوں کے ساتھ اُٹھتے بیٹھتے، کھاتے پیتے رہتے ہیں اور ہمیں کوئی غیرت اللہ کے دین کے سلسلہ میں نہیں آتی، کیا اس کے باوجود اللہ کی مدد و نصرت اور اللہ کے انعامات و رحمتیں ہماری جانب متوجہ ہو سکتی ہیں؟

نیز اسی امر بالمعروف و نہی عن المنکر میں بدرجہ اولیٰ یہ بھی داخل ہے کہ غیر مسلم بھائیوں اور برادران وطن کو بھی اسلام سے روشناس کرانے اور اسلام کے بارے میں ان کی غلط فہمیوں کو دور کرنے کی کوشش کی جانی چاہئے تاکہ ان کی غلط فہمیاں دور ہوں اور اسلام کی صحیح و سچی تصویر ان کے سامنے آئے، اور وہ اس کو قبول کر سکیں۔

تدبیر و حکمت

تیسری بات یہ کہ انسان پر پیش آنے والے مصائب و حالات دو قسم کے ہوتے ہیں: ایک وہ جن کا تدارک و مقابلہ کرنے کے لیے ہمارے پاس کوئی سبیل و تدبیر ہوتی ہے اور دوسرے وہ جن میں ہمارے پاس کوئی سبیل و تدبیر نہیں ہوتی، جن حالات کے دفعیہ کے لیے ہمارے پاس کوئی سبیل و راستہ ہو اس میں حکم یہ ہے کہ ہم اس سبیل و تدبیر و حکمت کو اختیار کریں اور اسی کے ساتھ ساتھ تدبیر و حکمت میں کامیابی کے لیے اللہ تعالیٰ سے دعاء و التجاء کریں۔ مثلاً بیماری ہے تو علاج کرائے، بھوک لگی ہے تو کھانا کھائے، پیاس میں پانی پیئے، دشمن کے حملہ کے وقت اس کا مقابلہ کرے، وغیرہ، اللہ کے پیدا کردہ اسباب کو اختیار نہ کرنا اور ترک اسباب کے ساتھ محض توکل و دعاء کرنا شریعت و سنت کے خلاف ہے، کیوں کہ نبی کریم نے صَلَّی اللہُ عَلَیْہِ وَاٰلِہٖ وَسَلَّمَ اور دیگر تمام انبیاء عَلَیْہِمُ السَّلَامُ نے اللہ کے بنائے ہوئے

اسباب کو ضرورت پر اختیار کیا ہے، ہاں اسی کے ساتھ اللہ سے دعائیں بھی کرنا بھی سنت ہے۔

یہ مسئلہ قرآن وحدیث کی تعلیمات سے واضح ہے، مثلاً فرمایا:

﴿وَأَعِدُّوا لَهُمْ مَا اسْتَطَعْتُمْ مِنْ قُوَّةٍ وَ مِنْ رِبَاطِ الْخَيْلِ
تُرْهِبُونَ بِهِ عَدُوَّ اللَّهِ وَ عَدُوَّكُمْ وَ الْخَرِيزَ مِنْ دُونِهِمْ،
لَا تَعْلَمُونَهُمْ، اللَّهُ يَعْلَمُهُمْ﴾ (الأنفال: ۶۰)

(اور ان سے مقابلے کے واسطے جس قدر ہو سکے قوت اور پلے ہوئے

گھوڑوں میں سے جمع کرو تا کہ اس سے دھاک بٹھاؤ اللہ کے اور اپنے

دشمنوں پر اور دوسروں پر جن کو تم نہیں جانتے اور اللہ ان کو جانتا ہے۔)

اس آیت میں اہل اسلام کو تدبیر کرتے ہوئے اپنی قوت کو مضبوط و مجتمع کرنے کا

حکم دیا گیا ہے تا کہ دشمن کا مقابلہ کیا جاسکے، اور اپنی دفاعی پوزیشن مضبوط کی جاسکے۔

مفسر قرآن حضرت مولانا مفتی محمد شفیع صاحب رحمۃ اللہ علیہ اس آیت کی تفسیر میں

لکھتے ہیں:

”سامان جنگ کی تیاری کرو کفار کے لیے جس قدر تم سے ہو سکے

اس میں سامان جنگ کی تیاری کے ساتھ ”ما استطعتم“ کی قید لگا کر

یہ اشارہ فرمادیا کہ تمہاری کامیابی کے لیے یہ ضروری نہیں کہ تمہارے

مقابل کے پاس جیسا اور جتنا سامان ہے تم بھی اتنا ہی حاصل کر لو، بل

کہ اتنا کافی ہے کہ اپنی مقدور بھر جو سامان ہو سکے وہ جمع کر لو تو اللہ تعالیٰ

کی نصرت و امداد تمہارے ساتھ ہوگی، اس کے بعد اس سامان کی کچھ

تفصیل اس طرح فرمائی ”من قوۃ“ یعنی مقابلہ کی قوت جمع کرو، اس

میں تمام جنگی سامان، اسلحہ، سواری وغیرہ بھی داخل ہیں اور اپنے بدن کی ورزش فنون جنگ کا سیکھنا بھی، قرآن کریم نے اس جگہ اس زمانے کے مروجہ ہتھیاروں کا ذکر نہیں فرمایا بل کہ قوت کا عام لفظ اختیار فرما کر اس طرف اشارہ کر دیا کہ قوت ہر زمانہ اور ہر ملک و مقام کے اعتبار سے مختلف ہو سکتی ہے، اس زمانے کے اسلحہ تیر، تلوار، نیزے تھے، اس کے بعد بندوق توپ کا زمانہ آیا، پھر بموں اور راکٹوں کا وقت آ گیا، لفظ قوت اب سب کو شامل ہے۔ اس لئے آج کے مسلمانوں کو بقدر استطاعت ایٹمی قوت، ٹینک، اور لڑاکا طیارے آب دوز کشتیاں جمع کرنا چاہئے کیونکہ یہ سب اسی قوت کے مفہوم میں داخل ہیں، اور اس کے لیے جس علم و فن کو سیکھنے کی ضرورت پڑے وہ سب اگر اسی نیت سے ہو کہ اس کے ذریعہ اسلام اور مسلمانوں سے دفاع کا اور کفار کے مقابلہ کا کام لیا جائے گا تو وہ بھی جہاد کے حکم میں ہے۔ (۱)

مگر اس سلسلہ میں ایک بات ذہن میں آتی ہے کہ یہ کام عوام الناس کا نہیں کہ وہ اس سلسلہ میں قوت کو جمع کریں، کیونکہ یہ بات ان کے اختیار سے باہر ہے، کوئی ملک اپنی رعایا کو اس کی اجازت نہیں دیتا کہ وہ یہ اسباب جمع کریں، حتیٰ کہ اسلامی ملک بھی اس کی عوام کو اجازت نہیں دیتا، اور بالخصوص موجودہ دور میں اس کا کوئی امکان بھی نظر نہیں آتا کہ عوام الناس یہ کام کریں، لہذا اس آیت کا تعلق اسلامی حکومتوں اور اس کے ذمہ داروں اور سیاسی عہدے داروں سے ہونا چاہئے۔

ہاں البتہ حفاظت خود اختیاری کا سامان اور اس کے لیے مشق و تربیت ہر انسان کا

ایک فطری حق ہے، اور خود ہر ملک کے قوانین میں اس کی اجازت بھی ہے، قوانین کے دائرہ میں رہتے ہوئے ان کو اختیار کیا جائے، لہذا اس کا اہتمام کرنا بھی ہمارا حق و فرض ہے۔

بہر حال ان تدابیر کے ساتھ اللہ کی طرف رجوع بھی ضروری ہے تاکہ تدبیر میں جان پڑ جائے اور وہ کامیاب ہو، اسی لیے اللہ تعالیٰ نے فرمایا:

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَعَلَّكُمْ تُفْلِحُونَ، وَأَطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَتَذْهَبَ رِيحُكُمْ وَاصْبِرُوا، إِنَّ اللَّهَ مَعَ الصَّابِرِينَ﴾

(الأنفال: ۴۵-۴۶)

(اے ایمان والو! جب تم دشمن کی جماعت سے مقابل ہو تو ثابت قدم رہو، اور کثرت سے اللہ کا ذکر کرو تاکہ تم کامیاب ہو اور اللہ اور رسول کی اطاعت کرو اور آپس میں اختلاف مت کرو ورنہ تمہاری ہوا اُکھڑ جائے گی اور صبر سے رہو، بلاشبہ اللہ تعالیٰ صبر کرنے والوں کے ساتھ ہے۔)

اس آیت میں ایک طرف اگر یہ حکم دیا گیا ہے کہ کفار کے مقابلے کے وقت ثابت قدمی کا مظاہرہ کرو اور یہ کہ آپسی اختلاف نہ کرو تو دوسری جانب یہ بھی فرمایا گیا ہے کہ اللہ کو یاد کرو، اور اللہ و رسول کی اطاعت کرو تاکہ تم کو کامیابی ملے، اور یہ ثابت قدمی کا مظاہرہ اور اختلاف سے بچنا ظاہری تدابیر ہیں۔ معلوم ہوا کہ تدبیر اختیار کرنے کی تعلیم بھی دی گئی ہے اور اللہ سے تعلق اور اس کی جانب رجوع و انابت کا حکم بھی دیا گیا ہے۔

نبی ﷺ کا اسوہ

جب نبی کریم ﷺ صحابہ کرام کی ایک مختصر اور چھوٹی سی ۳۱۳ افراد پر مشتمل جماعت کو لیکر غزوہ بدر میں تشریف لے گئے تو وہاں میدان جنگ میں ایک کنارے پر آپ اللہ سے مناجات و دعاء میں مشغول ہو گئے، اور قبلہ رو ہو کر اپنے ہاتھوں کو پھیلا کر یہ دعاء فرما رہے تھے ”اے اللہ آپ نے جو مجھ سے وعدہ فرمایا ہے وہ پورا کر دیجئے، اے اللہ! اگر مسلمانوں کی اس جماعت کو آپ نے ہلاک کر دیا تو پھر اس زمین پر کوئی آپ کی عبادت کرنے والا نہیں رہیگا، آپ ﷺ مسلسل دعاء میں مشغول تھے کہ آپ کے کندھوں سے چادر گر پڑی، یہ دیکھ کر حضرت ابو بکر صدیق رضی اللہ عنہ نے آپ کو چادر اڑھادی اور پیچھے سے آپ کو چمٹ گئے اور عرض کیا کہ اے نبی اللہ! اپنے رب سے یہ مناجات بس کیجئے، اللہ آپ کا وعدہ ضرور پورا کرے گا۔ (۱)

دیکھئے ایک طرف آپ میدان میں آئے ہیں اور دوسری جانب آپ اللہ کی طرف متوجہ ہیں اور دعائیں فرماتے ہوئے التجائیں کر رہے ہیں اور اللہ سے اپنا وعدہ پورا فرمانے کی درخواست کر رہے ہیں۔

یہی مومن کی شان ہے کہ وہ صرف اسباب پر بھروسہ نہیں کرتا، بل کہ مسبب الاسباب پر اعتماد و توکل کرتا ہے، کیونکہ وہ جانتا ہے کہ اسباب میں کوئی طاقت نہیں، طاقت تو اللہ کے پاس ہے۔

رجوع الی اللہ اور ذکر و دعاء کا اہتمام

اور جن حالات کا مقابلہ کرنے کے لیے ہمارے پاس کوئی تدبیر نہ ہو یا ہم اس

(۱) بخاری: ۳۳۰۹، ترمذی: ۳۰۰۶

تدبیر پر اختیار نہ رکھتے ہوں وہاں تو بدرجہ اولیٰ صرف ایک ہی صورت ہے کہ اللہ کی طرف رجوع و انابت اور اس سے دعاء و التجاء کریں۔

چنانچہ حضرت موسیٰ عَلَيْهِ السَّلَامُ اور بنی اسرائیل نے فرعون کے مظالم سے نجات حاصل کرنا چاہی تو یہی کام کیا تھا، قرآن میں ان کے قصے میں آیا ہے کہ:

”حضرت موسیٰ عَلَيْهِ السَّلَامُ پر شروع میں ان کی قوم کے تھوڑے

ہی لوگ ایمان لائے کیونکہ فرعون اور حکام کا ان کو ڈرتھا، اور فرعون

اس ملک میں زور دار تھا اور ظلم بھی کرتا تھا، لہذا حضرت موسیٰ نے ان

لوگوں سے کہا کہ اگر تم سچے مؤمن ہو تو اللہ ہی پر توکل کرو، لوگوں نے

جواب میں کہا کہ ہم اللہ ہی پر توکل کرتے ہیں، پھر اللہ سے دعاء کی کہ

یا پروردگار! ہم کو ظالموں کا تختہ مشق نہ بنا، اور ہم کو اپنی رحمت سے

کافروں سے نجات دے۔ پھر اللہ تعالیٰ نے حضرت موسیٰ اور حضرت

ہارون عليهما السلام کو حکم دیا کہ ان لوگوں کے لیے گھروں میں نماز

کا نظام کر دو اور یہ کہ یہ سب لوگ نماز کی پابندی کیا کریں، حضرت

موسیٰ نے دعاء کی کہ اے اللہ! آپ نے فرعون کو جو مال و دولت دی

ہے جس سے وہ لوگوں کو آپ کے راستے سے گمراہ کرتا ہے، ان کو

نیست و نابود کر دے اور ان کے دلوں کو سخت کر دے، تاکہ وہ ایمان ہی

نہ لاسکیں اور عذاب سے ہمکنار ہوں، اللہ تعالیٰ نے فرمایا کہ تمہاری

دعاء قبول کر لی گئی ہے لہذا تم استقامت سے رہو اور جاہلوں کے

راستے کی پیروی نہ کرو۔“

اس قصے سے معلوم ہوتا ہے کہ حضرت موسیٰ عَلَيْهِ السَّلَامُ اور بنی اسرائیل کو اللہ

تعالیٰ نے توکل علی اللہ اور نماز کا حکم دیا، اور حضرت موسیٰ عَلَيْهِ السَّلَامُ نے بھی بنی

اسرائیل کو اسی کا حکم دیا کہ اللہ پر توکل و اعتماد کرو، کیونکہ فرعون کی طاقت کا مقابلہ کرنے کی بظاہر اسباب ان کے پاس کوئی تدبیر و سبیل نہیں تھی۔

آج مسلمانوں کی حالت بہت سے ملکوں میں اسی کے مشابہ معلوم ہوتی ہے کیونکہ عوام مسلمان بظاہر کسی قسم کی طاقت و قوت نہیں رکھتے اور نہ ان کے لیے موجودہ حالات میں بظاہر اس کا امکان ہے، لہذا ان کو بھی لامحالہ یہی کرنا چاہئے۔

خلاصہ یہ کہ اللہ سے دعاء و التجاء اور اس کی طرف رجوع و انابت تو ہمارے لیے ہر صورت میں ضروری ہے خواہ ہمارے پاس کوئی تدبیر ہو یا نہ ہو، فرق ہے تو صرف یہ کہ تدبیر ہونے کی صورت میں تدبیر بھی اختیار کی جائیگی اور اسی کے ساتھ دعاء و التجاء بھی کی جائیگی، اور تدبیر نہ ہونے کی صورت میں صرف ایک کام کیا جائے گا اور وہ اللہ تعالیٰ سے دعاء و التجاء ہے۔

دعاء و ذکر کی طاقت

مگر افسوس کہ آج مسلم معاشرہ اس سے بھی غافل و جاہل ہے کہ اللہ کے ذکر میں اور اس سے لو لگانے میں اور اس سے دعائیں کرنے میں کیا طاقت ہے، اب اس کے پاس نہ ظاہری طاقت ہے اور نہ باطنی قوت، دونوں سے خالی و عاری ہو کر وہ اپنے طاقت و راہ مضبوط دشمن کا مقابلہ کرنا چاہتا ہے، بھلا کیسے کامیابی ہو سکتی ہے؟ یا تو اس کے پاس ظاہری قوت ہونا چاہئے یا باطنی طاقت ہونا چاہئے۔

نبی کریم ﷺ نے مختلف مصائب و آفات و بلیات میں مختلف اذکار و دعائیں بتائی ہیں جن میں عجیب و غریب تاثر موجود ہے، ان کو استعمال کرنے اور فائدہ اٹھانے کی ضرورت ہے، مثلاً ایک حدیث میں ہے کہ حضرت رسول اللہ ﷺ فرمایا کہ میں ایک ایسا کلمہ جانتا ہوں جس کو کوئی بھی

ہماری پریشانیاں و مسائل

آج ہمیں جو مسائل و مشکلات درپیش ہیں ان سے سب واقف ہیں، دشمنوں کی ایذا و رسانیاں، ظلم و تشدد، سازشوں کا جال، جادو منتر، شیاطین و جنات کے حملے، جان و مال عزت و آبرو کا نقصان، بیماریاں اور حوادث و غیرہ، ان سارے ہی حالات و مسائل میں ہمیں اللہ کی طرف رجوع کرنے کی ضرورت ہے، کیوں کہ وہی قادر مطلق و قاضی الحاجات و دافع البلیات و مشکل کشا و حاجت روا ہے، اور اس کے بغیر ہمارا کوئی مسئلہ حل ہونے والا نہیں، تدبیر موجود ہو تو تدبیر کرتے ہوئے اور اگر کوئی تدبیر نہ ہو تو بلا تدبیر صرف اسی کو پکارا جائے اور اس سے التجائیں کی جائیں اور اللہ کی قدرت کا کرشمہ دیکھا جائے۔

دشمن سے جان و مال کی حفاظت کا نسخہ

ایک حدیث میں ہے کہ نبی کریم صلی اللہ علیہ وسلم نے اپنی بعض صاحبزادیوں سے فرمایا کہ جب تو صبح کرے تو یہ دعاء پڑھ لینا، کیوں کہ جو بھی اس کو صبح میں پڑھتا ہے شام تک اس کی حفاظت کی جاتی ہے اور جو شام میں پڑھتا ہے صبح تک اس کی حفاظت کی جاتی ہے، وہ دعاء یہ ہے:

﴿سُبْحَانَ اللَّهِ وَبِحَمْدِهِ وَلَا حَوْلَ وَلَا قُوَّةَ إِلَّا بِاللَّهِ ، مَا شَاءَ اللَّهُ كَانَ وَ مَا لَمْ يَشَأْ لَمْ يَكُنْ ، أَعْلَمُ أَنَّ اللَّهَ عَلَى كُلِّ شَيْءٍ قَدِيرٌ ، وَأَنَّ اللَّهَ قَدْ أَحَاطَ بِكُلِّ شَيْءٍ عِلْمًا .﴾

(میں اللہ کی پاکی اس کی حمد کے ساتھ بیان کرتا ہوں اور کوئی قوت و طاقت نہیں ہے مگر اللہ ہی سے، جو اللہ چاہیں وہی ہوتا ہے اور

وہ جو نہ چاہیں وہ نہیں ہو سکتا، میں جانتا ہوں کہ بلاشبہ اللہ تعالیٰ ہر چیز پر قدرت رکھتے ہیں اور یہ کہ اللہ ہر چیز کو اپنے علم سے احاطہ کئے ہوئے ہیں۔ (۱)

حضرت ابو درداء رضی اللہ عنہ کا حیرت انگیز واقعہ

ذکر اللہ کی برکت سے جان و مال کی حفاظت کس طرح ہوتی ہے؟ اس کا اس واقعہ سے اندازہ کیجئے، حضرت ابو درداء رضی اللہ عنہ معروف صحابی ہیں، بڑے فضائل و مناقب کے حامل ہیں۔ ایک مرتبہ ایک شخص ان کے پاس آیا اور اس نے خبر دی کہ آپ کا گھر جل گیا، آپ نے کہا کہ نہیں جلا، پھر دوسرا آدمی آیا اور کہا کہ اے ابو درداء! آگ بھڑک اٹھی تھی لیکن جب آپ کے گھر تک پہنچی تو بجھ گئی، آپ نے کہا کہ میں جانتا تھا کہ اللہ ایسا نہیں کرے گا۔ لوگوں نے کہا کہ اے ابو درداء! ہمیں نہیں معلوم کہ آپ کی کونسی بات زیادہ تعجب خیز ہے؟ آپ کی یہ بات کہ گھر نہیں جلا یا یہ بات کہ اللہ ایسا نہیں کرے گا، آپ نے فرمایا کہ یہ میں نے اس لیے کہا تھا کہ میں نے رسول اللہ صلی اللہ علیہ وسلم سے چند کلمات سنے تھے کہ جو ان کو صبح میں پڑھتا ہے اس کو شام تک کوئی مصیبت نہیں پہنچتی اور جو شام میں پڑھتا ہے اس کو صبح تک کوئی مصیبت نہیں پہنچتی، وہ یہ ہیں:

﴿ اَللّٰهُمَّ اَنْتَ رَبِّيْ لَا اِلٰهَ اِلَّا اَنْتَ عَلَيْكَ تَوَكَّلْتُ
وَاَنْتَ رَبُّ الْعَرْشِ الْكَرِيْمِ ، مَا شَاءَ اللّٰهُ كَانَ وَ مَا لَمْ يَشَأْ لَمْ
يَكُنْ ، اَعْلَمُ اَنَّ اللّٰهَ عَلٰى كُلِّ شَيْءٍ قَدِيْرٌ ، وَاَنَّ اللّٰهَ قَدْ
اَحَاطَ بِكُلِّ شَيْءٍ عِلْمًا ، اَللّٰهُمَّ اِنِّيْ اَعُوْذُ بِكَ مِنْ شَرِّ

(۱) سنن کبریٰ للنسائی: ۶/۶، عمل الیوم واللیلۃ للنسائی: ۱۴۰/۱، کنز العمال: ۳۴۹۳

نَفْسِي وَمِنْ دَابَّةٍ أَنْتَ آخِذٌ بِنَاصِيَتِهَا إِنَّ رَبِّي عَلَى صِرَاطٍ مُسْتَقِيمٍ . ﴿١٠٠﴾

(اے اللہ! آپ ہی میرے رب ہیں، آپ کے سوا کوئی معبود نہیں، آپ ہی پر میں توکل کرتا ہوں، اور آپ ہی عرشِ عظیم کے رب ہیں، جو اللہ چاہتے ہیں وہی ہوتا ہے اور جو وہ نہ چاہیں وہ نہیں ہو سکتا، میں جانتا ہوں کہ بلاشبہ اللہ تعالیٰ ہر چیز پر قدرت رکھتے ہے اور یہ کہ اللہ ہر چیز کو اپنے علم سے احاطہ کئے ہوئے ہیں، اے اللہ! میں میرے نفس کے شر سے اور ہر مخلوق جس کی پیشانی آپ کے قبضہ میں ہے اس کے شر سے آپ کی پناہ چاہتا ہوں۔) (۱)

غور کیجئے کہ اللہ تعالیٰ نے ان پاکیزہ کلمات کی برکت سے کس طرح حضرت ابو درداء رضی اللہ عنہ کے مکان کی حفاظت فرمائی، پہلے تو آگ بھڑک اٹھی، اور پھلتے ہوئے آگے تک چلی گئی حتیٰ کہ لوگ پریشان ہو کر حضرت ابو درداء رضی اللہ عنہ کے مکان کے متعلق بھی خدشہ کرنے لگے اور ان کو ان کے مکان کے بارے میں خطرے سے آگاہ کیا، مگر لوگوں نے یہ حیرت انگیز واقعہ اور قدرتِ خداوندی کا کرشمہ دیکھا کہ وہ آگ جب حضرت ابو درداء رضی اللہ عنہ کے مکان تک پہنچی تو اچانک بجھ گئی۔ کیا یہ حیرت انگیز واقعہ نہیں ہے، اور ان کلمات کی برکت کا اثر نہیں ہے؟

ظالم بادشاہ و سیاسی لیڈروں کا خوف ہوتو

حکومت اور اس کے کارندوں اور سیاسی لیڈروں کی جانب سے ظلم و زیادتیاں

(۱) تاریخ دمشق لابن عساکر: ۴/۳۷۲ و مختصر تاریخ دمشق: ۱/۳۶۸۸، التدوین فی اخبار

قزوین: ۴/۵۳، کنز العمال: حدیث: ۴۹۶۰

پیش آتی رہتی ہیں اور اس کی وجہ سے لوگ پریشان ہوتے ہیں، مگر افسوس یہ کہ افسوس تو کرتے ہیں اور اس پر تبصرے اور تبادلہ خیالات تو کرتے ہیں مگر اللہ کی طرف رجوع نہیں کرتے، جب کہ اس سلسلہ میں بھی اللہ کے نبی ﷺ نے اذکار و دعائیں سکھائی ہیں، چنانچہ ظالم بادشاہ یا اور کوئی ظالم پریشان کرے تو اس سے محفوظ رہنے کے لیے یہ دعاء حدیث میں تعلیم کی گئی ہے:

﴿ لَا إِلَهَ إِلَّا اللَّهُ الْحَلِيمُ الْكَرِيمُ ، سُبْحَانَ اللَّهِ رَبِّ
السَّمَوَاتِ وَرَبِّ الْعَرْشِ الْعَظِيمِ ، لَا إِلَهَ إِلَّا أَنْتَ عَزَّ جَارُكَ
وَجَلَّ ثَنَاءُكَ وَلَا إِلَهَ غَيْرُكَ . ﴾ (۱)

ایک حدیث میں آپ نے اس سلسلہ میں ایک اور دعاء سکھائی ہے، حضرت عمرو حضرت علی رضی اللہ عنہما سے آپ ﷺ نے فرمایا کہ اگر تم کو بادشاہ یا شیطان پریشان کرے تو یہ پڑھو:

﴿ يَا مَنْ يَكْفِي كُلَّ أَحَدٍ ، وَلَا يَكْفِي مِنْهُ أَحَدٌ ، يَا
أَحَدَ مَنْ لَا أَحَدَ لَهُ ، وَيَا سَنَدَ مَنْ لَا سَنَدَ لَهُ ، انْقَطَعَ
الرَّجَاءُ إِلَّا مِنْكَ ، فَكُفِّنِي مِمَّا أَنَا فِيهِ وَأَعِنِّي عَلَى مَا أَنَا
عَلَيْهِ مِمَّا قَدْ نَزَلَ بِي بِجَاهِ وَجْهِكَ الْكَرِيمِ وَبِحَقِّ
مُحَمَّدٍ عَلَيْكَ . آمِينَ ﴾

(۱) وہ ذات جو سب کے لیے کافی ہے اور اس کے عوض کوئی کافی نہیں،
اے بیکسوں کے ایک، اے بے سہاروں کے سہارے، سب سے امید
ختم ہوگئی سوائے تیرے، پس تو میری کفایت کر اس (پریشانی) میں جس
میں میں ہوں اور میری مدد کر نازل شدہ بلا میں، اپنی پاک ذات کے طفیل

اور محمد صلی اللہ علیہ وسلم کے اس حق کے طفیل جو تجھ پر ہے، آمین) (۱)
 ایک روایت میں ہے کہ حضرت عبداللہ ابن عباس رضی اللہ عنہما نے فرمایا کہ اگر تو کسی
 بادشاہ کے پاس جائے اور تجھے خوف ہو کہ وہ تجھ پر ظلم کرے گا تو تین بار یہ پڑھ لینا:

﴿ اَللّٰهُ اَكْبَرُ اللّٰهُ اَكْبَرُ ، اللّٰهُ اَعَزُّ مِنْ خَلْقِهٖ جَمِيعًا ، اللّٰهُ
 اَعَزُّ مِمَّا اَخَافُ وَاَحْذَرُ ، اَعُوْذُ بِاللّٰهِ الَّذِيْ لَا اِلٰهَ اِلَّا هُوَ
 الْمُمْسِكُ السَّمَوٰتِ السَّبْعِ اَنْ يَقَعْنَ عَلٰى الْاَرْضِ
 اِلَّا بِاِذْنِهٖ مِنْ شَرِّ عَبْدِهٖ فُلَانٍ ﴾ (یہاں دشمن و ظالم کا نام لے یا اس
 کا تصور کرے) وَجُنُوْدِهٖ وَاتَّبَاعِهٖ وَاَشْيَاعِهٖ مِنَ الْجِنِّ وَالْاِنْسِ .
 اَللّٰهُمَّ كُنْ لِيْ جَارًا مِنْ شَرِّهِمْ ، جَلَّ ثَنَاءُكَ وَعَزَّ جَارُكَ
 وَتَبَارَكَ اسْمُكَ وَلَا اِلٰهَ غَيْرُكَ . ﴿

(اللہ سب سے بڑا ہے، اللہ سب سے بڑا ہے، اللہ اپنی تمام مخلوق
 سے زیادہ زبردست ہے، اللہ ان سب چیزوں سے زیادہ زبردست
 ہے جن سے میں خوف کھاتا اور ڈرتا ہوں، میں اللہ سے پناہ چاہتا ہوں
 جس کے سوا کوئی معبود نہیں، جو ساتوں آسمانوں کو زمین پر گرنے سے
 روکے ہوئے ہے فلاں بندے کے شر سے اور انسانوں اور جنات میں
 سے اس کے جتنے اور ماتحتوں اور چاہنے والوں کے شر سے، اے اللہ! تو
 ان کے شر سے میرا نگہبان بن جا، تیری تعریف بڑی ہے اور تیرا پناہ دیا ہوا
 محفوظ ہے اور تیرا نام بابرکت ہے اور تیرے سوا کوئی معبود نہیں۔) (۲)

(۱) مسند الفردوس: ۳۲۴/۱، کنز العمال: ۳۲۵

(۲) ابن ابی شیبہ: ۲۳/۶، الادب المفرد: ۲۴۸/۱، معجم کبیر: ۲۵۸/۱۰، حلیۃ الاولیاء:

۳۲۲/۱، کنز العمال: ۵۰۰۶

حضرت انس کا حجاج بن یوسف کے ساتھ واقعہ

حضرت انس بن مالک رضی اللہ عنہ ایک موقع پر حجاج بن یوسف جو ایک ظالم بادشاہ تھا، اس کے پاس گئے، تو اس نے ان کو بہت سے گھوڑے دکھائے اور گستاخانہ کہا کہ کیا تمہارے صاحب (یعنی نبی کریم صلی اللہ علیہ وسلم) کے پاس تم نے اس جیسا دیکھا ہے؟ حضرت انس نے کہا کہ میں نے آپ کے پاس اس سے عمدہ چیز دیکھی ہے، میں نے آپ صلی اللہ علیہ وسلم سے سنا کہ گھوڑے تین قسم کے ہوتے ہیں، ایک وہ کہ آدمی اس کو اللہ کے راستہ کے لیے پالتا ہے، اس قسم کے گھوڑے کے بال، اس کا پیشاب اس کا خون اور گوشت سب قیامت کے دن اس آدمی کے ترازو میں رکھا جائے گا، دوسرا یہ کہ آدمی محض اپنے پیٹ کے لیے گھوڑا پالتا ہے اور تیسرے یہ کہ وہ ریاء و شہرت کے لیے پالتا ہے، پھر حجاج سے کہا کہ تیرے یہ گھوڑے اسی ریاء و شہرت کے لیے ہیں۔

اس پر حجاج نہایت غضبناک ہوا اور کہنے لگا کہ اگر تم نے نبی صلی اللہ علیہ وسلم کی خدمت نہ کی ہوتی تو میں تم کو ایسا اور ایسا کر دیتا (یعنی مارتا یا قتل ہی کر دیتا)، حضرت انس نے فرمایا کہ ”كَلَّا، لَقَدْ احْتَرَزْتُ مِنْكَ بِكَلِمَاتٍ لَا اَخَافُ مِنْ سُلْطَانِ سَطْوَتِهِ وَلَا مِنْ شَيْطَانِ عُتُوَّتِهِ“ (تو ہرگز کچھ نہیں کر سکتا، کیونکہ میں چند کلمات کے ذریعہ تیرے شر سے محفوظ ہو چکا ہوں، میں نہ کسی سلطان کی طاقت سے ڈرتا ہوں اور نہ کسی شیطان کی سرکشی سے) یہ سن کے وہ ذرا ٹھنڈا ہوا، اور کہنے لگا کہ اے ابو حمزہ! ہمیں بھی وہ کلمات سکھا دو، آپ نے فرمایا کہ خدا کی قسم میں تجھے اس کا اہل نہیں دیکھتا، پھر ایک زمانے کے بعد جب حضرت انس رضی اللہ عنہ مرض الوفا میں مبتلا ہوئے تو ان کے خادم حضرت ابان نے عرض کیا کہ حضرت! آپ

سے ایک بات معلوم کرنا چاہتا ہوں، فرمایا کہ جو چاہو پوچھو، کہا کہ وہ کیا کلمات ہیں جن کا حجاج نے آپ سے مطالبہ کیا تھا؟ فرمایا کہ ہاں میں تم کو اس کا اہل دیکھتا ہوں، میں نے اللہ کے رسول کی دس برس خدمت کی اور آپ میرے سے راضی ہو کر دنیا سے گئے، اور تم نے بھی میری دس سال خدمت کی ہے اور میں دنیا سے جا رہا ہوں جب کہ میں تم سے راضی ہوں، جب تم صبح کرو یا شام کرو تو یہ پڑھ لیا کرو:

﴿اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، بِسْمِ اللَّهِ عَلَى نَفْسِي
وَدِينِي، بِسْمِ اللَّهِ عَلَى أَهْلِي وَمَالِي، بِسْمِ اللَّهِ عَلَى كُلِّ
شَيْءٍ أَعْطَانِي رَبِّي، بِسْمِ اللَّهِ خَيْرِ الْأَسْمَاءِ، بِسْمِ اللَّهِ رَبِّ
الْأَرْضِ وَالسَّمَاءِ، بِسْمِ اللَّهِ الَّذِي لَا يَضُرُّهُ مَعَ اسْمِهِ دَاءٌ،
بِسْمِ اللَّهِ افْتَتَحْتُ وَعَلَى اللَّهِ تَوَكَّلْتُ، لَا قُوَّةَ إِلَّا بِاللَّهِ، لَا
قُوَّةَ إِلَّا بِاللَّهِ، لَا قُوَّةَ إِلَّا بِاللَّهِ، وَاللَّهُ أَكْبَرُ، اللَّهُ أَكْبَرُ، اللَّهُ
أَكْبَرُ، لَا إِلَهَ إِلَّا اللَّهُ الْحَلِيمُ الْكَرِيمُ، لَا إِلَهَ إِلَّا اللَّهُ الْعَلِيُّ
الْعَظِيمُ، تَبَارَكَ اللَّهُ رَبُّ السَّمَوَاتِ السَّبْعِ وَرَبُّ الْعَرْشِ
الْعَظِيمِ وَرَبُّ الْأَرْضِينَ وَمَا بَيْنَهُمَا، وَالْحَمْدُ لِلَّهِ رَبِّ
الْعَالَمِينَ، عَزَّ جَارُكَ وَجَلَّ ثَنَاءُكَ، وَلَا إِلَهَ غَيْرُكَ،
اجْعَلْنِي فِي جَوَارِكَ مِنْ شَرِّ كُلِّ ذِي شَرٍّ وَمِنْ شَرِّ
الشَّيْطَانِ الرَّجِيمِ، إِنَّ وَلِيَّيَ اللَّهُ الَّذِي نَزَلَ الْكِتَابَ وَهُوَ
يَتَوَلَّى الصَّالِحِينَ فَإِنْ تَوَلَّوْا فَقُلْ حَسْبِيَ اللَّهُ لَا إِلَهَ إِلَّا هُوَ
عَلَيْهِ تَوَكَّلْتُ وَهُوَ رَبُّ الْعَرْشِ الْعَظِيمِ. (۱)﴾

(۱) کنز العمال: ۵۰۲۱، التدوین فی اخبار قزوین: ۱۲۴/۱

اس سے معلوم ہوا کہ اللہ کے ذکر اور اس کی تسبیح میں بڑی طاقت ہے اور اللہ اس کی برکت سے ظالم کے ظلم سے حفاظت فرماتے ہیں، اگرچہ وہ بادشاہ و امیر ہی کیوں نہ ہو، وہ اس کے سامنے بے بس ہو جاتا ہے۔ کیا ہم کو اللہ سے اس قسم کے تعلق کی ضرورت اپنے دشمنوں اور ظالم بادشاہوں اور سیاسی لیڈروں کے مظالم سے بچنے کے لیے نہیں ہے؟

ایک اور عبرت خیز واقعہ

ایسے واقعات صحابہ کے ساتھ خاص نہیں، بل کہ جب بھی کسی نے اللہ پر اعتماد و توکل کرتے ہوئے اللہ کے نام اور کلام اور حدیث کی دعاؤں کے ذریعہ اللہ سے مدد چاہی تو ضرور اللہ نے اس کی مدد کی ہے، حضرت شیخ الحدیث مولانا زکریا صاحب رحمہ اللہ نے آپ بیتی میں تقسیم ہند کے وقت کی سازشوں اور فتنوں اور قتل و غارت گریوں کے تذکرہ میں اپنے ایک متعلق الحاج بابوایاز صاحب رحمہ اللہ کا ایک حیرت انگیز واقعہ اسی قسم کا لکھا ہے، وہ یہ کہ اس دور میں ان فتنوں کی وجہ سے دہلی سے نظام الدین کو آنا جانا بھی خطرے سے خالی نہیں تھا، راشن بھی بازار جا کر لانا سخت خطرناک و مصیبت عظمیٰ تھا، سارے راستے مخدوش و مسدود تھے، راشن سبزی منڈی میں ملتا تھا جہاں سکھ ہی سکھ تھے، کسی کی ہمت وہاں جانے کی نہیں ہوتی تھی، مگر الحاج بابوایاز صاحب رحمہ اللہ اسی حال میں وہاں سے راشن لایا کرتے تھے، ان کے اس طرح جانے سے لوگ حیرت کرتے تھے، ایک دفعہ وہ سبزی منڈی سے راشن لے کر نظام الدین آ رہے تھے، وہاں سے ایک تانگہ لیا، اس میں ایک بابو جی اور تین سکھ سوار تھے، دلی سے باہر نکل کر ان سکھوں نے یہ کہا کہ تو ہمارے بیچ میں کیسے بیٹھ گیا اور اگر ہم تجھ کو ختم کر دیں تو پھر کیا ہو؟ انہوں نے نہایت جوش اور جرأت و بے باکی سے کہا

کہ تم مجھ کو ہرگز نہیں مار سکتے، اور ہمت ہو تو مار کر دکھلاؤ۔ وہ بھی سوچ میں پڑ گئے، آپس میں کچھ اشارے کنائے بھی ہوئے اور آستینیں سونت کر کہنے لگے کہ ہم کیوں نہیں مار سکتے؟ انہوں نے اس سے زیادہ جوش سے کہا کہ میرے پاس ایک چیز ہے، تم میرے مارنے پر قادر ہی نہیں ہو سکتے، وہ اللہ کے فضل سے کچھ ایسے مرعوب ہوئے کہ نظام الدین تک سوچتے ہی رہے، اور اشارے بھی کرتے رہے۔ ان سے اترتے وقت پوچھا کہ تم وہ چیز بتلا دو کیا ہے؟ بابو جی نے کہا کہ وہ چیز بتلانے کی نہیں ہے اور باقی تم دیکھ چکے ہو کہ تم لوگ باوجود ارادے کے مجھے مار نہ سکے۔ حضرت شیخ الحدیث رحمہ اللہ فرماتے ہیں کہ میں نے ان سے پوچھا کہ وہ کیا بات تھی؟ انہوں نے فرمایا کہ آپ ہی نے مجھے ایک دعاء بتلائی ہے، اَللّٰهُمَّ اِنَّا نَجْعَلُكَ فِيْ نُحُوْرِهِمْ وَ نَعُوْذُ بِكَ مِنْ شُرُوْرِهِمْ، میں یہ پڑھتا تھا۔ (۱)

جادو کا علاج اور کعب احبار کا ارشاد

ہماری پریشانیوں میں سے ایک پریشانی یہ ہے کہ دشمنوں کی جانب سے جادو منتر کا ڈر لگا ہوا ہے، اس کا علاج بھی قرآن کی آیات اور حدیث کی دعاؤں سے کیا جاسکتا ہے، مگر لوگ اس سلسلہ میں بھی کفریہ و شرکیہ کاموں سے بھی گریز نہیں کرتے اور ان کے ذریعہ اللہ کو ناراض کرتے ہیں، بھلا اللہ کی ناراضی کے ساتھ کونسا علاج کامیاب ہو سکتا ہے؟ علاج تو اللہ ہی کے قبضہ میں ہے، نہ کہ مخلوق کے، لہذا اس میں بھی اس کا دھیان ہونا چاہئے کہ ہمارا کوئی کام بھی اللہ و رسول کے خلاف نہ جائے۔

حضرت کعب احبار جو پہلے یہود کے بڑے علماء میں سے تھے، پھر اسلام میں داخل ہو گئے تھے، انہوں نے بیان کیا کہ اگر میں یہ چند کلمات نہ پڑھا کرتا تو یہود

جادو سے مجھے گدھا بنا دیتے اور ایک روایت میں اس طرح ہے کہ مجھے رینگنے والے گدھوں میں بہت چیخنے والا گدھا اور بھونکنے والے کتوں میں سے زیادہ بھونکنے والا کتا بنا دیتے۔ اور ایک روایت میں ہے کہ مجھے جب آپ سے پوچھا گیا کہ وہ کیا کلمات ہیں تو فرمایا کہ:

﴿ اَعُوذُ بِوَجْهِ اللّٰهِ الْعَظِيمِ الَّذِي لَيْسَ شَيْءٌ اَعْظَمَ مِنْهُ
وَ بِكَلِمَاتِ اللّٰهِ التَّامَّاتِ الَّتِي لَا يُجَاوِزُهَا بَرٌّ وَلَا
فَاجِرٌ، وَ بِاَسْمَاءِ اللّٰهِ الْحُسْنٰى كُلِّهَا مَا عَلِمْتُ مِنْهَا وَ مَا لَمْ
اَعْلَمْ مِنْ شَرٍّ مَا خَلَقَ وَ بَرًّا وَ ذَرًّا. ﴾

(میں اللہ کی ذات سے پناہ پکڑتا ہوں جو عظمت والی ہے، اس سے زیادہ عظمت والی کوئی چیز نہیں، اور میں اللہ کے کلمات تامات کے ذریعہ پناہ پکڑتا ہوں جن سے آگے کوئی نیک و بد نہیں جاسکتا، اور میں پناہ پکڑتا ہوں اللہ کے ان تمام بہترین ناموں کے ذریعہ جن کو میں جانتا ہوں اور ان سے بھی جن کو میں نہیں جانتا، ہر اس چیز کے شر سے جس کو اس نے پیدا کیا، وجود دیا اور پھیلایا) (۱)

شیاطین و جنات سے حفاظت

ہماری پریشانیوں میں سے ایک پریشانی یہ ہے کہ اللہ کی دوسری مخلوقات میں سے جنات و شیاطین کی جانب سے انسان کو پریشان کیا جاتا ہے، اور اس سلسلہ میں بھی اللہ کی مدد کی سخت ترین ضرورت ہوتی ہے، مگر لوگ اس کو چھوڑ کر خواہ مخواہ کی باتوں میں مبتلا ہوتے اور بعض اوقات اپنا ایمان کھو بیٹھتے ہیں، بعض لوگ عالموں کے

(۱) مؤطا مالک: حدیث: ۱۴۹۹، واللفظ له، ابن ابی شیبہ: ۶/۷۷، جامع معمر: ۱۱/۳۶،

کتاب الدعاء: ۱/۳۶

چکر میں اور بعض ان سے بھی آگے سادھووں اور پجاریوں کے چکر میں ملوث ہو جاتے ہیں اور بے ایمانی کی باتیں اور کفریہ و شرکیہ افعال و اعمال کرتے ہیں، کیا ہی اچھا ہوتا اگر یہ لوگ اللہ سے اپنا تعلق مضبوط کرتے اور اس کے لیے دعاؤں کی تاثیرات سے فائدہ اٹھاتے۔

لہذا جنات و شیاطین کا خوف ہو یا کسی کو وہ پریشان کرتے ہوں تو ان سے حفاظت کے لیے بھی اور ادوارِ ادعیہ کا اہتمام و التزام کرنا بہت ہی نفع بخش ہے، بالخصوص آیۃ الکرسی اور سورۃ البقرہ کا پڑھنا اس کے لیے اکسیرِ اعظم ہے۔

ایک حدیث میں ہے کہ نبی کریم صلی اللہ علیہ وسلم نے فرمایا:
 « إِنَّ الشَّيْطَانَ يَنْفِرُ (و فِي رِوَايَةٍ) يَفِرُّ مِنَ الْبَيْتِ الَّذِي تُقْرَأُ فِيهِ سُورَةُ الْبَقَرَةِ . »

(شیطان اس گھر سے نفرت کرتا ہے جس میں سُورَةُ الْبَقَرَةِ پڑھی جاتی ہے، ایک روایت میں ہے کہ شیطان اس گھر سے بھاگ جاتا ہے۔) (۱)

ایک روایت میں یہ الفاظ ہیں:

” إِنَّ الْبَيْتَ الَّذِي تُقْرَأُ فِيهِ سُورَةُ الْبَقَرَةِ لَا يَدْخُلُهُ الشَّيْطَانُ“ (و فِي رِوَايَةٍ عِنْدَ ابْنِ عَدِي فِي الْكَامِلِ) “ إِنَّ الشَّيْطَانَ لَيَخْرُجُ مِنَ الْبَيْتِ الَّذِي تُقْرَأُ فِيهِ سُورَةُ الْبَقَرَةِ “

(جس گھر میں سُورَةُ الْبَقَرَةِ پڑھی جاتی ہے اس میں شیطان داخل نہیں ہوتا، اور ابنِ عدی کی ”کامل“ میں ایک روایت کے الفاظ یوں ہیں کہ شیطان اس گھر سے نکل جاتا ہے جس میں سورۃ بقرہ پڑھی جاتی ہے) (۲)

(۱) مسلم: ۱۳۰۰، احمد: ۷۲۸۷، عمل الیوم واللیلۃ للنسائی: ۵۳۵/۱

(۲) ترمذی: ۲۸۰۲، احمد: ۸۵۶۰، الكامل لابن عدی: ۲۰۶/۶

آیۃ الکرسی کا کرشمہ

حضرت ابو ہریرہ رضی اللہ عنہ سے مروی ہے کہ اللہ کے نبی صلی اللہ علیہ وسلم نے ان کو زکاة کے مال پر نگران مقرر فرمایا، ایک شخص آیا اور مٹھی بھر کر جانے لگا، انہوں نے اس کو پکڑ لیا، تو عذر کیا کہ میں محتاج ہوں، میرے ذمہ اہل و عیال ہیں، اور میں سخت حاجت مند ہوں، حضرت ابو ہریرہ رضی اللہ عنہ نے اس کو چھوڑ دیا، صبح ہوئی تو اللہ کے نبی نے ان سے پوچھا کہ وہ تمہارا قیدی کیا ہوا، انہوں نے کہا کہ اس نے حاجت بتائی تو میں نے اس کو چھوڑ دیا، آپ نے فرمایا کہ وہ دوبارہ آئے گا، چنانچہ وہ دوسری رات بھی آیا اور مٹھی بھر کر جانے لگا تو حضرت ابو ہریرہ رضی اللہ عنہ نے پھر اس کو پکڑ لیا، اس نے پھر وہی اپنی حاجت و ضرورت کا اظہار کیا تو انہوں نے چھوڑ دیا، نبی کریم صلی اللہ علیہ وسلم نے صبح پھر پوچھا، اور حضرت ابو ہریرہ رضی اللہ عنہ نے وہی جواب دیا، آپ نے پھر فرمایا کہ وہ پھر آئے گا، اور اسی طرح پھر تیسری رات بھی وہ آیا تو حضرت ابو ہریرہ رضی اللہ عنہ نے اب اس کو پکڑ لیا اور فرمایا کہ میں تجھے نہیں چھوڑوں گا، تو بار بار وعدہ کرتا ہے کہ نہیں آؤں گا مگر پھر وہی حرکت کرتا ہے، میں تجھے رسول اللہ صلی اللہ علیہ وسلم کے سامنے پیش کروں گا، اس پر اس نے کہا کہ اگر تم مجھے چھوڑ دو تو میں تم کو کچھ کلمات سکھاتا ہوں جو تم کو نفع دیں گے، حضرت ابو ہریرہ نے پوچھا کہ وہ کیا ہیں؟ تو کہا کہ جب تم اپنے بستر پر جاؤ تو آیۃ الکرسی پڑھ لو، تمہارے لیے اللہ کی جانب سے ایک محافظ مقرر ہو جاتا ہے اور صبح ہونے تک شیطان تمہارے قریب نہیں آسکتا، حضرت ابو ہریرہ نے اس کو چھوڑ دیا اور جب صبح ہوئی تو نبی کریم صلی اللہ علیہ وسلم کو قصہ سنایا، آپ نے فرمایا کہ اس نے سچ کہا اگرچہ کہ وہ جھوٹا

ہے، کیا جانتے ہو کہ وہ کون تھا؟ حضرت ابو ہریرہ نے کہا کہ نہیں، آپ نے فرمایا کہ وہ شیطان تھا۔ (۱)

اسی طرح کا ایک واقعہ حضرت ابو ایوب انصاری کو بھی پیش آیا کہ ان کے گھر میں ایک طاقتور تھا جس میں چھوڑے رکھے جاتے تھے، پس جن آتا اور اس میں سے اٹھالے جاتا، انہوں نے اللہ کے نبی ﷺ کے پاس شکایت کی، آپ نے فرمایا کہ جب تم اس کو دیکھو تو یوں کہنا کہ ”بسم اللہ اُجیبی رسول اللہ، چنانچہ انہوں نے اس کو پکڑا اور قسم لی کہ آئندہ نہیں آئے گا اور اسی طرح تین مرتبہ ہوتا رہا کہ وعدہ کرتا پھر بھی آتا، تیسری دفعہ کہا کہ میں تم کو ایک بات بتاتا ہوں کہ آیتہ الکرسی گھر میں پڑھ لو تو شیطان تمہارے قریب بھی نہ آئے گا، حضرت ابو ایوب نے جب اللہ کے نبی ﷺ کو سنایا تو فرمایا کہ اس نے صحیح بات کہی، اگرچہ وہ جھوٹا ہے۔ (۲)

نبی کریم ﷺ پر شیاطین کے حملہ کا واقعہ

حدیث میں خود نبی کریم ﷺ کا ایک واقعہ آیا ہے، حضرت ابوالتیاح کہتے ہیں کہ میں نے حضرت عبدالرحمن بن حبیش رضی اللہ عنہ سے جو کہ بہت بوڑھے تھے، پوچھا کہ کیا آپ نے رسول اللہ ﷺ کو دیکھا ہے؟ انہوں نے کہا کہ ہاں، میں نے کہا کہ جس رات رسول اللہ ﷺ کو شیاطین نے پکڑ لیا تھا تو آپ نے کیا کیا تھا؟ انہوں نے کہا کہ شیاطین وادیوں سے اللہ کے رسول ﷺ کی طرف آئے، اور آپ پر پہاڑ کو ڈھکیل دیا، اور ایک شیطان کے ساتھ آگ کا ایک شعلہ تھا اس نے آپ کو جلانے کا ارادہ کیا، آپ

(۱) بخاری: ۱/۱۳۰

(۲) ترمذی: ۲۸۰۵، احمد: ۲۲۴۸۸

صَلَّى اللَّهُ عَلَيْهِ وَسَلَّمَ ڈر گئے اور پیچھے کی طرف ہٹ گئے۔ اتنے میں جبریل علیہ السلام حاضر ہوئے اور کہا کہ اے محمد! پڑھئے، آپ نے کہا کہ کیا پڑھوں؟ کہا کہ یہ پڑھئے، جب آپ نے یہ پڑھا تو شیاطین کی وہ آگ بجھ گئی اور اللہ نے ان کو ہزیمت دیدی، وہ دعاء یہ ہے:

﴿ اَعُوذُ بِكَلِمَاتِ اللَّهِ التَّامَّاتِ الَّتِي لَا يَجَاوِزُهُنَّ بَرٌّ وَلَا فَاجِرٌ مِنْ شَرِّ مَا خَلَقَ وَذَرَأَ اَوْبَرًا ، وَمِنْ شَرِّ مَا يَنْزِلُ مِنَ السَّمَاءِ ، وَمِنْ شَرِّ مَا يَعْرُجُ فِيهَا ، وَمِنْ شَرِّ مَا ذَرَأَ فِي الْاَرْضِ ، وَمِنْ شَرِّ مَا يَخْرُجُ مِنْهَا ، وَمِنْ شَرِّ فِتَنِ اللَّيْلِ وَالنَّهَارِ ، وَمِنْ شَرِّ كُلِّ طَارِقٍ اِلَّا طَارِقًا يَطْرُقُ بِخَيْرٍ يَا رَحْمَنُ ﴾

(میں اللہ کے کلمات تامات کے ذریعہ جن سے کوئی نیک یا بد آگے نہیں جاسکتا پناہ پکڑتا ہوں، ہر اس چیز کے شر سے جس کو اس نے پیدا کیا، وجود دیا، اور پھیلا یا ہے، اور اس چیز کے شر سے جو آسمان سے نازل ہوتی ہے اور اس سے جو اس میں چڑھتی ہے اور اس سے جو زمین میں پھیلتی ہے اور اس سے جو اس سے نکلتی ہے، اور اس رات و دن کے فتنوں کے شر سے بھی اور ہر رات میں آنے والے کے شر سے بھی، سوائے اس کے جو خیر لے کر آئے، اے رحمن!) (۱)

حضرت عبداللہ بن مسعود رضی اللہ عنہ سے بھی بعینہ اسی طرح کا قصہ مروی ہے۔ (۲)

(۱) ابن ابی شیبہ: ۵۱/۵، مسند احمد: ۳/۲۱۹، کنز العمال: ۵۰۱۸، الترغیب والترہیب: ۳۰۳/۲، اس حدیث کو امام منذری نے الترغیب میں ذکر کر کے فرمایا کہ امام احمد و امام ابو یعلیٰ کی سندیں جید ہیں (۲) دیکھو: السنن الكبرى للنسائی: ۶/۲۳۷، معجم اوسط للطبرانی: ۱/۱۸، عمل اليوم الليلة للنسائی: ۱/۵۳۰

حضرت عروہ بن الزبیر کا ایک عجیب واقعہ

اس سلسلہ میں ایک عجیب واقعہ سنئے، حضرت عروہ بن الزبیر رضی اللہ عنہ، حضرت اسماء بنت ابی بکر الصدیق رضی اللہ عنہا کے صاحبزادہ اور حضرت عائشہ رضی اللہ عنہا کے بھانجے ہیں، ان کا ایک عجیب و حیرت انگیز واقعہ کتابوں میں لکھا ہے، وہ یہ کہ حضرت عمر بن عبدالعزیز رضی اللہ عنہ خلیفہ بننے سے پہلے کا واقعہ بیان فرماتے ہیں کہ ایک رات میں اپنی چھت پر سویا ہوا تھا کہ راستہ پر آوازیں محسوس کیا، اور جھانک کر دیکھا تو کیا دیکھا ہوں کہ شیاطین جوق در جوق آ رہے ہیں یہاں تک کہ میرے مکان کے پیچھے ایک کھنڈر میں جمع ہو گئے پھر ابلیس بھی آ گیا اور اس نے چیخ کر کہا کہ ”من لی بعروہ بن الزبیر؟“ (کون میرے پاس عروہ بن الزبیر کو لائے گا) ایک جماعت کھڑی ہوئی اور کہا کہ ہم لائیں گے، پس گئے اور واپس چلے آئے اور کہا کہ ہم ان پر قادر نہ ہو سکے، ابلیس نے پھر چیخ کر کہا کہ ”من لی بعروہ بن الزبیر؟“ (کون میرے پاس عروہ بن الزبیر کو لائے گا) تو ایک اور جماعت اُٹھی اور کہا کہ ہم لائیں گے، اور یہ جماعت بھی جا کر واپس آ گئی، اور کہا کہ ہم ان پر قادر نہیں ہو سکے، اس پر وہ پھر بہت زور سے چیخا، حتیٰ کہ میں یہ سمجھا کہ زمین شق ہو گئی، اور چیخ کر کہا کہ ”من لی بعروہ بن الزبیر؟“ (کون میرے پاس عروہ بن الزبیر کو لائے گا) تو ایک تیسری جماعت اُٹھی اور کہا کہ ہم لائیں گے، اور یہ جماعت بھی جا کر بہت دیر میں واپس آ گئی، اور کہا کہ ہم ان پر قادر نہیں ہو سکے، اس پر ابلیس غضبناک ہو کر چلا گیا اور شیاطین بھی اس کے پیچھے ہو گئے، حضرت عمر بن عبدالعزیز رضی اللہ عنہ یہ واقعہ دیکھ کر حضرت عروہ بن الزبیر رضی اللہ عنہ کے پاس گئے اور یہ سارا واقعہ سنایا تو انہوں نے کہا کہ میرے والد

حضرت زبیر بن العوام رضی اللہ عنہ نے مجھ سے بیان کیا کہ میں نے اللہ کے نبی صلی اللہ علیہ وسلم سے یہ سنا کہ جو بھی شخص صبح یا شام اس دعاء کو پڑھتا ہے اللہ اس کو ابلیس اور اس کے لشکر سے محفوظ رکھتے ہیں، وہ دعاء یہ ہے:

﴿ بِسْمِ اللّٰهِ الرَّحْمٰنِ الرَّحِیْمِ ذِی الشَّانِ، عَظِیْمِ الْبُرْهَانِ،
شَدِیْدِ السُّلْطٰنِ، مَا شَاءَ اللّٰهُ كَانَ، اَعُوْذُ بِاللّٰهِ مِنَ الشَّیْطٰنِ ﴾

(اللہ کے نام سے جو شان والا ہے، بڑی دلیل والا ہے، زبردست سلطنت والا ہے، جو اللہ چاہے وہ ہوتا ہے، میں شیطان سے اللہ کی پناہ چاہتا ہوں۔) (۱)

اس سے معلوم ہوا کہ ابلیس اور اس کا پورا لشکر حضرت عمرو بن الزبیر رضی اللہ عنہ پر اس دعاء کی برکت سے قادر نہ ہو سکا، جو انہیں اپنے والد کے واسطے سے نبی کریم صلی اللہ علیہ وسلم سے پہنچی تھی۔

ضرورت کی چند مزید دعائیں

یہاں چند مزید دعائیں لکھتا ہوں، جو مختلف قسم کی پریشانیوں میں کام آتی ہیں:

(۱) اگر کسی آدمی کی طرف سے خوف ہو تو یہ دعاء پڑھ لیا کرے:

﴿ اَللّٰهُمَّ رَبَّ السَّمٰوٰتِ السَّبْعِ ، وَمَا فِيْهِنَّ وَرَبَّ
الْعَرْشِ الْعَظِیْمِ ، وَرَبَّ جِبْرٰیئِلَ وَمِیْكَائِیْلَ وَاِسْرَافِیْلَ ، كُنْ
لِّیْ جَارًا مِّنْ فَلَانِ (یہاں دشمن کا نام لے یا تصور کرے) وَاَشْیَاعِهِ
اَنْ یَّفْرُطُوْا عَلَیَّ اَوْ اَنْ یَطْعُوْا عَلَیَّ اَبَدًا ، عَزَّ جَارُكَ وَجَلَّ

(۱) تاریخ ابن عساکر: ۴۰/۲۶۷، مختصر تاریخ دمشق: ۱/۲۲۷۶، کنز العمال: ۲/۲۸۱، حدیث: ۵۰۱۷

تَنَاءُكَ وَلَا إِلَهَ إِلَّا أَنْتَ وَلَا حَوْلَ وَلَا قُوَّةَ إِلَّا بِكَ. ﴿١﴾

(اے اللہ، اے ساتوں آسمانوں کے اور ان کے درمیان کی چیزوں کے رب، اور اے عرشِ عظیم کے پروردگار اور جبرئیل و میکائیل و اسرافیل کے پروردگار! تو میرا نگہبان ہو جا فلاں (دشمن) سے اور اس کے ساتھیوں سے کہ کبھی بھی وہ مجھ پر ظلم کریں یا مجھ پر حد سے بڑھیں، تیرا پناہ دیا ہوا محفوظ ہے، اور تیری تعریف بڑی ہے، اور تیرے سوا کوئی معبود نہیں، اور تیری توفیق کے بغیر نہ کسی میں قوت ہے نہ طاقت۔) (۱)

(۲) نبی کریم صلی اللہ علیہ وسلم نے فرمایا کہ جس کو کوئی غم اور پریشانی پیش آئے اور وہ اس دعاء کو پڑھے تو اللہ اس کا سارا غم دور کر دیتے ہیں اور اس کے عوض خوشی عطاء فرماتے ہیں:

﴿اللَّهُمَّ إِنِّي عَبْدُكَ وَابْنُ عَبْدِكَ وَابْنُ أُمَّتِكَ ،
 نَاصِيَتِي بِيَدِكَ ، مَاضٍ فِي حُكْمِكَ ، عَدْلٌ فِي قَضَائِكَ ،
 أَسْأَلُكَ بِكُلِّ اسْمٍ هُوَ لَكَ سَمَّيْتَ بِهِ نَفْسَكَ ،
 أَوْ أَنْزَلْتَهُ فِي كِتَابِكَ ، أَوْ عَلَّمْتَهُ أَحَدًا مِّنْ خَلْقِكَ ، أَوْ
 اسْتَأْثَرْتُ بِهِ فِي عِلْمِ الْغَيْبِ عِنْدَكَ أَنْ تَجْعَلَ الْقُرْآنَ
 رِبْعَ قَلْبِي وَنُورَ بَصَرِي وَجَلَاءَ حُزْنِي وَذَهَابَ هَمِّي .﴾

(یا اللہ! میں تیرا غلام ہوں، اور تیرے غلام کا بیٹا ہوں اور تیری باندی کا بیٹا ہوں، ہمتن تیرے قبضہ میں ہوں، تیرا حکم میرے بارے میں نافذ

(۱) کنز العمال: ۳۲۲۶، وبعضہ عند ابن ابی شیبۃ فی مصنفہ : ۲۲/۶، وعند

الضبی فی کتاب الدعاء : ۲۱۰، ۲۰۸/۱

ہے، تیرا فیصلہ میرے بارے میں عین انصاف ہے، میں تجھ سے تیرے نام کے حق سے جس سے تو نے اپنے کو موسوم کیا ہے، یا اس کو اپنی کتاب میں اُتارا ہے، یا اپنی مخلوق میں سے کسی کو سکھایا ہے، یا اپنے علم غیب ہی میں اس کو رہنے دیا ہے، میں یہ مانگتا ہوں کہ تو قرآن عظیم کو میرے دل کی بہار اور میری آنکھ کا نور، اور میرے غم کی کشائش اور میرے فکر کا دفعیہ بنا دے۔ (۱)

(۳) اچانک مصیبت سے بچاؤ کے لیے یہ دعاء تعلیم فرمائی گئی ہے، نیز فرمایا گیا کہ جو اس کو صبح و شام پڑھ لیتا ہے اس کو کوئی چیز نقصان و تکلیف نہیں دے سکتی:

﴿ بِسْمِ اللّٰهِ الَّذِي لَا يَضُرُّ مَعَ اسْمِهِ شَيْءٌ فِي الْاَرْضِ وَلَا فِي السَّمَاءِ وَهُوَ السَّمِيعُ الْعَلِيمُ. ﴾

(اللہ کے نام سے جس کے نام کے ساتھ کوئی چیز نہ زمین میں نقصان و تکلیف پہنچا سکتی ہے اور نہ آسمان میں، اور وہ بہت سننے والا بہت جاننے والا ہے۔) (۲)

(۴) زہریلے جانوروں اور تکلیف دہ چیزوں سے حفاظت کے لیے تین مرتبہ یہ دعاء پڑھ لیا کرے:

﴿ اَعُوْذُ بِكَلِمَاتِ اللّٰهِ التَّامَّاتِ مِنْ شَرِّ مَا خَلَقَ ﴾

(میں اللہ کے مکمل کلمات کے ذریعہ تمام مخلوق کے شر سے پناہ

(۱) صحیح ابن حبان: ۲۵۳/۳، موارد الظمان: ۵۸۹/۱، ابن ابی شیبہ: ۴۰/۶، مسند بزار: ۳۶۳/۵، مسند احمد: ۳۹۱/۱، کنز العمال: ۳۴۳۴

(۱) احمد: ۶۶، ۶۲/۱، سنن کبریٰ للنسائی: ۶/۹۴، عمل الیوم واللیلۃ للنسائی: ۲۹۱/۱، بخاری فی الأدب المفرد: ۲۳۰/۱، ابن حبان: ۱۳۲/۳، حاکم: ۶۹۵/۱، ایضاً: ۳۲۸ و ۳۲۹۵

لیتا ہوں) (۱)

(۵) ابن مسعود رضی اللہ عنہ نے کہا کہ ایک آدمی نے رسول اللہ صلی اللہ علیہ وسلم کے پاس شکایت کی کہ مجھے جان و مال و اہل و عیال پر خوف محسوس ہوتا ہے تو آپ نے یہ دعاء تلقین فرمائی کہ صبح و شام یہ پڑھا کرو:

﴿بِسْمِ اللّٰهِ عَلٰی دِیْنِیْ وَنَفْسِیْ وَوَلَدِیْ وَآهْلِیْ﴾

(اللہ کے نام سے میں میرے دین اور ذات اور اولاد اور اہل کے

لیے مدد لیتا ہوں۔) (۲)

آخری بات

آخری بات جو تمام باتوں کا خلاصہ اور لب لباب ہے یہ کہ ہماری تباہی و ہلاکت، ذلت و پستی، ناکامی تنزلی اور ادبار و انحطاط کا سبب ہماری ایمانی کمزوری، خدا پر عدم توکل و اعتماد، سنت و سیرت سے بیزاری، تعلق مع اللہ کی کمی، نمازوں میں غفلت، زکوٰۃ کی ادائیگی میں کوتاہی، فحاشی و عریانی اور بے حیائی، عیش پرستی و لذت اندوزی، آخرت سے غفلت وغیرہ چیزیں ہیں۔ اس لیے اگر یہ سوال کیا جائے کہ ہمیں عزت و سر بلندی کب نصیب ہوگی، ہماری مدد و نصرت کے فیصلے کب ہوں گے، ناکامی و تنزلی کب ختم ہوگی، ادبار و انحطاط سے خلاصی کب ہوگی، اس ذلت و تکبت سے ہم عروج و اقبال کی طرف کب آئیں گے۔ تو اس کا جواب صرف اور صرف یہی ہے اور ہونا چاہئے:

(۱) احمد: ۲/۲۹۰، سنن کبریٰ للنسائی: ۶/۱۰۴، مؤطا مالک: ۲/۹۵۱، ابن حبان: ۳/۲۹۷

حاکم: ۳/۳۶۱، کنز العمال: ۳۵۰۸

(۲) تاریخ ابن عساکر: ۵۴/۳۹۶، کنز العمال: ۳۹۵۸

فضائے بدر پیدا کر، فرشتے تیری نصرت کو
 اتر سکتے ہیں گردوں سے، قطار اندر قطار اب بھی

بس اب ہم کو چاہئے کہ کسی چیز کا انتظار کئے بغیر بدر کی فضا پیدا کرنے لگ
 جائیں، جہاں اللہ کی حمد و ثنا، تحمید و تقدیس کے ترانے، سنت و سیرت سے وابستگی،
 الحاح و زاری، خشوع و خضوع، دنیا سے بیزاری، آخرت کی فکر، جنت کی طلب، عیش
 پرستی سے دوری، جہاد فی سبیل اللہ کی لگن اور..... خلاصہ یہ کہ..... شریعت کی
 پاسداری جیسی عظیم صفات تھیں۔ اللہ مجھے اور آپ کو اس کی توفیق دے..... آمین۔

فقط

محمد شعیب اللہ خان مفتاحی

مہتمم الجامعہ اسلامیہ مسیح العلوم، بنگلور

۸/ربیع الثانی ۱۴۱۱ھ



حضرت

ابراہیم عَلَیْہِ السَّلَامُ کی قربانی

حقائق و اسرار

بِسْمِ اللّٰهِ الرَّحْمٰنِ الرَّحِیْمِ

ریس لفظ

حامد او مصلیا: اما بعد زیر نظر مضمون ”حضرت ابراہیم کی قربانی: حقائق و اسرار“ کئی سال پیشتر لکھا گیا تھا، جو بعض اخبارات میں اسی وقت شائع بھی ہو گیا تھا، اب بعض احباب کی خواہش پر اس کو کتابی شکل میں شائع کیا جا رہا ہے۔ اس میں حضرت ابراہیم و حضرت اسماعیل علیہما السلام کا وہ عجیب و غریب واقعہ پیش کیا گیا ہے، جو قربانی کی اصل ہے اور اس میں اصل واقعے کے ساتھ ساتھ اس کے اسرار اور اس سے حاصل ہونے والی عبرتیں و نصائح کی طرف بھی نشان دہی کی گئی ہے۔ اللہ تعالیٰ سے دعا ہے کہ اس کو شرف قبول عطا فرمائے۔

فقط

محمد شعیب اللہ خان

(مہتمم جامعہ اسلامیہ مسیح العلوم، بنگلور)

۴ جمادی الاخریٰ ۱۴۲۲ھ

۱۴ / اگست / ۲۰۰۲

بِسْمِ اللّٰهِ الرَّحْمٰنِ الرَّحِیْمِ

حضرت ابراہیمؑ عَلَیْہِ السَّلَامُ کی قربانی - حقائق و اسرار

عید الاضحیٰ کے مبارک و مقدس موقع پر اللہ تعالیٰ کی تقدس مآب بارگاہ میں اہل اسلام اپنی اپنی قربانیاں پیش کرتے ہیں اور اللہ کی جناب میں تقرب پانے اور اس کی رضا حاصل کرنے کی کوشش کرتے ہیں، یہ مقدس و مبارک عمل دراصل ایک عجیب و غریب واقعے کی یادگار اور اس کی نقل ہے، جس کی نظیر پیش کرنے سے تمام اگلے اور پچھلے لوگ عاجز و قاصر ہیں، اس واقعے کا تعلق دو مقدس و محترم شخصیتوں سے ہے، ایک حضرت ابراہیم خلیل اللہ عَلَیْہِ السَّلَامُ اور دوسرے حضرت اسماعیل ذبیح اللہ عَلَیْہِ السَّلَامُ۔

حضرت ابراہیمؑ عَلَیْہِ السَّلَامُ کی شخصیت

حضرت ابراہیم خلیل اللہ عَلَیْہِ السَّلَامُ کی شخصیت سے کون ناواقف ہوگا؟ آپ اللہ کے وہ برگزیدہ نبی ہیں کہ جنہوں نے اللہ کی محبت میں ایسے مصائب جھیلے کہ اللہ تعالیٰ نے آپ کو خلقت کا بلند ترین مقام عطا فرمایا اور قرآن پاک میں جگہ جگہ آپ کی تعریف فرمائی اور ہمارے نبی حضرت محمد صلی اللہ علیہ وسلم کو حکم دیا کہ آپ ملت ابراہیمی کا اتباع کریں اور آپ کو ساری دنیائے انسانیت کا امام بنایا گیا، آپ ہی ہیں جنہوں نے اللہ کے حکم سے کعبۃ اللہ کی تعمیر فرمائی اور حج کا اعلان کیا اور حج جیسی مقدس عبادت کی تعلیم دی، وہ آپ ہی کی ذات کریمہ ہے، جس نے کفر و شرک

سے آپ کو حکم دیا، کہ اپنی زوجہ حضرت ہاجرہ اور نختِ جگر اسماعیل دونوں کو مکہ کی بے آب و گیاہ وادی میں چھوڑ آئیں، آپ نے اس نازک موقع پر بھی اللہ کی محبت میں اس حکم کی تعمیل کی اور حضرت جبریل عَلَيْنَا السَّلَامُ کی معیت میں حضرت ہاجرہ اور حضرت اسماعیل کو مکہ لے جا کر چھوڑ آئے اور آپ حسبِ سابق ملکِ شام میں قیام پذیر رہے۔

حضرت ابراہیم عَلَيْنَا السَّلَامُ کا خواب

جب حضرت اسماعیل عَلَيْنَا السَّلَامُ حضرت ہاجرہ علیہا (السلام) کے ساتھ مکہ مکرمہ کے بے آب و گیاہ میدان میں زندگی بسر کر رہے تھے اور بڑھتے بڑھتے اس قابل ہو گئے کہ ہلکے پھلکے کام کر سکیں تو حضرت ابراہیم عَلَيْنَا السَّلَامُ کو ملکِ شام میں (جہاں آپ کی سکونت تھی) ایک خواب نظر آیا۔

وہ یہ کہ خواب میں کوئی کہنے والا کہہ رہا ہے کہ ابراہیم! اپنی نذر کو پورا کرو! دیکھو! اللہ تعالیٰ تم کو حکم دیتا ہے کہ اپنے بیٹے کو ذبح کرو! یہ خواب ذی الحجہ کی آٹھ تاریخ کو دیکھا۔ جب صبح ہوئی تو سوچنے لگے کہ یہ کیا خواب ہے؟ اور یہ کہ یہ اللہ کی جانب سے ہے یا شیطان کی طرف سے؟ اسی لیے آٹھ ذی الحجہ کو یوم الترویہ یعنی تفکر و تذبذب کا دن کہا جاتا ہے۔ پھر جب نویں ذی الحجہ کی رات ہوئی، تو پھر وہی خواب نظر آیا جب صبح ہوئی، تو آپ نے سمجھ لیا کہ یہ خواب اللہ کی طرف سے ہی ہے، اسی لیے نویں ذی الحجہ کو یوم عرفہ (جاننے اور پہچاننے کا دن) کہا جاتا ہے۔ پھر دس ذی الحجہ کی رات بھی اسی طرح کا خواب دیکھا اور دس ذی الحجہ کو ارادہ فرمایا کہ اس حکم خداوندی کے موافق اپنے نختِ جگر و نورِ نظر اسماعیل (عَلَيْنَا السَّلَامُ) کو اللہ کے لیے ذبح کر کے قربانی پیش کروں۔ اسی لیے دس ذی الحجہ کو ”یوم النحر“ (قربانی کا دن) کہا

جاتا ہے۔ (۱)

نبی کا خواب وحی ہوتا ہے

خواب میں آپ کو قربانی کا حکم دیا گیا اور انبیا علیہم (الصلوة والسلام) کا خواب بھی وحی الہی ہوتا ہے۔ محمد بن کعب رحمہ اللہ نے فرمایا کہ رسولوں پر اللہ کی طرف سے وحی بیداری و نیند دونوں حالتوں میں آتی تھی، کیوں کہ انبیا کے قلوب سوتے نہیں اور یہ بات مرفوع حدیث سے ثابت ہے کہ رسول اللہ صلی اللہ علیہ وسلم نے فرمایا کہ ہم معاشر انبیا وہ ہیں کہ ہماری آنکھیں سوتی ہیں؛ مگر دل نہیں سوتے۔ (۲)

غرض انبیا کرام علیہم (الصلوة والسلام) پر خواب میں بھی وحی آتی ہے؛ اس لیے ان کے خواب حجت شرعیہ ہیں اور اس پر عمل ان کے لیے ایسا ہی ضروری ہے، جیسے حالت بیداری میں آنے والی وحی پر عمل ضروری ہے؛ مگر عام انسانوں کے خواب حجت شرعیہ نہیں کیوں کہ ان کے خواب سچے بھی ہو سکتے ہیں اور جھوٹے بھی ہو سکتے ہیں؛ حتیٰ کہ حضرات اولیاء اللہ کے خواب بھی شریعت میں حجت کا درجہ نہیں رکھتے۔

خواب کی تعبیر

حضرت ابراہیم علیہ السلام نے خواب میں جب یہ دیکھا کہ آپ کو اپنے بچے کی قربانی پیش کرنے کا حکم دیا جا رہا ہے، تو اس کی تعبیر اولاً آپ نے یہ نکالی کہ اس سے مراد جانوروں کی قربانی پیش کرنا ہے۔ چنانچہ پہلی اور دوسری رات خواب دیکھنے کے بعد آپ نے کچھ اونٹ بھی اللہ کے نام پر قربان فرمائے؛ مگر جب تیسری رات بھی وہی خواب دیکھا، تو سمجھا کہ مراد یہ ہے کہ اپنے اکلوتے اور محبوب لڑکے کو ذبح کر دوں

(۱) الدر المنثور ۱/۱۱۱، عن ابن عباس، تفسیر القرطبی: ۱۰۲/۱۵، روح المعانی: ۱۲۸/۲۳

(۲) القرطبی: ۱۰۲/۱۵

کیوں کہ صرف جانور کی قربانی اس سے مراد ہوتی، تو تیسری رات پھر وہی حکم نہ دیا جاتا جو پہلی دو راتوں میں دیا گیا تھا۔

خواب میں حکم دینے کی حکمت

یہاں ایک سوال پیدا ہوتا ہے، وہ یہ کہ اللہ تعالیٰ نے حضرت ابراہیم عَلَيْهِ السَّلَامُ کو یہ حکم خواب میں کیوں دیا جب کہ بیداری میں بہ ذریعہ وحی بھی یہ حکم دیا جاسکتا تھا، پھر صاف حکم مل جانے سے حضرت ابراہیم عَلَيْهِ السَّلَامُ کو تعمیل حکم میں تذبذب و پریشانی بھی پیش نہ آتی؟

اس کا جواب یہ ہے کہ یہ حکم خواب کے ذریعے دینے میں یہ حکمت ہے کہ حضرت ابراہیم عَلَيْهِ السَّلَامُ کی کمال اطاعت اور اللہ تعالیٰ سے کمال محبت کا پوری طرح مظاہرہ ہو، کیوں کہ خواب میں تاویلات کی گنجائش ہوتی ہے اور انسانی نفس عام طور پر ان تاویلات کی آڑ میں تعمیل حکم سے جی چرانے کی کوشش کرتا ہے؛ لیکن حضرت ابراہیم عَلَيْهِ السَّلَامُ محض ایک خواب میں حکم پا کر تعمیل حکم خداوندی کے لیے تیار ہو گئے اور تاویلات کی ہر راہ کو ان کی اطاعت شعاری اور محبت خداوندی نے بند کر دیا اور وہ بلاچوں و چرا اللہ کے لیے اپنے اکلوتے کی قربانی پیش کرنے چل پڑے، اس سے ان کی اطاعت شعاری کا کمال اور محبت خداوندی میں رسوخ کا اندازہ ہوا، اس لیے بہ جائے بیداری کے خواب میں آپ کو حکم دیا گیا۔

دوسری حکمت اس میں یہ ہے کہ خواب میں حکم دینے سے حضرت ابراہیم عَلَيْهِ السَّلَامُ کی کمال آزمائش مقصود ہے، اگر بیداری میں صاف حکم دیا جاتا، تو ایسی آزمائش نہ ہوتی؛ کیوں کہ حضرت ابراہیم عَلَيْهِ السَّلَامُ صاف حکم پا کر تعمیل حکم کے لیے اقدام فرما ہی دیتے؛ مگر جب ایک بات خواب میں دکھائی جا رہی ہے اور اس

میں تاویل کی بھی گنجائش ہے، پھر بھی اصل مقصود و منشا خداوندی کو معلوم کرنا اور اس پر عمل کرنا دراصل ایک بہت ہی کٹھن مرحلہ اور سخت ترین آزمائش ہے اور اس کے باوجود بھی حضرت ابراہیم عَلَيْهِ السَّلَامُ کا اس مرحلے میں کامیاب ہونا، ان کے مقام عزیمت کی کھلی دلیل اور ان کے بلند مقام و عظمت شان کی بین علامت ہے۔

خواب قولی تھا یا فعلی؟

یہاں ایک بحث یہ ہے کہ حضرت ابراہیم عَلَيْهِ السَّلَامُ نے جو خواب دیکھا تھا، وہ قولی تھا یا فعلی؟ اوپر ”روح المعانی“ و ”تفسیر قرطبی“ کے حوالے سے خواب کی جو کیفیت مذکور ہوئی اس سے بہ ظاہر یہی معلوم ہوتا ہے کہ خواب میں کسی (فرشتے) نے آپ کو یہ حکم دیا کہ اللہ کے نام پر اپنے بیٹے کو ذبح کر دو، اس سے معلوم ہوا کہ یہ خواب قولی تھا؛ مگر قرآن مجید میں حضرت ابراہیم عَلَيْهِ السَّلَامُ کے جو الفاظ مذکور ہیں ان سے معلوم ہوتا ہے کہ یہ خواب فعلی تھا، یعنی آپ نے خواب میں دیکھا کہ آپ اپنے بیٹے کو ذبح کر رہے ہیں، چنانچہ آپ نے فرمایا کہ: ﴿يٰۤاِبْرٰهِيْمُ اِنِّيۤ اَرٰى فِى الْمَنَامِ اَنِّيۤ اَذْبَحُكَ﴾ (الصّٰفّٰتِ: ۱۰۲)

(اے میرے بیٹے! میں نے خواب میں دیکھا کہ تجھ کو ذبح کر رہا ہوں) اس سے یہ معلوم ہوتا ہے کہ خواب فعلی تھا؛ مگر دونوں باتوں میں تطبیق ممکن ہے، اس طور پر کہ اولاً آپ کو فرشتے نے قول کے ذریعہ حکم دیا جیسا کہ روایات میں ہے پھر خواب ہی میں آپ نے اس کی تعمیل فرماتے ہوئے اپنے بیٹے کو ذبح کرنے کا عمل کیا، اس طرح دونوں باتیں صحیح ہو گئیں۔

غرض یہ کہ جب حضرت ابراہیم عَلَيْهِ السَّلَامُ کو خواب کے ذریعہ حکم خداوندی ہوا کہ اپنے لختِ جگر و نوز نظر حضرت اسماعیل عَلَيْهِ السَّلَامُ کو اللہ تعالیٰ کے نام پر ذبح

حضرت ابراہیمؑ کی قربانی حقائق و اسرار

کردو، تو آپ اس کی تعمیل و امتثال کے لیے بہ دل و جاں تیار ہو گئے اور کیوں نہ تیار ہوتے جب کہ آپ اللہ کے خلیل و حبیب تھے اور اللہ کی محبت میں ہمہ وقت سرشار و چورہتے تھے۔

حضرت اسماعیلؑ سے مشورہ اور ان کا جواب

مگر اس سے قبل کہ آپ اس کی تعمیل کے لیے کمر بستہ ہوتے، آپ نے حضرت اسماعیلؑ سے مشورہ فرمایا اور اس سلسلے میں ان کی رائے دریافت کی۔

قرآن مجید کہتا ہے:

﴿فَلَمَّا بَلَغَ مَعَهُ السَّعْيَ قَالَ يَبْنَىٰٓ اِنِّىۤ اَرِىۤ فِى الْمَنَامِ اَنِّىۤ
اَذْبَحُكَ فَاَنْظُرْ مَا ذَاتَرِىۤ﴾ (الصّٰفّٰتِ: ۱۰۲)

(جب (اسماعیل) ایسی عمر کو پہنچے کہ ابراہیمؑ کے ساتھ چلنے پھرنے لگے تو ابراہیمؑ نے فرمایا کہ برخوردار! میں خواب میں دیکھتا ہوں کہ میں تم کو ذبح کر رہا ہوں، سو تم بھی دیکھ لو کہ تمھاری کیا رائے ہے؟)

اس پر حضرت اسماعیلؑ نے جو جواب دیا، وہ واقعی شانِ نبوی کا مظہر اتم اور خانوادۂ نبوت کے پروردہ ہونے کی ایک بین و روشن علامت ہے، نیز آپ کے کمالِ ایمان و عقل کا واضح ثبوت بھی ہے، حضرت اسماعیلؑ کے جواب کو قرآن نے نقل فرمایا ہے:

﴿قَالَ يَابِٔٓ اَفْعَلْ مَا تُؤْمَرُ، سَتَجِدُنِىۤ اِنْ شَاءَ اللّٰهُ مِنَ الصّٰبِرِیۡنَ﴾
(اسماعیل نے کہا کہ بھاجان! آپ کو جو حکم ہوا ہے آپ وہ کیجئے۔ ان شاء اللہ آپ مجھ کو صبر کرنے والوں میں سے پائیں گے۔) (الصّٰفّٰتِ: ۱۰۲)

چند اہم نکات

حضرت ابراہیمؑ عَلَیْہِ السَّلَامُ کے اس مشورے اور حضرت اسماعیلؑ عَلَیْہِ السَّلَامُ کے اس جواب میں چند اہم نکات ہیں، جن پر روشنی ڈالنا ضروری ہے۔

(۱) پہلی بحث اور پہلا نکتہ یہ ہے کہ حضرت ابراہیمؑ عَلَیْہِ السَّلَامُ کو اس سلسلے میں مشورہ لینے کی ضرورت کیوں محسوس ہوئی، جب کہ آپ جانتے تھے کہ یہ اللہ تعالیٰ کی طرف سے ایک حکم ہے اور کیا حضرت اسماعیلؑ عَلَیْہِ السَّلَامُ اس کے خلاف رائے دیتے تو آپ اس حکم کی تعمیل نہ کرتے؟

اس سوال کا جواب یہ ہے کہ حضرت ابراہیمؑ عَلَیْہِ السَّلَامُ کا اپنے صاحب زادے سے مشورہ اس لیے نہیں تھا کہ نعوذ باللہ حضرت اسماعیلؑ عَلَیْہِ السَّلَامُ کے مشورہ پر عمل کیا جائے، خواہ وہ موافقت میں مشورہ دیں یا مخالفت میں دیں؛ بل کہ یہ مشورہ بہ طور امتحان تھا، کہ آپ حضرت اسماعیلؑ عَلَیْہِ السَّلَامُ کے ایمانی جذبہ اور تعلق مع اللہ کا امتحان لینا چاہتے تھے اور یہ دیکھنا چاہتے تھے کہ وہ اس سوال پر کیا رائے ظاہر کرتے ہیں، جس سے ان کے ایمان باللہ و تعلق مع اللہ اور محبت للہ و مع اللہ کی نوعیت و کیفیت معلوم ہو جیسے کبھی استاذ و باپ اپنے شاگردوں اور بچوں سے سوالات کر کے ان کا امتحان لینا چاہتے ہیں۔

اس کی ایک حکمت حضرت امام شافعی رَحِمَہُ اللہُ نے بیان کی ہے، وہ یہ ہے کہ حضرت ابراہیمؑ عَلَیْہِ السَّلَامُ نے اپنے صاحب زادے سے یہ مشورہ اس لیے کیا کہ آپ تفویض و صبر و تسلیم اور اللہ کے حکم کی تعمیل و انقیاد کا ذکر ان کی زبان سے نکلوانا چاہتے تھے۔ (۱)

(۱) الدر منثور: ۷/۱۰۹

اور ایک وجہ و حکمت اس مشورہ کی یہ ہے کہ حضرت اسماعیلؑ عَلَيْنَا السَّلَامُ کو حکم الہی پر عمل کے لیے پہلے ہی سے تیار کر دیں؛ کیوں کہ اطلاع و خبر کے بغیر اچانک ذبح کرنے کی صورت میں یہ امکان تھا، کہ کہیں بے خبری میں مزاحمت نہ کریں۔ لہذا یہ صورت مشورہ اطلاع دے کر اس حکم خداوندی پر عمل کی ترغیب اور اس کے لیے تیار رہنے کی تاکید فرمائی ہے؛ لہذا اس میں کوئی اشکال کی بات نہیں۔

دوسرا نکتہ

دوسری بات یہ قابل غور ہے کہ حضرت ابراہیمؑ عَلَيْنَا السَّلَامُ نے حضرت اسماعیلؑ عَلَيْنَا السَّلَامُ کو یہ نہیں بتایا کہ مجھے اللہ کا حکم ہوا ہے کہ میں تم کو ذبح کروں، بل کہ صرف خواب کے حوالے سے یہ فرمایا کہ میں نے دیکھا کہ میں تم کو ذبح کر رہا ہوں، اس میں بہ ظاہر یہ حکمت معلوم ہوتی ہے کہ اللہ کی طرف منسوب کر کے پیش فرمانے کی صورت میں خدا خواستہ حضرت اسماعیلؑ عَلَيْنَا السَّلَامُ اس میں کچھ پس و پیش کرتے تو حکم خداوندی سے صریح اعراض و روگردانی لازم آتی، لہذا آپ عَلَيْنَا السَّلَامُ نے اس کو حکم خداوندی کی صورت سے پیش نہیں کیا، بل کہ اپنے ایک خواب کی حیثیت سے پیش کیا اور رائے دریافت کی؛ تاکہ وہ اس خواب کی تعبیر میں غور کریں؛ مگر چونکہ حضرت اسماعیلؑ عَلَيْنَا السَّلَامُ اللہ کے نبی ہونے والے تھے، تو اللہ نے آپ کو توفیق دی کہ وہ خواب کا منشا بھی سمجھ گئے اور ساتھ ساتھ تعمیل کے لیے بھی پوری طرح مستعد و تیار ہو گئے۔

تیسرا نکتہ

حضرت اسماعیلؑ عَلَيْنَا السَّلَامُ کی بصیرت و فراست کا اندازہ کیجیے کہ حضرت

ابراہیم عَلَیْهِ السَّلَامُ کے خواب کو سن کر فرماتے ہیں ﴿ اِفْعَلْ مَا تُؤْمَرُ ﴾ کہ آپ کو جس کا حکم ہوا ہے وہ کیجیے۔ حالاں کہ حکم ہونے کا کوئی ذکر حضرت ابراہیم عَلَیْهِ السَّلَامُ نے نہیں فرمایا؛ وجہ یہ ہے کہ حضرت اسماعیل عَلَیْهِ السَّلَامُ نے چوں کہ خاندان نبوت و خانہ نبوت میں تربیت پائی تھی؛ اس لیے آپ نے سمجھ لیا کہ نبی کا خواب وحی الہی ہوتا ہے، اس لیے خواب کو حکم سے تعبیر فرمایا، اس سے یہ بھی معلوم ہوا کہ نبی پر جس طرح بیداری میں اللہ کی وحی نازل ہوتی ہے، اسی طرح حالت نوم (سونے کے وقت) بھی آتی ہے، کیوں کہ نبی کا قلب سوتے وقت بھی بیدار اور متوجہ الی اللہ ہوتا ہے، نیز اس سے یہ بھی معلوم ہوا کہ کتاب کی شکل میں جس طرح وحی آتی ہے اسی طرح کتاب سے ہٹ کر بھی وحی ہوتی ہے جس کو حدیث و سنت کہتے ہیں۔

چوتھا نکتہ

جب حضرت اسماعیل عَلَیْهِ السَّلَامُ نے والد کی بات سن کر یہ فرمایا کہ آپ کو جو حکم دیا گیا ہے اس پر عمل کیجیے، تو اس کے بعد یہ بھی فرمایا کہ مجھے آپ ان شاء اللہ صبر کرنے والوں میں سے پائیں گے، یہ دراصل والد محترم حضرت ابراہیم عَلَیْهِ السَّلَامُ کو یقین دلانے کے لیے تھا کہ تعمیل حکم میں، میں بھی آپ کا پورا تعاون کروں گا اور کوئی مزاحمت نہیں کروں گا، پھر اس میں ”ان شاء اللہ“ کا لفظ بڑھا کر مشیت خداوندی پر اعتماد اور اس سے استناد کیا ہے، جو ایک طرف ان کے کمال ایمان و اعتماد علی اللہ اور توکل علی اللہ کی طرف اشارہ کرتا ہے، تو دوسری طرف یہ بتا رہا ہے کہ انھوں نے اپنے نفس پر اعتماد و بھروسہ نہیں کیا، جو ان کے کمال اخلاق کا پتہ دے رہا ہے۔

خلاصہ یہ کہ ان شاء اللہ کہہ کر حضرت اسماعیل عَلَیْهِ السَّلَامُ نے بتایا کہ میں صرف اللہ کی توفیق سے اس حکم کی تعمیل میں ثابت قدم رہ سکتا ہوں؛ ورنہ نفس پر کوئی

ہیں؛ مگر جب تک یہ جذبہ اس کے اندر کارفرمانہ ہو، وہ حقیقی معنی میں قربانی کہاں!؟

ذبح کی تیاری اور حضرت ہاجرہ علیہا (السلام) سے رخصتی

اس کے بعد حضرت ابراہیم و اسماعیل علیہما (السلام) نے اللہ کے اس حکم کی تعمیل کے لیے تیاری فرمائی؛ ”قصص النبیین“ کی روایت میں ہے کہ حضرت ابراہیم عَلَیْهِمَا السَّلَامُ نے حضرت ہاجرہ علیہا (السلام) سے فرمایا کہ اسماعیل کے سر کو نکٹھی کر کے بال اس کے مشک و عنبر سے خوشبودار کر دو اور آنکھوں میں سرمہ لگا کر پاکیزہ کپڑے پہنا دو کہ میرے ساتھ دعوت میں جائیں گے، چنانچہ حضرت ہاجرہ علیہا (السلام) نے حضرت اسماعیل عَلَیْهِمَا السَّلَامُ کو اسی کے موافق تیار کر دیا اور فرمایا کہ اپنے باپ ابراہیم عَلَیْهِمَا السَّلَامُ کے ساتھ ضیافت میں جاؤ چنانچہ حضرت ابراہیم عَلَیْهِمَا السَّلَامُ، حضرت اسماعیل عَلَیْهِمَا السَّلَامُ کو لے کر نکل پڑے، اس روایت میں جو یہ ہے کہ حضرت ابراہیم عَلَیْهِمَا السَّلَامُ نے حضرت ہاجرہ کو بتایا کہ دعوت میں جانا ہے، یہ کوئی جھوٹ نہیں؛ کیوں کہ یہ بھی اللہ کی طرف سے ایک دعوت ہی تھی، دعوت صرف کھانے پینے ہی کی نہیں ہوتی، دعوت روحانی بھی ہوتی ہے اور اس میں کیا شک ہے کہ یہ دعوت روحانی تھی۔

شیطان کا بہکاوا اور حضرت ہاجرہ کا جواب

جب حضرت ابراہیم و اسماعیل علیہما (السلام) گھر سے چلے گئے، تو شیطان کو بڑی فکر لاحق ہوئی اور وہ ان حضرات کے اس نظام و پروگرام کو باطل کرنے کی تدبیر سوچنے لگا، ایک حدیث میں ہے کہ شیطان نے کہا کہ اگر میں نے ان کو اس موقع پر فتنہ میں نہ ڈالا تو پھر کبھی بھی میں ان کو بہکا نہ سکوں گا۔ (۱)

(۱) ابن کثیر: ۱۵/۴، الدر المنثور: ۱۰۸/۷، القرطبی: ۱۰۵/۱۵

اس کے بعد وہ سب سے پہلے حضرت ہاجرہ علیہا السلام کے پاس گیا اور ان کو بہکانے کی کوشش کرنے لگا، شاید یہ خیال کیا ہوگا کہ عورت عقل و دین دونوں میں ناقص و کمزور ہوتی ہے؛ لہذا پہلے ان ہی کو فتنے میں ڈالا جائے اور پھر ان کے ذریعے ابراہیم و اسماعیل علیہما السلام پر بھی قبضہ کیا جاسکتا ہے، چنانچہ حضرت ہاجرہ علیہا السلام کے پاس انسانی شکل میں آیا اور کہنے لگا۔

”کیا تم کو خبر بھی ہے کہ ابراہیم علیہ السلام تمہارے بچہ کو کہاں لے گئے ہیں؟“ ایک جگہ ”ابن کثیر“ و ”قرطبی“ و ”درمنثور“ میں جو روایت آئی ہے اس میں اس واقعہ کو اسحاق علیہ السلام کا بتایا گیا ہے اور حضرت ہاجرہ علیہا السلام کی جگہ حضرت سارہ کا نام ہے، ابن کثیر رحمہ اللہ نے فرمایا کہ یہ حدیث منکر ہے اور اگر محفوظ ہے، تو اشبہ یہ ہے کہ اسماعیل کی جگہ اسحاق کر کے تحریف کی گئی ہے۔ اصل حدیث حضرت کعب احبار سے ہے اور غالباً اسرائیلی روایات اس کا ماخذ ہیں اور یہود نے اس میں حسد سے تحریف کر کے اسماعیل کو اسحاق بنا دیا ہے۔

حضرت ہاجرہ علیہا السلام نے فرمایا کہ وہ اپنی کسی ضرورت سے لے گئے ہیں، کہنے لگا کہ نہیں وہ تو اپنے بچے کو ذبح کرنے لے گئے ہیں، حضرت ہاجرہ علیہا السلام نے فرمایا کہ کیا کوئی باپ اپنے بچے کو ذبح کرتا ہے؟ کہنے لگا کہ ان کے خدا کا ان کو یہی حکم ہے۔ حضرت ہاجرہ فرمانے لگیں کہ اگر خدا کا یہ حکم ہے، تو یہ اچھی بات ہے کہ اس کی تابعداری کی جائے۔ (۱)

حضرت ہاجرہ علیہا السلام کی ایمانی قوت

شیطان نے خیال کیا تھا کہ میں حضرت ہاجرہ علیہا السلام کو عورت ذات ہونے

(۱) ابن کثیر: ۱۵/۴، قرطبی: ۱۵/۱۵، درمنثور: ۷/۱۰۸

کی وجہ سے بہ آسانی بہکالوں گا، مگر حضرت ہاجرہ علیہا السلام نے ایسا جواب دیا کہ اس کی ساری تدبیر فیل ہوگئی، حضرت ہاجرہ کو نہیں معلوم تھا کہ حضرت ابراہیم عَلَیْہِ السَّلَامُ بچے کو کہاں لے گئے ہیں؟ صرف اتنا معلوم تھا کہ دعوت میں گئے ہیں یا کسی حاجت و ضرورت سے تشریف لے گئے ہیں جب شیطان نے (جو انسانی شکل میں آیا تھا) بتایا کہ ابراہیم عَلَیْہِ السَّلَامُ تو اپنے بچے کو ذبح کرنے لے گئے ہیں، تو اولاً حضرت ہاجرہ علیہا السلام نے یہ جواب دیا کہ یہ کیسے ہو سکتا ہے کہ ابراہیم عَلَیْہِ السَّلَامُ اپنے بچے کو ذبح کر دیں کیا کوئی باپ اپنے بیٹے کو قتل کرتا ہے؟ یہ سن کر شیطان لاجواب ہو گیا اور اپنی بات پر یقین دلانے کے لیے ایک ایسی بات اس کی زبان سے نکل گئی، جس سے اس کی پوری تدبیر و کارروائی اکارت ہو گئی، شیطان نے کہا کہ ہاں کوئی باپ اپنے بچے کو ذبح نہیں کرتا؛ مگر ابراہیم عَلَیْہِ السَّلَامُ اپنے بچے کو اس لیے ذبح کرنا چاہتے ہیں کہ ان کو اللہ کا یہی حکم ہوا ہے۔ شیطان یہ سمجھا کہ جب میں یہ کہوں گا، تو وہ پریشان ہو جائیں گی اور اوویلا مچائیں گی، گھر کے باہر دوڑ پڑیں گی اور ابراہیم و اسماعیل علیہما السلام کی راہ میں مزاحم بن جائیں گی؛ مگر ہوا یہ کہ حضرت ہاجرہ نے جوں ہی سنا کہ اللہ کے حکم کی بنا پر حضرت ابراہیم عَلَیْہِ السَّلَامُ اپنے بچے کو ذبح کرنے لے گئے ہیں، تو خدا کے نام وہ بھی مر مٹنے کو تیار ہو گئیں اور کہنے لگیں کہ اگر خدا نے یہ حکم دیا ہے، تو پھر مجھ کو بھی منظور ہے اور بہ زبان حال یوں گویا ہوئیں کہ:

برتر از اندیشہ سود و زیاں ہے زندگی

ہے کبھی جاں اور کبھی تسلیم جان ہے زندگی

غرض شیطان مایوس ہو گیا اور دوسری تدبیر سوچنے لگا کہ اس عبادت اور اطاعت

سے کس طرح ان کو روکوں؟

حضرت ابراہیمؑ کو بہکانے کی کوشش ناکام

پھر وہ حضرت ابراہیمؑ و حضرت اسماعیل علیہما السلام کی طرف دوڑا اور حضرت ابراہیمؑ کو بہکانے کی کوشش کرنے لگا، کہا کہ آپ اپنے بیٹے کو لیے کہاں جا رہے ہیں؟ آپ نے فرمایا کہ ایک حاجت اور کام سے جا رہا ہوں، شیطان کہنے لگا کہ نہیں! آپ تو اس کو ذبح کرنے کے لیے لے جا رہے ہیں، حضرت ابراہیمؑ نے (اسی کی زبان سے حق نکلوانے کے لیے فرمایا کہ) میں کیوں اپنے بچے کو ذبح کروں گا؟ شیطان کہنے لگا کہ اللہ کا آپ کو یہی حکم ہے اس لیے آپ اس کو ذبح کریں گے اور ایک روایت میں ہے کہ شیطان حضرت ابراہیمؑ کے ایک دوست کی شکل میں آیا اور کہا کہ آپ ایک خواب کی بنا پر اپنے بچے کو ذبح کرنے لے جا رہے ہیں، جب کہ خواب کبھی سچا ہوتا ہے، تو کبھی اس میں خطا بھی ہو جاتی ہے؟ آپ نے فرمایا کہ قسم بہ خدا خدا کا حکم ہے، تو مجھ کو تو یہ کرنا ہی چاہیے، اس پر وہ وہاں سے بھی ناکام و نامراد واپس ہوا۔ (۱) روایات میں اس بارے میں اختلاف ملتا ہے کہ شیطان بہکانے کی کوشش میں پہلے حضرت ابراہیمؑ کے پاس گیا یا حضرت اسماعیلؑ کے پاس؟ مگر اس میں کوئی فیصلہ کرنا دشوار ہے۔ اس لیے یہاں ہم نے جو اختیار کیا ہے، وہ کسی فیصلہ کی وجہ سے نہیں ہے۔ بل کہ ایک روایت ہونے کی حیثیت سے ہے۔

حضرت اسماعیلؑ کو بہکانے کی کوشش

اس کے بعد شیطان، حضرت اسماعیلؑ کو بہکانے کی کوشش کرنے لگا، جب یہ حضرات منیٰ کی وادی کے قریب ہوئے تو یہ مردود شیطان حضرت

(۱) الدر المنثور ۷/۱۰۸، الطبری: ۱۰/۵۱۱

اسماعیل عَلَيْهِ السَّلَامُ کے قریب آیا اور کہنے لگا کہ خبر بھی ہے کہ تمہارے والد تم کو کہاں لے جا رہے ہیں؟ حضرت اسماعیل عَلَيْهِ السَّلَامُ نے فرمایا کہ اللہ کی جناب میں قربانی کرنے کے لیے لے جا رہے ہیں، شیطان نے کہا کہ ہاں! مگر وہ کسی جانور کی نہیں بل کہ تمہاری قربانی کرنے کے لیے جا رہے ہیں، حضرت اسماعیل عَلَيْهِ السَّلَامُ نے فرمایا کہ حضرت ابراہیم عَلَيْهِ السَّلَامُ یہ کام اللہ کے حکم سے کر رہے ہیں یا اپنی مرضی سے؟ شیطان اس کے جواب میں یہ تو نہیں کہہ سکتا تھا کہ حضرت ابراہیم عَلَيْهِ السَّلَامُ اپنی مرضی سے کر رہے ہیں کیوں کہ اس پر حضرت اسماعیل عَلَيْهِ السَّلَامُ ہرگز یقین نہ کرتے بل کہ تردید کر دیتے؛ لہذا نہ چاہتے ہوئے بھی اس کو یہ کہنا پڑا کہ یہ کام وہ اللہ کے حکم سے کر رہے ہیں اس پر حضرت اسماعیل عَلَيْهِ السَّلَامُ نے فرمایا کہ جب ذبح کا حکم اللہ کی طرف سے ہے، تو میں کیسے اس کی مخالفت کر سکتا ہوں؟ یہ سن کر شیطان خائب و خاسر لوٹ گیا، ایک روایت میں یوں ہے کہ آپ نے فرمایا کہ اگر وہ اللہ کی خاطر مجھے ذبح کر رہے ہیں، تو میں اس پر صبر کروں گا اور اللہ اس کا اہل ہے۔ (۱)

اس طرح شیطان کی یہ دوسری تدبیر بھی ناکام ہو گئی اور یہ ظاہر ہو گیا کہ حضرت ابراہیم عَلَيْهِ السَّلَامُ ہی نہیں؛ بل کہ یہ پورا گھرانہ اور یہاں کا بچہ بچہ عشق خداوندی میں سرشار و چور ہے اور اس کی وجہ سے وہ اپنی جان بھی اللہ کے نام پر قربان کرنے کو تیار ہے۔

حضرت ابراہیم و اسماعیل عَلَيْهِمَا السَّلَامُ کی رمی جمار

حضرت اسماعیل عَلَيْهِ السَّلَامُ نے اس جگہ شیطان پر کنکریاں ماریں؛ تاکہ وہ دفع ہو اور ”مسند احمد“ کی ایک روایت میں ابن عباس رَضِيَ اللَّهُ عَنْهُمَا سے نقل کیا گیا کہ جب حضرت ابراہیم عَلَيْهِ السَّلَامُ کو ذبح کا حکم دیا گیا تو شیطان سعی کے وقت حاضر ہوا اور حضرت

(۱) بدائع الزهور : ۹۲ و در منشور : ۷/۱۱۰

ابراہیم عَلَيْنَا السَّلَامُ سے آگے بڑھا، پس حضرت ابراہیم عَلَيْنَا السَّلَامُ اس سے آگے بڑھ گئے۔ پھر حضرت جبرئیل عَلَيْنَا السَّلَامُ آپ کو ”حجرۃ العقبہ“ کی طرف لے گئے، تو شیطان وہاں بھی ظاہر ہوا، تو حضرت ابراہیم عَلَيْنَا السَّلَامُ نے اس کو سات کنکریاں ماریں پس وہ چلا گیا پھر ”حجرۃ الوسطیٰ“ کے پاس ظاہر ہوا، تو آپ نے پھر سات کنکریاں اس کو ماریں، تو وہ چلا گیا اور پھر حجرۃ الاخریٰ کے پاس ظاہر ہوا، تو آپ نے پھر سات کنکریاں پھینکیں اور وہ بھاگ گیا۔ (۱)

شیطان اللہ کا دشمن ہے۔ اس کو دفع کرنے کے لیے تدبیر، دراصل اللہ تعالیٰ کی محبت و عظمت کا تقاضہ ہے؛ اس لیے اللہ کو حضرت ابراہیم و حضرت اسماعیل عَلَيْهِمَا السَّلَامُ کی یہ ادا اس قدر پسند آئی کہ اس کو حاجیوں کے لیے مشروع کر دیا اور ان حضرات کا یہ عمل قیامت تک کے لیے زندہ جاوید بنا دیا گیا۔

باپ بیٹے کی گفتگو

غرض شیطان کو دفع کرنے اور اس کی تدبیروں اور سازشوں کو ناکام بنانے کے بعد یہ دونوں مقدس ہستیاں اللہ کے حکم کی تعمیل و تکمیل کے لیے تیاری کرنے لگیں، حضرت اسماعیل عَلَيْنَا السَّلَامُ نے اپنے والد سے عرض کیا کہ ذبح سے پہلے میرے ہاتھ پیر مضبوط باندھ دیں، کہ کہیں ذبح کے بعد میرے تڑپنے سے آپ کے کپڑوں پر خون کے چھینٹے نہ پڑ جائیں اور میرا منہ زمین کی طرف کر دیں؛ تاکہ میری نظر آپ پر اور آپ کی نظر مجھ پر نہ پڑے اور جوش محبت تعمیل حکم خداوندی میں حائل نہ ہو جائے، ایک روایت میں یہ ہے کہ آپ مجھے اچھی طرح سے باندھ دیں، کہ کہیں آپ کے کپڑوں پر میرے خون کے چھینٹے نہ پڑ جائیں۔ (۲)

(۱) ابن کثیر: ۱۵/۳، القرطبی: ۱۰۶/۱۵، الدر المنثور: ۱۰۵/۷

(۲) الدر المنثور: ۱۰۴/۷، الطبری: ۱۰/۵۰۷

کرنے کی صلاحیت سلب کر لی۔

حضرت ابراہیم عَلَيْهِ السَّلَامُ اسی حالت میں ہیں کہ اللہ کا فرشتہ جبریل آتا ہے اور حضرت اسماعیل عَلَيْهِ السَّلَامُ کو اٹھا کر ان کی جگہ جنت کا ایک مینڈھا رکھ دیتا ہے اور کہتا ہے کہ آپ اس مینڈھے کو ذبح کر دیجیے۔ قرآن میں اسی کو فرمایا:

﴿وَفَدَيْنَاهُ بِذَبْحٍ عَظِيمٍ﴾

(ہم نے فدیہ دیا ان کا ذبح عظیم سے) (الصافات: ۱۰۷)

متعدد روایات میں ہے کہ یہ مینڈھا، جس کو اللہ نے جنت سے حضرت اسماعیل عَلَيْهِ السَّلَامُ کے بدلے میں ذبح کرنے کے لیے بھیجا تھا، وہ جنت میں چالیس سال تک چرتا رہا تھا اور یہ کہ یہ وہ مینڈھا تھا، جس کو حضرت آدم عَلَيْهِ السَّلَامُ کے بیٹے ہابیل نے اللہ کے نام قربانی کرتے ہوئے پیش کیا تھا، اللہ نے اس کو جنت میں محفوظ رکھا تھا۔ (۱)

تکسیرات تشریح کی ابتدا

ایک روایت ہے کہ جب حضرت ابراہیم عَلَيْهِ السَّلَامُ نے اسماعیل عَلَيْهِ السَّلَامُ کے گلے پر چھری چلائی؛ تو آسمان وزمین کے فرشتے بے قرار ہو کر چیخ اٹھے اور پرندوں اور جانوروں میں ہلچل مچ گئی کہ یہ کیا ہو رہا ہے؟ اور سب نے اللہ کی جناب میں عرض کیا کہ اے اللہ! اس شیخ پر اور اس بچے پر رحم فرما۔ (۲)

پھر یہ دیکھ کر حضرت جبریل عَلَيْهِ السَّلَامُ کی زبان سے نکلا ”اللہ اکبر اللہ اکبر“ اور حضرت اسماعیل عَلَيْهِ السَّلَامُ نے فرمایا ”لا إله إلا الله والله أكبر“ اور حضرت ابراہیم عَلَيْهِ السَّلَامُ

(۱) الطبري: ۱۰/۵۱۶، الدر المنثور: ۷/۱۱۳

(۲) بدائع الزهور: ۹۲

حضرت ابراہیمؑ کی قربانی حقائق و اسرار |

نے فرمایا ”اللہ اکبر ولله الحمد“ یہ تکبیر تشریح ہے، جو ایام تشریح میں سنت قرار پائی اور آج تک باقی ہے۔ (۱)

عبرت و موعظت

یہ پورا واقعہ ہمارے لیے عبرت و موعظت ہے اور اس کے جز جز اور اس کی ایک ایک کڑی میں ہمارے لیے ہدایت کا سامان ہے۔ بعض اجزا پر کلام اوپر عرض کیا گیا ہے؛ مگر مجموعی حیثیت سے یہ پورا واقعہ ہمارے لیے جو عبرت اور موعظت کا سامان بہم پہنچاتا ہے، وہ یہ ہے کہ بندہ مومن اللہ کی محبت میں، اللہ کے حکم کے مطابق، ہر چیز قربان کرنے تیار ہو جاتا ہے، مال تو اس کی نظر میں کوئی حیثیت نہیں رکھتا، کہ اس کی قربانی اس کے لیے مشکل ہو، وہ تو اس سے بڑھ کر اپنی لاڈلی اور پیاری اولاد کو بھی اس کے نام پر ذبح کرنے کو تیار ہو جاتا ہے، اس کی نظر اس پر ہوتی ہے کہ میرا اللہ مجھ سے راضی و خوش رہے، قربانی کا یہ واقعہ دراصل اسی محبت خداوندی کا مظاہرہ ہے۔

لہذا قربانی کرنے والوں کو چاہیے کہ وہ اسی جذبہ اور ایسی ہی محبت خداوندی کے ساتھ قربانی کریں؛ کیوں کہ اسلام کا منشا اس عمل سے یہی ہے کہ بندہ اللہ کی محبت میں سرشار اور چور رہے اور اسی کے مظاہر کے لیے قربانی پیش کرے، یہی وجہ ہے کہ جانور کی قربانی کی جگہ کوئی شخص غریب اور مساکین کو روپیہ دے دے تو قربانی کا ثواب نہ ملے گا اور یہ جائز نہ ہوگا، کیوں کہ قربانی کا مقصد غریبوں کی امداد نہیں ہے؛ حتیٰ کہ اگر کوئی گوشت لینے والا نہ ہو، تب بھی قربانی ہی کرنا ضروری ہے۔

غرض یہ کہ جس طرح حضرت ابراہیم و حضرت اسماعیل علیہما السلام نے اللہ کی محبت کا حق ادا کرنے کی کوشش کی، اس طرح ہم کو بھی چاہیے کہ اس خالق و

(۱) القرطبی ۱۵/۱۰۲

مالک کی محبت میں ہمہ وقت اس کے احکام کی اطاعت کے لیے تیار رہیں اور اس کے لیے ہر طرح کی قربانی دیں یہی وہ چیز ہے، جس نے اسلام کو ہر دور میں زندہ اور تاباں رکھا ہوا ہے اور یہی وہ عظیم و مبارک جذبہ ہے، جس نے اسلام دشمن طاقتوں کو حیراں و پریشاں کیا ہوا ہے، کہ اسلام کی اس قدر مخالفت اور اس کی خلاف سازشوں کے اس قدر جال بچھائے جانے کے باوجود؛ وہ آج تک کس طرح نہ صرف زندہ ہے بلکہ ہر روز ترقی کی طرف گامزن ہے۔

فقط

محمد شعیب اللہ خان

تَمَّتْ

فقہِ اسلامی
اور
غیر مقلدین

بِسْمِ اللّٰهِ الرَّحْمٰنِ الرَّحِیْمِ

گذارش احوال واقعی

الْحَمْدُ لِلّٰهِ رَبِّ الْعَالَمِينَ وَالصَّلَاةُ وَالسَّلَامُ عَلٰی
سَيِّدِ الْمُرْسَلِينَ، اَمَّا بَعْدُ:

دین اسلام سے وابستہ معمولی درجہ کا آدمی بھی اس بات کو جانتا اور مانتا ہے کہ ہم تک جو ”دین و شریعت“ کے احکام و مسائل، حقائق و معارف اور اس کا مزاج و انداز پہنچا اس کا ذریعہ و وسیلہ اولاً حضرات صحابہ ہیں پھر تابعین و تبع تابعین اور بعد کے ائمہ محدثین و فقہاء ہیں، اگر اس واسطہ کو درمیان سے اٹھا دیا جائے تو ”دین و شریعت“ سے ہماری وابستگی کا کوئی معنی ہی نہ ہوگا۔

اسی لیے ہمیشہ سے اہل اسلام نے حاملین دین و شریعت صحابہ، علماء، فقہاء و محدثین کی عظمت و جلالت بزرگی و شرافت، دیانت و امانت، تقویٰ و طہارت کا اعتراف کیا ہے اور اپنی نسلوں میں اس عظمت و اعتماد کو باقی رکھنے کی فکر فرمائی ہے کیوں کہ اگر اسلاف پر اعتماد نہ رہا تو نہ قرآن پر اعتماد ہو سکتا ہے اور نہ حدیث پر اور نہ دین کی کسی بات پر۔

مگر افسوس کہ بعض لوگ، اسلام دشمن عناصر کی رچائی ہوئی سازش کا شکار ہو کر، اسلاف کی عظمت و جلالت اور ان کے اعتبار و اعتماد کو مشکوک نگاہوں سے دیکھنے، بل کہ مشکوک کرنے کی ناروا جسارت کر رہے ہیں۔

کبھی صحابہ کرام کی عظیم شخصیات پر تنقید و جرح کرتے ہیں؛ کبھی تابعین و تبع تابعین و ائمہ فقہ و حدیث کو ہدف ملامت بناتے ہیں؛ کبھی ان کی شخصیات کو مورد لعن و طعن قرار دیا جاتا ہے؛ تو کبھی ان کے کارناموں اور قربانیوں اور خدمات کو ہدف الزام بنا کر ان میں کیڑے نکالنے کی کوشش کی جاتی ہے، یہ سب دراصل انگریزی و سامراجی قوتوں کا پیدا کردہ ناپاک فتنہ ہے؛ جس کا مقصد اسلاف اور ان کی خدمات سے اعتماد کو ختم کرنا اور اہل اسلام میں دین و شریعت کے بارے میں شک و ریب پیدا کرنا ہے، اس فتنہ و سازش میں جہاں بہت سے لوگ ملوث ہوئے، وہیں شعوری یا غیر شعوری طور پر ”طبقہ غیر مقلدین“ بھی اس سازش کا آلہ کار بن گیا اور اس نے مسلسل حضرات ائمہ و فقہاء؛ بل کہ حضرات صحابہ کرام کو ہدف ملامت بنا کر، لوگوں کے درمیان اختلاف و انتشار اور اسلاف سے بے اعتمادی و بدظنی کی فضا پیدا کر دی ہے۔

اس طبقہ نے اپنا نام ”اہل حدیث“ رکھا ہے، یہ دراصل، اس لفظ کا غاصبانہ قبضہ ہے، جس طرح منکرین حدیث نے اپنا نام ”اہل قرآن“ رکھ لیا ہے، اور اس لفظ پر غاصبانہ قبضہ کرنے کی کوشش کی ہے، قرآن و حدیث پر عمل پوری امت کا مشترکہ ورثہ ہے، صرف اپنے کو اہل قرآن کہنا، یا اہل حدیث کہنا اور پوری امت کو قرآن کا یا حدیث کا باغی یا منکر قرار دینا، انتہائی جسارت کی بات ہے، پھر خاص طور پر صحابہ و فقہاء و ائمہ کو بھی قرآن و حدیث کے باغی اور اپنی رائے کے پابند کہنا انتہائی درجہ کی جسارت ہے مگر یہ طبقہ اس جسارت ہی کو اپنی پوری لیاقت و حقانیت سمجھتا ہے۔

پھر جن مسائل کو عام طور پر یہ لوگ اچھالتے اور عوام کو انتشار و پریشانی میں مبتلا کرتے ہیں، ان میں سے اکثر وہ ہیں جن میں زمانہ سلف سے اختلاف چلا آ رہا ہے اور اس فروعی و جزئی اختلاف کو صحابہ و تابعین و تبع تابعین اور ان کے بعد بھی ہر زمانہ کے علما و ائمہ نے نہ تو حق و باطل کا اختلاف سمجھا اور نہ اس کی وجہ سے ایک دوسرے پر

اعتراض و نکیر فرمائی؛ بل کہ اس اختلاف کے باوجود ایک دوسرے کے ساتھ احترام و اکرام محبت و عظمت اور حسن سلوک و رعایت ادب کا معاملہ فرمایا مگر غیر مقلدین انہی مسائل اختلافیہ کو حق و باطل بل کہ ایمان و کفر کا اختلاف سمجھتے اور سارے ائمہ و علما اور عام مسلمین کی تفسیق و تضلیل اور تکفیر و تذلیل کرتے ہیں۔

ان کا کہنا تو یہ ہے کہ امت میں اتحاد ہونا چاہیے؛ مگر اتحاد کی جو صورت یہ لوگ پیش کرتے ہیں وہ نہ شرعاً قابل قبول ہو سکتی ہے اور نہ عقلاً قابل اعتبار، کیوں کہ یہ لوگ کہتے ہیں:

”ائمہ و فقہاء کو چھوڑ دو اور سب کے سب قرآن و حدیث پر جمع ہو جاؤ۔“

بہ ظاہر یہ نعرہ خوبصورت معلوم ہوتا ہے لیکن نہ شرعاً یہ قابل قبول ہے نہ عقلاً۔ شرعاً تو اس لیے کہ اس نعرہ کا مطلب یہ ہے کہ ہر جاہل کو قرآن و حدیث کی تشریح کا حق دے دیا جائے اور ائمہ و فقہاء نے جو تشریحات و توجیہات بیان کی ہیں ان کو فضول سمجھا جائے اور جاہل و اناڑی لوگوں کے ہاتھوں میں قرآن و حدیث دے کر ان کا کھلوڑا کیا جائے، ظاہر ہے کہ شریعت اس کی اجازت ہرگز نہیں دیتی۔

اور عقلاً یہ اس لیے ناقابل اعتبار ہے کہ اگر ایسا کیا بھی جائے گا تو پھر بھی قرآن و حدیث کے سمجھنے میں اختلاف پیدا ہوگا جس سے بچنے کے لیے انہوں نے یہ مشورہ دیا ہے؛ بس فرق یہ ہوگا کہ اسلاف کے مابین جو اختلاف ہو اس کی بنیاد علم و تحقیق اور دلائل و براہین تھے اور ان غیر مقلدین کے مابین جو اختلاف ہوگا (بل کہ ہو) وہ جہالت و بے خبری کی بنیاد پر ہوگا، چنانچہ ان میں بھی کئی فرقے بن چکے ہیں جو ایک دوسرے کو غلط قرار دیتے ہیں۔

اس کے علاوہ یہ لوگ جو اتحاد امت کا نعرہ لگاتے ہیں ائمہ اسلاف کو اور اہل

اسلام کو مشرک، کافر، فاسق و فاجر کہہ کر، اتحاد کس طرح پیدا کریں گے؟ جب کہ ان کی یہ روش انتہاء درجہ اختلاف و انتشار پیدا کرتی ہے؟

یہ لوگ عموماً بخاری شریف اور مسلم شریف پر عمل کے مدعی ہیں اور دوسروں سے بھی اس کا مطالبہ کرتے ہیں کہ بخاری و مسلم میں حدیث دکھاؤ، جب کہ نہ اللہ نے فرمایا اور نہ رسول اللہ ﷺ نے کہ صرف بخاری و مسلم کی حدیثوں پر عمل کرو پھر بخاری و مسلم کی حدیثوں پر صحیح ہونے کا حکم اور اس پر ایسا پختہ عقیدہ، محض ”امام بخاری و امام مسلم“ کی تقلید میں ہے؛ جب کہ یہ لوگ فقہاء کی تقلید کو حرام و شرک کہتے ہیں اگر امام ابوحنیفہ اور فقہاء کرام کی تقلید شرک ہے تو امام بخاری و امام مسلم کی تقلید کرنا کیسے جائز ہو؟

پھر یہ لوگ تقلید کو حرام و شرک کہتے ہیں حالاں کہ ان کے عام لوگ؛ بل کہ عام علما بھی ان کے اپنے علما ہی کی تقلید کرتے ہوئے زندگی گزار رہے ہیں، ایک واقعہ جو خود میرے ساتھ پیش آیا تھا عرض کر دوں، ایک دن میں اپنے بعض دوستوں کے ساتھ بیٹھا تھا کہ ایک صاحب نے آ کر ملاقات کی پھر کچھ مسئلہ پوچھا، میں نے جواب دیا تو وہ صاحب پوچھنے لگے کہ کیا یہ بات بخاری میں ہے؟ اب میں سمجھا کہ یہ صاحب غیر مقلد ہیں کیوں کہ بخاری شریف کو تو پوری امت مانتی ہے، مگر دین کو بخاری میں یا مسلم میں منحصر سمجھنا ”غیر مقلدین“ کی خصوصیت ہے، میں نے ان سے پوچھا کہ کیا آپ جو کچھ کرتے ہیں وہ سب بخاری شریف سے ثابت ہے؟ کہنے لگے کہ ہاں، میں نے کہا کہ آپ نماز میں ہاتھ کہاں باندھتے ہیں؟ کہا کہ سینہ پر باندھتا ہوں میں نے کہا کہ یہ بخاری میں کہاں ہے؟ کہنے لگے کہ کیا بخاری میں نہیں ہے؟ میں نے کہا کہ دعویٰ آپ کریں اور دلیل میں دوں؟ میں نے کہا کہ یہ نہ بخاری میں

ہے نہ مسلم میں ہے، اب تو بڑے پریشان ہوئے، پھر کہنے لگے کہ نہیں، بخاری میں ضرور ہوگا، میں فلاں (نام لیکر) مولانا سے پوچھ کر آتا ہوں، میں نے کہا کہ یہی تقلید ہے کہ آپ صرف اپنے علما کے کہنے پر کہ بخاری میں ہے عمل کر رہے ہیں اور آپ کو خود پتہ نہیں ہے کہ یہ بخاری میں ہے یا نہیں؟ اور آپ کے نزدیک تقلید شرک ہے، پھر میں نے کہا کہ آپ کسی بھی اپنے عالم سے پوچھ لیں اور جب بھی بخاری یا مسلم میں مجھے ایسی حدیث دکھادیں تو ایک لاکھ کا انعام دوں گا، یہ صاحب اب بھی ادھر ادھر نظر تو آتے ہیں مگر آنکھ بچا کر چلے جاتے ہیں، افسوس کہ انعام لینے کی جرأت وہ آج تک نہ کر سکے۔

غرض یہ کہ خود غیر مقلدین بھی تقلید کرتے ہیں مگر تقلید کو شرک کہتے ہیں اور ائمہ کے خلاف لوگوں کا ذہن بتاتے ہیں اسی اختلاف و انتشار کو ختم کرنے کے لیے اور عوام کو اصل حقیقت سمجھانے کے لیے زیر نظر مضامین، مختلف اوقات میں لکھے گئے تھے، ان میں سے بعض مضامین روزنامہ ”سالار“ بنگلور میں شائع ہو چکے ہیں، اب ضرورت پر ان سب کو جمع کر کے اور بعض مضامین کا اضافہ کر کے کتابی صورت میں، پیش کیا جا رہا ہے۔

دعا ہے کہ اللہ تعالیٰ اس مجموعہ کو حسن قبول عطا فرمائے اور لوگوں کے لیے مفید و بار آور فرمائے۔

فقط

محمد شعیب اللہ خان عفی عنہ

جامعہ اسلامیہ مسیح العلوم بنگلور

۸/ صفر ۱۴۲۲ھ مطابق ۳۰ مئی ۲۰۰۱ء

بِسْمِ اللّٰهِ الرَّحْمٰنِ الرَّحِیْمِ

فقہ کی حقیقت و ضرورت

اللہ تعالیٰ نے اپنے فضل و کرم اور احسان سے انسانوں کی ہدایت کے لیے اپنے احکامات اور تعلیمات نازل فرمائے اور ان کے نزول کے لیے مقدس ذوات کا انتخاب فرمایا جن کو انبیاء کرام کہا جاتا ہے اور ان کے قول و عمل، ان کی سیرت و کردار اور ان کے حالات و معاملات کے ذریعہ اپنے احکام و فرامین کی تشریح و توضیح فرمائی، اس طرح انسانوں کی ہدایت کے لیے ایک طرف خدائی احکام کا مجموعہ تھا تو دوسری طرف نبی کے اقوال و اعمال اور اس کی سیرت و کردار کا اُسوہ بھی تھا، آخری نبی خاتم النبیین حضرت محمد صلی اللہ علیہ وسلم جب خدا کی طرف سے رسول بنا کر بھیجے گئے تو آپ پر اللہ کا آخری و دائمی کلام نازل ہوا جس کو ”قرآن مجید“ کے نام سے موسوم کیا جاتا ہے اور دوسری طرف آپ کے اقوال و افعال، آپ کے کوائف و احوال اور آپ کی سیرت و کردار کے ذریعہ اس کلام ربانی و حقانی کی تشریح و توضیح اور تبیین و تفہیم اور اس کے احکام پر عمل کی ترتیب و تسہیل کرائی گئی، اس طرح ہماری ہدایت کے لیے دو چیزیں بنیادی و اساسی ماخذ کی حیثیت سے مقرر فرمادی گئیں، ایک قرآن مجید، دوسری نبی کی سنت۔

اسلام کے دو بنیادی ماخذ

چنانچہ حدیث پاک میں حضرت نبی کریم صلی اللہ علیہ وسلم نے ارشاد فرمایا

کہ میں تم میں دو چیزیں چھوڑ کر جا رہا ہوں، تم جب تک ان کو مضبوطی سے تھامے رہو گے ہرگز گمراہ نہ ہو گے، ایک اللہ کی کتاب دوسرے اس کے رسول کی سنت۔ (۱)

نیز ایک حدیث میں ہے کہ حضرت جابر رضی اللہ عنہ نے روایت کیا کہ نبی کریم صلی اللہ علیہ وسلم نے فرمایا کہ سب سے بہترین کلام، اللہ کا کلام ہے اور سب سے بہترین طریقہ محمد صلی اللہ علیہ وسلم کا ہے اور بدترین کام نیا ایجاد کردہ کام (بدعت) ہے اور ہر بدعت گمراہی ہے۔ (۲)

اس حدیث میں ایک اللہ کے کلام کا اور دوسرے طریقہ محمدی (سنت) کا ذکر کر کے باقی امور کو ”شر“ قرار دیا گیا ہے، جس میں اس طرف اشارہ ہے کہ اسلام کے بنیادی مآخذ، قرآن و حدیث ہیں۔

اجماعِ اُمت

ہاں قرآن و حدیث ہی سے، کچھ اور مآخذ کا بھی ثبوت ہوتا ہے، مثلاً اجماعِ اُمت کہ اگر کسی بات پر صحابہ کرام یا تمام علما و ائمہ کا اتفاق ہو جائے، وہ بھی ایک مآخذ اور دلیل ہے، علما نے اجماع کی تعریف یہ لکھی ہے:

الاجماع هو اتفاق جميع المجتہدين من المسلمين في عصر من العصور بعد وفاة الرسول على حکم شرعی في واقعة .

”اجماع نام ہے امتِ محمدیہ میں سے اہل حل و عقد (علما و ائمہ) کا بعد وفات رسول کسی زمانے میں کسی واقعہ کے حکم پر اتفاق کرنے کا۔“ (۳)

(۱) مشکوٰۃ: ۳۱

(۲) مسلم: ۱۴۳۵

(۳) علم اصول الفقہ: ۴۵ الاحکام للآمدی: ۲۵۴

علامہ عبدالوہاب خلاف اس کی تشریح کرتے ہوئے فرماتے ہیں:

”فاذا وقعت حادثة وعرضت على جميع المجتهدين من الامة الاسلامية وقت حدوثها واتفقوا على حكم فيها سمى اتفاقهم اجماعا واعتبر اجماعهم على حكم واحد فيها دليلا على ان هذا الحكم هو الحكم الشرعى فى الواقعة.“

(جب کوئی واقعہ و مسئلہ درپیش ہو اور اُمتِ اسلامیہ کے ائمہ مجتہدین کے سامنے اسی زمانے میں وہ پیش کیا جائے اور وہ سب کے سب اس بارے میں ایک حکم پر اتفاق کریں؛ تو اس اتفاق کو اجماع کہا جاتا ہے اور ان کے ایک ہی حکم پر اجماع اور اتفاق کر لینے کو اس بات کی دلیل قرار دیا جائے گا کہ اس واقعہ و مسئلہ میں حکم شرعی یہی ہے۔ (۱)

اجماع کے حجت و دلیل ہونے کی دلیل قرآن و حدیث میں وارد ہے۔
قرآن کریم نے ایک جگہ فرمایا ہے:

﴿وَمَنْ يُشَاقِقِ الرَّسُولَ مِنْ بَعْدِ مَا تَبَيَّنَ لَهُ الْهُدَىٰ وَيَتَّبِعْ غَيْرَ سَبِيلِ الْمُؤْمِنِينَ نُوَلِّهِ مَا تَوَلَّىٰ وَنُصَلِّهِ جَهَنَّمَ ط وَ سَاءَتْ مَصِيرًا﴾

(جو شخص رسول کی مخالفت کرے گا اس کے بعد کہ اس پر ہدایت واضح ہو چکی؛ اور

جو اہل ایمان کے راستہ کے علاوہ کسی اور راستہ کی پیروی کرے گا تو ہم اس کو اس طرف لے جائیں گے جدھر وہ خود پھر گیا اور ہم اس کو جہنم رسید کریں گے۔) (النساء: ۱۱۵)

علامہ قرطبی رحمہ اللہ اس کی تفسیر میں فرماتے ہیں:

”قال العلماء فى قوله تعالى: ”ومن يشاقق الرسول“ دليل

علی صححة القول بالا جماع“ (علماء نے فرمایا کہ اس آیت میں
اجماع کے صحیح ہونے کی دلیل ہے۔ (۱)
اور علامہ سیوطی رحمہ اللہ فرماتے ہیں:

”استدل الشافعی رحمہ اللہ و تابعہ الناس بقوله تعالى ومن
يشاqq الخ علي حجة الاجماع و تحريم مخالفتہ“
(کہ امام شافعی اور دیگر لوگوں نے آپ کی اتباع کرتے ہوئے
فرمایا کہ اس آیت میں اجماع کے حجت ہونے اور اس کی مخالفت کے
حرام ہونے کی دلیل ہے۔) (۲)

نیز حدیث میں ہے کہ رسول اللہ صلی اللہ علیہ وسلم نے فرمایا:

« لا تجتمع امتی علی ضلالة. »

(کہ میری امت گمراہی پر اتفاق و اجماع نہیں کر سکتی۔) (۳)

اس حدیث سے بھی علما نے استدلال کیا ہے کہ امت کا اجماع حجت و دلیل
ہے، کیوں کہ اللہ کے نبی صلی اللہ علیہ وسلم نے واضح الفاظ میں فرمایا کہ میری امت
کبھی گمراہی پر جمع نہیں ہو سکتی، لہذا اگر امت کسی بات پر اجماع کر لے تو وہ حق ہی پر
اجماع ہوگا۔

غرض یہ کہ قرآن و حدیث ہی سے یہ معلوم ہوتا ہے کہ ایک دلیل و ماخذ اجماع
امت بھی ہے جس سے احکام کا علم ہوتا ہے۔

(۱) قرطبی: ۵/۳۸۷

(۲) استنباط التنزیل: ۸۲

(۳) ترمذی: ۲/۳۹، ابو داؤد: ۲/۵۸۴

قیاس و استنباط

اسی طرح قرآن و حدیث ہی سے ایک اور دلیل بھی ثابت ہوتی ہے اس کو فقہا کرام کی زبان میں ”قیاس“ کہا جاتا ہے، اور اصولیین کی اصطلاح میں قیاس یہ ہے:

”هو الحاق واقعة لا نص على حكمها في الحكم الذي ورد به

النص، لتساوى الواقعتين في علة هذا الحكم“

(جس مسئلہ کا قرآن و حدیث میں منصوص حکم نہ ہو اس کو حکم کے اعتبار سے اس مسئلہ سے ملانا جس کا حکم منصوص ہے اس وجہ سے کہ دونوں مسئلوں اور واقعات کی علت ایک ہے، لہذا منصوص مسئلہ کا حکم غیر منصوص کے لیے ثابت کیا جاتا ہے اس کو قیاس کہتے ہیں)۔ (۱)

مثال کے طور پر ایک شخص جمعہ کے دن، جمعہ کی اذان کے بعد اسکول میں بچوں کو پڑھاتا ہے، اس کا شرعاً کیا حکم ہے؟ اس بارے میں قرآن و حدیث میں کوئی منصوص حکم نہیں ہے؛ مگر فقہا کرام قیاس سے اس کو بھی ناجائز قرار دیتے ہیں جیسا کہ اذان جمعہ کے بعد تجارت ناجائز ہے، وجہ یہ ہے کہ قرآن میں اذان جمعہ کے بعد تجارت و بیع کو ممنوع قرار دیا گیا ہے؛ اور اس کی وجہ خطبہ جمعہ و نماز جمعہ میں خلل کا اندیشہ ہے، لہذا یہ علت اور وجہ جہاں بھی پائی جائے فقہا کرام وہ حکم بھی اس پر لگاتے ہیں جو اذان جمعہ کے بعد تجارت کا قرآن نے بیان کیا ہے، لہذا تعلیم و تعلم ہو یا اور کوئی کام جس سے کہ نماز جمعہ میں خلل کا اندیشہ ہے وہ ناجائز ہوگا۔

علامہ ابن القیم رحمہ اللہ نے فرمایا:

حضرات صحابہ پیش آمدہ مسائل میں اجتہاد فرماتے تھے اور بعض

(۱) علم اصول الفقہ للعلامہ خلاف: ۵۲

احکام کو بعض پر قیاس کرتے تھے اور ایک نظیر سے دوسری نظیر پر اعتبار کرتے تھے، پھر متعدد مثالیں لکھ کر فرمایا کہ امام مُزنی (شافعی) نے کہا کہ فقہا رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے دور سے لے کر آج تک برابر تمام فقہی احکام میں جو ان کے دین سے تعلق رکھتے ہیں قیاس کا استعمال کرتے آرہے ہیں اور فرمایا کہ فقہانے اس پر اجماع کیا ہے کہ حق کی نظیر حق اور باطل کی نظیر باطل ہوتی ہے، لہذا کسی کے لیے جائز نہیں کہ قیاس کا انکار کرے۔ (۱)

قیاس کی حجیت قرآن و حدیث کے متعدد دلائل سے ثابت ہے، یہاں صرف ایک ایک دلیل پر اکتفاء کرتا ہوں، ایک جگہ ارشادِ بانی ہے:

﴿يَا أَيُّهَا الَّذِينَ آمَنُوا أَطِيعُوا اللَّهَ وَ أَطِيعُوا الرَّسُولَ وَ أُولِي الْأَمْرِ مِنْكُمْ، فَإِنْ تَنَازَعْتُمْ فِي شَيْءٍ فَرُدُّوهُ إِلَى اللَّهِ وَالرَّسُولِ إِنْ كُنْتُمْ تُؤْمِنُونَ بِاللَّهِ وَالْيَوْمِ الْآخِرِ، ذَلِكَ خَيْرٌ وَأَحْسَنُ تَأْوِيلًا﴾

اس سے معلوم ہوا کہ جن مسائل و معاملات میں اللہ و رسول کا صریح حکم نہیں ہے ان میں اللہ و رسول کے بیان کردہ احکام میں غور و خوض کر کے حکم معلوم کیا جائے گا، اور یہی قیاس ہے۔

اور حدیث سے اس کی دلیل حضرت معاذ بن جبل رضی اللہ عنہ کی حدیث ہے کہ جب ان کو رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے یمن کی طرف قاضی بنا کر بھیجا تو پوچھا کہ اگر تمہارے سامنے کوئی مسئلہ پیش ہو تو تم کیا کرو گے؟ تو حضرت معاذ رضی اللہ عنہ نے فرمایا کہ میں کتاب اللہ کے موافق فیصلہ کروں گا، آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ اگر وہ

مسئلہ کتاب اللہ میں نہ ملے تو؟ حضرت معاذ رضی اللہ عنہ نے عرض کیا کہ پھر سنت رسول اللہ سے فیصلہ کروں گا، آپ صلی اللہ علیہ وسلم نے فرمایا کہ اگر سنت رسول میں بھی وہ مسئلہ نہ ملے تو کیا کرو گے؟ حضرت معاذ رضی اللہ عنہ نے عرض کیا کہ پھر میں میری رائے سے اجتہاد کروں گا اور اس میں کوئی کمی نہ کروں گا، اس پر رسول اللہ صلی اللہ علیہ وسلم نے حضرت معاذ رضی اللہ عنہ کے سینے پر مارا اور فرمایا کہ تمام تعریفیں اس اللہ کے لیے ہیں جس نے اپنے رسول کے قاصد کو اس بات کی توفیق دی جس سے اس کا رسول راضی ہے، علامہ ابن القیم رحمۃ اللہ علیہ اس حدیث کی صحت کی طرف مائل ہیں۔ (۱)

غرض یہ کہ جمہور علماء و ائمہ کے نزدیک قرآن و حدیث کی روشنی میں قیاس مجتہد بھی ایک دلیل ہے جس سے قرآن و حدیث میں پوشیدہ و مخفی حکم ظاہر ہوتا ہے، یہ نہیں کہ قیاس کے ذریعہ احکام بنائے و تراشے جاتے ہیں۔ اسی لیے علماء اصول نے لکھا ہے کہ (القیاس مظہر لا مثبت) یعنی قیاس پوشیدہ احکام کو ظاہر کرتا ہے نہ کہ نئے احکام ثابت کرتا ہے۔ (۲)

یہ کل چار دلائل ہیں جو جمہور علماء اُمت کے نزدیک معمول بہا و معتبر ہیں اور ائمہ اربعہ امام ابو حنیفہ، امام مالک، امام شافعی، امام احمد بن حنبل رحمہم اللہ، بل کہ دیگر ائمہ مجتہدین سب کے سب ان چاروں دلیلوں کو مانتے ہیں، سوائے اہل الظاہر کے (جن میں آج کل کے اہل حدیث حضرات بھی داخل ہیں) اور بعض فرقوں کے کوئی اس کا منکر نہیں۔

ایک غلط فہمی کا ازالہ

بعض کم فہم لوگ قیاس کا معنی یہ سمجھتے ہیں کہ ائمہ کرام محض اپنی عقل و فہم سے جو

(۱) دیکھو: اعلام الموقعین: ۲۲/۱

(۲) اصول البز دوی: ۲۲۹

مناسب خیال کرتے ہیں، اس کا حکم دیتے ہیں، حالاں کہ قیاس کے معنی یہ نہیں ہیں، اگر یہ معترض لوگ ”اصول فقہ“ کی کتابوں میں قیاس کی حقیقت و تعریف کھول کر پڑھتے تو شاید غلط فہمی سے محفوظ رہتے اور ائمہ کرام سے بدگمانی و بدزبانی میں مبتلا نہ ہوتے۔

پہلے یہ ذہن نشین کر لیجئے کہ آئے دن مختلف واقعات و حوادث پیش آتے رہتے ہیں، اور عجیب و غریب مسائل و حالات سے ہم دوچار ہوتے رہتے ہیں، اور قرآن و حدیث میں ان نئے نئے احوال و حوادث کا صاف صاف کوئی حکم نہیں ملتا، اب ایسی صورت میں ایک راستہ تو یہ ہے کہ ہم یوں کہہ دیں کہ یہ احوال و حوادث شرعی والہی قانون و حکم سے آزاد و خارج ہیں، ان کا کوئی حکم نہیں اور یہ ظاہر ہے کہ یہ بات اسلام کے مکمل و کامل ہونے کے خلاف ہے، جس کا اعلان بڑی شد و مد کے ساتھ قرآن کریم نے فرمایا ہے اور دوسرا راستہ یہ ہے کہ قرآن و حدیث میں غور و فکر کر کے ان حالات و واقعات کی نظیروں کو تلاش کیا جائے اور ان نظائر پر ان نئے احوال و حوادث کو قیاس کر کے وہی حکم ان کے لیے بھی ثابت کیا جائے، اسی دوسرے طریقہ کا نام فقہاء کی اصطلاح میں ”قیاس“ ہے اور جیسا کہ ظاہر ہے یہ عقلاً و عرفاً بھی پسندیدہ ہے اور اسلام کے کامل و مکمل ہونے سے زیادہ موافقت و مطابقت بھی رکھتا ہے۔

چنانچہ تمام فقہاء کرام غیر منصوص مسائل میں قیاس سے کام لے کر ان کا شرعی حکم تلاش کرتے اور قرآن و حدیث میں مذکور نظائر و امثال سے ان کا حکم مستنبط کرتے ہیں۔

اس خاص مسئلہ اور واقعہ میں بہ ظاہر قرآن و حدیث ساکت ہیں، لیکن ایک دوسرے واقعہ سے اس کا حکم مستنبط کیا گیا ہے، اس کو قیاس کہتے ہیں اور حدیث میں بھی صراحتاً اس کی اجازت آئی ہے اور حضرات صحابہ بھی ایسے مسائل میں قیاس سے کام لیا کرتے تھے۔

کیا قیاس ممنوع ہے؟

ہوسکتا ہے کہ بعض حضرات کو یہاں یہ شبہ ہو کہ صحابہ کرام اور فقہا کرام سے ایسے اقوال ملتے ہیں جن سے معلوم ہوتا ہے کہ دین میں رائے سے کام لینا حرام ہے، تو پھر قیاس کیسے جائز ہوسکتا ہے؟

مثلاً حضرت عمر رضی اللہ عنہ نے فرمایا کہ دین میں رائے سے بچو۔ نیز فرمایا کہ اصحاب الرائے سنتوں کے دشمن ہیں۔ (۱)

حضرت ابن مسعود رضی اللہ عنہ نے فرمایا کہ فقہا چلے جائیں گے؛ تو پھر تم ان کے جانشین نہ پاؤ گے اور ایسے لوگ آئیں گے جو اپنی رائے سے قیاس کریں گے۔ نیز فرمایا کہ میری یہ رائے ہے، میری یہ رائے ہے کہنے سے بچو، کیوں کہ تم سے پہلے جو لوگ ہلاک ہوئے وہ میری رائے میری رائے کہنے سے ہی ہلاک ہوئے۔ الخ (۲)

علامہ ابن القیم رحمۃ اللہ علیہ نے ”اعلام الموقعین“ میں اور علامہ ابن عبدالبر نے ”جامع بیان العلم“ میں متعدد حضرات صحابہ سے نیز علما و فقہا سے دین میں رائے کے استعمال کی مذمت و برائی نقل کی ہے۔ مگر یاد رکھنا چاہیے کہ اس سے مراد وہ رائے ہے جو قرآن و حدیث کے خلاف ہو، باقی غیر منصوص مسائل میں نظائر و امثال پر نظر کرتے ہوئے ان کا حکم مستنبط کرنا، یہ خود صحابہ سے اور فقہاء سے ثابت ہے جیسا کہ علامہ ابن القیم رحمۃ اللہ علیہ کے حوالہ سے اوپر عرض کر چکا ہوں، لہذا اس قسم کے اقوال سے حضرات فقہا پر خصوصاً فقہ حنفی کے ائمہ پر یہ اعتراض کرنا کہ یہ لوگ رائے

(۱) اعلام: ۱/۵۵

(۲) اعلام الموقعین: ۱/۵۷

اور قیاس کو دین میں داخل کرتے ہیں اور گنہ کا کام کرتے ہیں، انتہائی غباوت اور جہالت کا کام ہے اور نہ صرف ائمہ پر بل کہ حضرات صحابہ پر بھی الزام و بہتان ہے۔ بہر حال اجتہادی غیر منصوص مسائل میں قیاس سے کام لیا جاتا ہے اور یہاں بھی مجتہد ائمہ کرام کی آرا میں اختلاف ہو سکتا ہے کیوں کہ ایک امام و مجتہد نئے مسئلہ کے حل کے لیے قرآن و حدیث میں غور کر کے کسی بات کو اس کی نظیر سمجھتا ہے اور اس کا حکم بیان کرتا ہے، اور دوسرا مجتہد اسی مسئلہ کے لیے کسی بات کو اس کی نظیر خیال کر کے دوسرا حکم بیان کرتا ہے۔ مگر اس میں بھی کسی پر کوئی ملامت نہیں بل کہ ہر ایک اجتہاد کی رو سے لائق تعریف و توصیف اور مستحق اجر ہوتا ہے۔

مجتہد ہر حال میں مستحق اجر ہے

چنانچہ حدیث میں ہے کہ نبی کریم ﷺ نے فرمایا:

(جس حاکم (یا مجتہد) نے اجتہاد کیا اور صواب کو پایا تو اس کو دو اجر

ہیں اور جس حاکم (یا مجتہد) نے خطا کی (یعنی نیک نیتی سے اجتہاد کے

باوجود اس سے خطا ہو گئی) تو اس کو ایک اجر ہے) (۱)

اس حدیث میں حاکم و قاضی کے لیے ہر صورت میں اجر کا وعدہ و بشارت ہے۔

صواب کو پہنچ جانے کی صورت میں دُہرے اجر کا، اور خطا ہو جانے کی صورت

میں ایک اجر کا، اور یہی حکم مجتہد امام کا بھی ہے چنانچہ جمہور علماء نے اسی حدیث

سے مجتہد کے لیے ہر صورت میں اجر ملنے کا حکم اخذ کیا ہے۔

الغرض! جو عالم توت اجتہاد یہ رکھتا ہے، وہ اپنے اجتہاد میں ہر صورت میں

ماجور و مستحق ثواب ہے لہذا کسی پر ملامت و مذمت کا تو سوال ہی نہیں پیدا ہوتا۔

(۱) البخاری: ۱۰۹۲/۲، المسلم: ۷۶/۲، الترمذی: ۱/۲۲۷، ابوداؤد: ۵۰۳/۲، النسائی: ۳۰۳/۲

فقہ کیا ہے؟

پس ان چاروں دلائل کی روشنی میں ظاہری عبادات جیسے نماز، روزہ، حج و زکوٰۃ، قربانی، نیز طہارت اور معاملات و معاشرت وغیرہ سے متعلق شرعی احکام کا مجموعہ فقہ کہلاتا ہے۔ علامہ عبدالوہاب الخلف اپنی کتاب لاجواب ”علم اصول الفقہ“ میں فقہ کی تعریف و حقیقت پر بحث کرتے ہوئے فرماتے ہیں:

”فقہ بنتا ہے ان شرعی احکام کے مجموعہ سے جن کا تعلق انسان سے صادر ہونے والے اقوال و افعال سے ہو اور وہ احکام یا تو قرآن و حدیث کی نصوص سے مستفاد ہوتے ہیں یا دیگر دلائل شرعیہ سے مستنبط ہوتے ہیں۔ (۱)

اس سے معلوم ہوا کہ فقہ دراصل قرآنی و حدیثی نصوص اور اجماعی و قیاسی اصول کی روشنی میں مرتب احکام کا مجموعہ ہے، قرآن سے نکلے ہوئے احکام بھی اس میں ہیں اور احادیث سے مستنبط احکام بھی اس میں ہیں؛ نیز اجماعی مسائل بھی اس میں ہیں اور وہ احکام بھی اس میں ہیں جو قیاس کے ذریعہ مجتہدین نے اخذ و استنباط فرمائے ہیں۔

فقہ، قرآن و حدیث ہی کا ثمرہ ہے

اس سے یہ بات بھی واضح ہوگئی کہ فقہ درحقیقت قرآن و حدیث ہی کا ثمرہ اور پھل ہے کیوں کہ یہ یا تو قرآن و حدیث کے احکام منصوصہ و مستنبطہ کا مجموعہ ہے یا اجماعی و قیاسی احکام کا مجموعہ ہے۔۔۔ جیسا کہ اوپر عرض کیا گیا۔۔۔ اور یہ معلوم ہو چکا کہ

اجماع و قیاس بھی قرآن و حدیث کے حکم کے موافق دلائل شرعیہ میں داخل ہیں، لہذا جب فقہ ان چار دلائل سے حاصل شدہ احکام کا مجموعہ ہے تو وہ دراصل قرآن و حدیث ہی کا ثمرہ و پھل اور خلاصہ و لب لباب ہے۔

فقہ کو قرآن و حدیث کے خلاف سمجھنا یا ان سے ہٹی ہوئی یا زائد چیز سمجھنا انتہا درجہ کی کوتاہ نظری اور سطحیت پسندی کا نتیجہ ہے یا تعصب و نا انصافی کا کرشمہ، ورنہ حق پسند و انصاف پسند صاف محسوس کرے گا کہ فقہا کرام کی کوششوں کے نتیجے میں تیار ہونے والا فقہ کا یہ عظیم ذخیرہ دلائل شرعیہ ہی سے حاصل کردہ ہے اور اس کا انکار دراصل قرآن و حدیث کا انکار ہے۔

شریعت میں تفقہ کا مقام

اس اجمال کے بعد ہم اس کی تفصیل اور تحقیق میں جانا چاہتے ہیں تاکہ بات کھل کر سامنے آجائے۔

”فقہ“ کا لفظ عربی زبان میں جاننے اور سمجھنے کے معنی میں آتا ہے بعد میں اس کا استعمال زیادہ تر علم دین کے معنی میں ہونے لگا کیوں کہ علم دین کو عام علوم پر سیادت و شرافت حاصل ہے۔ نیز علمائے فرمایا کہ فقہ اصل میں فہم و سمجھ کو کہتے ہیں۔ چنانچہ کہا جاتا ہے کہ فلاں کو دین میں فقہ عطا ہوئی یعنی دین کی سمجھ عطا کی گئی۔ (۱)

حدیث میں ہے کہ نبی کریم صلی اللہ علیہ وسلم نے فرمایا کہ ﴿مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ﴾ یعنی اللہ تعالیٰ جس کے ساتھ بھلائی کا ارادہ فرماتے ہیں اس کو دین کی سمجھ (فقہ) عطا فرماتے ہیں۔ (۲)

(۱) لسان العرب، مادہ ”فقہ“ جلد: ۱۳/۵۲۲

(۲) مشکوٰۃ: ۳۲

ایک حدیث میں ہے کہ نبی کریم ﷺ نے فرمایا کہ ﴿فَقِيهٌ
وَاحِدٌ اَشَدُّ عَلَى الشَّيْطَانِ مِنْ اَلْفِ عَابِدٍ﴾ یعنی ایک فقیہ (دین کی سمجھ رکھنے
والا) شیطان پر ایک ہزار عابدوں سے زیادہ بھاری ہے۔ (۱)

اور بخاری و مسلم وغیرہ میں ہے کہ نبی کریم ﷺ نے فرمایا کہ لوگ
سونے چاندی کے کان کی طرح ہیں؛ جو ان میں زمانہ جاہلیت میں (کریم الاخلاق
ہونے کی وجہ سے) اچھے اور بہتر تھے وہ لوگ اسلام میں (یعنی اسلام لانے کے
بعد) بھی بہترین لوگ ہیں جب کہ وہ دین کی سمجھ حاصل کر لیں۔ (۲)

ان احادیث میں تفقہ و فقہت (یعنی دین کی سمجھ) کی تعریف و اہمیت بیان
ہوئی ہے۔ پہلی حدیث سے معلوم ہوتا ہے کہ دین میں فقہت اس کو دی جاتی ہے،
جس کے ساتھ اللہ تعالیٰ خیر کا ارادہ فرماتے ہیں۔ علامہ عبید اللہ مبارک پوری مشہور
اہل حدیث عالم اس حدیث کی شرح میں فرماتے ہیں۔

”فقہ اصل میں فہم کو کہتے ہیں، کہا جاتا ہے ”فَقِهَ الرَّجُلُ“ (ق پر زیر
کے ساتھ) جب کہ آدمی جان لے اور سمجھ جائے اور فِقُّهُ (ق پر پیش
کے ساتھ) اس وقت بولتے ہیں جب کہ عالم و فقیہ ہو جائے اور عرف
نے فقہ کو عملی احکام شرعیہ کے ساتھ خاص کر دیا ہے اور اس حدیث میں
اس کو لغوی معنی پر محمول کرنا اولیٰ ہے تاکہ علوم دین میں سے ہر علم کی سمجھ کو
شامل ہو جائے۔ (۳)

(۱) الترمذی ۲/۹۷، مشکوٰۃ: ۳۴

(۲) مسلم شریف: ۲/۳۰۷، البخاری: ۴۹۲/۲، مشکوٰۃ: ۳۲، دارمی: ۵۲، ۱۸

(۳) مرعاة المفاتیح: ۱/۳۰۴

دوسری حدیث جس میں فرمایا کہ ایک فقیہ، شیطان پر ہزار عابدوں سے بھاری ہے یہ اگرچہ سند ضعیف سے آئی ہے مگر چون کہ اس کی متعدد سندیں ہیں لہذا ایک دوسرے کو تقویت دیتی ہیں۔ (۱)

اس حدیث سے بھی فقہ اور دین کی سمجھ کی فضیلت و عظمت معلوم ہوتی ہے، یہاں یہ باریک نکتہ فراموش نہ کرنا چاہئے، کہ اس حدیث میں جو عابد کا ذکر ہے اس سے مراد دین کے علم سے بالکل عاری اور جاہل نہیں ہے، کیوں کہ عبادت کرنے والا بھی کچھ نہ کچھ دین کا علم رکھتا ہے، جیسا کہ عوام الناس عبادت کرتے ہیں تو اس کے فرائض و واجبات، سنن و آداب جانتے ہیں تب ہی تو وہ عابد ہوگا، بالکل نرا جاہل جسے دین کا کچھ بھی علم نہ ہو وہ درحقیقت عابد بھی نہیں ہو سکتا، اس بات کو ذہن میں رکھتے ہوئے اس حدیث کے اوپر غور فرمائیے کہ اللہ کے نبی ﷺ دین کا علم رکھتے ہوئے عبادت کرنے والے ہزاروں عابدوں پر فقیہ کو مقدم فرما رہے ہیں اور شیطان پر بہ مقابلہ ہزار عابدوں کے اس کو بھاری فرما رہے ہیں، تو معلوم ہوا کہ یہاں فقیہ سے مراد دین کا تھوڑا بہت علم رکھنے والا نہیں ہے، کیوں کہ ایسا علم تو عابد کو بھی حاصل ہے؛ بل کہ فقیہ سے مراد وہ ہے جس کو دین کی سمجھ و فہم اور شریعت کے نصوص و دلائل اور ان دلائل کے استعمال کے مواقع کی مہارت دی گئی ہو، یا وہ عالم مراد ہے جو احکام دین سے اور ان کی تفصیل سے واقف کار ہو۔ (۲)

اسی طرح تیسری حدیث سے واضح ہوا، کہ جو لوگ شریف الذات و کریم الاخلاق ہوتے ہیں وہ اسلام لانے کے بعد بھی بہترین لوگ ہوتے ہیں، جب کہ وہ دین کی

(۱) المقاصد الحسنة: ۳۹۶، مرعاة المفاتیح: ۳۲/۱

(۲) مرعاة المفاتیح: ۳۲/۱

سمجھ حاصل کر لیں۔ حافظ ابن حجر عسقلانی رحمۃ اللہ علیہ اس کی شرح میں فرماتے ہیں کہ اس حدیث میں اشارہ ہے اس بات کی طرف، کہ اسلامی شرافت و بزرگی کی تکمیل صرف تفقہ فی الدین سے ہوتی ہے۔ (۱)

غرض یہ کہ فقہ یعنی دین کی سمجھ بوجھ اور دلائل شرعیہ و نصوص شرعیہ کو تحقیق و تفصیل سے جان کر، ان کا اپنے موقعہ و محل میں استعمال؛ اللہ تعالیٰ کی طرف سے ایک عظیم نعمت اور اسلامی شرافت و عظمت کے لیے ایک ضروری امر ہے، اس کے بغیر نہ دلائل و نصوص کو سمجھا جاسکتا ہے اور نہ ان کا بر موقعہ و بر محل استعمال ہو سکتا ہے۔ اس سے فقہ و تفقہ کی حیثیت اور اس کا اسلام میں مرتبہ و مقام واضح طور پر معلوم ہو گیا۔

لفظ فقہ کا مأخذ حدیث ہے

اوپر پیش کردہ احادیث سے یہ بھی معلوم ہو گیا کہ فقہا و علما کے کلام میں جو ”فقہ“ کا لفظ استعمال کیا گیا ہے وہ من گھڑت نہیں ہے بل کہ حدیث سے مأخوذ ہے اور میرے نزدیک اس سے بھی زیادہ واضح مأخذ لفظ فقہ کا یہ حدیث ہے جس میں ہے کہ رسول اللہ صلی اللہ علیہ وسلم نے فرمایا:

﴿نَصَرَ اللَّهُ عَبْدًا سَمِعَ مَقَالَتِي فَحَفِظَهَا وَوَعَاَهَا وَأَدَّأَهَا فَرُبَّ

حَامِلٍ فَقِهِ غَيْرُ فَقِيهِ وَرُبَّ حَامِلٍ فَقِهِ إِلَى مَنْ هُوَ أَفْقَهُ مِنْهُ﴾

(اللہ تعالیٰ اس بندہ کو تروتازہ رکھے؛ جس نے میری بات سنی پھر اس

کو یاد کیا اور یاد رکھا، پھر اس کو دوسروں تک پہنچایا، کیوں کہ بعض حامل

فقہ (یعنی حدیث یاد رکھنے والے) فقیہ نہیں ہوتے اور بعض حامل فقہ

اس شخص تک پہنچا دیتے ہیں جو اس سے زیادہ فقیہ ہوتا ہے۔ (۱)

اس حدیث میں حامل فقہ اس شخص کو کہا گیا ہے جو نبی کریم ﷺ کی بات کو سنا اور یاد کیا ہوا ہو، تو فقہ کا لفظ حدیث یا قرآن و حدیث دونوں کے لیے استعمال کیا گیا ہے، اس سے معلوم ہوا کہ فقہ کا لفظ قرآن و حدیث کے علم کے لیے خود زبان رسالت سے صادر ہوا ہے اور فقہا اسی کی اتباع میں قرآن و حدیث سے مستنبط احکام و علوم کو فقہ سے تعبیر کرتے ہیں۔

محدث اور فقیہ کا فرق

اوپر پیش کردہ حدیث (رب حامل فقہ غیر فقیہ الخ) سے محدث اور فقیہ کی ذمہ داری اور ان کے منصب کا فرق بھی معلوم ہو گیا، وہ یہ کہ محدث کا کام یہ ہے کہ حدیث کے یاد کرنے یا درکھنے اور دوسروں تک من و عن (کما سمع) پہنچانے کا اہتمام و فکر کرے، اور فقیہ کا کام اور اس کا منصب یہ ہے کہ وہ حدیث کے الفاظ کے معنی پر اس کے سیاق و سباق پر، اس کے مقصد و منشا پر، اس کی علت و حکمت پر غور و فکر کرے۔ ظاہر ہے کہ یہ تفقہ کا کام ہر ایک کے بس کا نہیں، ہر کس و ناکس اگر تفقہ کا حامل ہوتا تو اللہ کے رسول ﷺ یہ کیسے ارشاد فرما سکتے ہیں کہ ”بعض حامل فقہ (حدیث) غیر فقیہ ہوتے ہیں؟ غرض حدیث کا یاد رکھنا اور اس کی روایت کرنا محدث کا کام ہے، اور حدیث کی توضیح و تشریح کرنا اور اس کے منشا کو معلوم کر کے اس کے احکام کا استنباط کرنا فقیہ و مجتہد کا کام ہے، لہذا جس طرح اُمت کو مجتہدین کی ضرورت ہے، اسی طرح اُمت حضرات فقہا کرام کی بھی محتاج ہے، اگر کوئی یہ سمجھتا ہے کہ ہم کو امام بخاری، امام مسلم، امام ترمذی، امام ابو داؤد، وغیرہ محدثین کی

(۱) مشکوٰۃ: ۳۵، مسند شافعی: ۸۲، الترمذی: ۹۲/۲، ابو داؤد: ۵۱۵/۲، دارمی: ۵۳۱

اس لیے ضرورت ہے کہ ان کے ذریعہ ہم تک نبی کریم ﷺ کی احادیث محفوظ طریقہ پر پہنچیں، تو اس کو یہ بھی سمجھنا چاہیے کہ ہم کو ان احادیث کی تشریح و تفسیم اور ان کے منشا و مقصد کی تبیین و تحقیق اور ان سے نکلنے والے احکام کے استنباط و استخراج کے لیے امام ابوحنیفہ، امام شافعی، امام مالک، امام احمد بن حنبل، امام سفیان ثوری، امام ابن مبارک، امام محمد و امام ابو یوسف رحمہم اللہ جیسے فقہاء و علماء کی بھی ضرورت ہے۔

اس تفصیل سے ان لوگوں کی غلطی ظاہر ہوگئی جو کہتے ہیں کہ قرآن و حدیث جب ہمارے سامنے ہیں تو ہم کو کسی فقیہ و مجتہد کی کیا ضرورت ہے؟ ظاہر ہے کہ ان لوگوں کا یہ سوال و اعتراض نبی کریم ﷺ کی مذکورہ حدیث پر واقع ہوتا ہے۔ جس میں آپ نے فرمایا کہ حدیث کو دوسروں تک پہنچا دو کیوں کہ بعض حدیث کے حامل لوگ غیر فقیہ ہوتے ہیں؟ اللہ کے رسول ﷺ تو فرمائیں کہ ہر کوئی حدیث کو سمجھ نہیں سکتا سب کے سب فقیہ نہیں ہوتے اور یہ لوگ اس کے خلاف یہ کہتے ہیں کہ ہم کو کسی فقیہ کی ضرورت نہیں ہم خود سب سمجھ جائیں گے۔ فیاللجب!

عدم تفقہ کے مضحکہ خیز نتائج

جو لوگ فقیہ نہیں ہوتے وہ جب قرآن و حدیث پڑھتے ہیں اور اپنی نا سمجھی سے ان کے مطالب و معانی اخذ کرنے کی ناکام کوشش کرتے ہیں تو ان سے جو غلطیاں ہوتی ہیں اور قرآن و حدیث کے منشاء کے خلاف جو مفہوم و معنی وہ نکالتے ہیں ان کے مضحکہ خیز نتائج بھی سن لیجئے:

(۱) حدیث میں ہے کہ نبی کریم ﷺ نے منع فرمایا اس بات سے کہ آدمی اپنے پانی سے دوسرے کی کھیتی کو سیراب کرے۔

اس حدیث کو ایک نرے محدث نے طلبہ کے سامنے بیان کیا تو ان میں سے کچھ لوگ کہنے لگے، کہ ہم نے بسا اوقات ایسا کیا ہے کہ جب ہمارے باغ میں پانی زیادہ ہو گیا تو ہم نے اپنے پڑوسی کے باغ میں یا کھیت میں چھوڑ دیا۔ اب ہم اس فعل سے استغفار کرتے ہیں، حالاں کہ حدیث بالا کا مطلب یہ ہے کہ حاملہ باندیوں سے جماع نہ کیا جائے۔ مگر اس کو عدم تفرقہ کی وجہ سے نہ سنانے والا سمجھانہ سننے والے سمجھے۔ (۱)
دیکھئے ظاہر الفاظ سے کس طرح دھوکہ کھالیا، اگر فقہ اور تفرقہ سے ان بے چاروں کو حصہ ملا ہوتا تو ایسی فاش غلطی نہ کرتے۔

(۲) ایک حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے منع فرمایا اس بات سے کہ جمعہ کی نماز سے پہلے حلقہ بنائیں (یعنی حلقے بنا کر مسجد میں بیٹھیں)
علامہ خطابی رَحِمَہُ اللہُ فرماتے ہیں کہ ایک محدث نے حدیث کے لفظ (نہی عن الحَلْقِ) کو حلق یعنی سر منڈوانا سمجھ کر، چالیس سال تک جمعہ سے پہلے سر منڈوانے سے پرہیز کیا؛ حالاں کہ یہ لفظ حَلَقٌ نہیں؛ بل کہ حَلَقٌ ہے، جس کے معنی ہیں 'حلقے'۔ (۲)

(۳) امام حاکم رَحِمَہُ اللہُ نے لکھا ہے کہ محمد بن علی واعظ تھے۔ انہوں نے حدیث پڑھی کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا:
(زَرَعْنَا تَزْدَادُ حِنًا)
(ہم نے کھیتی کی تو سب کی سب مہندی بن گئی۔)

لوگ حیران ہوئے کہ اس کا کیا مطلب ہوا؟ اس پر ان واعظ نے ایک لمبا قصہ

(۱) تلبیس ابلیس علامہ ابن الجوزی: ۱۶۶

(۲) ایضاً: ۱۶۶

سنایا، کہ کسی جگہ کے لوگ اپنی پیداوار کی زکاۃ (عشر) نہیں دیتے تھے اور نہ صدقہ نکالتے تھے۔ لہذا ان کی کھیتی جتا یعنی مہندی کا درخت بن گئی اسی قول کو رسول اللہ ﷺ نے نقل کیا ہے۔ مگر معلوم ہے کہ یہ کس حدیث کا حشر و اعظ شیریں بیاں نے کیا ہے سیوطی رحمہ اللہ نے لکھا ہے کہ یہ مشہور حدیث ﴿ زُرْ غَبًّا تَزُدُّ حُبًّا ﴾ (ناغہ کر کے ملاقات کر، محبت بڑھے گی) کا حشر ہے۔ (۱)

(۴) حاکم وغیرہ نے لکھا ہے کہ فقیہ ابو منصور بن محمد رحمہ اللہ نے فرمایا کہ میں یمن میں تھا، وہاں ایک اعرابی ہم سے مذاکرہ کرنے لگا اس نے کہا کہ جب رسول اللہ ﷺ نماز پڑھتے تھے تو اپنے سامنے بکری کو کھڑا کر لیتے تھے، میں نے انکار کیا کہ ایسا نہیں ہے، تو وہ ایک کتاب اٹھالایا اور اس میں حدیث دکھائی کہ رسول اللہ ﷺ جب نماز پڑھتے تھے تو اپنے سامنے عَنزۃ رکھ لیتے تھے اور کہنے لگا کہ دیکھو یہ حدیث ہے۔ فقیہ ابو منصور فرماتے ہیں کہ میں نے کہا کہ تم نے خطا کی یہ ”عَنزۃ“ (ن پر جزم کے ساتھ) نہیں ہے؛ بل کہ عَنزہ (ن پر زبر کے ساتھ ہے) جس کے معنی لکڑی و عصا کے ہیں۔ (۲)

(۵) اس سے بھی عجیب وہ لطیفہ ہے جس میں ہے کہ ایک محدث صاحب نے یہ معمول بنا لیا تھا کہ جب بھی استنجاء کرتے تو وتر پڑھتے، جب ان سے اس کی وجہ دریافت کی گئی تو فرمایا کہ حدیث میں ہے کہ جو تم میں سے استنجاء کرے ”فَلْيُوتِرْ“ (وتر پڑھے) حالانکہ یہاں وتر کے معنی ہیں کہ استنجاء میں طاق عدد (تین، پانچ، سات) ڈھیلے لیا کرے۔ دیکھئے کہ فقہ نہ ہونے کے سبب کس قدر مضحکہ خیز مطلب نکال لیا۔

(۱) معرفة علوم الحديث: ۱۸۴، تدریب الراوی: ۲/۱۱

(۲) ایضاً

(۶) علامہ داؤد ظاہری جو بڑے عالم ہیں، مگر نصوص کے ظاہر پر جمود میں شہرت رکھتے ہیں۔ انہوں نے فقہ و تفقہ کی رعایت نہ کر کے بڑے عجیب مسائل بیان کئے ہیں، مثلاً حدیث میں ہے کہ تم میں سے کوئی ٹہرے ہوئے پانی میں پیشاب نہ کرے۔ (۱) داؤد ظاہری فرماتے ہیں کہ ٹہرے ہوئے پانی میں پیشاب کرنا منع ہے اور اس سے پانی ناپاک ہو جاتا ہے۔ لیکن پاخانہ کرنا یا برتن میں پیشاب کر کے پانی میں ڈال دینا جائز ہے اور اس سے پانی ناپاک نہیں ہوتا۔ علامہ نووی رحمہ اللہ نے ان کا یہ مسلک ذکر کر کے فرمایا کہ یہ مسئلہ ان کے جمود علی الظاہر کی بدترین مثال ہے۔ (۲) یہ چند مثالیں اس لیے پیش کی گئیں کہ ان سے یہ واضح طور پر سمجھ میں آتا ہے کہ فقہ و تفقہ کے بغیر قرآن ہو یا حدیث کسی کا بھی سمجھنا مضحکہ خیز غلطی کا ارتکاب کر دیتا ہے۔

محدث بھی فقیہ کا محتاج ہے

اسی وجہ سے محدث بھی فہم نصوص میں فقیہ کا محتاج ہے؛ جس طرح فقیہ روایت و حفاظت حدیث کے لحاظ سے محدث کا محتاج ہے۔ حضرت امام ابوحنیفہ رحمہ اللہ، امام اعمش رحمہ اللہ کے پاس تھے، امام اعمش سے کسی صاحب نے کوئی مسئلہ دریافت کیا مگر آپ نے جواب نہیں دیا، پھر امام ابوحنیفہ رحمہ اللہ کی طرف دیکھا اور فرمایا کہ آپ اس بارے میں جواب دیجئے، امام ابوحنیفہ رحمہ اللہ نے اس مسئلہ کا جواب دیا۔ امام اعمش نے پوچھا کہ یہ جواب آپ نے کس دلیل سے دیا ہے؟ امام ابوحنیفہ رحمہ اللہ نے فرمایا کہ اس حدیث سے جو آپ نے ہم سے بیان کی (پھر وہ حدیث بیان کی) یہ سن کر امام اعمش نے فرمایا کہ (نحن الصيادلة وانتم الاطباء) یعنی ہم (محدثین) تو دو فروش

(۱) البخاری: ۲۳۲، مسلم: ۴۲۴

(۲) شرح مسلم: ۱۳/۱

ہیں اور تم (فقہا) طیب و ڈاکٹر ہو۔ (۱)

یعنی جس طرح دوا فروش مختلف دوائیاں رکھے ہوئے ہوتا ہے مگر کس دوا کا کیا اثر اور خاصیت ہے اور کس بیماری کے لیے مفید ہے، اس کا علم اس کو نہیں ہوتا اور ڈاکٹر کو ان باتوں کا علم ہوتا ہے۔ اسی طرح محدث حدیث کا ذخیرہ جمع کر لیتا ہے مگر کس حدیث میں کس روحانی مرض کی کیا دوا ہے اور کس حدیث سے کیا مسئلہ مستنبط ہو رہا ہے اور کس موقعہ اور محل کا کیا حکم ہے یہ فقیہ جانتا ہے۔ یاد رہے امام اعمش رحمۃ اللہ علیہ امام ابوحنیفہ رحمۃ اللہ علیہ کے استاذ ہیں۔

اسی طرح کا واقعہ امام اعمش رحمۃ اللہ علیہ اور امام ابو یوسف رحمۃ اللہ علیہ کے مابین بھی پیش آیا تھا، جب امام ابو یوسف نے مسئلہ کا جواب دیا تو امام اعمش نے پوچھا کہ یہ بات آپ نے کہاں سے کہی؟ ابو یوسف نے جواب دیا کہ اس حدیث سے جو آپ نے ہی مجھ سے بیان فرمائی تھی پھر وہ حدیث بیان کی تو امام اعمش نے فرمایا کہ یہ حدیث مجھے اس وقت سے یاد ہے جب کہ تمہارے ماں باپ (رشتہ از دو ج میں) جمع بھی نہ ہوئے تھے مگر اس حدیث کا یہ معنی و مطلب آج تک مجھے معلوم نہ تھا۔ (۲)

دیکھ لیجئے! کہ امام اعمش رحمۃ اللہ علیہ استاذ حدیث ہیں اور امام ابوحنیفہ رحمۃ اللہ علیہ اور امام ابو یوسف دونوں ان کے شاگرد ہیں مگر فہم حدیث اور استنباط احکام میں وہ شاگردوں کے محتاج ہوئے اور خود انہوں نے اس کا کھلے طور پر اعتراف بھی کیا۔

فقہاء کرام کا مقام، ابن القیم رحمۃ اللہ علیہ کی زبانی

حضرات فقہاء کا جو منصب و مقام ہے اس کو علامہ ابن القیم رحمۃ اللہ علیہ نے بڑے

(۱) جامع بیان العلم: ۱۶۰/۲

(۲) جامع بیان العلم: ۱۵۹/۲

بلند الفاظ میں پیش کیا ہے۔ وہ فرماتے ہیں کہ نبی کریم ﷺ کے پیغام کی تبلیغ دو قسم کی ہے، ایک اس کے الفاظ کی تبلیغ ہے اور دوسرے اس کے معانی کی تبلیغ، محدثین حضرات الفاظ کی حفاظت و تبلیغ کرتے ہیں اور فقہا کرام معانی کی حفاظت و تبلیغ کرتے ہیں علامہ فرماتے ہیں:

”فقہا کرام ہی کے اقوال پر لوگوں کے درمیان فتویٰ دائر ہوتا ہے جن کو استنباط احکام کی صلاحیت سے خاص و ممتاز فرمایا گیا ہے اور جو حلال و حرام کے قواعد و اصول ضبط کرنے کا اہتمام کرتے ہیں، پس یہ فقہا زمین پر ایسے ہیں جیسے آسمان میں ستارے، ان ہی کے ذریعہ تاریکی میں بھٹکے ہوئے لوگ راہ پاتے ہیں اور ان فقہا کی ضرورت لوگوں کو کھانے پینے کی ضرورت سے زیادہ ہے، ان حضرات کی اطاعت قرآن کی رو سے ماں باپ کی اطاعت سے زیادہ فرض ہے۔ (۱)

غرض یہ کہ محدث کا اپنا وظیفہ اور کام ہے اور فقیہ کا اپنا وظیفہ اور کام ہے اور دونوں کی اُمت کو ضرورت ہے۔

فقہ حضرات صحابہ کے دور میں

چنانچہ شروع دور ہی سے یہ طبقے اُمت کے اندر چلے آ رہے ہیں حضرات صحابہ کرام رضی اللہ عنہم میں جیسے ایک طبقہ حفظ و نقل روایت حدیث میں مشغول تھا۔ ایک طبقہ احادیث میں غور و خوض ان سے استنباط احکام و اخذ مسائل میں مشغول و مصروف تھا۔ اور لوگ ان حضرات سے احکام و مسائل میں رجوع کیا کرتے تھے۔ علامہ ابن القیم رحمۃ اللہ علیہ لکھتے ہیں:

(۱) اعلام الموقعین ۱: ۹

”رسول اللہ صَلَّى اللهُ عَلَيْهِ وَسَلَّمَ کے بعد فتوے کے کام پر اسلام کا اولین طبقہ ایمان (والوں) کی جماعت، قرآن کا لشکر اور رحمن کی فوج کھڑی ہوئی، یہ رسول اللہ صَلَّى اللهُ عَلَيْهِ وَسَلَّمَ کے صحابہ تھے، ان میں بہت زیادہ فتوے دینے والے بھی تھے اور بہت کم دینے والے بھی اور متوسط بھی۔“ (۱)

میں اس موقع پر مناسب سمجھتا ہوں کہ ان حضرات کے فقہ و فتاویٰ کے کام کی چند مثالیں پیش کروں، جس سے اندازہ ہوگا کہ ان کے دور ہی سے فقہ و فتاویٰ کی بنیاد پڑ چکی تھی۔

صفا و مروہ کے درمیان سعی کا حکم

حج میں صفا و مروہ کے درمیان سعی کا حکم جمہور صحابہ و ائمہ کے نزدیک یہ ہے کہ وہ ضروری ہے، بعض تو اس کو حج کا رکن قرار دیتے ہیں، مگر اس بارے میں قرآن کریم میں جو آیت نازل ہوئی ہے اس سے بہ ظاہر یہ معلوم ہوتا ہے کہ صفا و مروہ کے درمیان سعی واجب و ضروری نہیں بل کہ صرف جائز ہے۔ چنانچہ فرمایا:

﴿فَلَا جُنَاحَ عَلَيْهِ أَنْ يَطُوفَ بِهِمَا﴾ (البَقَرَةُ: ۱۵۸)

(کہ حج و عمرہ کرنے والے پر کوئی گناہ نہیں اس بات سے کہ وہ صفا و مروہ کو طواف کرے)

ان الفاظ سے یہ معلوم ہوتا ہے کہ صفا و مروہ کے طواف پر کوئی گناہ نہیں لیکن کوئی نہ کرے تو کیا ہے؟ بہ ظاہر تو یہی معلوم ہوتا ہے کہ نہ کرنے میں بھی حرج نہیں۔ چنانچہ حضرت عروہ بن الزبیر رضی اللہ عنہ جو حضرت عائشہ رضی اللہ عنہا کے بھانجے اور خصوصی شاگرد

تھے، ان کو یہی دھوکہ ہوا اور انہوں نے حضرت عائشہ رضی اللہ عنہا سے عرض کیا کہ اگر میں صفا و مروہ کے درمیان طواف نہ کروں تو کوئی حرج اور گناہ تو نہ ہونا چاہیے۔ حضرت عائشہ رضی اللہ عنہا نے پوچھا کہ کیوں؟ حضرت عروہ رضی اللہ عنہ کہنے لگے کہ آیت قرآن میں یہی تو ہے کہ ان کا طواف کرنے میں گناہ نہیں، ضروری تو نہیں قرار دیا؟ حضرت عائشہ نے فرمایا کہ اے میری بہن کے لڑکے! اللہ کے رسول نے طواف کیا، مسلمانوں نے کیا، لہذا یہ سنت (یعنی اسلام کا طریقہ) ہے۔ اگر تم جو کہہ رہے ہو وہ بات صحیح ہوتی تو اللہ تعالیٰ یوں فرماتا کہ صفا و مروہ کا طواف نہ کرنے میں گناہ نہیں، پھر حضرت عائشہ رضی اللہ عنہا نے بتایا کہ زمانہ جاہلیت میں لوگ صفا و مروہ کا طواف نہیں کرتے تھے، جب اسلام آیا تو حج کے موقعہ پر رسول اللہ صلی اللہ علیہ وسلم سے لوگوں نے اس کا ذکر کیا کہ صفا و مروہ کے طواف کو لوگ حلال نہیں سمجھتے، اس پر یہ آیت نازل ہوئی کہ اس میں کوئی حرج نہیں۔ (۱)

اس حدیث میں غور کیجئے کہ حضرت عروہ رضی اللہ عنہ آیت کریمہ سے ایک بات اخذ کرتے ہیں، مگر حضرت عائشہ رضی اللہ عنہا اس کا رد فرماتی ہیں اور حضور صلی اللہ علیہ وسلم اور صحابہ کے عمل اور آیت کے شان نزول کے پیش نظر اسی آیت سے اس کے خلاف مسئلہ اخذ و استنباط کرتی ہیں۔ اور علما نے حضرت عائشہ رضی اللہ عنہا کی اس فقہانہ بات کو سراہا ہے۔ چنانچہ حضرت امام زہری رحمۃ اللہ علیہ کہتے ہیں کہ حضرت عائشہ کی یہ بات میں نے امام ابو بکر بن عبد الرحمن رحمۃ اللہ علیہ کے سامنے پیش کی تو فرمایا ”ان هذا لعلم“ (یہ تو بڑا علم ہے) (۲)

(۱) مسلم: ۴۱۴/۱، البخاری: ۲۲۲/۱، ابو داؤد: ۵۱۵/۱، نسائی: ۴۰/۲، ابن ماجہ: ۲۱۴

(۲) البخاری: ۲۲۲/۱، مسلم: ۴۱۴/۱

نماز میں ہنسانا نقص نماز ہے

حضرت جابر بن عبد اللہ رضی اللہ عنہ نے فرمایا کہ نماز میں اگر کوئی ہنسنے تو نماز کو دہرانا ہوگا؛ لیکن وضو کو دہرانے کی ضرورت نہیں۔ (۱)

نیز ان سے مروی ہے کہ فرمایا: ہنسنے سے وضو لازم نہیں ہے۔ (۲)

نیز حضرت عبد اللہ بن مسعود اور حضرت ابو موسیٰ نے بھی فرمایا کہ جو نماز میں ہنسنے تو نماز کو دہرائے۔ (۳)

یہ مسائل فقہ ہی تو ہیں جس کو صحابہ کرام نے بیان فرمایا ہے۔ البتہ یہ مسئلہ اختلافی ہے اور حضرت جابر رضی اللہ عنہ سے جو اس صورت میں وضو لازم نہ ہونے کا حکم آیا ہے، تو یا تو اس سے مراد آہستہ ہنسنے کی صورت ہے یا یہ کہ یہ ان کا مسلک ہے، بعض کے نزدیک زور سے ہنسنے کی صورت میں وضو لازم ہے۔

کیا پانی نہ ملنے پر جنبی تیمم کرے؟

جمہور صحابہ و ائمہ کا مسلک یہ ہے کہ اگر پانی نہ ملے تو جنبی (جس کو نہانے کی ضرورت ہو) کو چاہیے کہ تیمم کر کے نماز پڑھے، مگر حضرت عمر رضی اللہ عنہ فرماتے ہیں کہ جنبی تیمم نہ کرے اگرچہ ایک ماہ تک وہ پانی نہ پائے۔ (۴)

اور یہی بات حضرت عبد اللہ بن مسعود رضی اللہ عنہ نے بھی فرمائی کہ پانی نہ ملے تو جنبی

(۱) البخاری تعليقاً: ۲۹/۱، دارقطنی: ۱۷۳/۱، فتح الباری: ۲۸۰/۱

(۲) دارقطنی: ۷۲/۱

(۳) دارقطنی: ۱۱۷۴/۱

(۴) ابن ابی شیبہ: ۱۸۳/۱

نماز ہی نہ پڑھے۔ اگرچہ ایک ماہ گزر جائے۔ (۱)

اور عجیب بات ہے کہ حضرت عبداللہ بن مسعود رضی اللہ عنہ کے اس مسلک پر حضرت ابو موسیٰ اشعری رضی اللہ عنہ نے ان سے گفتگو بھی کی اور حضرت عمار کی حدیث سے ان پر احتجاج کیا اس کا جواب حضرت عبداللہ نے دیا کہ اس حدیث کو حضرت عمر رضی اللہ عنہ نے قبول نہیں کیا۔ حضرت ابو موسیٰ نے پھر آیت سے استدلال کیا، تو حضرت عبداللہ بن مسعود نے فرمایا کہ اگر ہم تیمم کی اجازت دیدیں گے، تو جب سردی محسوس ہوگی تو لوگ تیمم کر لیا کریں گے، اس پوری گفتگو کو امام بخاری وابن ابی شیبہ نے نقل کیا ہے اور ابن ابی شیبہ کی ایک روایت سے معلوم ہوتا ہے کہ ابن مسعود رضی اللہ عنہ نے اس مسلک سے رجوع کر لیا تھا۔

یہاں صرف یہ بتانا ہے کہ صحابہ میں مسائل فقہ پر گفتگو ہوا کرتی تھی، دلائل پیش ہوتے تھے اور اپنے اپنے تفقہ کی بنا پر ان دلائل میں غور و خوض اور سوال و جواب کی نوبت بھی آیا کرتی تھی۔

میراث کا ایک مسئلہ

صحابہ کے درمیان میراث کے ایک مسئلہ میں شدید اختلاف و مباحثہ ہوا ہے۔ وہ مسئلہ یہ کہ اگر کوئی شخص انتقال کر جائے اور اپنے پیچھے بھائی اور دادا چھوڑ جائے تو بھائیوں کو کتنا ملے گا اور دادا کا کیا حصہ ہوگا؟ حضرت ابو بکر رضی اللہ عنہ اور حضرت عمر رضی اللہ عنہ کی یہ رائے تھی، کہ دادا کو کل مال متروکہ میں سے ایک تہائی ۱/۳ دیا جائے گا اور بقیہ دو تہائی بھائیوں میں تقسیم کیا جائے گا۔ اور حضرت عبداللہ بن مسعود رضی اللہ عنہ کی آخری رائے بھی یہی تھی اور حضرت زید بن ثابت رضی اللہ عنہ بھی اسی کے قائل تھے۔ اور اس کے

(۱) البخاری: ۵۰/۱، ابن ابی شیبہ: ۱۸۳/۱

برعکس حضرت علی رضی اللہ عنہ کی رائے یہ تھی کہ دادا کو کل مال سے چھٹا حصہ دیا جائے گا اور بقیہ بھائیوں میں تقسیم ہوگا۔ (۱)

اسی مسئلہ میں جو فقہی بحث و مباحثہ اور اپنی اپنی رائے پر قیاس کا سلسلہ چلا، اس کا کچھ ذکر ابن القیم رحمہم اللہ نے کیا ہے، حضرت زید رضی اللہ عنہ کہتے ہیں کہ میرا خیال یہ تھا کہ دادا کی بہ نسبت، بھائی لوگ میراث کے زیادہ حق دار ہیں اور حضرت عمر رضی اللہ عنہ کی رائے تھی کہ بھائیوں کے مقابلہ میں دادا میراث کا زیادہ حق دار ہے حضرت عمر رضی اللہ عنہ نے مشورہ کیا تو حضرت زید رضی اللہ عنہ نے کہا کہ اگر کسی درخت سے ایک شاخ نکلے اور پھر اس شاخ سے دو شاخیں پھوٹیں تو یہ شاخ دو شاخوں کی حامل ہے نہ کہ اصل درخت، اور یہ دو شاخیں آپس میں ایک دوسرے سے قریب ہیں بہ نسبت اصل کے، اسی طرح بھائی ایک دوسرے کے قریب ہیں نہ کہ دادا۔ یہ حضرت زید رضی اللہ عنہ کی تقریر کا خلاصہ ہے۔ اور حضرت علی رضی اللہ عنہ سے جب حضرت عمر نے مشورہ لیا تو انہوں نے فرمایا کہ دادا کو سدس (چھٹا) ہونا چاہیے۔ پھر دادا کی سیلاب سے تمثیل پیش فرمائی۔ (۲)

غور کیجئے کہ یہ سب کیا فقہ ہی تو نہیں؟ جس پر تبصرے و تذکرے حضرات صحابہ کے درمیان ہو رہے ہیں، یہ مثالیں محض نمونہ کے لیے پیش کی گئیں ورنہ کتب حدیث اٹھا کر دیکھ لیجئے۔ ایسی ہزاروں مثالیں مل جائیں گی، صرف ابن ابی شیبہ کا مصنف دیکھ جائیے۔ ہر باب ہر صفحہ پر حضرات صحابہ کے فقہی فیصلے و اقوال مل جائیں گے، خود بخاری شریف میں بے شمار فقہی اقوال صحابہ کے مذکور ہیں، معلوم ہوا کہ اس کی بنیاد حضرات صحابہ کے دور میں ہی پڑ چکی تھی اور متعدد صحابہ کے فقہی اقوال و فیصلے لوگوں میں معروف و مشہور و معمول بہ تھے۔

(۱) ابن ابی شیبہ: ۷/۳۵۱-۳۵۳

(۲) اعلام الموقعین: ۱/۲۱۲

فروعی اختلافات اور ان کی نوعیت

تمہیدی گزارش

اس دور پر فتن میں سیکڑوں انواع و اقسام کے فتنے مسلم معاشرے میں پرورش پا رہے ہیں اور اس کو گھن کی طرح کھاتے جا رہے ہیں اور ان سارے فتنوں کی جڑ و اساس اگر غور و فکر سے کام لیا جائے تو اُمت کی شیرازہ بندی کو پارہ پارہ کر دینے والے وہ اختلافات اور آپسی نزاعات ہیں جن کی بنیاد پر فرقہ بندیاں اور پارٹی بازیاں جنم لے رہی ہیں، حالاں کہ یہ اُمت اُمت واحدہ تھی، جو ایک ٹھوس عقیدہ پر قائم کی گئی تھی اور اس کو اتحاد کی ایک ایسی مضبوط لڑی میں پرو دیا گیا تھا جس نے ان کے رنگوں کے اختلاف کو؛ زبانوں کے اختلاف کو؛ مزاجوں کے اختلاف کو؛ اجتہادی رایوں اور نظریوں کے اختلاف کو اور حسب و نسب کے اختلاف کو؛ ایک حسین امتزاج کے ساتھ اس طرح قبول کر لیا تھا جیسے موتیوں کی لڑی میں مختلف قسم کے موتی اپنے حُسن کا مظاہرہ کرتے ہوئے دعوتِ نظارہ دیتے ہیں۔

اگر مختلف اقسام و انواع کے موتی، اپنی رنگتوں اور صفتوں کے اختلاف کے باوجود ایک لڑی میں جمع ہو سکتے ہیں اور اختلاف میں اتحاد کا کرشمہ دکھا سکتے ہیں اور حسن و کمال کے مناظر پیش کر سکتے ہیں تو کیا اُمتِ مسلمہ بھی ایک مضبوط عقیدہ کی لڑی میں جمع ہو کر اپنے اختلافات کو اتحاد کے رنگ میں پیش نہیں کر سکتی؟ اور نظریاتی اختلافات کو رنگ برنگی موتیوں یا پھولوں کی طرح تعدد و تنوع کے حسین مالوں اور گل دستوں کے روپ میں نہیں پیش کر سکتی؟

مگر افسوس کہ آج ہم معمولی اور جزئیاتی و فروعی اختلافات کو کفر و اسلام کی جنگ سمجھ بیٹھے ہیں، اور شقاق و نفاق کی ساری وہ صورتیں جو کفر کا خاصہ اور مزاج ہیں، ہم خود اپنے بھائیوں کے لیے روا اور جائز رکھے ہوئے ہیں۔ ان حالات کا اقتضا ہے کہ اختلاف کی نوعیت و حیثیت کو سمجھا جائے، اسی خیال سے ذیل کا مضمون پیش کیا جا رہا ہے۔

اختلاف کی دو قسمیں

سب سے پہلے یہ جان لینا ضروری ہے کہ اختلاف دو قسم کا ہوتا ہے، ایک وہ اختلاف جو اسلام کے بنیادی عقائد اور مسلمہ و منصوص مسائل میں ہو؛ اور ان میں اختلاف؛ شریعت و سنت کی شاہراہ سے ہٹا کر انسان کو بدعات و خرافات اور گمراہیوں کی طرف لے جاتا ہے، جیسے قادیانی فرقہ کا اختلاف۔ ظاہر ہے کہ اس فرقہ کا اختلاف معمولی اور جزوی و فروعی اختلاف نہیں ہے بل کہ اتنا سخت اختلاف ہے کہ اس اختلاف کی بنا پر اس کا رشتہ اسلام سے یکسر کٹ جاتا اور ختم ہو جاتا ہے۔ کیوں کہ اسلام کی تعلیم کے مطابق حضرت محمد صَلَّى اللهُ عَلَيْهِ وَسَلَّمَ خاتم النبیین و آخر النبیین ہیں اور آپ کے بعد نبوت کا باب کلیۃً مسدود و بند کر دیا۔ لیکن قادیانی فرقہ اس مسئلہ اور بنیادی عقیدہ کے خلاف پنجاب کے کڈاب و دجال ایک جھوٹے دعوے دار نبوت کو نبی مانتا ہے۔ لہذا یہ اختلاف معمولی اختلاف نہیں۔ اسی طرح شیعہ کا اختلاف بھی بنیادی عقائد اور مسلمہ مسائل میں اختلاف ہے، اسی طرح بعض لوگوں کا حضرت نبی کریم صَلَّى اللهُ عَلَيْهِ وَسَلَّمَ اور دیگر انبیاء اور اولیاء کو عالم الغیب و حاضر و ناظر اور مشکل کشا وغیرہ ماننا، اسلام کے بنیادی عقائد کے خلاف ہے، اسی طرح اسلام میں نئی نئی باتوں کو پیدا کرنا اور دین کے نام پر رواج دینا اور ان بدعات و خرافات کے لیے آیات و احادیث میں بے جاتاویل؛ بل کہ تحریف سے کام لینا بھی اختلاف کی اسی قسم میں

سے ہے جو انسان کو سنت و شریعت کی شاہراہ سے ہٹا دیتا ہے، اس لیے اس قسم کا اختلاف شرعاً مذموم و ممنوع ہے اور اس قسم کے اختلاف پر حدیث میں سخت وعید بھی آئی ہے۔

دوسرا اختلاف وہ ہے جو اجتہادی مسائل میں دلائل شرعیہ کی روشنی میں ہوتا ہے اور ایسا اختلاف صدرِ اول صحابہ کے زمانے سے برابر چلا آ رہا ہے، بل کہ اس قسم کا اختلاف خود دور رسالت میں بھی حضرات صحابہ کے درمیان ہوا ہے اور اللہ کے نبی ﷺ نے اختلاف کی دونوں جہتوں کی تصویب فرمائی ہے (اس کی تفصیل آگے آئے گی) کیوں کہ خود دلائل میں دونوں جہتوں اور شقوق کی گنجائش ہوتی ہے ایک بات منصوص اور فیصل نہیں ہوتی، ایسے اختلاف کو اجتہادی و فروعی اختلاف کہا جاتا ہے یہ اختلاف نہ مذموم ہے نہ ممنوع ہے؛ بل کہ یہ فطری و طبعی ہونے کے ساتھ باعثِ رحمت بھی ہے جیسا کہ آگے معلوم ہوگا۔

فروعی اختلاف مذموم نہیں

اس تفصیل سے یہ بھی واضح ہو گیا کہ ان دونوں قسم کے اختلاف کا حکم و درجہ یکساں نہیں ہے بل کہ دونوں کے درجہ میں ایسا ہی فرق ہے جیسے زمین و آسمان میں اور حق و باطل میں اور حرام و حلال میں ہے۔ مگر بعض لوگ اس فرق کو نظر انداز کر کے دونوں اختلافات کے ساتھ یکساں سلوک کرتے ہیں اور دونوں کو مذموم و حرام قرار دیتے ہیں اور ان آیات و احادیث سے استدلال کرتے ہیں جو اختلاف کی قسم اول کے متعلق وارد ہوئی ہیں۔ مگر ظاہر ہے کہ ان آیات و احادیث سے صرف اس اختلاف کی مذمت و برائی ثابت ہوتی ہے جو بغیر دلیل شرعی نفسانیت و شرارت سے کیا جائے اور بنیادی و مسلمہ عقائد و مسائل میں ہو لیکن دوسری قسم کا اختلاف جو دلائل

کی روشنی میں کیا جائے۔ اور اجتہادی و فروعی مسائل میں ہوان سے اس کا مذموم ہونا ثابت نہیں ہوتا۔ مثال کے طور پر قرآن میں متعدد جگہ فرمایا کہ ”آپس میں اختلاف نہ کرو“۔

(الْعَمْرَانِ: ۱۰۳)

ایک جگہ فرمایا کہ ”تم ان لوگوں کی طرح نہ ہو جاؤ جنہوں نے اختلاف کیا اور متفرق ہو گئے“

(الْعَمْرَانِ: ۱۰۵)

ان آیات میں جس اختلاف سے ممانعت کی گئی ہے وہ وہ اختلاف ہے جو کفار کی طرح عقائد و مسلمات میں کیا جائے جس سے انسان اسلام سے خارج ہو جاتا یا کم از کم سنت کی شاہراہ سے ہٹ کر بدعت کی گمراہی میں ملوث ہو جاتا ہے۔

چنانچہ مذکورہ بالا آیات میں سے آل عمران کی آیت ۱۰۳ کی تفسیر میں مشہور اہل حدیث عالم مولانا جونا گڑھی کے ترجمہ قرآن پر حواشی میں مولانا صلاح الدین یوسف صاحب لکھتے ہیں:

”وَلَا تَفْرُقُوا“ اور پھوٹ نہ ڈالو“ کے ذریعہ فرقہ بندی سے روک دیا

گیا، اس کا مطلب یہ ہے کہ اگر مذکورہ دو اصولوں (تقویٰ اور اللہ کی رسی کو مضبوط پکڑنا) سے انحراف کرو گے تو تمہارے درمیان پھوٹ پڑ جائے گی اور تم الگ الگ فرقوں میں بٹ جاؤ گے، چنانچہ فرقہ بندی کی تاریخ دیکھ لیجئے، یہی چیز نمایاں ہو کر سامنے آئیگی قرآن و حدیث کے فہم اور اسکی توضیح و تعبیر میں کچھ باہم اختلاف یہ فرقہ بندی کا سبب نہیں ہے، یہ اختلاف تو صحابہ و تابعین کے عہد میں بھی تھا لیکن مسلمان فرقوں اور گروہوں میں تقسیم نہیں ہوئے۔“

مذکورہ تشریح سے اتنی بات واضح ہو گئی کہ ہر اختلاف مذموم نہیں ہے؛ بل کہ

قرآن و حدیث کے فہم اور تشریح و توضیح اور تفسیر و تعبیر میں صحابہ میں بھی اختلاف ہوا ہے۔ اور ایسا اختلاف گروہ بندی و فرقہ بندی کا سبب بھی نہیں جس سے قرآن نے روکا ہے۔ ہاں جنہوں نے ان اختلافات فرعیہ کی بنیاد پر فرقہ بندیاں کیں ہیں وہ ضرور مآخوذ ہوں گے۔

معلوم ہوا کہ اجتہادی مسائل کا اختلاف ان آیات میں مراد نہیں ہے؛ بل کہ ان سے مراد پہلی قسم کا اختلاف ہے۔

اسی طرح حدیث میں جس اختلاف و افتراق سے منع کیا گیا ہے اس سے مراد بھی یہی پہلی قسم کا اختلاف ہے۔ حدیث میں ہے کہ نبی کریم ﷺ نے فرمایا:

”بنی اسرائیل بہتر ۷۲ فرقوں میں بٹ گئے اور میری اُمت بہتر ۷۳ فرقوں میں بٹ جائے گی اور یہ سارے فرقے دوزخ میں جائیں گے سوائے ایک فرقہ کے، صحابہ نے پوچھا کہ یا رسول اللہ وہ ایک فرقہ کون ہے؟ آپ نے فرمایا کہ وہ جو اس طریقہ پر قائم ہو جس پر میں اور میرے صحابہ قائم ہیں۔“ (۱)

اس حدیث میں جو اُمت کے اختلاف و افتراق کا ذکر کر کے سارے فرقوں کو جہنمی اور صرف ایک فرقہ کو جنتی قرار دیا گیا ہے، اس سے بھی یہ مسائل کا اختلاف مراد نہیں ہے، بل کہ عقائد و اصول میں اختلاف مراد ہے، بعض لوگ اس حدیث کو پیش کر کے ان فرقوں سے حنفی، شافعی، مالکی اور حنبلی مکاتب فکر مراد لیتے اور ان مکاتب فکر کے لوگوں کو نعوذ باللہ جہنمی قرار دیتے ہیں؛ لیکن جیسا کہ عرض کیا گیا، اس حدیث

سے یہ اختلاف ہرگز مراد نہیں، چنانچہ اہل حدیث کے مشہور عالم علامہ عبید اللہ مبارک پوری رحمۃ اللہ علیہ نے مرعاة المفاتیح شرح مشکوٰۃ المصابیح میں مذکورہ حدیث کی شرح میں لکھا ہے:

”حدیث میں افتراق سے مراد مطلق افتراق نہیں ہے کہ اس میں وہ اختلاف بھی داخل ہو جائے جو فروعی مسائل میں خلفاء راشدین پھر دیگر صحابہ پھر تابعین پھر ائمہ مجتہدین کے زمانہ میں واقع ہوا بل کہ مراد اس سے ایک خاص اختلاف و افتراق ہے، اور وہ اختلاف و تفرق ہے جس سے پارٹیاں اور جماعتیں بن گئیں اور بعض نے بعض سے جدائی اختیار کی جو آپسی محبت و الفت اور تعاون و تناصر پر قائم نہیں ہیں، بل کہ اس کی ضد یعنی بجز، قطع تعلق عداوت اور بغض اور ایک دوسرے کی تضلیل و تکفیر و تفسیق پر قائم ہیں (پھر فرمایا کہ) کہا گیا ہے کہ اس اختلاف سے مراد اصول اور عقائد میں بدعتیں پیدا کرنا ہے۔ نہ کہ فروعات اور عملیات میں الخ۔“ (۱)

علامہ عبید اللہ صاحب رحمۃ اللہ علیہ کی مذکورہ عبارت سے واضح ہوا کہ اس حدیث میں وہ اختلاف مراد نہیں ہے جو فروعی و اجتہادی مسائل میں صحابہ و تابعین و ائمہ مجتہدین جیسے امام شافعی و امام مالک و امام ابو حنیفہ و امام احمد و امام اوزاعی و امام سفیان ثوری رحمہم اللہ وغیرہ کے زمانوں میں واقع ہوا۔

الغرض! آیات و احادیث میں جس اختلاف کی مذمت و برائی آئی ہے، اس سے پہلی قسم کا اختلاف مراد ہے یا اس سے مراد گروہ بندی و پارٹی بازی ہے۔ جس کی

بنا پر ایک دوسرے کی تکفیر و تفسیق و تضلیل کی جائے، اور ان جزوی مسائل کی بنا پر حسد و بغض رکھا جائے، یہ بلاشبہ سخت فتیح چیز ہے رہا فروعی مسائل میں آراء کا اختلاف جو قرآن و حدیث کے فہم اور ان کی تعبیر و تشریح میں تفاوت کی بنا پر واقع ہو اوہ نہ قرآن و حدیث میں مذموم ٹہرایا گیا نہ ممنوع قرار دیا گیا۔

صحابہ میں اختلاف مسائل کی مثالیں

بل کہ ایسا اختلاف تو صحابہ کے درمیان بھی پیش آیا، اور جناب رسالت مآب ﷺ نے اس اختلاف آراء کو مذموم نہیں ٹہرایا؛ بل کہ دونوں جہتوں کی تحسین و تصویب فرمائی یہاں اس کی چند مثالیں پیش کی جاتی ہیں:

(۱) حضرت ابو سعید خدری رضی اللہ عنہ سے مروی ہے کہ دو اشخاص نے تیمم کر کے نماز پڑھ لی پھر ان کو پانی مل گیا، جب کہ ابھی اس نماز کا وقت باقی تھا، تو ایک صاحب نے پانی سے وضو کر کے وہ نماز دہرائی اور دوسرے صاحب نے نماز نہیں دہرائی پھر (جب اللہ کے نبی ﷺ کی خدمت میں حاضر ہوئے تو) آپ سے اس واقعہ کے متعلق سوال کیا تو آپ نے نماز نہ دہرانے والے صحابی سے فرمایا کہ تم نے سنت کے موافق کیا اور دوسرے صحابی سے فرمایا کہ تم کو پورا ثواب (دونوں نمازوں کا) ملا۔ (۱)

اس حدیث میں غور فرمائیے کہ نماز کے وقت پانی نہ ملا تو دو صحابہ نے حسب حکم شرع تیمم کر کے نماز پڑھ لی، نماز کے بعد وقت کے اندر اندر ان حضرات کو پانی مل گیا تو ان میں اختلاف ہو گیا، ایک صحابی نے سمجھا کہ چونکہ وقت کے اندر پانی مل گیا ہے، لہذا تیمم سے ادا کی ہوئی نماز باطل ہو گئی، دوبارہ پڑھنا چاہیے دوسرے صحابی نے سمجھا کہ جب نماز پڑھ چکے تو اب پانی ملنے سے اس پر کچھ اثر نہ پڑے گا۔ لہذا انہوں

نے نہیں دہرائی اس اختلاف رائے کو اللہ کے نبی صَلَّی اللہُ عَلَیْہِ وَاٰلِہٖ وَسَلَّمَ نے بُرا نہیں سمجھا؛ بل کہ دونوں کی تصویب کی، البتہ ایک کے اجتہاد کو موافق سنت قرار دیا اور دوسرے کو بُرا نہیں کہا؛ بل کہ فرمایا کہ دونوں نمازوں کا ثواب تم کو مل گیا۔

(۲) امام بخاری رَحْمَةُ اللہِ عَلَیْہِ نے اپنی سند سے حضرت عبد اللہ بن عمر رَضِيَ اللہُ عَنْہُمَا سے روایت کیا ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے غزوہٴ احزاب کے دن صحابہ سے فرمایا کہ عصر کی نماز بنی قریظہ میں پہنچنے سے پہلے کوئی نہ پڑھے اور بعض صحابہ کو راستہ میں ہی عصر کا وقت آ گیا، تو بعض صحابہ نے کہا کہ ہم نماز نہیں پڑھیں گے جب تک کہ اس جگہ (بنی قریظہ) نہ پہنچ جائیں اور بعض نے کہا کہ ہم تو نماز (راستہ میں ہی) پڑھیں گے، کیوں کہ حضور صَلَّی اللہُ عَلَیْہِ وَاٰلِہٖ وَسَلَّمَ کا منشا یہ نہیں تھا (کہ نماز کا وقت ہو جائے تو بھی راستہ میں نماز نہ پڑھو، بل کہ آپ کا منشا یہ تھا کہ عصر کا وقت ہونے سے پہلے اس جگہ پہنچنے کے لیے جلدی کریں) پھر یہ اختلاف نبی کریم صَلَّی اللہُ عَلَیْہِ وَاٰلِہٖ وَسَلَّمَ کے سامنے ذکر کیا گیا مگر آپ نے کسی کو بھی بُرا نہیں فرمایا۔ (۱)

اور مسلم میں اس واقعہ میں عصر کے بجائے ظہر کا ذکر ہے۔ (۲)

حافظ ابن حجر رَحْمَةُ اللہِ عَلَیْہِ فرماتے ہیں کہ جمہور علمائے اس حدیث سے استدلال کیا ہے کہ اجتہاد کرنے والے کو (کسی بھی صورت میں) گناہ نہیں، کیوں کہ حضور صَلَّی اللہُ عَلَیْہِ وَاٰلِہٖ وَسَلَّمَ نے صحابہ کی دونوں جماعتوں میں سے کسی پر بھی زجر و توبیخ نہیں فرمائی۔ اگر یہاں کوئی گناہ کی بات ہوتی تو گنہگار پر عتاب فرماتے۔ (۳)

(۱) البخاری: ۲/۵۹۱

(۲) مسلم: ۳۳۱۷

(۳) فتح الباری: ۲/۴۱۰

معلوم ہوا کہ اجتہادی فروعی مسائل میں اختلاف کوئی مذموم چیز نہیں؛ بل کہ شرعاً اس کی پوری طرح گنجائش ہے۔

نیز بڑے بڑے صحابہ میں متعدد مسائل میں اختلاف رہا ہے۔ مثلاً حضرت ابو ہریرہ رضی اللہ عنہ کا مسلک یہ تھا کہ آگ پر پکی ہوئی چیز کھانے سے وضو ٹوٹ جاتا ہے اور وہ اس پر حضور صلی اللہ علیہ وسلم سے حدیث بھی بیان فرماتے ہیں، مگر جمہور صحابہ و تابعین اس کے قائل نہیں تھے۔ امام ترمذی حضرت ابو ہریرہ رضی اللہ عنہ سے اس سلسلہ کی حدیث نقل کر کے فرماتے ہیں:

بعض اہل علم آگ سے پکی ہوئی چیز سے وضو (واجب ہونے) کے قائل ہیں؛ مگر اکثر اہل علم صحابہ و تابعین میں سے اس کے ترک پر ہیں یعنی آگ سے پکی ہوئی چیز سے وضو کے قائل نہیں۔ (۱)

اونٹ کا گوشت کھانے سے، حضرت ابو موسیٰ اشعری، حضرت جابر بن سمرہ رضی اللہ عنہ وضو ٹوٹ جانے کے قائل تھے جب کہ دوسرے صحابہ جیسے حضرت عمر، حضرت عبداللہ بن عمر، حضرت علی، حضرت سید بن غفلہ رضی اللہ عنہ اس کے خلاف وضو نہ ٹوٹنے کے قائل تھے۔ (۲)

حضرت عمر رضی اللہ عنہ بغلوں کے بال کی صفائی کے بعد وضو کو ضروری قرار دیتے تھے اور ابن عباس رضی اللہ عنہ اس کے قائل نہ تھے اور عبداللہ بن عمر رضی اللہ عنہ بغل کے بالوں کی صفائی کے بعد غسل کیا کرتے تھے۔ (۳)

(۱) ترمذی: ۱/۲۴

(۲) مصنف ابن ابی شیبہ: ۱/۶۳-۶۴

(۳) ابن شیبہ: ۱/۷۰

گو یا صحابہ میں اس مسئلہ میں تین مسلک تھے۔

یہ چند مثالیں ہیں جن کے پیش کرنے سے مقصود صرف نمونہ دکھانا ہے۔ استقصا و احاطہ پیش نظر نہیں ہے۔ کتب حدیث کا مطالعہ کرنے والے اچھی طرح جانتے ہیں کہ صحابہ میں سینکڑوں مسائل میں اختلاف رہا ہے۔ معلوم ہوا کہ ایسا اختلاف جو فروعی مسائل میں ہوتا ہے، قابل ملامت و مذمت نہیں؛ بل کہ مستحسن ہے۔ ورنہ حضور صلی اللہ علیہ وسلم اور صحابہ کبھی اس کو روانہ رکھتے۔

اختلاف کیوں اور کیسے پیدا ہوا؟

حضرات صحابہ رضی اللہ عنہم و تابعین یا بعد کے ائمہ میں جو مختلف فروعی مسائل میں اختلاف پیدا ہوا؛ اس کی وجہ و بنیاد نعوذ باللہ یہ نہیں کہ ان میں ایک قرآن و حدیث کو ماننا تھا اور دوسرا قرآن و حدیث کو نہیں ماننا تھا اور محض نفسانیت و شرارت اور اپنی عقل و فہم کی بنا پر مسائل بیان کرتا تھا؛ ایسا سمجھنا انتہائی غلط اور صحابہ و ائمہ دین سے سوء ظنی و بدگمانی کی بدترین قسم ہے؛ بل کہ اس اختلاف کی وجہ و بنیاد ایک دوسری ہی بات ہے، اور وہ یہ کہ بعض آیات اور احادیث میں مراد و مطلب صریح و واضح نہیں ہوتا؛ بل کہ اس میں متعدد احتمالات کی گنجائش ہوتی ہے، اور ایک شخص اس کے ایک معنی لیتا ہے اور دوسرا دوسرے معنی کی طرف مائل ہو جاتا ہے۔ اسی طرح کبھی ایسا ہوتا ہے کہ آیات و احادیث میں بہ ظاہر تعارض و ٹکراؤ معلوم ہوتا ہے، اور یہ واضح و مسلم ہے کہ اللہ و رسول کے کلام میں تعارض نہیں ہو سکتا، لہذا علما و ائمہ اس تعارض کو دور کرنے کے لیے کبھی تطبیق سے اور کبھی ترجیح سے کام لیتے ہیں۔ اب علما میں اختلاف رائے ہو جاتا ہے، کوئی تطبیق کی راہ اختیار کرتا ہے اور کوئی ترجیح پر چلتا ہے۔ پھر تطبیق کی بھی مختلف صورتیں ہو سکتی ہیں کوئی کسی صورت کو اختیار کرتا ہے، کوئی دوسری صورت کو لیتا

ہے۔ نیز کبھی اختلاف اس لیے پیدا ہو جاتا ہے کہ احادیث کے صحیح یا ضعیف ہونے میں محدثین میں اختلاف ہوتا ہے کیوں کہ حدیث کو صحیح یا ضعیف قرار دینا بھی ایک اجتہادی کام ہے۔ لہذا ایک محدث ایک حدیث کو صحیح قرار دیتا ہے، مگر دوسرے محدث کے پاس وہ حدیث ضعیف ہوتی ہے پھر اسی پر علماء ائمہ میں مسائل میں اختلاف ہو جاتا ہے، ایک فقیہ اس حدیث کو صحیح قرار دے کر لے لیتا ہے اور عمل کرتا ہے اور دوسرا فقیہ اس پر عمل نہیں کرتا اور اس کو ضعیف قرار دیتا ہے، کیوں کہ اس کے نزدیک وہ ضعیف ہوتی ہے اس طرح ائمہ؛ بل کہ صحابہ میں اختلاف رونما ہوا اور اس کو شرعاً گوارا کیا گیا، جیسا کہ پہلے عرض کر چکا ہوں۔

اختلافِ ائمہ کی پہلی وجہ

اب میں اوپر کے اجمال کی مختصر سی تفصیل و تشریح بھی پیش کرنا ضروری سمجھتا ہوں، تاکہ بات واضح ہو جائے اور لوگوں کے دلوں سے خلش و پریشانی دور ہو جائے، کیوں کہ آج ایک طبقہ امت میں ایسا بھی پیدا ہو گیا ہے جو ائمہ کے ان اختلافات کو اس طرح پیش کرتا ہے گویا کہ ان ائمہ نے قرآن و حدیث کو یک لخت چھوڑ دیا اور محض نفسانیت و شرارت سے من مانی باتیں بیان کر دیں اور ان ائمہ کے ماننے والے بھی نہ قرآن کو مانتے ہیں نہ حدیث کو مانتے ہیں؛ بل کہ قرآن و حدیث کے خلاف ان ائمہ کی بات کو مان کر گویا کفر و شرک کا ارتکاب کر رہے ہیں۔ ظاہر ہے کہ یہ فکر اور سوچنے کا انداز غیر محققانہ، نہایت درجہ سطحی اور حق سے یکسر بعید ہے۔ لہذا یہ سمجھ لینا چاہئے کہ اختلاف کیوں کر پیدا ہوا؟ کیا اس کا منشاء نفسانیت اور قرآن و حدیث کی مخالفت تھی یا کچھ اور؟

اوپر میں نے پہلی وجہ اختلاف کا ذکر کرتے ہوئے بیان کیا ہے کہ بعض آیات و

احادیث کے معانی و مرادات واضح و صریح نہیں ہوتے؛ بل کہ مختلف احتمالات کی ان میں گنجائش ہوتی ہے اس لیے ائمہ و صحابہ میں اختلاف ہو جاتا ہے۔

مثال کے طور پر یہ مسئلہ ہے کہ اگر کسی نے اپنی بیوی سے کہہ دیا کہ ”تو میرے لیے ایسی ہے جیسے میری ماں کی پیٹھ“، یعنی تو مجھ پر حرام ہے، اس کے کہنے سے بیوی پر طلاق تو نہیں پڑتی، مگر یہ ایک درجہ میں قسم کی طرح ہے، قرآن کریم نے اس کے بارے میں فرمایا کہ ایسے شخص پر ایک غلام آزاد کرنا ضروری ہے (فَتَحْوِيرُ رَقَبَةٍ) (الْمَجَادِلَةُ: ۳) اتنی بات تو قرآن کریم میں صاف ہے، لہذا اس میں کسی کا اختلاف نہیں، لیکن قرآن کریم میں یہ بات نہیں بتائی گئی کہ یہ غلام جس کو آزاد کیا جانا ہے، اس کا مسلمان ہونا ضروری ہے یا کسی کافر غلام کو بھی آزاد کر دینے سے یہ کفارہ ادا ہو جاتا ہے؟ لہذا اس میں علما نے اختلاف کیا ہے، امام شافعی رَحِمَهُ اللهُ فرماتے ہیں کہ غلام مسلمان ہونا چاہیے کیوں کہ قرآن نے قتلِ خطا کے کفارہ میں غلام کے آزاد کرنے کا حکم دیتے ہوئے مؤمن ہونے کی بھی قید لگائی ہے۔ لہذا یہاں بھی وہی حکم ہے اور امام ابوحنیفہ رَحِمَهُ اللهُ فرماتے ہیں کہ کفارہ ظہار میں مؤمن غلام کی قید نہیں ہے لہذا کافر ہو یا مؤمن کسی بھی غلام کا آزاد کر دینا کافی ہے۔

ظاہر ہے کہ یہ اختلاف قرآن کی ایک آیت میں مراد کی صراحت نہ ہونے کی وجہ سے ہوا، اور ہر امام نے اپنا نظریہ اس گنجائش سے اخذ کیا جو آیت کے الفاظ میں رکھی ہوئی ہے۔ یہاں نہ امام ابوحنیفہ رَحِمَهُ اللهُ کو آیت کا مخالف کہا جائے گا نہ امام شافعی رَحِمَهُ اللهُ کو، بل کہ دونوں حضرات نے قرآن کریم ہی کو اپنا رہبر و قائد بنا کر اجتہادی عمل سے مراد خداوندی کو اخذ کرنے کی کوشش کی ہے۔

اب ایک مثال حدیث پاک سے بھی سن لیجئے۔ ”مسلم شریف میں حدیث آئی

ہے کہ احرام والا، نکاح نہ کرے۔ (۱)

اس سے بہ ظاہر معلوم ہوتا ہے کہ حالت احرام میں نکاح کرنا جائز نہیں، چنانچہ امام شافعی رحمۃ اللہ علیہ کا یہی مسلک ہے۔ مگر اس حدیث میں جو لفظ نکاح آیا ہے لغت کے اعتبار سے اس کا معنی جماع ہے۔ لہذا امام ابوحنیفہ رحمۃ اللہ علیہ فرماتے ہیں کہ اس حدیث میں حالت احرام میں جماع سے منع کیا گیا ہے، عقد نکاح سے نہیں اور اس کی تائید اس حدیث سے ہوتی ہے کہ حضور صلی اللہ علیہ وسلم نے حضرت میمونہ رضی اللہ عنہا سے حالت احرام میں نکاح فرمایا۔ (۲)

امام ابوحنیفہ رحمۃ اللہ علیہ فرماتے ہیں کہ جس کام سے حضور صلی اللہ علیہ وسلم نے منع فرمایا، آپ خود وہ کام کیسے کر سکتے ہیں؟ لامحالہ پہلی حدیث میں نکاح سے مراد جماع ہے جو کہ اس کا لغوی معنی ہے۔

اب غور کیجئے کہ اس اختلاف میں بھی نہ امام ابوحنیفہ رحمۃ اللہ علیہ نے حدیث کو چھوڑا، نہ امام شافعی رحمۃ اللہ علیہ نے حدیث کو ترک کیا، بل کہ دونوں نے اپنے اجتہاد سے اس کا ایک ایک محل و معنی لے لیا اور اس کی پوری گنجائش لفظ حدیث میں پائی جاتی ہے۔

اختلاف کی دوسری وجہ

اختلاف کی دوسری وجہ یہ ہوتی ہے کہ کبھی آیت و حدیث میں یا متعدد آیات میں یا متعدد احادیث میں بظاہر اختلاف و تعارض نظر آتا ہے۔ اور یہ واضح و مسلم ہے کہ اللہ و رسول کے کلام میں فی الواقع کوئی تعارض نہیں ہو سکتا۔ اس لیے ائمہ و علماء دفع تعارض کی

(۱) مسلم: ۱/۲۵۳

(۲) اس کو ائمہ ستہ نے روایت کیا ہے۔ البخاری: ۱/۲۲۸، مسلم: ۱/۲۵۴، الترمذی:

۱/۱۷۲، ابوداؤد: ۱/۲۵۵، النسائی: ۲/۲۶، ابن ماجہ: ۱۴۱

مختلف صورتیں اختیار کرتے ہیں جس سے علما کی آراء میں اختلاف ہو جاتا ہے۔
مثلاً قرآن کریم میں فرمایا گیا:

﴿وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا لَعَلَّكُمْ تُرْحَمُونَ﴾

(اور جب قرآن پڑھا جائے تو تم اس کو سنو اور خاموش رہو، تاکہ تم پر

رحم کیا جائے) (الْاِنْفِرَاتِ: ۲۰۴)

اس آیت کے بارے میں اکثر علما فرماتے ہیں کہ یہ نماز و خطبہ کے بارے میں نازل ہوئی کہ جب نماز میں یا خطبہ میں قرآن پڑھا جائے تو خاموش ہو کر سننا چاہئے، صحابہ میں سے ابن مسعود، ابن عباس، ابو ہریرہ، عبداللہ بن مغفل رضی اللہ عنہ سے یہی مروی ہے۔ (۱)
اور علامہ ابن تیمیہ رحمۃ اللہ علیہ نے امام احمد بن حنبل رحمۃ اللہ علیہ سے اس پر اجماع نقل کیا ہے۔ (۲)

اس آیت سے معلوم ہوتا ہے کہ جب نماز میں قرآن پڑھا جائے تو سب کو خاموش رہ کر سننا چاہئے۔ مگر ایک حدیث صحیح میں نبی کریم صلی اللہ علیہ وسلم کا ارشاد آیا ہے:

« لَا صَلَاةَ لِمَنْ لَمْ يَقْرَأْ بِفَاتِحَةِ الْكِتَابِ »

(جس نے سورہ فاتحہ نہیں پڑھی اس کی نماز نہیں ہوتی۔) (۳)

اس حدیث سے بظاہر یہ معلوم ہوتا ہے کہ نماز کے لیے سورہ فاتحہ پڑھنا ضروری ہے، بغیر اس کے نماز نہیں ہوتی، خود نماز پڑھنے والا امام ہو یا مقتدی ہو یا منفرد ہو، اگر

(۱) ابن کثیر: ۲/۲۸۰-۲۸۱

(۲) فتاویٰ ابن تیمیہ: ۲۹۵/۲۲

(۳) البخاری: ۱/۱۰۴، مسلم: ۱/۱۶۹، الترمذی: ۱/۵۷، ابو داؤد: ۱/۱۱۸، النسائی:

۱/۱۲۵، ابن ماجہ: ۶۰

حدیث کے اس ظاہری مفہوم پر عمل کریں گے تو قرآن کے خلاف کرنا لازم آئے گا اس لیے کہ قرآن کی آیت نماز میں قرآن پڑھے جانے کے وقت میں خاموش رہ کر سننے کی تاکید کرتی ہے، اگر مقتدی سورہ فاتحہ پڑھے گا، تو اس آیت کی خلاف ورزی ہوگی۔

اب علماء وائمتہ کرام نے اس تعارض کو دور کرنے کے لیے مختلف صورتیں اختیار فرمائی ہیں، بعض ائمہ نے فرمایا کہ آیت میں قرآن سے مراد سورہ فاتحہ سے زائد کچھ پڑھنا ہے۔ لہذا مقتدی سورہ فاتحہ تو پڑھ سکتا ہے؛ بل کہ حدیث کی وجہ سے ضرور پڑھنا چاہیے۔ مگر سورہ فاتحہ سے زائد کوئی اور آیت و سورہ نہیں پڑھ سکتا۔ یہی امام شافعی کا مسلک ہے، اور بعض ائمہ نے فرمایا کہ مذکورہ حدیث میں نماز سے مراد امام و منفرد کی نماز ہے، مقتدی کی نماز نہیں، کیوں کہ قرآن نے مطلقاً اس بات کا حکم کر دیا ہے کہ قرآن پڑھا جائے تو خاموش رہو اور سنو۔ لہذا سورہ فاتحہ پڑھا جائے یا اور کوئی سورہ پڑھی جائے، بہ ہر صورت مقتدی کو پڑھنا نہ چاہیے اور حدیث کا تعلق مقتدی سے نہیں ہے کیوں کہ بعض حدیثوں میں آیا ہے کہ نبی کریم ﷺ نے فرمایا کہ جس کا امام ہو، پس امام کی قرأت ہی اس کی قرأت ہے۔ (۱)

نیز ترمذی نے حضرت جابر رضی اللہ عنہ سے نقل کیا ہے کہ بغیر سورہ فاتحہ نماز نہیں ہوتی مگر یہ کہ امام کے پیچھے ہو تو ہو جاتی ہے۔ (۲)

اب غور کیجئے! کہ آیت وحدیث کے ظاہری تعارض کو دور کرنے کے لیے بعض ائمہ نے قرآن کی آیت سے سورہ فاتحہ کا استثناء کیا اور آیت میں تاویل کی اور بعض

(۱) ابن ماجہ: ۶۱، موطا محمد: ۹۷، الطحاوی: ۱/۱۲۸، دارقطنی: ۱/۳۲۳،

ابن ابی شیبہ: ۱/۳۱۲ وغیرہ

(۲) الترمذی: حدیث حسن صحیح: ۱/۷۱

ائمہ نے اس کے برخلاف حدیث کو امام و منفرد کے ساتھ خاص کر کے آیت کو اپنے ظاہر پر رکھا، نہ پہلے طبقہ نے قرآن و حدیث کے خلاف کیا نہ دوسرے طبقہ نے؛ بل کہ دونوں مکاتب فکر کے ائمہ نے قرآن و حدیث ہی پر عمل کی راہ نکالی، لہذا جو لوگ امام کے پیچھے مقتدی کو پڑھنے کی ہدایت کرتے ہیں وہ بھی اپنے اجتہاد کی رو سے حق پر ہیں اور جو لوگ اس سے منع کرتے ہیں وہ بھی حق پر ہیں، اس سے معلوم ہوا کہ جو لوگ بخاری و مسلم کی حدیث دکھا دکھا کر حنفیہ کی نماز کے بارے میں کہتے ہیں کہ ان کی نماز نہیں ہوئی اور یہ کہ یہ لوگ بخاری کی حدیث کو نہیں مانتے، یہ انتہائی غلط و باطل بات کہتے ہیں؛ کیوں کہ حنفی بھی اس حدیث کو مانتے ہیں، ہاں یہ کہتے ہیں کہ اس حدیث کا مطلب یہ ہے کہ امام و منفرد کی نماز بغیر فاتحہ کے نہیں ہوتی جیسے دوسرے لوگ قرآن کی آیت میں تخصیص کرتے ہیں اور کہتے ہیں کہ آیت میں قرآن سے مراد، سورہ فاتحہ کے بعد کچھ اور پڑھنا ہے تو کیا کوئی ان لوگوں کو قرآن کا مخالف کہہ سکتا ہے؟ جب آیت میں تاویل کرنا، قرآن کی خلاف ورزی نہیں تو آیت پر عمل کے لیے حدیث میں حدیث ہی کی روشنی میں تاویل کرنا، حدیث کی خلاف ورزی کیوں کر ہوگی؟

اختلاف کی تیسری وجہ

ائمہ میں اختلاف اس وجہ سے بھی پیدا ہوا کہ ایک امام نے ایک حدیث کو صحیح و معتبر سمجھا اور دوسرے امام نے اس حدیث کو ضعیف سمجھا اور دوسری حدیث سے دوسری بات اخذ کی، کیوں کہ حدیث کو صحیح یا ضعیف قرار دینا بھی ایک اجتہادی عمل ہے جس میں اختلاف رائے ہو سکتا ہے اور ہوا ہے، بہت سی حدیثیں امام بخاری کے نزدیک ضعیف ہیں؛ مگر امام مسلم ان کو معتبر قرار دیتے ہیں، مثال کے طور پر نماز میں ہاتھ کہاں باندھے جائیں؟ سینہ پر یا ناف کے اوپر یا ناف کے نیچے، اس سلسلہ میں جو روایات

آئی ہیں ان میں، کوئی روایت بھی ایسی نہیں جو بے غبار ہو۔ مثلاً سینہ پر ہاتھ باندھنے کی روایت حضرت وائل بن حجر رضی اللہ عنہ سے مروی ہے وہ فرماتے ہیں کہ میں نے رسول اللہ صلی اللہ علیہ وسلم کے ساتھ نماز ادا کی، آپ نے بائیں ہاتھ پر دایاں ہاتھ سینہ پر رکھا۔ (۱)

مگر یہ روایت ضعیف ہے؛ کیوں کہ اس کا ایک راوی مؤمل بن اسماعیل کو محدثین نے ضعیف قرار دیا ہے۔ لہذا احناف اس پر عمل نہیں کرتے اور اس کے مقابلے میں حضرت علی کی ایک حدیث ابو داؤد کے بعض نسخوں میں ثابت ہے کہ حضرت علی رضی اللہ عنہ فرماتے ہیں کہ سنت یہ ہے کہ نماز میں ناف کے نیچے ہاتھ پر ہاتھ رکھا جائے۔ (۲)

اس روایت کے ایک راوی عبدالرحمان بن اسحاق واسطی کو بھی اکثر محدثین ضعیف قرار دیتے ہیں؛ مگر امام ترمذی نے ان کی ایک حدیث کو حسن قرار دیا اور امام حاکم نے ان کی ایک حدیث کو صحیح قرار دیا ہے۔ (۳)

لہذا احناف اس حدیث کو ترجیح دیتے ہیں اور اس پر عمل کرتے ہیں۔ یہاں وہی بات ہے کہ اختلاف اس لیے پیدا ہوا کہ روایات کے صحیح و ضعیف ہونے میں اختلاف ہے، لہذا جس کو جو اقرب الی الصحت نظر آئے، اس پر عمل کرے نہ الزام نہ اعتراض، اس کے برخلاف جو لوگ اپنی ہی بات کو صحیح اور دوسروں کو غلط ٹھہراتے ہیں؛ وہ یقیناً جادۂ اعتدال سے دور ہیں۔

اوپر پیش کردہ تفصیلات سے یہ بات واضح طور پر سامنے آگئی؛ کہ فروعی و جزوی

(۱) صحیح ابن خزیمہ: ۱/۲۴۳

(۲) ابن ابی شیبہ: ۱/۳۹۱، دار قطنی: ۱/۲۸۶

(۳) القول المسدد: ۳۵

مسائل میں علماء و ائمہ کا اختلاف ایک فطری اختلاف ہے، جس کی بنیاد نہ نفسانیت ہے نہ جہالت؛ بل کہ اس کی مختلف دیگر ایسی بنیادیں اور وجوہات ہیں، جو ایسے اختلاف کے لیے شرعی جواز فراہم کرتی ہیں۔ جیسا کہ اوپر حوالے نقل کئے جا چکے ہیں، ہاں یہاں یہ بھی واضح رہے کہ اختلاف کی جو تین وجوہات بیان کی گئیں، یہ بہ طور تمثیل بیان کی گئی ہیں ورنہ اختلاف کی اور بھی وجوہات ہیں مگر یہاں سب کا احاطہ مقصود نہیں ہے؛ بل کہ صرف یہ بتانے کے لیے کہ اختلاف کیوں پیدا ہوا، یہ چند امور بیان کئے گئے ہیں۔

نیز اس سے یہ بھی معلوم ہو گیا کہ کوئی بھی امام و مجتہد قرآن و حدیث کا مخالف نہیں ہوا؛ بل کہ سب ائمہ و علماء نے قرآن و حدیث کے منشاء ہی کی تلاش و جستجو کو اپنا ح^{مط} نظر اور مقصد زندگی بنا کر اجتہادی قوت و نور بصیرت کا استعمال فرمایا ہے۔

تین وضاحتیں

ان تفصیلات سے تین باتیں واضح ہو گئیں (۱) ایک تو یہ کہ اجتہادی فروعی مسائل میں اختلاف آج کی کوئی نئی ایجاد نہیں ہے؛ بل کہ یہ اختلاف زمانہ قدیم سے چلا آ رہا ہے اور حضرات صحابہ و تابعین کے مقدس دور میں بھی ہوا اور رہا ہے، اور وہی اختلاف پھر بعد کے دوروں اور زمانوں میں منتقل ہوتے ہوئے ہم تک پہنچا ہے۔ (۲) دوسری یہ کہ اس اختلاف کی بنیاد؛ نفسانیت و قرآن و حدیث کی مخالفت نہیں؛ بل کہ قرآن و حدیث ہی کے منشاء و مراد کو پانے کی خاطر بعض ناگزیر اسباب کی وجہ سے بالکل فطری و طبعی طور پر واقع ہوا ہے، تمام ائمہ و علماء کی یہ اجتہادی خدمات، اخلاص و نیک نیتی، اور اہل دین سے؛ خیر خواہی و ہم دردی کی بنیاد پر واقع ہوئی ہیں،

جس پر ان سب کو ہر صورت میں اجر یقینی ہے۔ (۳) اور تیسری بات یہ معلوم ہوئی کہ اس قسم کے اختلاف کی شریعت میں اجازت دی گئی ہے اور اس پر کوئی ملامت و مذمت نہیں کی گئی ہے اور جس اختلاف و افتراق کی مذمت و برائی قرآن و حدیث میں آئی ہے؛ اس سے مراد اعتقادیات اور دین کے بنیادی مسائل میں اختلاف ہے یا وہ اختلاف جو نصوص کے خلاف نفسانیت و شرارت سے کیا جائے۔

اختلاف میں اتفاق کا مظاہرہ

ان ساری گذارشات کا منشاء یہ ہے کہ ان فروعی اختلافات کو بالکل اہمیت نہ دینا چاہئے اور اختلاف کے باوجود ایک دوسرے سے عداوت و دشمنی یا ایک دوسرے پر ملامت و مذمت کا رویہ اختیار نہ کرنا چاہئے؛ بل کہ تمام ائمہ و علما کا احترام اور عظمت کرنا چاہئے، اور ان سے محبت و الفت کا طریق اپنانا چاہیے، چنانچہ سلف صالحین کے یہاں یہی نقشہ نظر آتا ہے۔

حضرت امام قدوری حنفی رحمۃ اللہ علیہ، فقہ حنفی کے مایہ ناز عالم و فقیہ تھے، جن کی ”مختصر القدوری“ نامی کتاب، فقہ حنفیہ کا مستند متن مانی جاتی ہے، انہی کے زمانہ میں امام ابو حامد اسفرائینی رحمۃ اللہ علیہ، فقہ شافعی کے مشہور شارح تھے اور دونوں حضرات کے مابین بہت سارے مسائل میں اختلاف و مناظرہ رہتا تھا، مگر اس کے باوجود ابن خلکان نے لکھا ہے کہ امام قدوری، امام اسفرائینی کی بے حد تعظیم کرتے تھے۔ (۱)

اسی طرح فقیہ عماد الدین شافعی اور قاضی ابوطالب حنفی کے درمیان بہت سے اختلافات تھے۔ جب عماد الدین شافعی کا انتقال ہوا تو قاضی ابوطالب حنفی نے ان کی قبر کے پاس کھڑے ہو کر بڑے حسرت آمیز لہجہ میں یہ شعر پڑھا:

(۱) ابن خلکان: ۲۰/۱

عقم النساء فلا تلدن شبیهہ ان النساء بمثلہ عقم
(ترجمہ: عورتیں بانجھ ہو گئیں، پس ان (عماد الدین) جیسا وہ نہ جن سکیں گی
کیوں کہ عورتیں ان جیسے کے جننے سے بانجھ ہیں۔)

غور کیجئے کہ ایک طرف ان سے مسائل میں اختلاف بھی ہے اور دوسری طرف
ان کی عظمت شان کا برملا اعتراف بھی ہے اور ہم لوگوں کی یہ حالت ہے کہ جس کسی
سے کسی سلسلہ میں چھوٹا یا بڑا اختلاف ہو تو اس کی کسی خوبی و کمال کا اعتراف تو کیا
کرتے؛ بل کہ اور اس کی ہجو اور مذمت کے درپے ہو جاتے ہیں۔

کون نہیں جانتا کہ امام مالک اور امام ابو حنیفہ دونوں جلیل القدر فقیہ و مجتہد ہونے
کے باوجود بے شمار مسائل میں اختلاف رکھتے تھے، امام ذہبی رحمہ اللہ نے اشہب
بن عبدالعزیز سے نقل کیا ہے کہ میں نے امام ابو حنیفہ کو امام مالک کے سامنے اس
طرح بیٹھے ہوئے دیکھا جیسے بچہ باپ کے سامنے بیٹھتا ہے، امام ذہبی رحمہ اللہ
فرماتے ہیں کہ یہ واقعہ امام ابو حنیفہ کے حسن ادب اور ان کی تواضع پر دلالت کرتا ہے؛
حالاں کہ وہ امام مالک سے تیرہ برس عمر میں بڑے تھے۔ (۱)

اگرچہ اہل سیر و تاریخ کو اس واقعہ کی صحت میں اشکال ہے کیوں کہ اس کے
راوی اشہب، امام ابو حنیفہ رحمہ اللہ کی وفات کے وقت پانچ برس کے تھے، تو ان
کی یہ روایت مخدوش معلوم ہوتی ہے، تاہم اس کو صحیح مان لیا جائے تو اس سے ائمہ سلف
کا ادب اور آپسی تعلقات کی خوش گواری کا علم ہوتا ہے، ایک طرف امام ابو حنیفہ کا
امام مالک کے ساتھ یہ ادب و تعظیم کا برتاؤ تھا اور دوسری طرف امام مالک رحمہ اللہ
امام ابو حنیفہ کی مدح و تعریف اور ان کی عقل و فہم اور دور بینی و دور اندیشی کی توثیق و

(۱) تذکرۃ الحفاظ: ۱/۲۰۹

تصدیق فرماتے تھے۔ چنانچہ امام شافعی رحمۃ اللہ علیہ فرماتے ہیں کہ امام مالک سے پوچھا گیا کہ کیا آپ نے امام ابوحنیفہ کو دیکھا ہے؟ تو فرمایا کہ ہاں میں نے ایسے شخص کو دیکھا کہ اگر وہ اس ستون کے بارے میں تجھ سے گفتگو کرے کہ وہ اس ستون کو سونے کا ثابت کرے گا تو ضرور اس پر دلیل قائم کر دیگا۔ (۱)

پھر ان بزرگوں سے بھی اوپر حضرات صحابہ کو دیکھئے، وہاں بھی اختلاف کے باوجود؛ محبت و عظمت کا یہی نقشہ نظر آئے گا۔

حضرت علی رضی اللہ عنہ و حضرت معاویہ رضی اللہ عنہ

مثالیں تو ہزاروں دی جاسکتی ہیں، مگر انصاف پسند کے لیے ایک بھی کافی ہے، حضرت علی اور حضرت معاویہ رضی اللہ عنہما دونوں صحابی ہیں، اور ایک مسئلہ میں نظریاتی اختلاف نے ان دونوں کو جنگ و حرب پر بھی آمادہ کر دیا، چنانچہ جنگ بھی ہوئی اور بہت سے مسلمان اس جنگ میں کام آئے؛ مگر اتنے شدید اختلاف کے باوجود، حضرت علی رضی اللہ عنہ کے بارے میں حضرت امیر معاویہ نے قسم کھا کر فرمایا: علی مجھ سے بہتر اور افضل ہیں اور میرا اختلاف ان سے صرف حضرت عثمان رضی اللہ عنہ کے قصاص کے مسئلہ میں ہے، اگر وہ خون عثمان کا قصاص (بدلہ) لے لیں؛ تو اہل شام میں ان کے ہاتھ پر بیعت کرنے والا سب سے پہلا شخص میں ہوں گا۔ (۲)

نیز روایت ہے کہ جب ان حضرات کے درمیان جنگ کا میدان گرم تھا، روم کے عیسائی بادشاہ کی طرف سے حضرت معاویہ رضی اللہ عنہ کے نام خط آیا جس میں عیسائی

(۱) مقدمۃ اعلیٰ السنن: ۱/۲۰۰

(۲) البدایہ: ۲/۲۵۹

بادشاہ نے لکھا تھا کہ معلوم ہوا کہ تم کو حضرت علی رضی اللہ عنہ کی طرف سے پریشانی ہے، میں تمہاری مدد کے لیے فوج بھیج دوں؟

حضرت امیر معاویہ رضی اللہ عنہ نے اس کے جواب میں لکھا:

”اے نصرانی کتے! میرے اور علی کے درمیان جو اختلاف ہے؛ تو

اس سے فائدہ اٹھانا چاہتا ہے، یاد رکھ کہ اگر تو نے حضرت علی کی طرف

ترجیحی نگاہ بھی اٹھائی؛ تو سب سے پہلے علی کے لشکر کا سپاہی بن کر تیری

آنکھیں پھوڑنے والا، معاویہ ہوگا۔“ (۱)

آدم برسر مطلب

غور کیجئے کیا ہم لوگ بھی اختلاف کے باوجود عظمت و محبت کا یہی نقشہ پیش کرتے ہیں؟ افسوس کہ آج ہم اپنے ان جزوی اختلافات میں الجھ کر اپنی بڑی بڑی اور اہم ذمہ داریوں سے غافل ہو چکے ہیں اور یہ تک نہیں سوچتے کہ اس سے غیر اقوام فائدہ اٹھائیں گی۔ حاصل کلام یہ ہے کہ یہ اختلاف نہ نیا ہے نہ بُرا، البتہ ہمارا ایک دوسرے کو بُرا بھلا کہنا، ایک دوسرے کی توہین کرنا اور دوسروں کو الزام و بہتان لگا کر بدنام کرنا، ضرور بالضرور بُرا ہے اور اسی سے ہم کو منع کیا گیا، جیسے بعض لوگ حنفی لوگوں کو بُرا بھلا کہتے ہیں اور ان کی نماز کو باطل کہتے ہیں، امام ابوحنیفہ کی توہین کرتے ہیں اور فقہ حنفی کے خلاف کتابیں و رسائل چھاپ چھاپ کر تقسیم کرتے ہیں اور اپنی رائے سے حدیث کا مفہوم گھڑ کر ائمہ کو حدیث کا مخالف کہتے ہیں۔ یہ سب باتیں جہالت کی ہیں، علم و عقل سے دور کا بھی ان کو واسطہ نہیں۔

(۱) حدود اختلاف: ۱۰، بہ حوالہ تاج العروس: ۱/۳۰۸

غیر مقلدین کے دعویٰ ”عمل بالحدیث“ پر ایک نظر

غیر مقلدین کا دعویٰ ہے کہ وہ صرف صحیح حدیث پر عمل کرتے ہیں؛ بل کہ ان میں سے بہت سارے تو بہ طور خاص بخاری و مسلم ہی پر عمل کے مدعی ہیں اور دوسرے لوگوں سے بھی ان کا مطالبہ ہوتا ہے کہ بخاری شریف یا مسلم شریف سے حدیث پیش کرو۔ نیز یہ لوگ حنفی لوگوں کو الزام دیتے ہیں کہ یہ بخاری و مسلم کی صحیح حدیثوں پر عمل نہیں کرتے، یہ لوگ رفع یدین اور فاتحہ خلف الامام وغیرہ بعض مسئلوں میں عوام کو بخاری و مسلم کی حدیث دکھا کر کہتے ہیں کہ یہ صحیح حدیثیں ہیں، حنفی ان پر عمل نہ کر کے اپنی نمازوں کو برباد کر رہے ہیں، اس جگہ ہم صرف یہ بتانا چاہتے ہیں کہ بخاری و مسلم کی اور دیگر کتب حدیث کی کتنی صحیح حدیثیں ہیں جن کو یہ غیر مقلد ٹھکراتے ہیں، پھر بھی اپنے آپ کو اہل حدیث کہتے ہیں۔

(۱) امام مسلم رحمہ اللہ نے حدیث روایت کی کہ نبی کریم صَلَّى اللهُ عَلَيْهِ وَسَلَّمَ نے ارشاد فرمایا کہ جب امام قرأت کرے تو تم خاموش رہو ”وَإِذَا قَرَأْتَ الْقُرْآنَ فَاسْتَمِعُوا“ (۱)
امام مسلم نے مسلم شریف میں اس کو صحیح قرار دیا ہے، اور ابن حزم ظاہری نے بھی اس کو صحیح تسلیم کیا ہے۔ (۲)

اس حدیث کو امام مسلم کے علاوہ نسائی، ابن ماجہ، احمد وغیرہ نے بھی روایت کیا ہے۔ (۳)

یہ روایت حضرت ابو موسیٰ اشعری رضی اللہ عنہ و حضرت ابو ہریرہ رضی اللہ عنہ دونوں سے

(۱) مسلم: ۱/۱۷۴

(۲) محلی: ۲/۲۷۰

(۳) نسائی: ۱/۱۲۶، ابن ماجہ: ۱/۶۱، احمد: ۱۶/۵۵ و ۱۷/۵۲

روایت کی گئی ہے۔

اس صحیح حدیث پر غیر مقلدین عمل نہیں کرتے اور کہتے ہیں کہ امام کے پیچھے مقتدی کو سورہ فاتحہ پڑھنا ضروری و فرض ہے، بغیر اس کے نماز نہیں ہوتی۔ حالاں کہ کسی بھی صحیح حدیث میں مقتدی کے لیے سورہ فاتحہ پڑھنے کو ضروری نہیں بتایا گیا ہے اور جس حدیث کا یہ حوالہ دیتے ہیں یعنی یہ کہ حضور صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ”جس نے سورہ فاتحہ نہیں پڑھی، اس کی نماز نہیں ہوئی“ یہ حدیث تو مقتدی کے بارے میں نہیں ہے کیوں کہ مقتدی کے بارے میں اوپر کی حدیث نے بتایا کہ اس کو خاموش رہنا ہے۔ لہذا اس حدیث کا تعلق مقتدی سے نہیں ہوگا؛ بل کہ ان سے ہوگا جن کے ذمہ قرأت ہے اور وہ امام ہے یا تنہا نماز پڑھنے والا۔

اس صاف و صریح صحیح حدیث کا انکار کرتے ہوئے غیر مقلدین کہتے ہیں کہ مقتدی پر سورہ فاتحہ پڑھنا ہر حال میں فرض ہے، حالاں کہ علامہ ابن تیمیہ رَحْمَہُ اللہُ کی تصریح کے مطابق امام کے زور سے قرأت کرتے وقت امام کے پیچھے قرأت کرنے سے صحابہ، تابعین وغیرہ سے متواتر منع کرنا وارد و ثابت ہے۔ (۱)

غیر مقلدین، علامہ ابن تیمیہ رَحْمَہُ اللہُ کے سلسلے میں اچھی رائے رکھتے ہیں اور تین طلاق کے مسئلہ میں خاص طور پر ان کے بیانات سے استفادہ کرتے ہیں ان کا یہ بیان ان پر حجت ہونا چاہئے۔

(۲) حضرت علقمہ رَحْمَہُ اللہُ نے فرمایا کہ حضرت عبد اللہ بن مسعود رَضِيَ اللہُ عَنْہُ نے فرمایا کہ کیا میں تمہیں حضور صَلَّی اللہُ عَلَیْہِ وَاٰلِہٖ وَسَلَّمَ جیسی نماز پڑھ کر نہ دکھاؤں؟ چنانچہ آپ نے نماز پڑھی اور پہلی مرتبہ (تکبیر تحریمہ کے وقت) کے سوا کسی اور جگہ رفع

(۱) فتاویٰ ابن تیمیہ: ۲۳/۳۰۷

یدین نہیں کیا۔ (۱)

امام ترمذی نے اس حدیث کو ”حسن“ اور غیر مقلدین کے امام علامہ ابن حزم طاہری نے ”صحیح“ قرار دیا ہے۔ (۲)

اور غیر مقلد عالم علامہ ناصر الدین البانی نے لکھا ہے:

”حق یہ ہے کہ یہ حدیث صحیح ہے اور اس کی سند مسلم کی شرط کے

مطابق ہے اور جن لوگوں نے اس حدیث کو معلول قرار دیا ہے ہمیں ان

کی کوئی ایسی دلیل نہیں ملی جس سے استدلال صحیح ہو اور اس کی وجہ سے

حدیث رد کر دی جائے۔“ (۳)

نیز علامہ احمد محمد شا کرنے (اس حدیث کی سند کو مسند احمد کی تعلق میں صحیح قرار دیا

ہے۔ (۴)

اس صحیح حدیث اور اس کے ساتھ اور بھی متعدد اس معنی کی احادیث صحیحہ کے

خلاف؛ غیر مقلدین کا کہنا ہے کہ تکبیر تحریمہ کے علاوہ رکوع میں جاتے ہوئے اور

اٹھتے ہوئے بھی رفع یدین کرنا چاہیے۔

(۳) حضرت انس رضی اللہ عنہ سے مروی ہے کہ ان سے جب پوچھا گیا کہ کیا رسول

اللہ صلی اللہ علیہ وسلم جو توں میں نماز پڑھتے تھے؟ تو فرمایا کہ ہاں۔ (۵)

اس حدیث میں بتایا گیا ہے کہ حضور صلی اللہ علیہ وسلم جوتے پہن کر نماز

(۱) الترمذی: ۱/۵۹، احمد: ۵/۲۵۱

(۲) محلی: ۳/۲

(۳) المشكاة، بتحقیق الشیخ ناصر الدین الألبانی: ۱/۲۵۲

(۴) مسند: ۵/۲۵۱

(۵) البخاری: ۱/۵۶، مسلم: ۱/۲۰۸

پڑھتے تھے؛ کیا غیر مقلدین اس پر عمل کرتے ہیں؟ کیا ان کے امام و علماء اس پر عمل کرتے ہیں؟ اگر نہیں تو بخاری و مسلم کی حدیث پر عمل نہ کر کے، غیر مقلدین اپنے آپ کو اہل حدیث کہلانے کے مستحق کیوں کر ہو سکتے ہیں؟

(۴) بخاری و مسلم کی حدیث ہے کہ حضرت عائشہ صدیقہ رضی اللہ عنہا نے فرمایا کہ رمضان ہو یا غیر رمضان، رسول اللہ صلی اللہ علیہ وسلم رات میں چار رکعت نماز پڑھتے جس کی کیفیت و طول کو نہ پوچھو، پھر چار رکعت پڑھتے جس کے حسن و طول کو نہ پوچھو، پھر تین رکعت پڑھتے۔ (۱)

غیر مقلدین اس حدیث کو تراویح کی نماز کے آٹھ رکعات ہونے کی دلیل میں بڑے طمطراق سے پیش کرتے ہیں، اور جو صحابہ کے زمانے سے آج تک مسلسل و متواتر بیس رکعت پڑھی جا رہی ہیں اس کو بدعت کہتے ہیں، مگر خود اس حدیث کی مخالفت بھی کرتے ہیں، اس طرح کہ اس حدیث میں صاف طور پر آیا ہے کہ حضور صلی اللہ علیہ وسلم چار چار رکعت پڑھتے تھے، مگر کسی بھی غیر مقلدین کی مسجد میں تراویح چار چار رکعت نہیں؛ بل کہ دو دو رکعت پڑھتے ہیں؛ لیکن کیا یہ حضور صلی اللہ علیہ وسلم کی مخالفت نہیں؟ پھر اس حدیث میں نہ جماعت سے پڑھنے کا ذکر ہے اور نہ مسجد میں پڑھنے کا؛ بل کہ حدیث کے سیاق و سباق سے معلوم ہوتا ہے کہ یہ عمل تنہائی میں اور گھر میں ہوتا تھا؛ مگر غیر مقلدین تراویح کی نماز جماعت سے مسجد میں ادا کرتے ہیں۔ جب کہ خود حدیث میں یہ بھی ہے کہ فرض کے سوا دوسری نمازیں گھر میں پڑھو؛ کہ یہی افضل ہے۔ (۲)

(۱) البخاری: ۱/۱۵۴، مسلم: ۲/۲۵۴

(۲) البخاری: ۱/۱۰۱، مسلم: ۱/۲۶۶

یہ حدیث نبی کریم ﷺ نے اس وقت ارشاد فرمائی تھی کہ رمضان میں چند دن صحابہ کرام کو تراویح پڑھانی پھر ایک دن صحابہ توجع ہو گئے مگر آپ تشریف نہیں لائے اس کے بعد تشریف لا کر یہ فرمایا کہ گھروں میں نماز پڑھو؛ کہ یہی افضل ہے؛ کہ فرض کے سوا دیگر نمازیں گھر میں پڑھی جائیں۔ مگر خاص تراویح کے سلسلہ کا یہ حکم نہ مان کر غیر مقلدین حدیث کی مخالفت مسلسل کرتے ہیں اور دوسروں کو الزام دیتے ہیں کہ یہ حدیث پر عمل نہیں کرتے۔

(۵) امام بخاری رحمہ اللہ نے باب باندھا ”بَابُ مَنْ أجازَ الطَّلَاقَ الثَّلَاثَ“ باب اس کا جس نے تینوں طلاقوں کو جائز قرار دیا۔ پھر متعدد احادیث بیان فرمائیں جن سے ایک ساتھ تین طلاق دینے سے تینوں طلاقوں کا واقع ہو جانا ثابت ہوتا ہے۔ مثلاً: حضرت عائشہ صدیقہ رضی اللہ عنہا نے بیان فرمایا کہ حضرت رفاعہ رضی اللہ عنہا کی بیوی رسول اللہ ﷺ کی خدمت میں حاضر ہوئیں اور عرض کیا کہ میرے خاوند نے مجھے طلاق بتے دی اور ایک روایت میں ہے کہ تین طلاقیں دیں، اس کے بعد میں نے عبدالرحمان بن زبیر سے نکاح کر لیا؛ مگر وہ ناکارہ ہیں، آپ نے فرمایا کہ شاید دوبارہ رفاعہ کے پاس جانا چاہتی ہے ہرگز نہیں جب تک کہ وہ تیری مٹھاس اور تو اس کی مٹھاس نہ چکھ لے۔ (۱)

اس حدیث میں حضرت رفاعہ رضی اللہ عنہا کے تین طلاق دینے کا ذکر ہے جس سے امام بخاری ان لوگوں کے لیے استدلال فرما رہے ہیں، جو تین طلاقوں کو نافذ مانتے ہیں، معلوم ہوا کہ امام بخاری نے اس سے اکھٹی تین طلاقیں مراد لی ہیں، مگر غیر مقلدین اس کے خلاف محاذ بنائے ہوئے ہیں اور کہتے ہیں کہ تین طلاقیں اکھٹی دینے سے ایک

ہی واقع ہوتی ہے، ایک طرف بخاری کو ماننے کا دعویٰ اور دوسری طرف اس کے خلاف عمل حالاں کہ بخاری میں امام بخاری نے اس کے خلاف نہ کوئی باب باندھا ہے اور نہ کوئی حدیث پیش کی ہے۔

(۶) حضرت عبداللہ بن مسعود رضی اللہ عنہ نے فرمایا کہ مجھے نبی کریم صلی اللہ علیہ وسلم

نے تشہد سکھایا اس حال میں کہ میرا ہاتھ آپ کے دو ہاتھوں کے درمیان تھا۔ (۲)
اس حدیث کو امام بخاری نے ”باب ۱ لمصافحة“ میں تعلقاً اور ”باب الاخذ بالیدین“ میں پوری سند کے ساتھ ذکر کیا ہے، اور یہ بھی نقل کیا ہے کہ حضرت حماد اور حضرت ابن المبارک نے دو ہاتھوں سے مصافحہ کیا؛ مگر اس متفق علیہ حدیث کے خلاف غیر مقلدین ہمیشہ ایک ہاتھ سے مصافحہ کرتے اور دو ہاتھوں سے مصافحہ کو برا جانتے ہیں۔ کیا یہی عمل بالحدیث ہے؟

(۷) حضرت عبداللہ بن مسعود رضی اللہ عنہ فرماتے ہیں کہ میں نے رسول اللہ صلی اللہ علیہ وسلم کو جب بھی دیکھا نمازوں کو ان کے وقت پر پڑھتے دیکھا، سوائے مزدلفہ میں دو نمازوں مغرب و عشاء کے اور اس دن فجر کی نماز آپ نے (وقت معتاد) سے پہلے پڑھی۔ (۱)

ایک حدیث میں ہے کہ رسول اللہ صلی اللہ علیہ وسلم نے فرمایا کہ خبردار نیند میں کوئی تفریط نہیں (یعنی کوئی گناہ نہیں) تفریط (گناہ) تو اس پر ہے جو نماز نہ پڑھے یہاں تک کہ دوسری نماز کا وقت آجائے۔ (۲)

اس سے معلوم ہوا کہ نمازوں کو وقت پر پڑھنا چاہئے۔ بلا عذر نماز کو موخر کرنا اور

(۱) البخاری ۲/۹۲۶، مسلم: ۱/۱۷۴

(۲) مسلم: ۱/۲۱۷

(۳) مسلم: ۱/۲۳۹

بے وقت پڑھنا گناہ کی بات ہے۔ مگر غیر مقلدین کے یہاں نمازوں کو مقدم و مؤخر کرنے میں کوئی حرج نہیں، جب کہ یہ بات صریح احادیث کے خلاف ہے۔

(۸) مسلم و دیگر کتب حدیث میں روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جو شخص سورہ فاتحہ اور اس کے ساتھ کچھ زائد (سورہ یا آیات) نہ پڑھے اس کی نماز نہیں ہوتی۔ (۳)

اس حدیث سے معلوم ہوا کہ جو شخص نماز میں سورہ فاتحہ اور اس کے ساتھ کچھ اور (سورت یا آیات) نہ پڑھے اس کی نماز نہیں ہوتی، غیر مقلدین اس حدیث کے ایک حصہ کو مانتے ہیں اور کہتے ہیں کہ بغیر سورہ فاتحہ کسی کی نماز نہیں ہوتی، نہ امام کی، نہ مقتدی کی، نہ منفرد کی، مگر اس حدیث کے دوسرے حصہ میں جو کہا گیا کہ سورہ فاتحہ کے ساتھ کچھ اور بھی سورت و آیت پڑھنا ضروری ہے۔ اس کو نہیں مانتے اور مقتدی کو سورہ فاتحہ کے سوا کچھ اور پڑھنے سے منع کرتے ہیں، پھر بھی اپنے کو اہل حدیث کہتے ہیں۔ فیاللہ عجیب!

(۹) بخاری و مسلم و دیگر محدثین نے روایت کی کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جب تم بیت الخلا آؤ تو پیشاب پاخانہ کرتے وقت قبلہ کی طرف نہ منہ کرو اور نہ پیٹھ کرو۔ (۴)

مگر غیر مقلدین اس حدیث کے خلاف یہ کہتے ہیں کہ بنے ہوئے بیت الخلا میں قبلہ کی طرف رُخ کر کے یا پیٹھ کر کے پیشاب پاخانہ کر سکتے ہیں۔

(۱۰) حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ تم پر میری

(۱) مسلم: ۱/۱۶۹، النسائی: ۱/۱۴۶

(۲) البخاری: ۱/۵۷، مسلم: ۱/۱۳۰

اور خلفاء راشدین کی سنت لازم ہے۔ اس کو مضبوط پکڑو اور دانتوں سے تھام لو۔ (۱)
 امام ترمذی نے فرمایا کہ یہ حدیث ”حسن صحیح“ ہے۔

پوری اُمت اس حدیث پر عمل کرتی ہے اور حضراتِ خلفاء راشدین کی سنتوں کو قابل عمل قرار دیتی ہے۔ مگر غیر مقلدین، صحابہ و خلفاء راشدین کی سنت کو نعوذ باللہ بدعت کہتے اور اس کو ٹھکراتے ہیں چنانچہ بیس رکعت تراویح کو حضرت عمر رضی اللہ عنہ کی بدعت؛ اور جمعہ کے دن کی پہلی اذان کو بدعت عثمان رضی اللہ عنہ کہہ کر ان کا رد کرتے ہیں۔ جب کہ اس حدیث صحیح سے خلفاء راشدین کی سنت کو مضبوط پکڑنے کا حکم زبانِ رسالت سے صادر ہوا ہے تِلْكَ عَشْرَةٌ كَامِلَةٌ (یہ کامل دس (مثالیں) ہیں) ایسی صحیح احادیث بہت سی ہیں جن کو غیر مقلدین ٹھکراتے ہیں۔ یہاں صرف بطور نمونہ دس مثالیں پیش کی گئی ہیں۔

(۱) الترمذی: ۹۲/۲، ابن ماجہ: ۵، ابوداؤد: ۲۷۹/۲، مسند احمد: ۲۷/۴، دارمی: ۱/۲۶

فقہ پر غیر مقلدین کے اعتراضات کا جائزہ

کیا فقہ قرآن و حدیث کے خلاف ہے؟

غیر مقلدین کی طرف سے عوام الناس میں جو وسوسے ڈالے جاتے ہیں ان میں سے ایک یہ ہے کہ وہ عوام کو یہ سمجھاتے ہیں کہ مسلمانوں کو صرف قرآن و حدیث کا مکلف و پابند بنایا گیا ہے۔ لہذا فقہ اور فقہی کتابوں کی نہ ضرورت ہے اور نہ قرآن و حدیث کو چھوڑ کر اس پر عمل کرنا جائز ہے؛ کیوں کہ ”فقہ“ قرآن و حدیث سے ہٹ کر اور قرآن و حدیث کے خلاف ہے۔

حقیقت یہ ہے کہ غیر مقلدین کی یہ بات - ”كَلِمَةٌ حَقٌّ اُرِيدَ بِهَا الْبَاطِلُ - (کلمہ حق؛ جس سے باطل مراد لیا گیا ہے) کا مصداق ہے۔ اس کی مثال بالکل ایسی ہے جیسے منکرین حدیث (جو اپنے آپ کو اہل قرآن کہتے ہیں) کہا کرتے ہیں کہ قرآن کریم ایک جامع اور مکمل کتاب ہے اس کے معانی و مضامین واضح ہیں، لہذا حدیث و سنت کی کوئی ضرورت نہیں اور قرآن کو چھوڑ کر حدیث پر عمل جائز نہیں؛ کیوں کہ قرآن و حدیث میں بہت جگہ تضاد و ٹکراؤ ہے، ظاہر ہے کہ منکرین حدیث کی یہ منطق جس طرح باطل ہے اسی طرح غیر مقلدین کی منطق بھی غیر معقول ہے۔

کیوں کہ فقہ درحقیقت، قرآن و حدیث کی تشریح و توضیح، تفہیم و تسہیل کا نام ہے جس کو علوم قرآن و حدیث کے ماہرین اور مستند شارحین نے انتہائی دیانت داری و امانت داری اور پورے حزم و احتیاط کے ساتھ مرتب و مدون فرمایا ہے۔

مثلاً نماز جو کہ اسلامی عبادات میں سے سب سے اہم عبادت ہے، قرآن و حدیث میں اس کا مکمل طریقہ پوری جزوی تفصیلات کے ساتھ ایک جگہ اکٹھا موجود نہیں ہے، کچھ باتوں کا ذکر قرآن میں ہے اور کچھ ارکان و آداب کا ذکر کسی حدیث میں ہے اور کچھ کا ذکر کسی اور حدیث میں ہے، اسی طرح اس کی جزوی تفصیلات اور متعلقہ مسائل و احکامات ترتیب اور تفصیل سے مذکور نہیں ہیں، ان ماہرین شریعت علما و فقہانے قرآن و حدیث سے کشید کر کے ان سب کو اکٹھا کر دیا تا کہ عوام الناس اور معمولی سمجھ بوجھ والا بھی ان شرعی احکامات پر بہ آسانی عمل کر سکے، اسی طرح جو مسائل قرآن و حدیث میں صراحتاً بیان نہیں فرمائے گئے۔ ان کو قرآن و حدیث کے اشارے سے یا دلالت سے اخذ کر کے ان کو بھی بیان فرمایا، مثال کے طور پر قرآن پاک میں والدین کے حقوق و آداب میں ذکر کیا گیا ہے کہ ان کو ”أُف“ نہ کہو (الْإِسْبْرَاءُ: ۲۳) اور حدیث میں والدین کو گالی دینے سے منع کیا گیا ہے۔

مگر والدین کو مارنے پیٹنے کا کوئی ذکر نہیں ہے، مگر قرآن و حدیث کی دلالت سے اس کا بھی حرام ہونا معلوم ہوتا ہے کہ جب والدین کو گالی دینا منع، اور اُف کہنا منع ہے تو مارنا تو بدرجہ اولیٰ منع و ناجائز ہوگا، ظاہر ہے کہ اس طرح قرآن و حدیث کی دلالت یا ان کے اشارے سے مسئلہ نکالنا، قرآن و حدیث کے خلاف نہیں، بل کہ عین قرآن و حدیث کی منشا و مراد کے مطابق ہے۔

اسی طرح بعض وہ مسائل جس کا ذکر قرآن و حدیث میں بالکل نہیں ہے، نہ صراحتاً، نہ دلالتاً، نہ اشارتاً۔ ایسے مسائل کو قرآن و حدیث کے اندر آئے ہوئے مسائل پر پیش کر کے، ان کا حکم معلوم کیا جاتا اور ان کو بھی فقہ میں مرتب کیا جاتا ہے، مثلاً غلام کتنی شادیاں کر سکتا ہے؟ اس مسئلہ کا ذکر نہ قرآن میں ہے نہ حدیث میں۔

حضرات صحابہ نے قرآن کی ایک آیت پر قیاس کر کے فرمایا کہ غلام صرف دو نکاح کر سکتا ہے، کیوں کہ قرآن میں باندیوں کی سزا (یعنی زنا کی سزا) آزاد عورتوں کی سزا کے لحاظ سے نصف بتائی گئی ہے (النِّسَاء: ۲۵) تو اس پر نکاح کے مسئلہ کو قیاس کیا گیا اور آزاد مردوں کے لحاظ سے نصف شادیاں کرنے کی بات طے کی گئی۔ (۱)

اس کو قیاس کہا جاتا ہے اور صحابہ کے دور سے؛ بل کہ خود رسول اللہ صلی اللہ علیہ وسلم کے دور سے قیاس سے برابر کام لیا جاتا رہا ہے، تو فقہانے ان قیاسی مسائل کو بھی فقہ میں مدون کیا ہے۔

یہ ہے فقہ کی حقیقت جس کو غیر مقلدین اپنی ناواقفیت کی بنا پر یا محض تعصب و عناد کی وجہ سے قرآن و حدیث کے خلاف قرار دیتے ہیں۔ فقہ کی پوری حقیقت کو سمجھنے کے لیے ہمارا مضمون ”فقہ کی حقیقت و ضرورت“ جو اس رسالہ میں شامل ہے۔ اس کا مطالعہ فرمائیے۔

اور ان لوگوں کا یہ کہنا کہ جب قرآن و حدیث موجود ہیں تو فقہ کی کیا ضرورت؟ محض مغالطہ ہے اور اس کا جواب یہ ہے کہ جب قرآن و حدیث موجود ہیں؛ تو یہ غیر مقلدین تفسیریں، اور حدیث کی شروحات اور دیگر عنوانات پر چھوٹی بڑی کتابیں کیوں لکھتے اور پھیلاتے ہیں؟ خصوصاً نماز کے عنوان پر ”صلوٰۃ الرسول“ اور ”صلوٰۃ النبی“ نام کی کتابیں اور ”فتاویٰ علماء اہل حدیث“ اور ”فتاویٰ ثنائیہ“ اور ”فتاویٰ نذیریہ“ جو غیر مقلد علماء کے فتاویٰ ہیں، آخر قرآن و حدیث کے ہوتے ہوئے، ان کی کیا ضرورت تھی اور ہے؟ افسوس صد افسوس کہ جو طبقہ اپنے علماء کی کتابوں پر، ان کے فتاویٰ پر، ان کی فہم پر اعتماد کرتا ہے اور ان کی کتابوں کو پھیلاتا ہے، وہ عوام کو دھوکہ دینے کے لیے یہ کہتا پھرتا ہے کہ قرآن و حدیث کافی ہے، فقہ کی کیا ضرورت؟ جب

(۱) اعلام الموقعین، ابن قیم: ۲۰۹/۱

کہ ہم نے اوپر عرض کر دیا ہے کہ قرآن وحدیث کے ثمرہ اور پھل اور ان کی تشریح ہی کا نام فقہ ہے۔ اگر قرآن وحدیث اور دیگر دلائل شرعیہ (اجماع و قیاس) سے مستنبط و ماخوذ مسائل واحکامات کی ضرورت نہیں ہے، تو پھر غیر مقلد علما کی کتابوں اور ان کے فتاویٰ کی کیا ضرورت ہے؟ کیوں قرآن وحدیث کو کافی سمجھ کر ان پر یہ لوگ اکتفا نہیں کرتے؟

چند دنوں قبل ایک صاحب میرے پاس آئے اور کہنے لگے کہ میں نے ایک اہل حدیث عالم (انہوں نے نام بھی لیا تھا) کا بیان کیسٹ میں سنا، وہ کہتے ہیں کہ اللہ نے قرآن کو آسان بنایا ہے۔ (وَلَقَدْ يَسِّرْنَا الْقُرْآنَ لِلذِّكْرِ) اور قرآن وحدیث ہمارے لیے کافی ہے تو پھر کسی اور چیز کی یا کسی عالم کی کیا ضرورت ہے؟

میرے پاس اس وقت بعض علما بھی تشریف فرما تھے اور مدرسہ کے طلبہ بھی بیٹھے ہوئے تھے، میں نے ان سے کہا کہ کیا آپ عربی زبان سے واقف ہیں؟ کہا کہ نہیں، میں نے کہا کہ جب قرآن سب کے لیے یکساں طور پر آسان کر دیا گیا ہے، تو آپ قرآن پاک اٹھائیے اور کسی کے ترجمہ کی مدد کے بغیر اس کو پڑھئے، کیا آپ اس طرح قرآن سمجھ سکتے ہیں؟ کہنے لگے کہ نہیں سمجھ سکتا، میں نے کہا کہ جب قرآن نے یہ نہیں کہا کہ ”ہم نے صرف عربی جاننے والوں کے لیے اس کو آسان کیا ہے، تو یہ ہر زبان والے کو سمجھ میں آنا چاہیے، اب اگر آپ کسی ترجمہ کی مدد لیتے ہیں تو وہ ترجمہ کسی نہ کسی عالم کا کیا ہوا ہوگا، تو آپ قرآن جیسی آسان چیز کو سمجھنے میں ایک عالم کے محتاج ہوئے، جب کہ اہل حدیث مولوی صاحب کا کہنا تھا کہ ہم کو کسی چیز یا کسی عالم کی ضرورت نہیں۔

پھر میں نے ان سے کہا کہ جب کسی چیز کی ضرورت نہیں تو یہ غیر مقلد علما قرآن

کا ترجمہ کیوں کرتے ہیں، ان کی تفسیر کیوں لکھتے ہیں۔ لوگوں میں بیانات کیوں کرتے ہیں لوگوں کو صرف قرآن و حدیث کے معری نسخے کیوں نہیں دیتے؟ معلوم ہوا کہ ان کا دعویٰ کچھ ہے اور عمل کچھ اور۔

غرض یہ کہ فقہ کی ضرورت و اہمیت ایک مسلمہ امر ہے اگر عناد و تعصب نہ ہو تو کوئی ذی عقل و ہوش اس کا انکار نہیں کر سکتا۔

فقہی کتب میں فحش مضامین ہونے کا جواب

غیر مقلدین نے فقہ پر جو اعتراضات کئے ہیں، ان میں سے ایک یہ ہے کہ فقہ کی کتب میں فحش مضامین ہیں، مثلاً کتب فقہ میں یہ مسئلہ لکھا ہے کہ، مرد کا پیشاب کا مقام عورت کے پیشاب کے مقام سے مل جائے اور درمیان میں آڑ نہ ہو تو وضو ٹوٹ جائے گا؟

مگر ان کا یہ اعتراض؛ بل کہ وسوسہ؛ محض لغو اور متعصب ذہنیت کی پیداوار ہے، کیوں کہ اولاً تو اس قسم کے مسائل خود احادیث مبارکہ میں بھی آئے ہیں، جن کو یہ لوگ مانتے ہیں، اگر احادیث سے ماخوذ فقہ میں اس طرح کے مسائل ہوں تو پھر اعتراض کی کیا وجہ؟ سوائے تعصب کے اس کی کوئی وجہ نہیں ہو سکتی، غور کیجئے کہ کیا احادیث میں کچھ شرم و حیاء کے مسائل بہ ضرورت بیان کئے جانے کی وجہ سے وہ قابل اعتراض و لائق رد قرار پائیں گی؟ یا اعتراض کرنے والے ہی قابل اعتراض قرار پائیں گے؟

معلوم ہونا چاہئے کہ فقہ پر جس طرح غیر مقلدین کا یہ اعتراض ہے کہ اس میں فحش باتیں و مسائل ہیں۔ بعینہ یہی اعتراض منکرین حدیث (جو اپنے آپ کو اہل قرآن کہتے ہیں) نے درج ذیل احادیث پر کیا ہے۔

حضرت عائشہ رضی اللہ عنہا فرماتی ہیں کہ ہم (ازواج نبی) میں سے کوئی حائضہ ہوتی تو رسول اللہ صلی اللہ علیہ وسلم اس کو ازار پہننے کا حکم دیتے اور ازار کے اوپر سے مباشرت فرماتے۔ (۱)

حضرت میمونہ رضی اللہ عنہا فرماتی ہیں کہ میں رسول اللہ صلی اللہ علیہ وسلم کے ساتھ لیٹی، اچانک مجھے حیض آ گیا، میں اٹھ کر چلی گئی اور میں نے حیض کے وقت کے کپڑے لیے آپ نے فرمایا کہ کیا حیض آ گیا؟ میں نے عرض کیا کہ ہاں، آپ نے مجھے بلایا اور میں آپ کے ساتھ لیٹ گئی۔ (۲)

(۳) حضرت ابوسلمہ فرماتے ہیں کہ میں اور حضرت عائشہ کے رضاعی بھائی، حضرت عائشہ رضی اللہ عنہا کے پاس گئے اور حضور صلی اللہ علیہ وسلم کے غسل کے بارے میں پوچھا، انہوں نے برتن منگوایا جو صاع کے برابر تھا اور غسل فرمایا اور سر پر پانی بہایا، ابوسلمہ کہتے ہیں کہ ہمارے اور حضرت عائشہ کے درمیان ایک پردہ تھا۔ (۳)

(۴) حضرت عائشہ رضی اللہ عنہا نے فرمایا کہ حضور صلی اللہ علیہ وسلم اپنی ازواج کا روزہ کی حالت میں بوسہ لیتے تھے، پھر حضرت عائشہ رضی اللہ عنہا ہنس پڑیں، بعض روایات میں ہے کہ روزہ کی حالت میں مباشرت (بوس و کنار) فرماتے تھے۔ (۴)

اور مسند احمد کی ایک روایت میں حضرت عائشہ رضی اللہ عنہا سے مروی ہے کہ روزے کی حالت میں آپ ان سے مباشرت (بوس و کنار) فرماتے؛ اور آپ کے اور ان

(۱) البخاری: ۳۹۱، مسلم: ۴۳۰، النسائی: ۳۷۰، ابو داؤد: ۲۳۹، ابن ماجہ: ۶۲۷، احمد: ۲۳۸۷۲

(۲) البخاری: ۲۸۹، مسلم: ۴۳۳، النسائی: ۲۸۱، ابن ماجہ: ۶۲۹، دارمی: ۱۰۲۶،

احمد: ۲۵۳۰۰

(۳) البخاری: ۲۳۳، مسلم: ۲۸۱، النسائی: ۲۲۷، احمد: ۲۳۲۹۳

(۴) البخاری: ۱۷۹۳، مسلم: ۱۸۵۱، الترمذی: ۶۶۱، ابو داؤد: ۲۰۳۲، ابن ماجہ: ۱۶۷۴

کے درمیان یعنی شرم گاہ پر ایک کپڑا ہوتا تھا۔ (۱)

(۵) حضرت انس رضی اللہ عنہ نے فرمایا کہ ایک رات میں حضور صلی اللہ علیہ وسلم اپنی ساری بیویوں سے ملتے تھے اور اس وقت آپ کی نو پیمیاں تھیں۔ (ایک روایت میں اس طرح ہے کہ آپ نے ایک رات میں اپنی عورتوں سے ملاقات کی ایک غسل کے ساتھ۔ (۲))

ان احادیث پر منکرین حدیث کا بعینہ وہی اعتراض ہے جو غیر مقلدین و منکرین فقہ کا فقہ پر ہے کہ ان میں فحش باتیں ہیں، بوس و کنار و جماع وغیرہ کی جو حدیث میں نہ ہونا چاہیے۔ کیا ان جاہلوں کے اس اعتراض سے حدیث مخدوش ہوگئی؟ اسی طرح فقہ پر یہ اعتراض کیا اس کو مخدوش کر دے گا؟ کیا غیر مقلدین کے نزدیک منکرین حدیث کا اعتراض صحیح ہے؟ اگر نہیں اور یقیناً نہیں تو پھر فقہ پر اعتراض بھی اسی طرح غلط ہے۔

فقہ میں اختلاف کا جواب

غیر مقلدین کے وسوسوں میں سے ایک یہ ہے کہ وہ فقہی کتابوں میں مذکور ائمہ کے اختلافات کو پیش کر کے کہتے ہیں کہ فقہ میں اختلاف ہے اور خود حنفی فقہ میں بھی اختلافات ہیں، اگر ابوحنیفہ رحمۃ اللہ علیہ کا ایک قول ہے تو ان کے شاگردوں کا دوسرا قول ہے۔ پھر فقہ میں چار مسلک ہیں، حنفی، شافعی، مالکی و حنبلی، تو اس اختلاف کے ہوتے ہوئے کس طرح عمل ہوگا؟ اور کس پر عمل ہوگا؟

اس وسوسہ کا جواب یہ ہے کہ چاروں مسلکوں میں سے کسی پر بھی عمل کر لیا جائے وہی اس کے لیے کافی ہے، چاروں مسالک اپنی اپنی جگہ حق پر ہیں، جس طرح قرآن

(۱) احمد: ۲۳۱۷۸

(۲) البخاری: ۲۷۵، مسلم: ۴۶۷، الترمذی: ۱۳۰، ابوداؤد: ۱۸۸، ابن ماجہ:

۵۸۱، احمد: ۱۲۴۹۹

مجید کی سات قرأتوں میں سے کسی ایک قرأت پر تلاوت کر لینے سے تلاوت کا پورا پورا ثواب مل جاتا ہے اور ساتوں قرأتیں حق ہیں، اور غیر مقلدین بھی انہی قرأتوں پر تلاوت کرتے ہیں، کیا سات مختلف قرأتوں کی وجہ سے کوئی عقل مند تلاوت کو چھوڑ سکتا ہے؟ ہرگز نہیں، اسی طرح چار مسلکوں کے اختلاف کو سات قاریوں کے اختلاف کی طرح سمجھنا چاہیے، رہا یہ کہ خود حنفی مسلک میں بھی اختلاف پایا جاتا ہے، تو اس کا جواب یہ ہے کہ اس اختلاف کے موقع پر اصحاب ترجیح فقہاء، صحیح و مفتی بہ و معتبر قول کی نشان دہی بھی کر دیتے ہیں، پھر پریشانی کیا ہے، یہ تو تحقیقی جواب ہے، اس کے علاوہ ہم ان غیر مقلدین سے پوچھتے ہیں کہ روایات کا اختلاف تو احادیث میں بھی پایا جاتا ہے، خود بخاری میں مختلف احادیث ہیں اور دیگر کتب حدیث میں بھی ہزاروں احادیث میں اختلاف پایا جاتا ہے؛ مثلاً:

(۱) امام بخاری نے متعدد صحابہ سے روایت کیا کہ رسول صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ کوئی اپنی عورت سے جماع کرے مگر منی نہ نکلے تو صرف وضو کافی ہے۔
حضرت عثمان، حضرت علی، حضرت زبیر، حضرت طلحہ و حضرت کعب، اور حضرت ابویوب، رضی اللہ عنہم سب نے یہی فرمایا۔ (۱)

مگر خود امام بخاری اور دیگر محدثین نے اس کے خلاف یہ حدیث نقل کی ہے کہ اگر عورت سے جماع کیا اور شرم گاہیں مل گئیں تو غسل واجب ہوگا۔ (۲)
(۲) ایک حدیث میں ہے کہ ”تَوَضَّؤْا مِمَّا مَسَّتِ النَّارُ“ کہ آگ میں پکی ہوئی چیز کے استعمال پر وضو کرنا چاہئے۔ (۳)

(۱) مسلم و احمد نے حضرت عثمانؓ سے نقل کیا ہے، البخاری: ۲۸۳، مسلم: ۵۲۴، احمد: ۴۲۰

(۲) البخاری: ۲۸۲، مسلم: ۵۲۵، النسائی: ۱۹۱، ابوداؤد: ۸۶، ابن ماجہ: ۶۰۴،

احمد: ۶۹ ۰۰، دارمی: ۷۵۴

(۳) مسلم: ۵۲۹، النسائی: ۷۴، الترمذی: ۷۴، ابوداؤد: ۱۶۶، ابن ماجہ: ۴۷۸، احمد: ۲۸۷

مگر اس کے خلاف دوسری احادیث انہی محدثین نے روایت کی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے گوشت یا سالن (جو کہ آگ سے ہی پکا ہوا ہوتا ہے) کھایا پھر بغیر وضو کے نماز پڑھی۔ (۱)

(۳) ضج (بجو جانور) کے بارے میں مروی ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے اس کے کھانے کو فرمایا ہے یعنی اجازت دی ہے۔ (۲)

مگر اس کے خلاف یہ بھی روایت کیا گیا ہے کہ آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ کیا کوئی (بجُو) بھی کھاتا ہے۔ (یعنی یہ کھایا نہیں جاتا) (۳)

(۴) ایک حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ فجر پڑھتے اور عورتیں (مسجد سے) واپس ہوتیں؛ تو اندھیرے کی وجہ سے وہ پہچانی نہ جاسکتیں تھیں (یعنی اندھیرے ہی میں نماز فجر ادا فرماتے)۔ (۴)

مگر خود رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا ارشاد ہے کہ فجر کو اسفار یعنی اجالے میں پڑھو کہ یہ بڑے اجر کا سبب ہے۔ (۵)

امام ترمذی اس حدیث کو حسن صحیح فرماتے ہیں اور اوپر کی حدیث بھی صحیح ہے۔ یہ احادیث جو کہ آپس میں مختلف و متعارض ہیں، ان کی بنا پر کیا ذخیرہ حدیث کو غیر معتبر قرار دیا جاسکتا ہے؟ ہرگز نہیں، بل کہ ان میں روایتی و درایتی اصول کے پیش نظر کہیں

(۱) مسلم: ۵۳۱-۵۳۸، البخاری: ۲۰۳، احمد: ۲۵۵۸۵، ابو داؤد: ۱۵۹

(۲) الترمذی: ۱۷۱۳، النسائی: ۲۷۸۷، ابو داؤد: ۳۳۰۷، ابن ماجہ: ۳۲۲۷، احمد: ۳۶۲۹

(۳) الترمذی: ۱۷۱۴، ابن ماجہ: ۳۲۳۸

(۴) البخاری: ۳۵۹، مسلم: ۱۰۲۰، النسائی: ۵۲۲، ابن ماجہ: ۶۶۱، احمد: ۲۲۹۷۸

مالك: ۳، دارمی: ۱۱۹۰، الترمذی: ۱۴۱

(۵) الترمذی: ۱۴۲، النسائی: ۵۲۶، ابو داؤد: ۳۶۰، ابن ماجہ: ۶۶۳، احمد: ۶۶۲۰، دارمی: ۱۱۹۱

تنبیخ، کہیں تطبیق، کہیں ترجیح کا اصول کام میں لایا جائے گا، اسی طرح فقہ کی مختلف روایات کا مسئلہ ہے، تو غیر مقلدین کو اس پر اعتراض کی کیا گنجائش ہے؟

فقہ میں چار ہی امام کیوں؟

غیر مقلدین کا ایک وسوسہ یہ ہے کہ فقہ میں چار ہی امام کیوں؟ اور یہ کہ کس آیت یا حدیث میں ہے کہ ائمہ چار ہیں اور ان کے نام کہاں مذکور ہیں؟ اس کا جواب یہ ہے کہ یہ سوال جہالت پر مبنی ہے اور محض دھوکہ کے لیے عوام میں چلایا جاتا ہے، اس وسوسہ کا جواب درجہ ذیل نکات میں غور کرنے سے ملے گا۔

(۱) دنیا میں بے شمار علما و ائمہ گزرے ہیں لیکن جو مقبولیت اللہ تعالیٰ کی طرف سے ان چار ائمہ فقہ (امام ابوحنیفہ، امام مالک، امام شافعی، امام احمد) کو حاصل ہوئی دوسروں کو حاصل نہ ہوئی، جس طرح محدثین تو بہت سے گزرے ہیں مگر ان میں جو مرتبہ اصحاب صحاح ستہ (امام بخاری، امام مسلم، امام ابو داؤد، امام ترمذی، امام نسائی، امام ابن ماجہ) کو ملا وہ دوسرے محدثین کے حصہ میں نہیں آیا اور پھر ان میں بھی جو مقبولیت امام بخاری و امام مسلم کو ملی، دیگر حضرات وہ نہ پاسکے، اگر کوئی جاہل یہ سوال کرے کہ حدیث کے فن میں ان چھ محدثین کو کیوں مانا جاتا ہے، کیا قرآن و حدیث میں ان کا ذکر ہے اور کیا ان کے نام مذکور ہیں؟ تو اس سوال کا جواب سوائے اس کے اور کیا ہو سکتا ہے کہ جہالت پر مبنی سوال ہے۔

(۲) قرآن پاک کے سات قاری مشہور ہوئے اور ساری دنیا میں ان ہی کی قرأت کے مطابق تلاوت کی جاتی ہے، اگر یہ سوال کیا جائے کہ سات ہی قاری کیوں؟ اور یہ کہ ان کے نام قرآن و حدیث میں آئے ہیں؟ تو اس کا غیر مقلدین کیا جواب دیں گے؟

(۳) بات دراصل یہ ہے کہ ان چار فقہاء نے قرآن و حدیث کی تشریح و توضیح ان کے مضامین کی ترتیب و تسہیل، ان کی توجیہ و تحقیق کا جو بے نظیر کارنامہ انجام دیا، وہ دوسرے حضرات کے حصہ میں نہیں آیا، نیز ان حضرات کی فقہ تمام ابواب کو جامع ہے اور اسی دور میں اللہ نے ان کے اصحاب و تلامذہ کو ان کی فقہ کی ترتیب و تدوین کی توفیق دی جس سے قرآن و حدیث کے تمام مضامین، ان کے اصول و کلیات، پھر ان سے مستنبط جزئیات و فروعات سب کے سب مدون و مرتب ہو گئے اور ان حضرات کی امانت و دیانت، ان کی دین میں فقہت و بصیرت ان کا اخلاص و للہیت اور ان کا تقویٰ و طہارت، ایک ایسی معروف چیز تھی کہ اس کی بنا پر لوگوں نے ان کی فقہ کو پورے اطمینان کے ساتھ قبول کر لیا اور صدیوں سے ان پر اعتماد کرتے ہوئے، ان کی فقہ پر عمل کیا جا رہا ہے۔ جس طرح حضرات محدثین کی خدمات پر اعتماد کرتے ہوئے اور ان کی دیانت و امانت داری پر بھروسہ کرتے ہوئے، ان کی مرتب کردہ کتب حدیث پر امت عمل کرتی چلی آ رہی ہے۔ حالانکہ ان ائمہ محدثین کا نام و کام نہ قرآن میں ہے نہ حدیث میں، اگر قرآن و حدیث میں ان فقہاء کا ذکر ہونا ضروری ہے تو پھر امام بخاری و امام مسلم و دیگر محدثین کو اور ان کی احادیث کو ماننے کے لیے بھی قرآن و حدیث میں ان کا ذکر ہونا چاہیے، کیا کوئی غیر مقلدین ان کا نام قرآن و حدیث میں دکھا سکتا ہے؟

فقہ ابو بکر و فقہ عمر کی تقلید کیوں نہیں کی جاتی؟

وساوس غیر مقلدین میں سے یہ بھی ایک ہے کہ جب امام ابو حنیفہ و امام شافعی وغیرہ ائمہ کے مقابلہ میں حضرات صحابہ کا علم، فہم و بصیرت بڑھی ہوئی ہے تو ان کی فقہ

وفتاویٰ کو قابل تقلید کیوں نہیں سمجھتے، ابوحنیفہ و شافعی کی فقہ کو کیوں مانتے ہیں اور اپنے آپ کو ابو بکری و عمری کیوں نہیں کہلاتے؟ حنفی و شافعی کیوں کہلاتے ہیں؟

اس وسوسہ کا جواب اوپر کے جواب سے سمجھا جاسکتا ہے، وہ یہ کہ صحابہ کرام اگرچہ علم و عمل، تقویٰ و دیانت، فہم و بصیرت میں ان ائمہ کرام سے بہت بڑھے ہوئے ہیں؛ اور ان ائمہ کرام نے قرآن و حدیث کے ساتھ صحابہ کرام کی فقہ و فتاویٰ کو بھی حرز جان بنایا ہے اور ان فتاویٰ کی روشنی میں ہی اپنی فقہ کو مرتب فرمایا ہے؛ تاہم کسی ایک صحابی سے بھی تمام ابواب و جزئیات کے متعلق تفصیلی مسائل و فتاویٰ مرتب و مدون نہ ہوئے کسی سے سو مسائل ثابت ہیں تو دوسرے صحابی سے پچاس مسائل ثابت ہیں، اس طرح ایک سے تمام ابواب کے بارے میں تفصیلی مسائل ثابت نہ ہونے کی وجہ سے فقہ ابو بکر و فقہ عمر کی طرف لوگوں کا انتساب نہ ہوا، اور ان ائمہ کرام سے چوں کہ ہر ہر باب میں تفصیلی مسائل مرتب و مدون ہو گئے ان کی طرف انتساب کیا جانے لگا، باقی حضرات صحابہ کے فتاویٰ و فقہ پر عمل تو ان ائمہ کی فقہ کے ضمن میں ہو جاتا ہے کیوں کہ فقہ کی بنیاد جن چیزوں پر ہے ان میں ایک صحابہ کے اقوال و فیصلے بھی ہیں، چنانچہ علامہ ابن القیم رحمہ اللہ نے امام احمد کے مسلک و مذہب کی تفصیل بیان کرتے ہوئے لکھا ہے:

”امام احمد بن حنبل کے فتاویٰ کی دوسری اصل و بنیاد، وہ مسائل ہیں

جن پر حضرات صحابہ نے فتویٰ دیا ہے۔ (۱)

اور امام ابوحنیفہ رحمہ اللہ نے فرمایا:

”میں کتاب اللہ سے سند لیتا ہوں، اگر اس میں کوئی مسئلہ نہ ملا تو حدیث

رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے لیتا ہوں اور اگر اس میں بھی نہ ملے تو اقوال صحابہ سے دلیل لیتا ہوں۔ (اگر صحابہ میں اختلاف ہو تو) ان میں سے جس کا قول چاہتا ہوں لیتا ہوں اور جس کا چاہتا ہوں چھوڑ دیتا ہوں اور ان حضرات کے اقوال سے کسی اور قول کی طرف نہیں جاتا۔ (۱)

معلوم ہوا کہ امام ابوحنیفہ و دیگر ائمہ نے فقہ میں جہاں قرآن و حدیث سے اخذ فرمایا ہے وہیں حضرات صحابہ کے اقوال و فتاویٰ کو بھی لیا ہے؛ مگر چوں کہ فقہ کے تمام ابواب پر سیر حاصل بحث اور ایک فن کی حیثیت سے کلام صحابہ سے مروی نہ تھا تو نسبت ان کی طرف نہیں کی گئی، بل کہ ان ائمہ کرام کی طرف کی گئی جن سے تدوین فقہ کا کام منصب مشہود پر ظاہر ہوا؛ بالکل اسی طرح جیسے قرآن پاک کی سات قرأتیں، صحابہ کے دور میں تھیں اور بعض صحابہ کا اس سلسلہ میں بہت اونچا مقام بھی تھا، جیسے حضرت عبد اللہ بن مسعود، حضرت ابی بن کعب، حضرت سالم مولیٰ ابوحنیفہ اور حضرت معاذ ابن جبل رضی اللہ عنہم۔ حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ان چار حضرات سے قرآن حاصل کرو۔ (۲)

اور حضرت عمر رضی اللہ عنہ نے حضرت ابی بن کعب رضی اللہ عنہ کے بارے میں فرمایا کہ اُبی ہم میں سب سے بڑے قاری ہیں۔ (۳)

مگر اس کے باوجود ساری دنیا میں آج حضرت عاصم کو فی اور دوسرے قاریوں کی قرأت پڑھی جاتی ہے۔ غیر مقلدین بھی کہتے ہیں کہ فلاں قاری کی روایت

(۱) تہذیب الکمال: ۴۲۲/۲۹، تاریخ بغداد: ۱۳/۳۶۸، تہذیب ۱۰/۴۵۱

(۲) البخاری: ۴۶۱۵، مسلم: ۴۵۰۴، الترمذی: ۳۷۴۶

(۳) البخاری: ۴۶۲۱، احمد: ۲۰۱۷۲

کے مطابق یہ قرأت ہے، وجہ یہ ہے کہ ان حضرات نے قرأت پر مستقل کام کر کے اس کی تدوین کی اور پھر یہ نقل ہوتے چلی آرہی ہیں، لہذا ان کی طرف منسوب کر دیا اور کہا جاتا ہے کہ یہ قاری عاصم کو فی اور فلاں کی قرأت ہے، اسی طرح بخاری کی حدیث و مسلم کی حدیث جو کہا جاتا ہے اس کا مطلب یہی ہوتا ہے کہ ان حضرات نے قربانی دے کر اس فن کو دیانت و امانت سے ہم تک پہنچایا، لہذا ان کی طرف اس کو منسوب کر دیا جاتا ہے۔ کیا کوئی عاقل یہ سوال کر سکتا ہے کہ حدیث بخاری و حدیث مسلم کیوں کہتے ہو؟ حدیث ابو بکر و حدیث عمر کیوں نہیں کہتے؟ افسوس کہ غیر مقلدین کو یہ واضح باتیں بھی سمجھ میں نہیں آتیں اور وہ لوگوں کو الجھاتے ہیں۔

کیا بخاری و مسلم کی حدیث سب پر مقدم ہے؟

غیر مقلدین کے وساوس میں سے ایک یہ بھی ہے کہ فقہ حنفی میں، بخاری و مسلم کی حدیثوں کے خلاف مسائل ہیں اور دوسری حدیثوں پر بخاری و مسلم کی حدیث مقدم ہے لہذا فقہ حنفی غیر معتبر ہے۔

یہ وساوسہ دراصل انتہائی بُرہ و لغو قسم کا ہے؛ کیوں کہ نہ قرآن میں ہے اور نہ کسی حدیث میں کہ بخاری و مسلم کی حدیث سب سے مقدم ہے، اگر یہ اللہ و رسول کی بات ہوتی؛ تو بلاشبہ حنفی اس کے پابند ہوتے، اور نہ ہوتے تو اس پر جرح و تنقید کا بھی دوسروں کو حق ہوتا؛ مگر جو بات قرآن و سنت میں ثابت نہیں اور وہ کسی کا قول ہے تو حنفی فقہ اس کی پابندی کیوں کرے؟ پھر یہ بھی معلوم ہونا چاہئے کہ دنیا میں امام بخاری اور امام مسلم رحمہما اللہ کے تشریف لانے سے پہلے ”فقہ حنفی“ کی تدوین ہو چکی تھی اور ہزار ہا علما و ائمہ اس فقہ کی اتباع اور اس کے مطابق فتویٰ دیا کرتے تھے، اس کے بعد امام بخاری و امام مسلم تشریف لائے تو فقہ حنفی ان حضرات کے پہلے

ہی صحیح سندوں کی جانچ پڑتال کر کے مرتب ہو چکا؛ اس کو یہ کہہ کر ٹھکرانا کہ بعد میں آنے والے امام بخاری و امام مسلم کی حدیث کے موافق نہیں ہے محض بے سمجھی کا نتیجہ ہے یا تعصب کا کرشمہ؛ کیوں کہ صحیحین کے مقدم ہونے کا سوال بعد والوں کے لیے ہو سکتا ہے نہ کہ ان سے پہلے والوں کے لیے اور امام ابوحنیفہ رحمۃ اللہ علیہ فقیہ ہونے کے ساتھ بڑے محدث تھے اور بڑے بڑے محدثین سے انہوں نے حدیث سنی اور ان سے بھی بڑے بڑے محدثین نے روایت کی ہے، اور اس کے ساتھ امام ابوحنیفہ رحمۃ اللہ علیہ حدیث کی روایت میں اور اس کے قبول کرنے میں کڑی شرائط کے پابند تھے انہوں نے چھان پھٹک کر احادیث کو لیا اور ان پر اپنے فقہ کی بنیاد رکھی۔

امام ذہبی اور علامہ ابن حجر رحمۃ اللہ علیہما نے ان سے روایت کرنے والے اور جن سے آپ نے روایت کی ہے ان کے بہت سے نام گنائے ہیں۔ (۱)
اور حضرت یحییٰ بن معین سے منقول ہے کہ آپ نے فرمایا:

ابوحنیفہ رحمۃ اللہ علیہ ثقہ تھے؛ اور اسی حدیث کو بیان کرتے تھے جو حفظ ہوتی تھی اور جو حفظ نہ ہوتی اس کو بیان نہ کرتے، نیز فرمایا کہ ابوحنیفہ حدیث میں قابل اعتماد تھے۔ (۲)

امام ابو یوسف رحمۃ اللہ علیہ فرماتے ہیں کہ میں نے جب بھی غور کیا تو یہی پایا کہ امام ابوحنیفہ کے قول کی تائید کسی نہ کسی حدیث و اثر سے ہو رہی ہے۔ (۳)
غرض یہ کہ فقہ حنفی کو امام ابوحنیفہ رحمۃ اللہ علیہ اور ان کے اصحاب نے قرآن و حدیث و آثار صحابہ و اجماع و قیاس (اس کی تفصیل گزر چکی ہے) سے مدون و مرتب فرمایا ہے؛

(۱) تذکرۃ الحفاظ: ۱/۱۶۸، تہذیب: ۱۰/۴۳۹

(۲) تہذیب: ۱۰/۴۵۰

(۳) الخیرات الحسان، بہ حوالہ ”ابو حنیفہ و اصحابہ“: ۵۰

اور اس کے بعد امام بخاری وغیرہ تشریف لائے ہیں تو ان کی حدیث مقدم ہو جائے یہ کیسے ہو سکتا ہے؟ یہ قول نہ اللہ کا ہے نہ رسول اللہ کا، اسی لیے خفی بزرگ و فقیہ و محدث علامہ ابن الہمام نے فتح القدیر میں فرمایا کہ یہ جو کہا جاتا ہے کہ بخاری و مسلم کی حدیث سب سے اصح ہے، پھر وہ جو صرف بخاری میں ہو پھر وہ جو صرف مسلم میں ہو الخ یہ محض تحکم و سینہ زوری کی بات ہے جس کی تقلید جائز نہیں؛ کیوں کہ اصح ہونے کا مدار تو اس پر ہے کہ راوی میں وہ شرائط پائی جائیں جن کا خود امام بخاری و مسلم نے اعتبار کیا ہے۔ (۱)

پھر غیر مقلدین کے اس وسوسہ پر اس طور پر بھی نظر کرنا چاہیے کہ بخاری و مسلم کی حدیث یا اور کسی حدیث صحیح کے ثابت ہو جانے سے اس پر عمل ضروری نہیں ہو جاتا بل کہ یہ بھی دیکھنا ہوتا ہے کہ حدیث کی دلالت اپنے مضمون پر کس درجہ کی ہے اور یہ بھی دیکھنا ہوتا ہے کہ کہیں منسوخ تو نہیں، یا مؤول تو نہیں، مثلاً:

(۱) بخاری و مسلم دونوں نے روایت کیا کہ رسول اللہ صلی اللہ علیہ وسلم نے فرمایا کہ کوئی آدمی اپنی عورت سے جماع کرے مگر انزال نہ ہو تو صرف وضو کر لے اور شرم گاہ دھو لے۔ (۲)

مگر اس پر کسی کا عمل نہیں ہے اور اس کو دوسری حدیث کی وجہ سے منسوخ مانا جاتا ہے اور خود غیر مقلد بھی اس حدیث پر عمل نہیں کرتے۔

(۲) ایک حدیث میں ہے کہ رسول اللہ صلی اللہ علیہ وسلم اس حالت میں نماز پڑھتے تھے کہ آپ (اپنی نواسی) حضرت اُمّہ بنت زینب کو اپنے اوپر اٹھالیتے تھے

(۱) فتح القدیر: ۱/۲۶۲

(۲) البخاری: ۲۸۳، مسلم: ۵۲۴

اور جب سجدہ کرتے تو ان کو اتار دیتے۔ (۱)

بخاری و مسلم کے علاوہ نسائی، ابو داؤد، مسند احمد، وغیرہ میں بھی یہ حدیث موجود

ہے۔ (۲)

مگر کیا اس سے یہ سمجھا جائے گا کہ ہر آدمی کو نماز کے وقت اپنی نواسی کو کندھے پر سوار کرا کر نماز پڑھنا سنت ہے؟ اور کیا بخاری و مسلم کی اس حدیث پر عمل کرتے ہوئے سارے غیر مقلدین اپنی اپنی نواسیوں کو یا کسی بچی کو نماز میں کندھے پر بٹھالیتے ہیں؟ (۳)

صَلَّى اللَّهُ عَلَيْهِ وَسَلَّمَ نے کھڑے ہو کر پیشاب فرمایا۔ (۳)

اور بخاری میں اس کے خلاف بیٹھ کر پیشاب کرنے کی کوئی حدیث نہیں ہے اور ابن ماجہ ترمذی و نسائی نے حضرت عائشہ رضی اللہ عنہا سے نقل کیا ہے کہ اگر کوئی تم سے بیان کرے کہ رسول اللہ صلی اللہ علیہ وسلم کھڑے ہو کر پیشاب کرتے تھے؛ تو اس کی تصدیق نہ کرو۔ (۴)

اب غور کرنا چاہئے کہ کیا صرف اس وجہ سے کہ پہلی حدیث بخاری و مسلم میں ہے؛ پیشاب کھڑے ہو کر کرنے کو سنت قرار دیا جائے گا؟ ہرگز نہیں، بل کہ اس میں تاویل کی جائے گی اور دوسری حدیث کو جو کہ دوسری کتب کی ہے ترجیح دی جائے گی؛ کہ اصل عادت تو آپ کی بیٹھ کر پیشاب کرنے کی تھی، کبھی کبھی کسی عذر سے یا بیان جواز

(۱) بخاری: ۴۸۶، مسلم: ۸۴۴

(۲) نسائی: ۱۱۸۹، ابو داؤد: ۷۸۲، مسند احمد: ۲۱۴۸۱

(۳) البخاری: ۲۱۷، ۳۶۱، مسلم: ۱۴۰۲، ۱۳۳

(۴) الترمذی: ۱۲، النسائی: ۲۹، ابن ماجہ: ۳۰۳

کے لیے آپ نے کھڑے ہو کر پیشاب فرمایا ہے، اگر کوئی شخص اس تاویل کے بغیر صرف بخاری و مسلم کی حدیث کے ظاہر پر یہ حکم لگا دے کہ کھڑے ہو کر ہی پیشاب کرنا سنت رسول ہے تو یہ جفا و ظلم ہے۔

حاصل کلام یہ کہ کسی حدیث کے بخاری و مسلم میں ہونے سے اس کا صحیح ہونا معلوم ہوتا ہے۔ مگر اس کی اپنے مضمون پر دلالت اور دوسری حدیثوں سے اس کی تطبیق ترجیح، یا اس کا منسوخ ہونا یا مؤول ہونا وغیرہ امور ایک مستقل چیز ہے۔ اس لیے فقہ حنفی کو بخاری و مسلم کے خلاف نہیں کہا جاسکتا۔

کیا فقہ حنفی، ضعیف احادیث پر مبنی ہے؟

غیر مقلدین کے وسوسہ میں سے ایک وسوسہ یہ ہے کہ فقہ حنفی کو ضعیف احادیث پر مبنی قرار دیتے ہیں اس کا جواب امور ذیل میں درج ہے۔

(۱) پہلی بات یہ ہے کہ فقہ حنفی ضعیف حدیثوں پر مبنی ہے یا صحیح حدیثوں پر، اس کا فیصلہ تو وہ کر سکتا ہے جو فن حدیث سے واقف ہو اور اس میں درجہ امامت و اجتہاد پر فائز ہو اور یہ غیر مقلدین جن کو اردو کی کتاب بھی ٹھیک سے پڑھنا نہیں آتا اور بخاری و مسلم کی چند حدیثوں پر ناقص طور پر عمل کر کے اپنے آپ کو اہل حدیث کہتے ہیں؛ اور فن حدیث سے کوئی دور کا بھی واسطہ نہیں؛ ان کے کہنے اور فیصلہ کرنے کا کیا اعتبار کیا جاسکتا ہے؟۔

(۲) اور ان کے مقابلہ میں ہمیشہ سے ساری دنیا کے علما و ائمہ امام ابو حنیفہ کی فقہ پر اعتماد کرتے آئے ہیں، اور تعریف و توصیف و توثیق و تصدیق فرمائی ہے، اگر ان کی فقہ ضعیف احادیث پر مبنی ہوتی تو یہ ائمہ و علما ان کی فقہ پر اعتماد اور اس کی تعریف و توثیق کیسے فرما سکتے ہیں؟

مثلاً مشہور محدث امام جرح و تعدیل حضرت تکی بن سعید القطان رحمۃ اللہ نے فرمایا کہ ہم جھوٹ نہیں بولتے، ہم نے امام ابوحنیفہ کی رائے سے بہتر کوئی رائے نہیں سنی اور ہم نے آپ کے اکثر اقوال کو اختیار کیا ہے۔ (۱)

اور امام شافعی رحمۃ اللہ نے ارشاد فرمایا کہ ”سارے لوگ فقہ میں ابوحنیفہ کے محتاج ہیں“۔ اور تکی بن معین رحمۃ اللہ نے فرمایا کہ ”حضرت وکیع بن الجراح رحمۃ اللہ (جو امام شافعی کے استاذ اور امام ابوحنیفہ کے شاگرد ہیں) امام ابوحنیفہ کے قول کے مطابق فتویٰ دیا کرتے تھے“۔ اور امام جعفر صادق نے فرمایا کہ ”ابوحنیفہ اپنے شہر کے سب سے بڑے فقیہ ہیں“۔ اور ابن معین نے فرمایا کہ ”میرے نزدیک قرأت تو حضرت حمزہ کی ہے اور فقہ امام ابوحنیفہ کی فقہ ہے اور میں نے لوگوں کو اسی پر پایا ہے“۔ اور محدث یزید بن ہارون نے فرمایا کہ ”میں نے ایک ہزار آدمیوں سے ملاقات کی ہے اور ان میں سے اکثر حضرات سے میں نے حدیث لکھی ہے، لیکن پانچ حضرات سے زیادہ فقیہ، عالم اور متقی میں نے کسی کو نہیں دیکھا، اور ان میں سے ابوحنیفہ اول نمبر پر ہیں“۔ (۲)

یہ سارے اقوال کتب اسماء الرجال میں درج ہیں؛ جن سے امام ابوحنیفہ رحمۃ اللہ کی فقہ پر علماء و ائمہ کا اعتماد ظاہر ہو رہا ہے، کیا ضعیف احادیث پر مبنی فقہ پر یہ فن حدیث کے ائمہ فن اسماء الرجال کے ماہرین، ایسا اعتماد ظاہر کر سکتے ہیں؟ اور کیا اس کے مطابق فتویٰ دے سکتے ہیں؟ معلوم ہوا کہ غیر مقلدین کا فقہ حنفی کے خلاف یہ پروپگنڈا، محض جھوٹ پر مبنی ہے۔

(۱) تہذیب: ۱۰/۸، ۲۵۰

(۲) تذکرۃ الحفاظ: ۱/۱۶۸، تہذیب: ۱۰/۲۳۹، تاریخ بغداد: ۱۳/۳۰۰

(۳) تیسرے یہ کہ کسی حدیث کا صحیح یا ضعیف ہونا بھی ایک اجتہادی معاملہ ہے، اور اس میں بھی آراء کا اختلاف ہو سکتا اور ہوتا ہے۔ چنانچہ امام مسلم اور امام بخاری کے مابین بھی بعض احادیث میں اختلاف ہے کہ امام بخاری کے نزدیک ”عنعنہ“ والی حدیث میں راوی اور اس کے شیخ کا لقاء ثابت ہونا ضروری ہے محض معاشرت و امکان لقاء کافی نہیں، مگر امام مسلم نے امام بخاری کے مسلک پر مقدمہ میں سخت تنقید کی ہے اور بتایا ہے کہ راوی اور اس کے شیخ کا محض معاصر ہونا اور دونوں میں لقاء کا امکان ہونا صحت حدیث کے لیے کافی ہے، اس طرح اور بھی بعض شرائط میں ائمہ حدیث کا اختلاف ہے۔ نیز راوی کے بارے میں بھی اختلاف ہو جاتا ہے، ایک محدث ایک راوی کو ثقہ قرار دیتا ہے؛ مگر وہ دوسرے محدث کے نزدیک ضعیف ہوتا ہے خود بخاری اور مسلم میں متعدد ایسے راوی ہیں جن کے بارے میں دوسرے محدثین نے جرح کی ہے۔

خلاصہ یہ ہے کہ احادیث پر صحیح و ضعیف ہونے کا حکم اجتہادی امر ہے؛ جس میں اختلاف بھی ہو جاتا ہے۔ لہذا کسی روایت و حدیث کے امام بخاری یا دوسرے بعض ائمہ کے نزدیک ضعیف ہونے سے لازم نہیں آتا کہ وہ تمام ائمہ کے نزدیک ضعیف ہو۔ ہو سکتا ہے کہ امام ابو حنیفہ کے نزدیک وہ احادیث صحیح ہوں، جن کو ضعیف کہا جا رہا ہے جس طرح کہ دارقطنی کے نزدیک بخاری و مسلم کی متعدد احادیث ضعیف ہیں چنانچہ دارقطنی نے امام بخاری و امام مسلم کی ان احادیث پر ”استدراک“ لکھا ہے۔ جیسا کہ اہل علم جانتے ہیں۔ غرض یہ کہ غیر مقلدین کا یہ اعتراض یا وسوسہ کہ فقہ حنفی ضعیف احادیث پر مبنی ہے محض اٹکل اور ناقابل التفات ہے۔

(۴) ہاں ایک بات غور سے سمجھ لینا چاہیے کہ اگر کسی باب میں کوئی صحیح حدیث

نہ ہو اور صرف ضعیف حدیث ہو تو امام ابوحنیفہ کا مسلک یہ ہے کہ وہ قیاس کے بہ جائے ضعیف حدیث ہی کو قبول فرما لیتے ہیں اور یہی مسلک امام احمد بن حنبل کا بھی ہے۔ چنانچہ علامہ ابن القیم رحمہ اللہ نے لکھا ہے:

امام ابوحنیفہ رحمہ اللہ کے اصحاب اس بات پر متفق ہیں کہ امام ابوحنیفہ کا مذہب یہ ہے کہ ضعیف حدیث ان کے نزدیک رائے و قیاس سے اولیٰ ہے اور اسی پر ان کا مذہب مبنی ہے۔ (۱)

نیز علامہ ابن القیم رحمہ اللہ نے فرمایا کہ امام احمد کا بھی یہی مسلک ہے اور اس میں تمام ائمہ ان کے ساتھ متفق ہیں (اعلام الموقعین ۱/۳۱) اور ابن حزم ظاہری نے بھی اپنی کتاب ”الاحکام فی اصول الاحکام“ (۵۴/۷) میں امام ابوحنیفہ رحمہ اللہ کے اس مسلک کا ذکر کیا ہے۔

اندازہ کیجئے کہ امام ابوحنیفہ رحمہ اللہ ضعیف احادیث کے ہوتے ہوئے بھی قیاس کو نہیں اختیار کرتے، چہ جائے کہ صحیح احادیث کے ہوتے ہوئے قیاس کریں؟ معلوم ہوا کہ امام ابوحنیفہ صحیح احادیث اور اگر صحیح احادیث نہ ہوں تو ضعیف احادیث سے استدلال کرتے ہیں۔ مگر اس بات کو بگاڑ کر یوں تعبیر کرنا کہ فقہ حنفی کی بنیاد ضعیف حدیثوں پر ہے۔ محض تعصب و جہالت ہے۔

امام ابوحنیفہ کا علمی مقام

غیر مقلدین نے محض تعصب و عناد سے ایک و سوسہ یہ پیدا کیا ہے کہ امام ابوحنیفہ رحمہ اللہ کو قرآن و حدیث کا علم نہیں تھا اور یہ کہ ان کو صرف سترہ حدیثیں یاد تھیں اور غیر مقلدین کے ایک مشہور عالم مولانا صدیق حسن خان بھوپالی نے تو حد ہی

کردی اور یہ لکھ دیا کہ ابوحنیفہ عربی زبان سے بھی پوری طرح واقف نہیں تھے۔ (۱)
مگر حقیقت یہ ہے کہ یہ سب کچھ محض تعصب و عناد کی بنا پر ہے اور حقیقت سے
اس کا دور کا بھی واسطہ نہیں ہے ہم نے اوپر ائمہ کبار سے امام ابوحنیفہ رحمۃ اللہ علیہ کی فقہ
پر اعتماد اور اس کی تعریف و توثیق نقل کی ہے اور یہ ائمہ بڑے بڑے محدثین اور جرح و
تعدیل کے ماہرین تھے۔ اگر امام ابوحنیفہ کو علم نہ تھا حدیث سے واقفیت نہ تھی اور
صرف سترہ حدیثیں ان کو یاد تھیں تو ان ائمہ نے ان کی اور ان کے فقہ کی تعریف و
توثیق کیسے فرمادی؟

دوسرے امام ابوحنیفہ رحمۃ اللہ علیہ کے قرآن و حدیث کے ماہر ہونے پر صراحت
کے ساتھ ائمہ کرام کے اقوال کتب رجال و سیر میں موجود و محفوظ ہیں ان کے ہوتے
ہوئے امام ابوحنیفہ رحمۃ اللہ علیہ کو قرآن و حدیث سے بے خبر کہنا انتہائی جسارت اور
ائمہ اسلاف سے بدظنی اور ان کی شان میں گستاخی کے ساتھ ساتھ درپردہ اسماء الرجال
کے مقدس علم سے اعتماد ختم کرنے کی ناپاک کوشش و سازش بھی ہے، آخر اسی فن اسماء
الرجال کی بنا پر لوگ امام بخاری و امام مسلم اور دیگر محدثین کی جلالت و بزرگی اور ان
کے علم و عمل اور قربانیوں و خدمات کو جانتے اور مانتے ہیں؟ اگر اسی علم کی بنا پر امام
ابوحنیفہ کی بزرگیاں ثابت ہوں اور کوئی ان کو نہ مان کر ان کے خلاف غلط پروپیگنڈا کرتا
ہے تو اس کا صاف مطلب یہ ہے کہ وہ علم اسماء الرجال کے خلاف سازش کر رہا ہے۔
اب آئیے امام ابوحنیفہ کا علمی مقام انہی کتب سے معلوم کریں۔

امام شمس الدین الذہبی رحمۃ اللہ علیہ نے ”تذکرۃ الحفاظ“ چار جلدوں میں لکھی ہے
اور اس میں ان کے بقول صرف ان لوگوں کا تذکرہ لکھا ہے جو ”علم نبوی“ کے حاملین

ہیں جو عادل و متقی ہیں اور احادیث کی توثیق و تضعیف اور تصحیح و تضعیف کے سلسلہ میں جن کے اجتہاد کی طرف رجوع کیا جاتا ہے۔ (۱)

اس سے معلوم ہوا کہ اس کتاب میں علامہ ذہبی نے علم نبوی (حدیث) کے ماہرین اور حدیث کی جانچ پرکھ کے سلسلہ میں قابل اعتماد بزرگوں کا تذکرہ لکھا ہے۔ اس تذکرۃ الحفاظ میں ”الامام ابو حنیفہ“ کا بڑے بلند الفاظ میں تذکرہ کرتے ہوئے وہ لکھتے ہیں:

كَانَ إِمَامًا وَرَعًا عَالِمًا عَامِلًا مُتَعَبِّدًا كَبِيرَ الشَّانِ. (۲)

ذہبی اور دیگر حضرات نے نقل کیا ہے کہ مشہور محدث امام ابو داؤد نے فرمایا کہ اللہ ابو حنیفہ پر رحم کرے کہ وہ امام تھے۔ (۳)

علامہ سیوطی رحمۃ اللہ نے امام ابو حنیفہ کے مناقب میں مستقل رسالہ ”تبیض الصحیفہ“ لکھا ہے اس میں خلف ابن ایوب رحمۃ اللہ سے نقل کیا کہ انہوں نے فرمایا کہ علم، اللہ تعالیٰ کی طرف سے محمد صلی اللہ علیہ وسلم کی طرف آیا پھر صحابہ کی طرف پھرتا بعین کی طرف پھر ابو حنیفہ اور آپ کے اصحاب کی طرف۔ (۴)

عبداللہ بن داؤد الحربی نے فرمایا کہ اہل اسلام پر ضروری ہے کہ وہ اپنی نماز میں ابو حنیفہ رحمۃ اللہ کے لیے دعا کریں پھر انہوں نے امام ابو حنیفہ کے اس کارمانہ کا ذکر کیا کہ حدیث و فقہ کو محفوظ و مدون کیا۔ (۵)

(۱) تذکرۃ الحفاظ: ۲/۱

(۲) تذکرۃ: ۱۶۸/۱

(۳) تذکرۃ: ۱۶۹/۱

(۴) ابو حنیفہ و اصحابہ: ۹

(۵) تاریخ بغداد: ۳۲۴/۱۳، تہذیب الکمال: ۲۲۲/۲۹

مکی بن ابراہیم و شداد بن حکیم نے فرمایا کہ امام ابوحنیفہ اپنے زمانہ کے سب سے بڑے عالم تھے۔ (۱)

یزید بن ہارون محدث رحمہ اللہ نے فرمایا کہ میں نے ایک ہزار آدمیوں سے ملاقات کی اور ان میں سے اکثر سے حدیث لکھی؛ لیکن پانچ حضرات سے زیادہ فقہ میں؛ علم اور تقویٰ میں کسی کو نہیں دیکھا اور ان پانچ میں اول نمبر پر ابوحنیفہ ہیں۔ (۲)

امام بخاری رحمہ اللہ کے شیخ امام تکی بن آدم رحمہ اللہ نے فرمایا کہ امام ابوحنیفہ رحمہ اللہ نے اپنے شہر کوفہ کی ساری حدیثیں جمع کر لی تھیں اور انہوں نے اس میں غور کیا کہ رسول اللہ صلی اللہ علیہ وسلم اپنے آخری وقت میں کس بات پر تھے یعنی آخری سنت کیا تھی؟

امام ابو یوسف رحمہ اللہ نے فرمایا کہ میں جب بھی کسی حدیث کی طرف مائل ہوتا تو ابوحنیفہ کو صحیح حدیث کے بارے میں میرے سے زیادہ صاحب بصیرت پاتا۔ (۳)

یہ سارے اقوال صاف بتا رہے ہیں کہ امام ابوحنیفہ اپنے زمانہ کے سب سے بڑے امام و عالم و فقیہ و محدث تھے، فن حدیث میں مہارت رکھتے تھے اور اسماء الرجال کے فن کے بھی ماہر تھے اور آپ کی طرف اس فن میں رجوع کیا جاتا تھا اس کے باوجود یہ کہنا کہ آپ کو حدیث کا علم نہ تھا انتہائی جہالت کی بات ہے پھر یہ بھی معلوم ہونا چاہیے کہ آپ نے ہزاروں احادیث سے انتخاب کر کے حدیث کی روایت کی ہے؛ اور وہ روایات مختلف کتب حدیث میں جمع ہیں۔ نیز آپ کے شاگردوں نے اس مروی مجموعہ

(۱) تاریخ بغداد: ۳۴۵/۱۳

(۲) جامع العلم: ۲۹/۱، تاریخ بغداد: ۳۶۳/۱۳، تہذیب الکمال: ۴۳۹/۲۹

(۳) تاریخ بغداد ۳۴۰/۱۳

کو کتاب کی شکل میں مرتب کیا ہے۔ جو ”مسند ابو حنیفہ“ و ”کتاب الآثار“ کے نام سے دنیا میں معروف و مشہور اور علما کے درمیان میں مستند و متداول ہے، آخر میں ایک بات ابن خلدون مؤرخ کی نقل کر کے اس جواب کو ختم کرتا ہوں۔
وہ اپنے معرکہ الآراء ”مقدمہ“ میں فرماتے ہیں:

”بعض بغض و عناد رکھنے والے لوگ کہتے ہیں کہ مجتہدین میں سے بعض حدیث کے بارے میں قلیل البصاعت تھے، اسی لیے ان کی روایت حدیث کم ہو گئی مگر ائمہ کبار کے بارے میں اس اعتقاد کی کوئی گنجائش نہیں، کیوں کہ شریعت تو کتاب و سنت ہی سے اخذ کی جاتی ہے اور جو حدیث میں کم سرمایہ رکھنے والا ہو اس پر یہ بات متعین ہو جاتی ہے کہ وہ اس کی طلب و جستجو میں لگے؛ تا کہ اصول صحیحہ سے دین حاصل کرے اور احکام کو ان کے اصل مبلغ سے حاصل کر سکے، اور امام ابو حنیفہ رحمہ اللہ نے جو روایت کم کی ہے تو اس کی وجہ روایت اور اس کے تحمل کی شرائط میں ان کا سخت ہونا ہے، یہ نہیں کہ انہوں نے عمداً حدیث کی روایت ترک کر دی تھی اور حدیث کے علم میں آپ کے کبار مجتہدین میں سے ہونے پر یہ بات دلالت کرتی ہے کہ علما کے درمیان آپ کے مذہب پر اعتماد و بھروسہ ہے اور رداً و قبولاً اس کا اعتبار کیا جاتا ہے۔ (۱)

غرض یہ کہ امام ابو حنیفہ رحمہ اللہ کے بارے میں یہ کہنا کہ آپ حدیث نہیں جانتے تھے غلط پرو پگنڈہ ہے اور جھوٹ ہے۔

رہی یہ بات کہ آپ سے احادیث کی روایت کم ہوئی ہے، تو معلوم ہونا چاہیے

کہ حدیث کا جاننا الگ بات ہے؛ اور روایت کرنا دوسری چیز ہے، ایک محدث حدیث جاننے کے باوجود روایت کرنے میں کمی کر سکتا ہے اور اس کی مختلف وجوہات ہو سکتی ہیں، کون نہیں جانتا کہ تمام صحابہ میں حضرت ابو بکر صدیق رضی اللہ عنہ اور حضرت عمر رضی اللہ عنہ کو نبی کریم صلی اللہ علیہ وسلم کا قرب و مصاحبت سب سے زیادہ حاصل تھی، اور تمام صحابہ میں علم و عمل کے لحاظ سے یہ حضرات سب سے فوقیت رکھتے تھے، مگر اس کے باوجود حضرت ابو بکر صدیق رضی اللہ عنہ سے صرف ایک سو بیالیس احادیث اور حضرت عمر رضی اللہ عنہ سے کل پانچ سو اسی احادیث مروی ہیں اور ان کے مقابلہ میں بعض اور صحابہ جیسے حضرت ابو ہریرہ رضی اللہ عنہ سے پانچ ہزار تین سو چونسٹھ احادیث مروی ہیں، وجہ یہ ہے کہ حضرت ابو بکر و عمرؓ کو دیگر ذمے داریوں کی وجہ سے اس کے لیے فرصت نہ ملی کہ وہ احادیث روایت کریں؛ یا یہ کہ وہ روایت کرنے میں احتیاط برتتے تھے، یہی حال امام اعظم ابو حنیفہ کا تھا کہ ان کے یہاں حدیث کی روایت کے لیے سخت شرائط تھیں، تو احتیاطاً وہ کم روایت کرتے تھے اور یہ دراصل خوبی و کمال ہے نہ کہ عیب و نقص۔

کیا امام ابو حنیفہ رحمۃ اللہ علیہ حدیث میں ضعیف تھے؟

غیر مقلدین نے ایک وسوسہ لوگوں کے درمیان یہ پیدا کیا ہے کہ امام ابو حنیفہ حدیث میں ضعیف تھے، غیر مقلد عالم مولانا صدیق حسن خان صاحب نے ”ابجد العلوم“ میں لکھا کہ ابو حنیفہ کو محدثین نے ضعیف قرار دیا ہے؛ اور بات ایسی ہی ہے، جیسا کہ ان کے مذہب میں نظر کرنے سے ظاہر ہوتا ہے۔ (۱)

مگر یہ وسوسہ بھی بغض و عناد و تعصب کا نتیجہ ہے، کیوں کہ کتب اسماء رجال میں متعدد کبار ائمہ سے آپ کی توثیق و تعدیل اور حدیث میں ثقہ و قابل اعتماد ہونا اور

آپ کا حفظ حدیث میں جید ہونا صراحت سے مذکور ہے، یہاں چند حوالے پیش کئے جاتے ہیں:

(۱) امام ترمذی بن معین جو فن جرح و تعدیل کے امام ہیں، انہوں نے فرمایا کہ ابوحنیفہ حدیث میں ثقہ (قابل اعتماد) تھے اور صرف وہی حدیث بیان کرتے تھے جو حفظ ہوتی اور جو حفظ نہ ہوتی تو بیان نہ کرتے۔ (۱)

(۲) امام ابن معین ہی نے ایک روایت میں فرمایا کہ ابوحنیفہ میں کوئی خرابی نہیں (لاباس بہ) (حوالہ سابق) اور ابن معین کی اصطلاح میں ”لاباس بہ“ توثیق کے لیے استعمال ہوتا تھا جیسا کہ اس فن سے مناسبت رکھنے والے جانتے ہیں۔ (۲)

(۳) ابن معین سے پوچھا گیا کہ ابوحنیفہ کے بارے میں کیا رائے ہے؟ تو فرمایا کہ وہ ثقہ ہیں، میں نے کسی کو ان کی تضعیف کرتے نہیں سنا، یہ شعبہ بن الحجاج ہیں جو ابوحنیفہ کو لکھتے ہیں کہ آپ حدیث بیان کریں اور اس کا حکم دیتے ہیں اور شعبہ تو شعبہ ہیں۔ (۳)

مطلب یہ کہ شعبہ جیسے محتاط محدث؛ جو کسی ضعیف سے روایت نہیں کرتے جب انہوں نے ابوحنیفہ رحمۃ اللہ علیہ کو حدیث بیان کرنے کا حکم دیا تو اس کا کیا وزن ہوگا، اندازہ کیا جائے۔

(۴) امام بخاری رحمۃ اللہ علیہ کے استاذ، علی بن المدینی رحمۃ اللہ علیہ نے فرمایا کہ امام ابوحنیفہ سے سفیان ثوری و ابن المبارک نے روایت کیا ہے، اور وہ ثقہ تھے جن میں

(۱) تہذیب الکمال: ۲۹/۴۳۴، تہذیب التہذیب ۱۰/۴۴۹

(۲) تدریب الراوی: ۱/۱۸۶، فتح المغیث: ۱/۳۹۶

(۳) الإنتقاء: ۱۲۷

کوئی خرابی نہیں۔ (۱)

(۵) امام ابن المبارک رحمہ اللہ نے امام ابوحنیفہ کی توثیق و تعدیل فرمائی ہے، چنانچہ ابن عبدالبر نے الانتقاء میں اپنی سند کے ساتھ اسماعیل بن داؤد سے نقل کیا ہے کہ امام ابن المبارک رحمہ اللہ امام ابوحنیفہ کے بارے میں، ہر خوبی بیان کرتے اور ان کی توثیق و تعدیل کرتے اور ان کی تعریف فرماتے۔ (۲)

(۶) امام ابو داؤد نے فرمایا کہ اللہ ابوحنیفہ پر رحم کرے، وہ امام تھے۔ (۳)
یہ امام ابو داؤد کی طرف سے امام ابوحنیفہ کی توثیق ہے اور اہل علم جانتے ہیں کہ کسی کے بارے میں ”امام“ کہنا بڑے اونچے درجے کی توثیق ہے۔ (۴)

(۷) امام شعبہ رحمہ اللہ نے فرمایا کہ ابوحنیفہ ”جید الحفظ“ (اچھے حافظہ) والے ہیں۔ (۵)

یہ بطور نمونہ چند کبار محدثین کے اقوال پیش کئے گئے ہیں؛ جن سے معلوم ہوا کہ امام ابوحنیفہ رحمہ اللہ ضعیف نہیں بل کہ ثقہ و قابل اعتماد تھے، حتیٰ کہ امام ابو داؤد نے لفظ امام کہہ کر آپ کی توثیق و تعریف کا حق ادا فرما دیا اور یہ بھی معلوم ہوا کہ امام ابوحنیفہ رحمہ اللہ حافظہ کے لحاظ سے بھی قابل اعتماد تھے، جیسا کہ امام شعبہ رحمہ اللہ نے فرمایا کہ آپ ”جید الحفظ“ تھے۔

ان ائمہ کبار کی توثیق و تعریف جو یہاں نقل کی گئی وہ محض نمونہ کے لیے ہے ورنہ

(۱) الجواهر المضية: ۲۹/۱

(۲) الانتقاء: ۱۴۰

(۳) تذكرة الحفاظ: ۱۶۹/۱

(۴) فتح المغیث: ۱۶۹/۱

(۵) الخیرات الحسان بہ حوالہ مقدمہ اعلاء السنن: ۱۹۸/۱

بڑے بڑے محدثین و ائمہ نے آپ کے فضائل و مناقب میں ضخیم کتابیں لکھی

ہیں، جیسے:

- (۱) امام ابن عبدالبر مالکی رحمہ اللہ نے الانتقاء۔
- (۲) امام ابن حجر مکی شافعی رحمہ اللہ نے الخیرات الحسان۔
- (۳) امام سیوطی شافعی رحمہ اللہ نے تبیض الصحیفۃ۔
- (۴) امام شمس الدین الذہبی رحمہ اللہ نے ایک جزء و رسالہ۔
- (۵) علامہ محمد بن یوسف صالحی شافعی رحمہ اللہ نے عقود الجمان فی

مناقب النعمان۔

لکھی، ان کے علاوہ ہزاروں کتب و رسالوں میں آپ کا تذکرہ موجود ہے اور آپ کی تعریف و توصیف بیان کی گئی ہے۔

ہاں! بعض حضرات نے اس جلیل القدر و عظیم المرتبت امام کی تنقیص و تضعیف کی ہے؛ مگر اس کا کوئی وزن علمی دنیا نے نہیں مانا، بل کہ خود ان تنقیص کرنے والوں پر تنقید کی، کیوں کہ ان میں اکثر نے یا تو امام ابوحنیفہ رحمہ اللہ کے بارے میں صحیح علم نہ ہونے کی وجہ سے ان کی تضعیف کی ہے یا حسد کی وجہ سے کی ہے۔

چنانچہ عبداللہ بن داؤد محدث رحمہ اللہ نے فرمایا کہ امام ابوحنیفہ رحمہ اللہ کے بارے میں لوگ دو طرح کے ہیں، یا تو آپ کے مقام سے ناواقف ہیں یا آپ سے حسد کرنے والے ہیں۔ (۱)

علامہ ابن عبدالبر مالکی رحمہ اللہ نے فرمایا:

”ابوحنیفہ رحمہ اللہ سے جن محدثین نے روایت کی اور آپ کی توثیق

(۱) تہذیب الکمال: ۲۹/۴۳۱، تہذیب التہذیب: ۱۰/۲۵۰

کی وہ ان کے مقابلہ میں زیادہ ہیں جنہوں نے ان کے بارے میں کلام کیا ہے۔ (۱)

آخر میں علامہ ابن عبدالبر مالکی رحمۃ اللہ علیہ کی یہ عبارت پیش کر کے، دعوت غورو فکر دیتا ہوں وہ فرماتے ہیں:

”وا لصحيح في هذا الباب ان من صحت عدالته و ثبتت في العلم امانته و بانث ثقته و عنایتہ بالعلم ، لم يلتفت فيه الى قول احد الا ان ياتي في جرحته ببينة عادلة.“ (۲)

(اس باب میں صحیح بات یہ ہے کہ جس کی عدالت صحیح طور پر ثابت ہو جائے اور علم میں اس کی امانت معلوم ہو جائے اور اس کی ثقاہت اور علم کے بارے میں اس کی عنایت ظاہر ہو جائے اس کے بارے میں کسی کے قول کی طرف توجہ نہیں دی جائیگی مگر یہ کہ اس کی جرح کے بارے میں وہ عادل گواہ پیش کرے۔)

اس عبارت میں غور کرنے کے بعد فیصلہ کیجئے کہ سیدنا الامام ابوحنیفہ رحمۃ اللہ علیہ جن کی ثقاہت و عدالت تو اتر کے ساتھ ہر زمانہ و علاقے میں معروف و مشہور رہی ہے؛ ان کو جہالت یا حسد یا سنی سنائی باتوں کی وجہ سے ضعیف کہنا؛ علمی دنیا میں کیا وزن رکھتا ہے؟

اگر کسی کے بارے میں محض جرح کا ہو جانا، بلا تحقیق، قابل قبول ہو تو پھر شاید ہی کوئی امام و محدث جرح سے بچے گا؛ کیوں کہ ہر امام کے بارے میں کچھ نہ کچھ لوگ

(۱) جامع العلم: ۴/۱۳۹

(۲) جامع العلم: ۲/۱۸۶

کسی نہ کسی معقول یا غیر معقول وجہ سے جرح کرنے والے مل جائیں گے، حتیٰ کہ بعض حضرات نے امام بخاری رحمہ اللہ کو مدلس کہہ کر اور بعض نے خلق قرآن کے قائل ہونے کا الزام لگا کر متروک قرار دیا ہے، ابن معین رحمہ اللہ نے امام شافعی رحمہ اللہ کو ضعیف کہا ہے یہ سب امور اہل فن پر پوشیدہ نہیں، اگر ان باتوں کو قبول کر لیا جائے تو پھر کوئی بھی نہ بچ سکے گا۔

ان سطور پر اپنی تحریر کو ختم کرتا ہوں، اور دعا کرتا ہوں کہ اللہ تعالیٰ عقل سلیم اور فہم سلیم عطا فرمائے۔



بِسْمِ اللّٰهِ الرَّحْمٰنِ الرَّحِیْمِ

تقلید ائمہ، اجماع و قیاس کا شرعی حکم

امام حرم کا ایک اہم فتویٰ

یہاں تقلید ائمہ کرام و اجماع و قیاس شرعی سے متعلق حرم کی کے امام اور امور مسجد حرام و مسجد نبوی کے رئیس عمومی فضیلۃ الشیخ محمد عبداللہ السبیل حفظہ اللہ تعالیٰ کا ایک اہم و تفصیلی فتویٰ بھی درج ہے، تاکہ یہ بات لوگوں کے سامنے صاف طریقہ پر آجائے کہ غیر مقلدین کے مسلک میں؛ اور علماء عرب اور بالخصوص سعودی عرب کے علماء اور حرم شریف کے ائمہ کے مسلک میں کتنا فرق ہے۔

جب کہ یہ غیر مقلدین اپنے مسلک کو علماء عرب و ائمہ حرم کے مطابق کہہ کر عوام کو دھوکہ دیتے ہیں، یہ فتویٰ عربی میں ہے اس کا ترجمہ ماہنامہ ”دارالعلوم“ میں شائع ہوا ہے؛ اور عربی فتویٰ بھی اُسی میں شامل اشاعت کیا گیا ہے۔

فتویٰ

از: فضیلۃ الشیخ محمد بن عبد اللہ السبیل امام الحرمین الشریفین
سیکرٹریٹ رابطہ عالم اسلامی مکہ مکرمہ نمبر ۱۰-۲۹۶ مورخہ ۸ محرم ۱۴۱۶ھ
عنوان: سوالات کا جواب:

مکرم ڈاکٹر عدنان حکیم حفظہ اللہ تعالیٰ بواسطہ شیخ غلام بن عبدالحکیم

السلام علیکم ورحمۃ اللہ وبرکاتہ

آپ کے ۱۹/۷/۱۹۹۵ء کے مکتوب میں بعض سوالات کا جواب طلب کیا گیا ہے اس خط کے حوالہ سے فضیلۃ الشیخ محمد بن عبداللہ السبیل امور مسجد حرام و مسجد نبوی کے سربراہ کا مکمل جواب ارسال کرنے پر خوشی محسوس کرتا ہوں، اللہ تعالیٰ سب کو اپنی مرضیات پر چلنے کی توفیق دے۔

ڈاکٹر احمد مقری: مدیر ”المجمع الفقہی الاسلامی“

بِسْمِ اللّٰهِ الرَّحْمٰنِ الرَّحِیْمِ

مرکزی ادارہ برائے امور مسجد حرام و مسجد نبوی

مملکت عربیہ سعودیہ

(ڈاکٹر عدنان حکیم کے سوالات کا جواب)

سب تعریفیں اللہ تعالیٰ کے لیے ہیں جو تمام جہانوں کا پروردگار ہے میں درود و سلام کہتا ہوں محمد صلی اللہ علیہ وسلم پر جو ہمارے آقا ہیں اور اس کے بندے اور رسول، نیز آپ کی آل پر اور تمام اصحاب پر۔

سوال: (۱) کیا صحابہ کرام، تابعین عظام، اور فقہا امت کا اجماع حجت شرعیہ ہے یا نہیں؟ اور کیا اجماع تشریح اسلام کا تیسرا ماخذ ہے یا نہیں؟ اجماع کے حجت ہونے کی کیا دلیل ہے؟ اور بالکل یہ اجماع کے منکر کا کیا حکم ہے؟

الجواب: بہ اتفاق علما؛ صحابہ کرام کا اجماع حجت شرعیہ ہے، اسی طرح تابعین اور فقہا کا اجماع بھی حجت شرعیہ ہے البتہ اس میں داؤد ظاہری نے اختلاف کیا ہے ان کی رائے یہ ہے کہ غیر صحابہ کا اجماع حجت شرعیہ نہیں لیکن حجت ہونے کا قول صحیح

ہے کیوں کہ حجیت اجماع کے دلائل عام ہیں، صحابہ رضی اللہ عنہم غیر صحابہ سب کے اجماع کو شامل ہیں اس لیے صرف صحابہ کرام کے اجماع کو حجت کہنا سینہ زوری ہے، اس پر کوئی دلیل قائم نہیں! کتاب و سنت کے بعد اجماع کو تشریح اسلامی کے ماخذ میں سے تیسرا ماخذ تسلیم کیا گیا ہے۔

دلائل حجیت اجماع

جمہور علماء کے نزدیک اجماع حجت شرعیہ ہے اس پر عمل کرنا واجب ہے اس پر کتاب و سنت کے بہت سے دلائل ہیں ہم ان میں سے چند ایک ذکر کرتے ہیں۔

(۱) فرمان خداوندی ہے ﴿وَمَنْ يَشَاقِقِ الرَّسُولَ مِنْ بَعْدِ﴾ “(الآیۃ:) جو شخص ہدایت واضح ہو جانے کے بعد رسول کی مخالفت کرتا ہے اور سبیل المؤمنین کے علاوہ کسی دوسرے راستے پر چلتا ہے ہم اُس کو ادھر پھیر دیتے ہیں جدھر وہ پھرتا ہے اور ہم اس کو جہنم میں داخل کریں گے اور وہ برا ٹھکانہ ہے۔ (النِّسَاءَ: ۱۱۵)

اللہ تعالیٰ نے سبیل المؤمنین کے ترک پر وعید فرمائی ہے اگر یہ حرام نہ ہوتا تو اس پر وعید نہ وارد ہوتی، اور اس وعید میں سبیل المؤمنین کے ترک کو اور مخالفت رسول کو جو حرام ہے جمع نہ کیا جاتا اور جب غیر سبیل المؤمنین کی اتباع حرام ہے تو سبیل المؤمنین کی اتباع واجب ہوگی اور اجماعی حکم سبیل المؤمنین ہے، لہذا اس کی اتباع واجب ہے۔

(۲) اور سنت سے دلیل یہ ہے کہ حضرت انس بن مالک رضی اللہ عنہ سے روایت ہے وہ فرماتے ہیں، میں نے رسول اللہ صَلَّى اللهُ عَلَيْهِ وَسَلَّمَ سے سنا آپ نے فرمایا بے شک اللہ تعالیٰ نے میری امت کو یہ فرمایا امت محمد صَلَّى اللهُ عَلَيْهِ وَسَلَّمَ کو گمراہی پر جمع نہ کرے گا۔ (۱)

اور حضرت ابن عمر رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا بے شک اللہ تعالیٰ میری امت کو گمراہی پر جمع نہ کرے گا اور اللہ کا ہاتھ جماعت پر ہے اور جو جماعت سے کٹا وہ آگ میں پڑا۔ (۱)

ان سب احادیث کا اختلاف الفاظ کے باوجود مفہوم ایک ہے، یعنی مجموعی طور پر امت کا خطا سے معصوم ہونا، اس سے ثابت ہوا کہ علما کا اجماع حجت شرعیہ ہے۔ ہمیشہ ان احادیث سے بغیر کسی رد و قدح کے پہلے صحابہ کرام پھر ان کے بعد والے علماء عظام حجت اجماع کو ثابت کرتے رہے ہیں، تا آن کہ بعد میں مخالفین اجماع پیدا ہو گئے۔

منکرین اجماع کا حکم

اجماع قطعی کے منکر کے بارے میں علما کے تین قول ہیں:

(۱) مطلقاً اجماع قطعی کا انکار کفر ہے۔

(۲) مطلقاً اجماع قطعی کا انکار کفر نہیں۔

(۳) اگر اجماع حکم کا دین میں سے ہونا امر قطعی ہو جیسے پانچ نمازیں تو اس کا انکار کفر ہے اور اگر اس کا دین میں ہونا امر قطعی نہ ہو تو اس کا انکار کفر نہیں، تاہم اجماع کی مخالفت جائز نہیں جیسا کہ ہم ذکر کر چکے ہیں کہ اجماع حجت شرعیہ ہے اس پر عمل کرنا واجب ہے۔

سوال: (۲) قیاس کی بنیاد ظن پر ہے اور جس چیز کی بنیاد ظن پر ہو وہ ظنی ہوتی ہے اور اللہ تعالیٰ نے ظن کی اتباع سے منع فرمایا ہے، اللہ تعالیٰ کا فرمان ہے ”اور اس چیز کے پیچھے مت چل جس کا تجھے علم نہیں۔“ (الْإِسْبْرَاءُ: ۳۶)

لہذا ”قیاس کے ساتھ حکم بتانا درست نہیں کیوں کہ یہ اتباع ظن ہے“

الجواب: قیاس ”فقہ اسلامی“ کے مآخذ میں سے چوتھا ماخذ ہے اور اس کی

حجیت کتاب و سنت اور اجماع سے ثابت ہے اس پر صحابہ کرام، تابعین اور فقہاء امت نے قرنہا قرن عمل کیا ہے، جمہور علما کے نزدیک قیاس پر عمل کرنا واجب ہے جب کہ داود ظاہری اور ان کے پیروکاروں نے اس کا انکار کیا ہے، انہوں نے کہا کہ قیاس حجت شرعیہ نہیں ہے، ان کے دلائل میں سے ایک دلیل وہی ہے جس کا آپ نے سوال میں ذکر کیا ہے؛ علما نے ان کے دلائل کے جوابات بھی دیئے ہیں، ہم مختصر طور پر بعض جواب ذکر کرتے ہیں؛ اور اگر آپ کو مزید وسعت درکار ہو تو کتب اصول فقہ کی طرف مراجعت کیجئے۔ مثلاً علامہ جوینی رحمہ اللہ کی ”البرہان“ امام رازی رحمہ اللہ کی ”المحصول“، ”الاحکام للآمدی“، ”شروح مختصر ابن حاجب“، ”اصول سرخسی“، اور عبدالعزیز بخاری رحمہ اللہ کی ”کشف الاسرار“ ان کتابوں میں منکرین قیاس کا تفصیلی رد ہے۔

بہر کیف وہ آیات جن میں اتباع ظن سے نہی کی گئی ہے، ان کا قیاس شرعی سے کوئی تعلق نہیں نہ اس پر منطبق ہوتی ہیں کیوں کہ ان آیات میں جس چیز سے نہی کی گئی ہے؛ وہ ہے عقائد میں ظن کی اتباع۔ رہے احکام عملیہ سوان کے اکثر دلائل ظنی ہیں اگر ہم اس شبہ کا اعتبار کر لیں تو ہمیں وہ تمام دلائل شرعیہ ترک کرنے پڑیں گے جو ظنی الدلالت ہیں اور یہ باطل ہے، رہا ان کا اللہ تعالیٰ کے فرمان ﴿وَلَا تَقْفُ مَا لَيْسَ لَكَ بِهِ عِلْمٌ﴾ سے استدلال سواس کا جواب یہ ہے کہ اس آیت سے مقصود نہی ہے اس بات سے کہ کوئی انسان محل یقین میں امکان یقین کے باوجود حصول یقین سے انحراف کر کے ظن و تخمین پر اعتماد کرے؛ پس یہ بھی قیاس شرعی کو شامل نہیں کیوں کہ فرع و اصول کے درمیان علت جامعہ پائے جانے کی وجہ سے حکم کے اعتبار سے فرع کو اصل کے ساتھ لاحق کرنا اس حکم کے قبیل سے نہیں جس سے آیت میں منع کیا گیا

ہے، یعنی بغیر علم کے قول کرنا، کیوں کہ مجتہد اسی چیز کو اختیار کرتا ہے جو اس کے نزدیک راجح ہوتی ہے اور اس کا اجتہاد اس تک پہنچتا ہے۔

سوال: (۳) قیاس شرعی کے حجت ہونے کی کیا دلیل ہے؟

جواب: علما نے قیاس کی حجیت کو کتاب و سنت اور اجماع سے نیز عقلی دلیل سے ثابت کیا ہے، ہم ان میں سے بعض کا ذکر کرتے ہیں اور اگر مزید دلائل معلوم کرنے کا ارادہ ہو تو ان کتب اصول کی طرف مراجعت کی جائے جن کا میں نے منکرین قیاس کے شبہات کے رد میں پہلے ذکر کیا ہے۔

کتاب اللہ سے دلیل فرمان الہی ہے۔ ﴿هو الذی اخرج الذین کفروا من اهل الکتاب... الخ﴾۔ اللہ وہ ہے جس نے اہل کتاب میں کافروں کو ان کے گھروں سے نکالا پہلے حشر کے وقت تمہارا گمان نہیں تھا کہ وہ نکلیں گے اور انہوں نے گمان کیا کہ ان کے قلعے ان کو اللہ کے عذاب سے بچالیں گے سوان پر اللہ کا عذاب ایسے طور پر آیا جس کا وہ گمان بھی نہیں رکھتے تھے اور ان کے دلوں میں رعب ڈال دیا گیا وہ گراتے تھے اپنے گھروں کو اپنے ہاتھوں اور مؤمنین کے ہاتھوں، پس عبرت پکڑو اے ارباب بصیرت۔

محل استدلال اللہ تعالیٰ کا فرمان ﴿فاعتبروا یا اولی الابصار﴾ ہے، وجہ استدلال یہ ہے کہ اللہ تعالیٰ نے جب مسلمانوں کو اس عذاب کی خبر دی جو بنو نضیر پر نازل ہوا تو ان کو حکم دیا کہ وہ عبرت پکڑیں؛ اور الاعتبار، العبور سے مشتق ہے، اور العبور کا معنی ہے المجاوزة یعنی گذرنا مقصود یہ ہے کہ اپنے نفوس کو ان پر قیاس کرو کیوں کہ تم بھی ان جیسے بشر ہو اگر تم ان جیسے کام کرو گے تو تمہارے اوپر بھی وہی عذاب اتر پڑے گا جو ان پر اترتا۔

پس یہ آیت تمام انواع اعتبار کو شامل ہے، اور جب قیاس میں فرع و اصل کے درمیان موجود علت جامعہ کی وجہ سے فرع سے اصل کی طرف مجاوزت ہوتی ہے، تو یہ بھی اس اعتبار کے انواع میں داخل ہوگا جس کا اللہ تعالیٰ نے حکم دیا ہے اور سنت سے دلیل یہ ہے کہ حضرت معاذ بن جبلؓ سے روایت ہے کہ رسول اللہ صلی اللہ علیہ وسلم نے ان کو یمن کی طرف قاضی بنا کر بھیجا تو دریافت فرمایا کہ آپ کیسے فیصلہ کریں گے؟ تو انہوں نے جواب دیا کتاب اللہ کے ساتھ، فرمایا: اگر کتاب اللہ میں نہ ہو تو؟ حضرت معاذؓ نے جواب دیا سنت رسول اللہ صلی اللہ علیہ وسلم کے ساتھ فیصلہ کروں گا۔ آپ نے فرمایا: اگر آپ کو سنت رسول اللہ صلی اللہ علیہ وسلم میں بھی نہ ملے تو پھر؟ کہنے لگے میں اپنی رائے سے اجتہاد کروں گا، اور اس میں کوتاہی نہ کروں گا، رسول اللہ صلی اللہ علیہ وسلم نے ان کے سینے پہ ہاتھ مارا اور فرمایا اللہ کا شکر ہے جس نے رسول اللہ صلی اللہ علیہ وسلم کے قاصد کو اس چیز کی توفیق دی جس پر اللہ کا رسول راضی ہے۔

اور اس کی بہت سے محققین نے تصحیح کی ہے۔ وجہ استدلال یہ ہے کہ آپ صلی اللہ علیہ وسلم نے فیصلہ کرنے میں حضرت معاذؓ کے کتاب و سنت سے اجتہاد کی طرف منتقل ہونے کو درست قرار دیا ہے، اور قیاس بھی اجتہاد کے انواع میں سے ایک نوع ہے۔

علاوہ ازیں عمل بالقیاس پر صحابہ کرام کا اجماع ہے۔ اور ہر وہ امر جس پر صحابہ کرام کا اجماع ہو وہ حق ہے اس کا التزام واجب ہے اس کی مثالوں میں سے ایک مثال یہ ہے کہ حضرت عمر بن خطابؓ نے حضرت ابو موسیٰ اشعریؓ کی طرف اپنا مشہور حکم نامہ تحریری طور پر بھیجا کہ اشباہ و نظائر کو پہنچانے اور امور میں اپنی رائے

کے ساتھ قیاس کیجئے (سنن کبریٰ للبیہقی، الفقیہ و المتفقہ للخطیب) عقلی دلیل یہ ہے کہ کتاب و سنت کی نصوص محدود اور متناہی ہیں اور لوگوں کو درپیش مسائل غیر متناہی ہیں کیوں کہ ہر زمان و مکان میں نئے مسائل ظہور پذیر ہوتے ہیں سو اگر ان کے احکام معلوم کرنے کے لیے کتاب و سنت کی نصوص پر قیاس نہ کریں تو وہ بغیر حکم شرعی کے باقی رہ جائیں گے اور یہ باطل ہے؛ کیوں کہ شریعت مقدسہ عام ہے اور تمام نئے پیش آمدہ مسائل کو شامل ہے: ہر ہر واقعہ کے لیے شریعت میں حکم موجود ہے اور مجتہدین پر لازم ہے کہ وہ استنباط کے قواعد معروفہ کے موافق استنباط کریں۔

سوال: (۴) رسول اللہ صلی اللہ علیہ وسلم کے اس فرمان کا کیا مطلب ہے جو درست اجتہاد کرے اس کے لیے دواجر ہیں اور جو غلط اجتہاد کرے اس کے لیے ایک اجر ہے؟

جواب: اس سے مراد حاکم یا قاضی یا عالم مجتہد ہے، جب اس نے اجتہاد کیا اور اپنی ممکنہ استطاعت کسی مسئلہ کے حکم معلوم کرنے میں صرف کی؛ اس کے باوجود اس سے حکم میں غلطی ہوگئی تو وہ گنہگار نہ ہوگا، بل کہ اپنے اجتہاد پر ماجور ہوگا اور اگر اس نے حق کو پایا تو اس کے لیے دو گنا اجر ہوگا؛ ایک اجر اجتہاد پر دوسرا اصابت حق پر، بہ شرطے کہ وہ شرائط اجتہاد کا عالم و حامل ہو، اور اگر شرائط اجتہاد کا عالم و حامل نہ ہو اور محض تکلف کر کے اجتہاد کرے اور علم کا دعویٰ کرے تو یہ حدیث اس کو شامل نہیں۔

سوال: (۵) جب تمام فقہا مجتہدین کی آراء کسی واقعہ کے ایک حکم پر متفق ہوں تو کیا وہ قانون شرعی ہو جاتا ہے؟ کیا اس کی اتباع واجب ہے؟ یا اس کی مخالفت جائز ہے؟

جواب: جب تمام فقہا مجتہدین کسی واقعہ کے ایک حکم پر متفق ہو جائیں تو اس کو اجماع شمار کیا جاتا ہے جس کی مخالفت ناجائز اور اتباع واجب ہے اور جو اس اجماع

کی مخالفت کرتا ہے وہ اس وعید کی زد میں آتا ہے جس کو ہم نے حجیتِ اجماع کے دلائل میں ذکر کیا ہے۔

سوال: (۶) کیا احکام شرعیہ کے لیے قیاس کا چوتھے ماخذ کے طور پر اعتبار کیا جاتا ہے؟

جواب: کتاب و سنت اور اجماع کے بعد احکام شرعیہ معلوم کرنے کے لیے قیاس چوتھا ماخذ ہے، اس کے ذریعے احکام شرعیہ معلوم کئے جاتے ہیں۔
علامہ قرطبی رحمہ اللہ فرماتے ہیں:

امام بخاری نے ”کتاب الاعتصام بالکتاب و السنہ“ میں فرمایا ہے: ”مطلب یہ ہے کہ کسی کے لیے بچاؤ نہیں مگر کتاب اللہ میں یا سنت نبویہ میں یا علما کے اجماع میں جب کہ ان میں حکم موجود ہو پس اگر ان میں حکم موجود نہ تو پھر قیاس ہے۔ اس پر امام بخاری نے ترجمۃ الباب قائم کیا باب الاحکام التي تعرف بالدلائل و كيف معنى الدلالة و تفسيرها۔ یعنی یہ باب ہے ان احکام کے بیان میں جو دلائل سے معلوم کئے جاتے ہیں اور دلالت کیسے ہوتی ہے اور اس کی کیا تفسیر ہے؟ (۱)

سوال: (۷) اس آدمی کا کیا حکم ہے جو کہتا ہے کہ سب سے پہلے شیطان نے قیاس کیا ہے؟

جواب: اگر قائل کی مراد ﴿ انا خیر منه خلقتنی من نار و خلقتہ من طین ﴾ والا قیاس ہے تو قائل کا یہ قول درست ہے کیوں کہ حضرت ابن عباس رضی اللہ عنہما حسن بصری اور ابن سیرین رحمہما اللہ سے نقل کیا گیا ہے کہ انہوں نے فرمایا سب

سے پہلے شیطان نے قیاس کیا اور غلط قیاس کیا۔ اور حکمانے کہا ہے اللہ کے دشمن نے غلط کہا؛ کیوں کہ اس نے آگ کو مٹی پر فضیلت دی؛ حالانکہ وہ دونوں ایک درجہ میں ہیں کہ وہ دونوں بے جان مخلوق ہیں۔ اور اگر قائل کا مقصد قیاس شرعی کا انکار، ورد ہے اور اس پر طعن! تو یہ ناجائز ہے، کیوں کہ ماہرین علما کا اجماع ہے اخذ بالقیاس پر: اور اجماع کی مخالفت حرام ہے، جب کہ شاذ اقوال کا کوئی اعتبار نہیں۔

سوال: (۸) اسلامی شریعت میں ائمہ اربعہ میں سے کسی ایک امام کی تقلید (یعنی تقلید شخصی) کا کیا حکم ہے؟

جواب: مسئلہ تقلید کے اعتبار سے مسلمانوں کی دو قسمیں ہیں: (۱) مجتہدین یعنی وہ علماء جو دلائل سے مسائل مستنبط کرنے کی قدرت رکھتے ہیں ان کے لیے تقلید جائز نہیں بل کہ ان پر اجتہاد واجب ہے۔ (۲) عوام، یعنی وہ لوگ جو اجتہاد کی قدرت و اہلیت نہیں رکھتے؛ ان کے لیے ائمہ اربعہ میں سے کسی ایک کی تقلید جائز ہے۔ اور تقلید سے مراد یہ ہے کہ فقہی مسائل میں دلیل جانے بغیر مجتہد کے قول کی اتباع کرنا۔ اس پر دلیل اللہ تعالیٰ کا یہ قول ہے: ”پس! پوچھو اہل علم سے اگر تم نہیں جانتے“۔ (الانبياء: ۷) اور رسول اللہ صلی اللہ علیہ وسلم کا فرمان زخمی صحابی کے مشہور واقعہ میں کہ ”جب وہ نہیں جانتے تھے تو انہوں نے پوچھ کیوں نہ لیا: عاجز آدمی کے لیے بہ جز سوال کے کسی بات میں شفاء نہیں“۔

اور عامۃ الناس کو اجتہاد کا مکلف بنانا معتذر ہے، کیوں کہ اجتہاد کا تقاضہ ہے کہ مجتہد میں خاص ذہنی صلاحیت ہو۔ علم میں پختگی ہو اور لوگوں کے احوال اور وقائع کی معرفت اور طلب علم اور اس پر صبر کی عادت؛ اور اگر سب لوگ ان شرائط کو پورا کرنے کے لیے ان کے حصول میں مشغول ہو جائیں تو کاروبار معیشت باطل ہو جائیں گے اور نظام دنیا درہم برہم ہو جائے گا۔

سوال: (۹) کیا یہ آیت کریمہ ”اتخذوا احبارہم و رہبانہم اربابا من دون اللہ“ ائمہ اربعہ یعنی امام ابوحنیفہ، امام مالک، امام شافعی، امام احمد بن حنبل رحمہم اللہ کی تقلید پر منطبق ہوتی ہے یا نہیں؟

جواب: آیت سے مقصود یہ ہے کہ انہوں نے اپنے احبار کو ارباب کی طرح بنا لیا؛ کیوں کہ انہوں نے ان کی ہر چیز میں اطاعت کی، چنانچہ امام ترمذی نے عدی بن حاتم سے روایت نقل کی ہے، وہ فرماتے ہیں میں نبی ﷺ کے پاس اس حالت میں آیا کہ میری گردن میں سونے کی صلیب تھی؛ آپ نے فرمایا اے عدی! اس کو اتار پھینک۔ یہ بت ہے اور میں نے آپ ﷺ سے سنا آپ نے سورہ براءۃ کی یہ آیت تلاوت کی ﴿اتخذوا احبارہم و رہبانہم اربابا من دون اللہ و المسیح بن مریم﴾ پھر فرمایا خوب سن لو وہ ان کی عبادت نہیں کرتے تھے، لیکن جب وہ کسی چیز کو حلال قرار دیتے یہ اس کو حلال سمجھتے اور جب وہ ان پر کوئی چیز حرام کرتے تو یہ اس کو حرام سمجھتے۔ سو کہاں ائمہ اربعہ اور کہاں وہ احبار جو اللہ کی حرام کردہ چیز کو حلال قرار دیتے ہیں اور اللہ کی حلال ٹھہرائی ہوئی چیز کو حرام ٹھہراتے ہیں؟ اللہ کی پناہ!! اس بات سے کہ ائمہ اعلام کو؛ ان احبار جیسا سمجھا جائے کیوں کہ ان ائمہ نے شریعت اسلامیہ کی خدمت میں اپنی پوری قوت صرف کی اور اس میں اپنی زندگیاں لگا دیں اور ان کے درمیان جو مسائل میں اختلاف ہے وہ درحقیقت اختلاف اجتہاد ات کی وجہ سے ہے۔ ان کا یہ اختلاف باعث اجر ہے۔ اور یہ کہنا کہ مذکورہ بالا آیت ائمہ اربعہ کو بھی شامل ہے جھوٹ ہے، بہتان ہے اس کا سبب جہالت عظیمہ ہے۔

سوال: (۱۰) کیا ائمہ اربعہ میں سے کسی ایک کی تقلید شرک و کفر کے زمرہ میں

داخل ہے؟

جواب: ائمہ اربعہ میں سے کسی ایک کی تقلید غیر مجتہد کے لیے جائز ہے اس کا کفر و شرک کے ساتھ کوئی تعلق نہیں ائمہ اربعہ حق اور دین حق کے داعی ہیں۔ انہوں نے اپنے نفوس کو علم شریعت کے سیکھنے سکھانے کے لیے وقف کر دیا۔ حتیٰ کہ اس علم کا بڑا حصہ پایا جس کی وجہ سے ان میں اجتہاد کی قدرت و صلاحیت پیدا ہو گئی۔ سو عامۃ المسلمین جو ان کے مقلد ہیں وہ راہ ہدایت اور راہ نجات پر ہیں انشاء اللہ۔

سوال: (۱۱) اور جو شخص یہ عقیدہ رکھتا ہے کہ مقلدین شرک اور کفر کرتے ہیں اس کے بارے میں کیا حکم ہے؟

جواب: جو شخص یہ عقیدہ رکھتا ہے اس کو معلوم ہونا چاہیے کہ اس کا یہ عقیدہ غلط ہے اس کی قطعاً کوئی بنیاد نہیں اور یہ عقیدہ دلالت کرتا ہے شریعت اسلامیہ سے بڑی جہالت پر کیوں کہ شریعت اسلامیہ نے کفر و ایمان شرک و توحید کے درمیان فرق کیا ہے ایسے شخص پر لازم ہے کہ وہ دین کا اتنا حصہ ضرور سیکھے جس کے ساتھ وہ شرک و کفر اور اجتہاد کے درمیان فرق کر سکے۔

سوال: (۱۲) کیا لوگ ائمہ اربعہ میں سے کسی امام کی تقلید کے محتاج ہیں یا نہیں اور جس مسئلہ میں نص نہ ہو اس میں تقلید گمراہی ہے یا نہیں؟

جواب: اس کا جواب ویسا ہی ہے جیسا ہم نے پہلے تفصیلاً لکھا ہے کہ غیر مجتہد محتاج ہے مجتہد کی طرف اور مجتہد کی تقلید خواہ غیر منصوص مسئلہ میں ہو یا نص کے سمجھنے میں ہو جائز ہے، یہ تقلید گمراہی کی طرف مفضی نہیں؛ بل کہ اس کا گمراہی سے کوئی تعلق نہیں۔ اللہ تعالیٰ سے توفیق کا سوال ہے۔

فقط

محمد شعیب اللہ خان

احكام عيد الاضحي

وقرباني

بِسْمِ اللّٰهِ الرَّحْمٰنِ الرَّحِیْمِ

مقدمہ تحقیق

الحمد لله رب العالمين و الصلوة و السلام على سيد المرسلين
 اما بعد: زیر نظر رسالہ حضرت اقدس مولانا مفتی محمد شفیع صاحب کی ایک
 جامع تحریر ہے جو آپ کی کتاب ”جواہر الفقہ“ جلد اول میں شامل ہے۔ عید الاضحیٰ اور
 قربانی کے اہم اور ضروری مسائل و احکام اس میں جمع کئے گئے ہیں۔ میں نے اس
 میں بعض ضروری مسائل کا اضافہ کر دیا ہے اور اس کے ساتھ ساتھ اس کی ترتیب بھی
 کر دی ہے اور چونکہ حضرت نے اختصار کے پیش نظر مکمل حوالے درج کرنے کا
 اہتمام نہیں فرمایا تھا، اس لیے میں نے اس میں درج احکام و مسائل کے حوالے بھی لکھ
 دئے ہیں۔ امتیاز کے لیے اپنی تحریر کے شروع میں لفظ ”اضافہ“ اور آخر میں (مش)
 لکھ دیا ہے۔ اللہ سے دعاء ہے کہ اللہ تعالیٰ اس کو شرف قبول بخشے۔

آمین یا رب العالمین۔ فقط:

محمد شعیب اللہ خان

(جامعہ اسلامیہ مسیح العلوم)

۱۴۲۳ھ / الحج / ۲

۲۰۰۳ / فروری / ۴

بِسْمِ اللّٰهِ الرَّحْمٰنِ الرَّحِیْمِ

عشرہ ذی الحجہ کے فضائل

آنحضرت صلی اللہ علیہ وسلم نے فرمایا کہ اللہ تعالیٰ کی عبادت کے لیے عشرہ ذی الحجہ سے بہتر کوئی زمانہ نہیں۔ ان میں ایک دن کا روزہ ایک سال کے برابر اور ایک رات کی عبادت کرنا شب قدر کی عبادت کے برابر ہے۔^(۱)

قرآن مجید میں سورۃ الفجر میں اللہ تعالیٰ نے دس راتوں کی قسم کھائی ہے، وہ دس راتیں جمہور کے قول میں یہی عشرہ ذی الحجہ کی راتیں ہیں، خصوصاً نویں تاریخ یعنی عرفہ کا دن اور عرفہ اور عید کی درمیانی رات ان تمام ایام میں بھی خاص فضیلت رکھتے ہیں۔ عرفہ یعنی نویں ذی الحجہ کا روزہ رکھنا ایک سال گذشتہ اور ایک سال آئندہ کا کفارہ ہے اور عید کی رات میں بیدار رہ کر عبادت میں مشغول رہنا بہت بڑی فضیلت اور ثواب کا موجب ہے۔

اضافہ: مستحب ہے کہ ذی الحجہ کے چاند دیکھنے کے بعد عید کی نماز و قربانی کرنے تک قربانی کا ارادہ رکھنے والے بال اور ناخن نہ کاٹیں۔ حدیث میں ہے کہ رسول اللہ صلی اللہ علیہ وسلم نے فرمایا کہ جو آدمی ذی الحجہ کا چاند دیکھے اور قربانی

(۱) ترمذی: ۶۸۹، ابن ماجہ: ۱۷۱۸

کرنے کی نیت رکھتا ہو تو وہ اپنے بالوں اور ناخنوں میں سے کچھ نہ کاٹے۔ (۱)

تکبیر تشریح

اللَّهُ أَكْبَرُ اللَّهُ أَكْبَرُ لَا إِلَهَ إِلَّا اللَّهُ اللَّهُ أَكْبَرُ اللَّهُ أَكْبَرُ وَ لِلَّهِ الْحَمْدُ.
عرفہ یعنی نویں تاریخ کی صبح سے تیرھویں تاریخ کی عصر تک ہر نماز کے بعد آواز بلند ایک مرتبہ یہ تکبیر پڑھنا واجب ہے۔ فتویٰ اس پر ہے کہ باجماعت نماز پڑھنے والے اور تنہا پڑھنے والے اس میں برابر ہیں۔ اسی طرح مرد و عورت دونوں پر واجب ہے۔ البتہ عورت آواز بلند تکبیر نہ کہے۔ (۲)

اضافہ : اس تکبیر تشریح کا صرف ایک دفعہ پڑھنا احادیث سے ثابت ہے۔ اس لیے صرف ایک مرتبہ پڑھنا چاہئے۔ علامہ شامی نے ایک مرتبہ سے زائد پڑھنے کو خلاف سنت قرار دیا ہے اس لیے احتیاط یہی ہے کہ ایک مرتبہ پڑھنے پر اکتفاء کیا جائے۔ (۳)

تنبیہ: اس تکبیر کا متوسط بلند آواز سے کہنا ضروری ہے۔ بہت سے لوگ اس میں غفلت کرتے ہیں، پڑھتے ہی نہیں یا آہستہ سے پڑھ لیتے ہیں، اس کی اصلاح ضروری ہے۔

عید الاضحیٰ کے روز یہ چیزیں مسنون ہیں

(۱) صبح کو سویرے اٹھنا (۲) غسل و مسواک کرنا (۳) پاک صاف، عمدہ کپڑے

(۱) مسلم : ۳۶۵۴، ترمذی : ۱۴۴۳، نسائی : ۴۲۸۵، ابوداؤد : ۲۴۰۹، ابن ماجہ :

۳۱۴۱، احمد : ۲۵۲۶۹، دارمی : ۱۸۶۵ (مش)

(۲) در مختار مع شامی : ۶۱/۳

(۳) شامی : ۶۲/۳ (مش)

پہننا (۴) خوشبو لگانا (۵) عید کی نماز سے پہلے کچھ نہ کھانا (۶) عید گاہ کو جاتے ہوئے تکبیر مذکور الصدر باواز بلند پڑھنا۔ (۱)

نماز عید

نماز عید دو رکعت ہیں، مثل دوسری نمازوں کے، فرق صرف اتنا ہے کہ اس میں ہر رکعت کے اندر تین تین تکبیریں زائد ہیں۔ پہلی رکعت میں ”سبحانک اللہم“ پڑھنے کے بعد قرأت سے پہلے اور دوسری رکعت میں قرأت کے بعد رکوع سے پہلے ان زائد تکبیروں میں کانوں تک ہاتھ اٹھانا چاہئے۔ پہلی رکعت میں دو تکبیروں میں سے ہر تکبیر پر ہاتھ چھوڑ دیں، اور تیسری تکبیر کے بعد ہاتھ باندھ لیں، دوسری رکعت میں تینوں تکبیروں میں سے ہر تکبیر پر ہاتھ چھوڑ دیئے جائیں، اور چوتھی تکبیر کے ساتھ رکوع میں چلے جائیں، نماز عید کے بعد خطبہ سننا سنت ہے۔

قربانی

قربانی ایک اہم عبادت ہے اور شعائر اسلام میں سے ہے۔ زمانہ جاہلیت میں بھی اس کو عبادت سمجھا جاتا تھا، مگر بتوں کے نام پر قربانی کرتے تھے، اسی طرح آج تک بھی دوسرے مذاہب میں قربانی مذہبی رسم کے طور پر ادا کی جاتی ہے۔ بتوں کے نام پر یا مسیح کے نام پر قربانی کرتے ہیں۔ ”سورۃ انا اعطیناک“ میں اللہ تعالیٰ نے اپنے رسول صَلَّی اللہُ عَلَیْہِ وَاٰلِہٖ وَسَلَّمَ کو حکم دیا ہے کہ جس طرح نماز اللہ کے سوا کسی کی نہیں ہو سکتی، قربانی بھی اسی کے نام پر ہونی چاہئے۔

”فصل لربک و انحر“ کا یہی مفہوم ہے۔ دوسری ایک آیت میں اسی مفہوم کو دوسرے عنوان سے اس طرح بیان فرمایا ہے ﴿اِنَّ صَلَاتِیْ وَ نُسُکِیْ

(۱) در مختار مع شامی : ۵۹/۳، عالمگیری: ۱۵۰/۱

وَمَحْيَايَ وَمَمَاتِي لِلَّهِ رَبِّ الْعَالَمِينَ ﴿١﴾

رسول اللہ صلی اللہ علیہ وسلم نے بعد ہجرت دس سال مدینہ طیبہ میں قیام فرمایا، ہر سال برابر قربانی کرتے تھے۔ (۲)

جس سے معلوم ہوا کہ قربانی صرف مکہ معظمہ کے لیے مخصوص نہیں۔ ہر شخص پر ہر شہر میں بعد تحقق شرائط واجب ہے۔ (یہ شرائط آگے مذکور ہیں: م ش) اور مسلمانوں کو اس کی تاکید فرماتے تھے، اسی لیے جمہور اہل اسلام کے نزدیک قربانی واجب ہے۔ (۳)

اضافہ: قربانی کی فضیلت اور حکم

قربانی کے بڑے فضائل آئے ہیں۔ ایک حدیث میں ہے کہ حضرت زید ابن ارقم رضی اللہ عنہ نے فرمایا کہ حضرات صحابہ نے عرض کیا کہ

”یا رسول اللہ! ما هذه الاضاحی؟ قال: سنة ابیکم ابراهیم. قالوا: فما لنا فیها یا رسول اللہ؟ قال بكل شعرة حسنة، قالوا: فالصوف؟ قال: بكل شعرة من الصوف حسنة“.

(یعنی حضرات صحابہ نے عرض کیا کہ یا رسول اللہ! یہ قربانیاں کیا ہیں؟ فرمایا کہ تمہارے باپ ابراهیم کی سنت ہے عرض کیا کہ اس میں ہم کو کیا ملے گا؟ فرمایا کہ ہر بال کے بدلہ میں ایک نیکی۔ عرض کیا کہ پھر اون کے

(۱) تفسیر ابن کثیر: ۲/۲۰۲، تفسیر طبری: ۵/۳۲۰

(۲) ترمذی: ۱۴۲۷، احمد: ۱۵۷۱۵

(۳) شامی: ۳/۶۲

بدلہ کیا ہے؟ فرمایا کہ اُون کے ہر بال کے بدلہ ایک نیکی ملے گی (۱)
 حضرت عائشہ رضی اللہ عنہا سے مروی ہے کہ رسول اللہ صلی اللہ علیہ وسلم نے فرمایا
 کہ کوئی آدمی قربانی کے دنوں میں جانوروں کے خون بہانے سے زیادہ کوئی ایسا عمل
 نہیں کیا جو اللہ کو زیادہ پسند ہو، اور وہ آدمی قیامت کے دن اس جانور کی سینگوں اور
 بالوں اور کھروں کے ساتھ آئے گا اور اس کا خون اللہ کے نزدیک زمین پر گرنے سے
 پہلے مقبول ہو جائے گا، لہذا ان قربانی کے جانوروں کو اچھی طرح پالو۔ (۲)

قربانی کا حکم کیا ہے؟

اس میں ائمہ کا اختلاف ہے امام شافعی، امام مالک، امام احمد بن حنبل رحمہم اللہ
 کے نزدیک قربانی سنت مؤکدہ ہے اور امام ابوحنیفہ رحمہم اللہ کے نزدیک واجب
 ہے۔ ایک تو اس لیے کہ اللہ تعالیٰ نے اس کا حکم دیا ہے اور امر و جوہ کے لیے ہوتا
 ہے۔ دوسرے اس لیے کہ احادیث میں اس کی تاکید آئی ہے۔ ایک حدیث میں
 حضرت ابو ہریرہ رضی اللہ عنہ سے آیا ہے کہ اللہ کے رسول صلی اللہ علیہ وسلم نے فرمایا کہ
 جس کے پاس وسعت ہو اور وہ قربانی نہ کرے تو وہ ہمارے عید گاہ میں نہ آئے۔ (۳)

قربانی کس پر واجب ہوتی ہے؟

(۱) قربانی ہر مسلمان عاقل بالغ مقیم پر واجب ہوتی ہے۔ جس کی ملک میں
 ساڑھے باون تولے چاندی یا اس کی قیمت کا مال اس کی حاجاتِ اصلیہ سے زائد
 موجود ہو۔ یہ مال خواہ سونا چاندی یا اس کے زیورات ہوں یا مال تجارت یا ضرورت

(۱) ابن ماجہ: ۳۱۱۸، احمد: ۱۸۴۸۰

(۲) ترمذی: ۱۴۱۳، ابن ماجہ: ۳۱۱۷

(۳) ابن ماجہ: ۳۱۱۴، احمد: ۷۹۴۴ (مش)

سے زائد گھریلو سامان یا مسکونہ مکان سے زائد کوئی مکان وغیرہ ہو۔ (۱)
اضافہ: مثلاً ایک شخص کے پاس دو مکان ہیں، ایک میں خود رہتا ہے اور دوسرا خالی ہے یا کرایے پر دیا ہوا ہے تو اس شخص پر قربانی واجب ہے، البتہ اس کا ذریعہ معاش یہی مکان ہے تو چونکہ یہ مکان اس کی ضروریات میں داخل ہے اس لیے اس پر قربانی واجب نہ ہوگی۔ (۲)

اسی طرح کسی کے پاس دو گاڑیاں ہوں، ایک استعمال کے لیے اور ایک زائد تو اس پر بھی قربانی واجب ہے۔ (۳)
 نیز اوپر کے مسئلہ سے یہ بھی معلوم ہوا کہ عورت پر بھی اگر وہ مالکِ نصاب ہے تو قربانی واجب ہے۔ (۴)

اور اس کا ادا کرنا خود عورت کی ذمہ داری ہے۔ اکثر عورتیں اس سے غافل ہیں، اور یہ سمجھتی ہیں کہ زکوٰۃ و قربانی کا تعلق صرف مردوں سے ہے، ہم سے نہیں، حالانکہ یہ بات سونی صد غلط ہے، اس لیے عورتوں کو بھی قربانی دینا چاہئے، ہاں اگر اپنے پاس رقم نہ ہو تو اپنے میاں سے کہہ کر ان کے ذریعہ ادا کرنا چاہئے۔ اور مرد نے عورت کی اجازت کے بغیر اپنی طرف سے خود عورت کی قربانی کر دی تو امام ابو حنیفہ رحمۃ اللہ علیہ کے نزدیک جائز نہیں اور امام ابو یوسف رحمۃ اللہ علیہ کے قول میں استحسانا جائز ہے۔ (۵)

(۱) شامی: ۲۵۷/۹، عالمگیری: ۲۹۲/۵

(۲) آپ کے مسائل اور ان کا حل: ۱۰۶/۴ (مش)

(۳) آپ کے مسائل اور ان کا حل: ۱۰۶/۴ (مش)

(۴) در مختار مع شامی: ۲۵۳/۹ (مش)

(۵) شامی: ۲۵۷/۹، عالمگیری: ۲۹۳/۵ (مش)

ایک اہم انتباہ

اوپر کے مسئلہ سے یہ بھی معلوم ہوا کہ ہر اس مسلمان پر قربانی واجب ہے جو عاقل بالغ اور حاجات اصلیہ سے زائد مذکورہ مالیت کا مالک ہو، بعض لوگ اس غلطی میں مبتلا ہیں کہ پورے گھرانے کی طرف سے ایک جانور قربان کر دیتے ہیں یہ بات صحیح نہیں ہے بلکہ اگر مثلاً ایک گھر میں پانچ بھائی رہتے ہوں اور سب کے سب عاقل بالغ اور مالدار ہوں تو سب کو الگ الگ اپنی طرف سے قربانی کرنا چاہیے۔ (مش)

ایک اور وضاحت

ایک اور بات بھی اس جگہ واضح کرنا ضروری ہے، وہ یہ کہ عام طور پر لوگ یہ سمجھتے ہیں کہ قربانی شادی ہونے کے بعد سے لاگو ہوتی ہے، اس لیے بہت سے وہ نوجوان جو اچھی خاصی کمائی کرتے ہیں اور خوب مال جمع بھی رکھتے ہیں، وہ قربانی نہیں کرتے؛ کیوں کہ ان کی ابھی شادی نہیں ہوئی ہے، یاد رہے کہ قربانی اور زکوٰۃ کے مسئلہ کو شادی شدہ ہونے اور نہ ہونے سے کچھ تعلق نہیں۔ (مش)

(۱) جس شخص پر قرض ہو، اگر قرض کو وضع کرنے کے بعد اس کے پاس اتنا مال بچا رہے جو نصاب (جس کا اوپر ذکر کیا گیا) کے برابر ہو، تو اس پر قربانی واجب ہے، ورنہ نہیں۔ (مش)

(۲) قربانی کے معاملہ میں اس مال پر سال بھر گزارنا بھی شرط نہیں۔ (۱)
 (۳) بچہ اور مجنون کی ملک میں اگر اتنا مال ہو تو بھی اس پر اس کی طرف سے اس کے ولی پر قربانی واجب نہیں۔ اسی طرح جو شخص شرعی قاعدہ کے موافق مسافر ہو اس پر بھی قربانی لازم نہیں۔ (۲)

(۱) عالمگیری، ۱۹۱/۱، در مختار مع شامی: ۲۵۷/۹

(۲) شامی: ۲۵۷/۹، عالمگیری: ۲۹۲/۵

اضافہ: البتہ باپ پر امام ابوحنیفہ رحمۃ اللہ علیہ کے قول کے مطابق مستحب ہے کہ اپنے نابالغ بچوں کی طرف سے بھی قربانی کر دے۔ (۱)

(۲) جس شخص پر قربانی واجب نہ تھی اگر اس نے قربانی کی نیت سے کوئی جانور خرید لیا تو اس کی قربانی واجب ہوگئی۔ (۲)

قربانی کے دن

قربانی کی عبادت صرف تین دن کے ساتھ مخصوص ہے، دوسرے دنوں میں قربانی کی کوئی عبادت نہیں۔ قربانی کے دن ذی الحجہ کی دسویں، گیارھویں اور بارھویں تاریخیں ہیں، اس میں جب چاہے قربانی کر سکتا ہے، البتہ پہلے دن کرنا افضل ہے۔ (۳)

اضافہ: حضرت ابن عمر رضی اللہ عنہما سے مروی ہے کہ قربانی یوم الاضحیٰ (عید کے دن اور) اس کے بعد دو دن ہے اور حضرت علی رضی اللہ عنہ سے بھی اسی طرح مروی ہے۔ (۴)

قربانی کے بدلہ میں صدقہ و خیرات

اگر قربانی کے دن گزر گئے، ناواقفیت یا غفلت یا کسی عذر سے قربانی نہیں کر سکا تو قربانی کی قیمت فقراء و مساکین پر صدقہ کرنا واجب ہے۔ (۵)

لیکن قربانی کے تین دنوں میں جانوروں کی قیمت صدقہ کر دینے سے یہ واجب

(۱) شامی: ۴۵۷/۹، عالمگیری: ۲۹۲/۵ (مش)

(۲) شامی: ۴۶۵/۹، عالمگیری: ۲۹۱/۵

(۳) عالمگیری: ۲۹۵/۵

(۴) موطا مالک: ۹۲۳ (مش)

(۵) در مختار مع شامی: ۴۵۷/۹، بدائع: ۲۰۲/۴

بلکہ وہ ہمیشہ گنہگار رہے گا؛ کیونکہ قربانی ایک مستقل عبادت ہے جیسے نماز پڑھنے سے روزہ اور روزہ رکھنے سے نماز ادا نہیں ہوتی، زکوٰۃ ادا کرنے سے حج ادا نہیں ہوتا، ایسے ہی صدقہ خیرات کرنے سے قربانی ادا نہیں ہوتی، رسول اللہ ﷺ کے ارشادات اور تعامل اور پھر تعامل صحابہ اس پر شاہد ہیں۔

اضافہ: بعض لوگ شریعت سے ناواقفیت کی وجہ سے یہ کہا کرتے ہیں کہ قربانی کی جگہ اگر ان جانوروں کی قیمت غریبوں میں بانٹ دی جائے تو غریبوں کا زیادہ فائدہ ہوگا مگر یہ جہالت کی بات ہے ایک تو اس لیے کہ اللہ کی شریعت میں کسی کو اختیار نہیں کہ اس میں رد و بدل کرے دوسرے اس وجہ سے کہ قربانی کا مقصد غریبوں کی مدد نہیں ہے اس کے لیے تو شریعت نے زکوٰۃ اور صدقات کا ایک مکمل نظام بنایا ہے بلکہ اس کا مقصد اللہ کی محبت کا مظاہرہ ہے جیسا کہ حضرت ابراہیم و حضرت اسماعیلؑ نے اس کا مظاہرہ فرمایا تھا۔ اس لیے قربانی میں جانوروں کے ذبح کرنے کو ان ایام کی سب سے زیادہ پسندیدہ عبادت قرار دیا گیا ہے۔ (مش)

قربانی کا وقت

(۱) جن بستیوں یا شہروں میں نماز جمعہ و عیدین جائز ہے وہاں نماز عید سے پہلے قربانی جائز نہیں۔ اگر کسی نے نماز سے پہلے قربانی کر دی تو اس پر دوبارہ قربانی لازم ہے۔ البتہ چھوٹے گاؤں جہاں جمعہ اور عیدین کی نمازیں نہیں ہوتیں یہ لوگ دسویں تاریخ کی صبح صادق کے بعد قربانی کر سکتے ہیں۔ ایسے ہی اگر کسی عذر کی وجہ سے نماز عید پہلے دن نہ ہو سکے تو نماز عید کا وقت گزر جانے کے بعد قربانی درست ہے۔ (۲)

(۱) عالمگیری: ۵/۲۹۳

(۲) در مختار مع شامی: ۹/۳۶۱، عالمگیری: ۵/۲۹۵، البحر الرائق: ۸/۳۲۱

اضافہ: (۲) اگر قربانی کرنے والا خود شہر میں ہو اور اپنی قربانی کا جانور گاؤں دیہات میں بھیج دے تو اس کی قربانی وہاں صبح صادق کے فوراً بعد کی جاسکتی ہے، اور اگر قربانی کرنے والا گاؤں میں ہو اور اس کی قربانی شہر میں دی جائے تو ضروری ہے کہ نماز عید کے بعد ہی قربانی کی جائے عید کی نماز سے پہلے جائز نہیں، حاصل یہ ہے کہ قربانی کا جانور جس جگہ ہو اس کا اعتبار ہے، قربانی کرنے والا جہاں چاہے رہے۔ (۱)

(۳) قربانی رات کو بھی جائز ہے مگر بہتر نہیں۔ (۲)

قربانی کا جانور

اضافہ: (۱) قربانی میں صرف درج ذیل جانوروں کی قربانی جائز ہے: بکرا، بکری، دنبہ، بھیڑ، گائے، بیل، اونٹ، اونٹنی، بھینس، بھینسا، ان کے علاوہ کسی اور جانور کا قربانی میں دینا جائز نہیں۔ (۳)

اس سے معلوم ہوا کہ بعض لوگ جو مرغی کی قربانی کرتے ہیں یہ جائز نہیں، اور اس سے قربانی ادا نہیں ہوتی۔ (مش)

(۲) ان جانوروں میں سے جو وحشی (جننگلی) ہوں، ان کی قربانی بھی جائز نہیں۔ (۴)

(۳) بکرا، دنبہ، بھیڑ، ایک ہی شخص کی طرف سے قربانی کیا جاسکتا ہے۔ گائے، بیل، بھینس، اونٹ سات آدمیوں کی طرف سے ایک کافی ہے بشرطیکہ سب کی نیت

(۱) شامی: ۳۶۱/۹ (مش)

(۲) شامی: ۳۶۳/۹، عالمگیری: ۲۹۵/۵

(۳) عالمگیری: ۲۹۷/۵، بحر الرائق: ۳۲۴/۸ (مش)

(۴) عالمگیری: ۲۹۷/۵، بحر الرائق: ۳۲۴/۸ (مش)

ثواب کی ہو، کسی کی نیت محض گوشت کھانے کی نہ ہو۔ (۱)

اضافہ: اس سے معلوم ہوا کہ محض گوشت کھانے کی نیت سے اگر کوئی شریک ہو جائے تو نہ اس کی قربانی ہوتی ہے اور نہ دیگر حصہ داروں کی قربانی ہوتی ہے، اس لیے قربانی میں دوسروں کو شریک کرنے میں بڑی احتیاط برتنے کی ضرورت ہے۔ (مش)

(۲) اگر کوئی قربانی میں شریک ہونے والا غیر مسلم ہو، جیسے عیسائی، ہندو، تو کسی کی بھی قربانی جائز نہ ہوگی، اسی طرح شیعہ بھی چونکہ کافر ہیں، اس لیے ان کو شریک کرنے سے بھی کسی کی قربانی ادا نہ ہوگی۔ (۲)

(۵) اگر قربانی کا جانور خریدنے سے پہلے ہی یہ نیت ہو کہ اس میں دوسروں کو بھی شریک کرنا ہے تو بہتر ہے، اور اگر جانور خرید لیا پھر یہ ارادہ ہوا کہ دوسروں کو اس میں شریک کیا جائے تو اس میں بعض علماء نے یہ تفصیل بیان کی ہے کہ اگر وہ آدمی مالدار ہے تو اس کے لیے اس طرح دوسروں کو اس میں شریک کرنا درست ہے اور اگر وہ غریب ہے تو چونکہ غریب آدمی کے جانور خرید لینے سے اس جانور کی قربانی اس پر واجب ہو جاتی ہے اس لیے اس کو اس میں دوسروں کو شریک کرنے کی اجازت نہیں، اور بعض نے اس مسئلہ میں مالدار اور غریب دونوں کے لیے ایک ہی حکم بیان کیا ہے۔ تاہم خریدنے کے بعد شریک کرنا کراہت سے خالی نہیں۔ (۳)

(۶) بکرا بکری ایک سال کا پورا ہونا ضروری ہے، بھیڑ اور دنبہ اگر اتنا فریبہ اور تیار ہو کہ دیکھنے میں سال بھر کا معلوم ہو تو وہ بھی جائز ہے۔ گائے، بیل بھینس دو سال

(۱) عالمگیری: ۲۹۷/۵

(۲) شامی: ۲۷۲/۹، عالمگیری: ۳۰۴/۵، احسن الفتاویٰ: ۵۰۹/۷ (مش)

(۳) شامی: ۲۷۹/۹، عالمگیری: ۳۰۴/۵ (مش)

کی، اور اونٹ پانچ سال کا ہونا ضروری ہے، ان عمروں سے کم کے جانور قربانی کے لیے کافی (وجائز) نہیں۔ (۱)

اضافہ: (۷) اگر ایک شریک قربانی کی نیت کرے اور دوسرا عقیقہ یا ولیمہ یا اور کسی قربت کی نیت کرے تو جائز ہے۔ (۲)

(۸) اگر جانوروں کا فروخت کرنے والا پوری عمر بتاتا ہو اور ظاہری حالات سے اس کے بیان کی تکذیب نہیں ہوتی تو اس پر اعتماد کرنا جائز ہے۔

(۹) خصی بکرے (جس کے فوطے نکال دئے گئے ہوں) کی قربانی جائز بلکہ افضل ہے۔ (۳)

اضافہ: (۷) بکرے، بکری کی قربانی کرنا، گائے وغیرہ کا ایک حصہ دینے سے افضل ہے۔ (۴)

(۸) قربانی کا جانور عمدہ سے عمدہ اور خوب موٹا تازہ اور تمام عیوب ظاہرہ سے پاک ہونا افضل ہے۔ (۵)

قربانی کا جانور ایسا نہ ہو

(۱) جس جانور کے سینگ پیدائشی طور پر نہ ہوں یا بیچ میں سے ٹوٹ گیا ہو اس کی قربانی جائز ہے، ہاں سینگ جڑ سے اکھڑ گیا ہو جس کا اثر دماغ پر ہونا لازم ہے تو

(۱) شامی: ۴۶۵/۹، عالمگیری: ۲۹۷/۵، بحر الرائق: ۳۲۵/۸

(۲) شامی: ۴۷۲/۹، عالمگیری: ۳۰۴/۵ (مش)

(۳) درمختار مع شامی: ۴۶۷/۹، عالمگیری: ۲۹۹/۵، بحر الرائق: ۳۲۳/۸

(۴) درمختار: ۴۶۶:۹ (مش)

(۵) عالمگیری: ۳۰۰/۵، شامی: ۴۶۸/۹ (مش)

اس کی قربانی درست نہیں ہے۔ (۱)

(۲) اندھے، کانے، لنگڑے جانور کی قربانی درست نہیں۔ اسی طرح ایسا مریض اور لاغر جانور جو قربانی کی جگہ تک اپنے پیروں سے نہ جاسکے اس کی قربانی بھی جائز نہیں ہے۔ (۲)

(۳) جس جانور کا تہائی سے زیادہ کان یا دم وغیرہ کٹی ہوئی ہو اس کی قربانی جائز نہیں۔ (۳)

(۴) جس جانور کے دانت بالکل نہ ہوں یا اکثر نہ ہوں، اس کی قربانی جائز نہیں۔ (۴)

اضافہ: عالمگیری میں صحیح اس کو قرار دیا ہے کہ اگر بے دانت والا جانور چارہ کھا لیتا ہو تو اس کی قربانی جائز ہے۔ (۵)

(۵) اسی طرح جس جانور کے کان پیدائشی طور پر بالکل نہ ہوں، اس کی قربانی درست نہیں۔ (۶)

اضافہ: اور اگر ایک کان پورا کٹ گیا ہو تو اس کی قربانی بھی جائز نہیں۔ (مش)
(۶) جو جانور خارش ہونے کی وجہ سے دبلا ہو گیا ہو، اس کی قربانی جائز نہیں اور اگر دبلا نہ ہو تو جائز ہے۔ (۷)

(۱) شامی: ۴۶۷/۹، عالمگیری: ۲۹۷/۵، بحر الرائق: ۳۲۳/۸

(۲) درمختار مع شامی: ۴۶۸/۹، عالمگیری: ۲۹۷/۵، بحر الرائق: ۳۲۳/۸

(۳) درمختار مع شامی: ۴۶۸/۹، عالمگیری: ۲۹۸/۵، بحر الرائق: ۳۲۳/۸

(۴) درمختار مع شامی: ۴۶۸/۹، عالمگیری: ۲۹۸/۵

(۵) عالمگیری: ۲۹۸/۵ (مش)

(۶) عالمگیری: ۲۹۸/۵، شامی: ۴۶۹/۹

(۷) عالمگیری: ۲۹۷/۵ (مش)

(۷) اگر جانور کے تھن سوکھ گئے ہوں یا کٹ گئے ہوں یا جانور اپنے بچے کو

دودھ پلانے پر قادر نہ ہو تو ایسے جانور کی قربانی جائز نہیں۔ (۱)

(۸) اگر جانور صحیح سالم خریدا تھا پھر اس میں کوئی عیب مانع قربانی پیدا ہو گیا تو

اگر خریدنے والا غنی صاحب نصاب نہیں ہے، تو اس کے لیے اسی عیب دار جانور کی

قربانی جائز ہے اور اگر یہ شخص غنی صاحب نصاب ہے تو اس پر لازم ہے کہ اس جانور

کے بدلہ دوسرے جانور کی قربانی کرے۔ (۲)

قربانی کا مسنون طریقہ

(۱) اپنی قربانی کو خود اپنے ہاتھ سے ذبح کرنا افضل ہے۔ اگر خود ذبح کرنا نہیں

جانتا تو دوسرے سے ذبح کرا سکتا ہے مگر ذبح کے وقت وہاں خود بھی حاضر رہنا

افضل ہے۔ (۳)

اضافہ: احادیث میں ہے کہ اللہ کے رسول ﷺ خود اپنے ہاتھ

سے قربانی فرمایا کرتے تھے۔ (۴)

نیز حدیث میں یہ بھی آیا ہے کہ حضرت فاطمہ رضی اللہ عنہا سے نبی کریم ﷺ نے

قربانی کے موقع پر (فرمایا کہ اٹھ اور اپنی قربانی میں حاضر ہو؛ کیونکہ اس کے

اول قطرہ پر تیرے سب گناہ معاف ہو جاتے ہیں۔ (۵)

(۲) قربانی کی نیت صرف دل سے کرنا کافی ہے، زبان سے کہنا ضروری نہیں۔

(۱) شامی: ۴۶۹/۹، عالمگیری: ۲۹۸/۵ وغیرہ (مش)

(۲) در مختار مع شامی: ۲۷۱/۹، عالمگیری: ۲۹۹/۵

(۳) بحر الرائق: ۳۲۸/۸

(۴) دیکھو: مسلم: ۳۶۳۷، مسند احمد: ۲۳۳۵، ابوداؤد: ۲۴۱۰ (مش)

(۵) مسند الرویانی: ۱۳۴/۱ (مش)

البتہ ذبح کرنے کے وقت ﴿بِسْمِ اللّٰهِ اللّٰهُ اَكْبَرُ﴾ کہنا ضروری ہے۔

(۳) سنت ہے کہ جب جانور کو ذبح کرنے کے لئے رو بہ قبلہ لٹائے تو یہ آیت

پڑھے :

﴿ اِنِّیْ وَجَّهْتُ وَجْهَیْ لِلَّذِیْ فَطَرَ السَّمٰوٰتِ وَ الْاَرْضَ
حَنِیْفًا وَ مَا اَنَا مِنَ الْمُشْرِکِیْنَ، اِنَّ صَلَاتِیْ وَ نُسُکِیْ وَ
مَحِیَاىِ وَ مَمَاتِیْ لِلّٰهِ رَبِّ الْعٰلَمِیْنَ ﴾

اور ذبح کرنے کے (پہلے یا) بعد یہ دعاء پڑھے:

﴿ اَللّٰهُمَّ تَقَبَّلْهُ مِنِّیْ کَمَا تَقَبَّلْتَ مِنْ حَبِیْبِكَ مُحَمَّدٍ وَ
خَلِیْلِکَ اِبْرٰهِیْمَ عَلَیْهِمَا السَّلَامُ ﴾ (۱)

اضافہ: حدیث میں نبی کریم صلی اللہ علیہ وسلم سے اوپر کی دعاء کے بعد

﴿اللهم لك و منك عن محمد و عن امته﴾ (اے اللہ یہ قربانی محمد اور

ان کی امت کی جانب سے تیرے لئے ہے اور تیری ہی طرف سے عطا کردہ ہے)

کے الفاظ ہیں۔

اس لیے اس طرح بھی کہہ سکتے ہیں: اللهم لك و منك عن فلان ، اور

”فلان“ کی جگہ قربانی کرنے والے کا نام لیا جائے۔ (مش)

آدابِ قربانی

(۱) قربانی کے جانور کو چند روز پہلے سے پالنا افضل ہے۔ (۲)

(۲) قربانی کے جانور کا دودھ نکالنا یا اس کے بال کاٹنا جائز نہیں، اگر کسی نے

(۱) ابن ماجہ: ۳۱۱۲، ابو داؤد: ۲۳۱۳، احمد: ۱۴۳۹۱، دارمی: ۱۸۶۴

(۲) عالمگیری: ۳۰۰/۵، بدائع: ۲۱۹/۴

ایسا کر لیا تو دودھ اور بال یا ان کی قیمت کا صدقہ کرنا واجب ہے۔ (۱)

(۳) قربانی سے پہلے چھری کو خوب تیز کریں۔ (۲)

اضافہ: چنانچہ حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ اللہ نے ہر چیز میں احسان کو ضروری قرار دیا ہے، لہذا اگر تم قتل کرو تو اچھی طرح قتل کرو اور ذبح کرو تو اچھی طرح ذبح کرو۔ (۳)

اضافہ: جانور کو لٹانے کے بعد یا اس کے سامنے چھری تیز کرنا بھی منع ہے۔ ایک حدیث میں ہے کہ اللہ کے رسول صَلَّى اللهُ عَلَيْهِ وَسَلَّمَ نے ایک آدمی کو دیکھا کہ وہ جانور کو لٹا کر اس کے سامنے چاقو تیز کر رہا ہے آپ نے فرمایا: کیا تو اس کو دو موتیں مارنا چاہتا ہے، تو نے اس کو لٹانے سے پہلے ہی چاقو کیوں نہیں تیز کر لی؟ (۴)

(۴) ایک جانور کو دوسرے جانور کے سامنے ذبح نہ کریں۔

اضافہ: (۵) جانور کے پیر پکڑ کر قربان گاہ کی طرف کھینچ کر لیجانا یا اور کوئی ایسا کام کرنا جس سے جانور کو اذیت پہنچے، مکروہ ہے، اس لیے ایسی باتوں سے بچنا چاہئے۔ (۵)

(۶) ذبح کے بعد کھال اُتارنے اور گوشت کے ٹکڑے کرنے میں جلدی نہ کرے جب تک پوری طرح جانور ٹھنڈا نہ ہو جائے۔ (۶)

- (۱) بدائع: ۲/۲۱۹، عالمگیری: ۵/۳۰۰
- (۲) درمختار مع شامی: ۹/۲۲۶ (۲)
- (۳) مسلم: ۳۶۱۵، ترمذی: ۱۳۲۹، نسائی: ۴۳۲۹، ابوداؤد: ۲۴۳۲ ابن ماجہ:
- ۳۱۶۱، احمد: ۱۶۴۹۰ (مش)
- (۴) حاکم: ۲/۲۳۳ (مش)
- (۵) عالمگیری: ۵/۲۸۷ و ۲۸۸، بدائع: ۲/۲۱۹ (مش)
- (۶) درمختار مع شامی: ۹/۲۲۶، بدائع: ۵/۲۲۳

متفرق مسائل

- (۱) عید کی نماز سے پہلے قربانی کرنا جائز نہیں لیکن جس شہر میں کئی جگہ نماز عید ہوتی ہو تو شہر میں کسی جگہ بھی نماز عید ہوگئی تو پورے شہر میں قربانی جائز ہو جاتی ہے۔ (۱)
- (۲) قربانی کے جانور کے اگر ذبح سے پہلے بچہ پیدا ہو گیا یا ذبح کے وقت اس کے پیٹ سے زندہ بچہ نکل آیا تو اس کو بھی ذبح کر دینا چاہئے۔ (۲)
- (۳) جس شخص پر قربانی واجب تھی اگر اس نے قربانی کا جانور خرید لیا پھر وہ گم ہو گیا یا چوری ہو گیا تو واجب ہے کہ اس کی جگہ دوسری قربانی کرے۔ اگر دوسری قربانی کے بعد پہلا جانور مل جائے تو بہتر یہ ہے کہ اس کی بھی قربانی کر دے؛ لیکن اس کی قربانی اس پر واجب نہیں۔ اور اگر یہ شخص غریب ہے جس پر پہلے سے قربانی واجب نہ تھی، نفلی طور پر اس نے قربانی کے لیے جانور خرید لیا پھر وہ مر گیا یا گم ہو گیا تو اس کے ذمہ دوسری قربانی واجب نہیں۔ ہاں اگر گم شدہ جانور قربانی کے دنوں میں مل جائے تو اس کی قربانی کرنا واجب ہے اور ایام قربانی کے بعد ملے تو اس جانور یا اس کی قیمت کا صدقہ کرنا واجب ہے۔ (۳)
- (۴) اگر غریب آدمی جو قربانی نہیں کر سکتا، قربانی کرنے والوں کی مشابہت کے طور پر مرغی یا بطخ کی قربانی کرے، تو یہ مکروہ ہے اور مجوسیوں کا طریقہ ہے۔ (۴)
- (۵) اگر سات آدمیوں نے مل کر ایک گائے قربانی کے لیے خریدی، پھر ان

(۱) بدائع : ۲۲۱/۵

(۲) بدائع : ۲۲۰/۵

(۳) بدائع : ۱۹۹/۵

(۴) عالمگیری : ۳۰۰/۵

میں سے ایک کا انتقال ہو گیا تو اگر اس مرحوم کے تمام وارث مرحوم کی طرف سے قربانی کی اجازت دیدیں تو جائز ہوگا، اور اگر وارثین کی اجازت کے بغیر باقی حصہ دار مرحوم کی طرف سے قربانی کریں گے تو کسی کی بھی قربانی ادا نہ ہوگی۔ (۱)

قربانی کا گوشت

(۱) جس جانور میں کئی حصہ دار ہوں تو گوشت وزن کر کے تقسیم کیا جائے، اندازہ سے تقسیم نہ کریں۔ (۲)

(۲) افضل یہ ہے کہ قربانی کا گوشت تین حصہ کر کے ایک حصہ اپنے اہل و عیال کے لیے رکھے، ایک حصہ احباب و اعزہ میں تقسیم کرے، ایک حصہ فقراء و مساکین میں تقسیم کرے اور جس شخص کا عیال زیادہ ہو وہ تمام گوشت خود بھی رکھ سکتا ہے۔ (۳)

(۳) قربانی کا گوشت فروخت کرنا حرام ہے۔ (۴)

(۴) ذبح کرنے والے کی اجرت میں گوشت یا کھال دینا جائز نہیں، (بلکہ اس کام کی) اجرت علیحدہ دینی چاہئے۔ (۵)

قربانی کی کھال

(۱) قربانی کی کھال کو اپنے استعمال میں لانا مثلاً مصلیٰ بنا لیا جائے یا چمڑے کی کوئی چیز ڈول وغیرہ بنوا لیا جائے، یہ جائز ہے لیکن اگر اس کو فروخت کیا تو اس کی

(۱) درمختار مع شامی: ۴۷۱/۹، عالمگیری: ۳۰۵/۵

(۲) شامی: ۴۶۰/۹

(۳) شامی: ۴۷۳/۹، بدائع: ۲۲۳/۵

(۴) البحر ائق: ۲۶/۸، درمختار مع شامی: ۴۷۵/۹

(۵) شامی: ۴۷۵/۹، البحر الرائق: ۳۲۷/۸

قیمت اپنے خرچ میں لانا جائز نہیں، بلکہ صدقہ کرنا اس کا واجب ہے اور قربانی کی کھال کو فروخت کرنا بدون نیت صدقہ کے جائز بھی نہیں۔ (۱)

(۲) قربانی کی کھال کسی خدمت کے معاوضہ میں دینا جائز نہیں، اسی لیے مسجد کے مؤذن یا امام وغیرہ کے حق الحزمت کے طور پر ان کو کھال دینا درست نہیں۔ (۲)

اضافہ: اسی سے معلوم ہو گیا کہ بعض مشترکہ قربانی کا انتظام کرنے والے جو قربانی کے چمڑوں کو جانور کی کٹائی و صفائی کی اجرت میں خود رکھ لیتے ہیں، یہ جائز نہیں۔ (مش)

(۳) مدارس اسلامیہ کے غریب اور نادار طلباء ان کھالوں کا بہترین مصرف ہیں کہ اس میں صدقہ کا ثواب بھی ہے، احیاء علم دین کی خدمت بھی، مگر مدرسین اور ملازمین کی تنخواہ اس سے دینا جائز نہیں۔

اضافہ: (۴) قربانی کی کھال مسجد یا مدرسہ کی تعمیر و مرمت میں خرچ کرنا جائز نہیں، اسی طرح دینی کتابوں کی اشاعت، رسالوں کی طباعت، شفا خانوں کی تعمیر میں لگانا بھی جائز نہیں۔ (۳)

تمت بالخیر

(۱) عالمگیری: ۳۰۱/۵، بحر: ۳۲۷/۸

(۲) درمختار شامی: ۴۷۵/۹، بحر الرائق: ۳۲۷/۸

(۳) آپ کے مسائل اور ان کا حل: ۱۱۰/۴ (مش)

قربانی کی کھالوں کا مصرف..... ایک اہم فتویٰ

تحریر کردہ ۵: حضرت مولانا مفتی شفیق احمد صاحب حفظہ اللہ
(جاری کردہ از: دارالافتاء جامعہ مسیح العلوم بیدواڑی بنگلور)

تصدیق کردہ

حضرت اقدس مولانا مفتی شعیب اللہ خان صاحب مفتاحی مہتمم جامعہ ہذا

سوال

کیا فرماتے ہیں علمائے دین و مفتیان شرع متین اس بارے میں کہ:

- (۱) چرم قربانی کے مصارف کیا ہیں؟
- (۲) کیا کوئی ادارہ جو مسلمانوں کے تعلیمی یا اقتصادی حالات کو درست کرنے کے لیے قائم ہے چرم قربانی اصول کر سکتا ہے؟
- (۳) چرم قربانی تنخواہوں میں یا مساجد کے مصارف میں خرچ کرنا کیسا ہے؟

بینواتوجراوالجواب..... وهو ملہم للصلوٰب

- (۱) قربانی کی کھال کا حکم مثل قربانی کے گوشت کے ہے جس طرح اس کا گوشت اپنے استعمال میں لانا اور غریب و امیر کو ہبہ کرنا یا صدقہ کرنا درست ہے اسی طرح قربانی کی کھال بھی یا تو خود اپنے استعمال میں لائے کہ اس سے مصلیٰ یا کوئی باقی رہنے والی استعمال کی چیز بنا کر اپنے استعمال میں لائے یا پھر اس کھال کو دے کر بدلہ میں کوئی باقی رہنے والی استعمال کی چیز لے لے، یا پھر کسی کو وہ کھال ہدیہ یا صدقہ

کر کے مالک بنا دے؛ کیونکہ بلا مالک بنائے قربانی کی کھال دینا درست نہیں۔
علامہ حنفی رحمہ اللہ نے درمختار میں فرمایا ہے:

”ویتصدق بجلدها أو يعمل منه نحو غربال وجراب ..

.... أو يبدله بما ينتفع به باقياً الخ“ (۱)

وقال: الصدقة كالهبة بجامع التبرع وحينئذ لاتصح

غير مقبوضة. (۲)

اور صاحب تنویر الابصار نے فرمایا ہے:

”هی تمليك العين مجاناً.“ (۳)

ان عبارتوں سے صاف ظاہر ہے کہ قربانی کی کھال صدقہ کی جاتی ہے اور صدقہ کے صحیح ہونے کے لیے مالک بنانا ضروری ہے ورنہ صدقہ صحیح نہیں ہوگا لہذا ہر وہ ادارہ جہاں قربانی کی کھال دی جائے وہاں یہ بات ملحوظ رہنی چاہئے کہ اس کھال کا کسی متعین شخص کو مالک بنایا جاتا ہو وہاں وہ کھال دینا درست ہے ورنہ نہیں، اسی طرح اگر وہ کھال بیچی گئی خواہ قربانی کرنے والے بیچیں یا کھال اصول کرنے والے بیچیں تو اس کھال کی قیمت صرف وہاں خرچ کی جاسکتی ہے جہاں زکوٰۃ دی جاسکتی ہے۔ اور زکوٰۃ کے مصارف آیات قرآنی میں متعین کر دئے گئے ہیں ان مصارف میں غربا و مساکین بھی ہیں جن میں مدارس کے وہ طلبہ بھی شامل ہیں جن کا قیام و طعام مدرسہ کے ذمہ ہے۔ اگر یہ رقم ان لوگوں کو دے کر مالک بنا دیا جاتا ہے یا بشکل طعام یا

(۱) شامی: ۶/۳۲۸

(۲) ایضاً: ۵/۷۰۹

(۳) ایضاً: ۵/۶۸۷

لباس یا کتابیں وغیرہ اشیاء انہیں دے کر مکمل طور پر مالک بنا دیا جاتا ہے تو قربانی کی کھال ان اداروں میں دینا درست ہے ورنہ جائز نہیں، دینے والے بھی گنہگار ہوں گے اور لینے والے بھی گنہگار ہوں گے۔ (۱)

(۲) ادارہ کے ذمہ دار خواہ مہتمم ہوں یا صدر و سکرٹری ہوں یا کوئی اور ہوں، قربانی کی کھالوں کے مالک نہیں ہیں وہ بطور وکیل کے ہیں۔ ان کے ذمہ ضروری اور واجب ہے کہ کھالوں کو صحیح مصرف میں لگائیں ورنہ عند اللہ ماخوذ ہوں گے۔ اور جن کے ہاں اب تک قربانی کی کھالوں کو اس کے صحیح مصرف میں نہیں لگایا گیا ہے ان کے ذمہ ان کھالوں کی قیمت کا صدقہ واجب ہے۔ (۲)

بنا یہ میں ہے:

”فاذا تمولته بالبيع وجب التصدق لأن هذا الثمن

حصل بفعل مکر وہ فيكون خبيثاً فيجب التصدق.“ (۳)

اسی طرح قربانی کی کھالوں کو تعمیر میں لگانا بالکل جائز نہیں خواہ وہ مسجد کی تعمیر ہو یا مدرسہ کی یا شفا خانہ یا دو خانہ کی یا اسکول یا کنوئیں کی یا کسی بھی ادارہ رفاه عام کی تعمیر میں لگانا ہرگز جائز نہیں۔

تنویر الألبصار اور اس کی شرح میں لکھا ہے: ”لا يصرف الى بناء نحو

مسجد“ علامہ ابن عابدین رحمہ اللہ فرماتے ہیں

”نحو مسجد) كبناء القناطير والسقايات“ و اصلاح

(۱) احسن الفتاوى: ۵۳۱/۷

(۲) احسن الفتاوى: ۵۳۲/۷ و فتاوى رحيميه: ۱۶۷/۶

(۳) كذا في الهدايه عن الكافي: ۴۵۰/۴

الطرقات و کرمی الانهار والحج والجهاد وکل مالا
تملیک فیہ“۔ (۱)

(۳) قربانی کی کھالوں کو اساتذہ و ملازمین کی تنخواہوں میں یا مساجد کے مصارف میں دینا بھی جائز نہیں؛ کیونکہ صدقہ میں بلا عوض دینا شرط ہے اور مدرسین وغیرہ خدام کو ان کی خدمت کے عوض میں دیا جاتا ہے۔ اسی طرح جن اداروں میں قربانی کی کھالوں سے اشیاء برائے تعلیم مثلاً کتابیں خرید کر غریب بچوں کو برائے تحصیل علم عارضی طور پر دی جاتی ہیں لیکن انہیں ان چیزوں کا مالک نہیں بنایا جاتا بلکہ سال ختم ہونے پر یہ کتابیں واپس لے لی جاتی ہیں، وہاں بھی قربانی کی کھال دینا درست نہیں؛ کیونکہ تملیک جو صدقہ صحیح ہونے کی شرط ہے نہیں پائی گئی۔ ان سب تفصیلات کو آپ فتاویٰ عالمگیری، شامی ج ۶-۲ میں، ہدایہ ج ۴ میں، فتاویٰ محمودیہ جلد ۱۴-۴ میں، فتاویٰ رحیمیہ ج ۶-۲ میں، احسن الفتاویٰ جلد ۷ میں، دیکھ سکتے ہیں۔ فقط واللہ تعالیٰ اعلم

العبد شفیق أحمد القاسمی خادم دار الإفتاء
جامعہ مسیح العلوم بیدواڑی بنگلور/۱

سفرِ آخرت کے
اسلامی احکام

البَقَرِیظَاتُ

حضرت استاذی مولانا مفتی نصیر احمد صاحب رَحْمَةُ اللهِ

خليفة حضرت فقيه الاسلام مفتی مظفر حسین صاحب دامت برکاتھم

وسابق مفتی جامعہ مفتاح العلوم (جلال آباد، یوپی،)

حمداً وسلاماً: اما بعد احقر نے رسالہ ”سفر آخرت کے اسلامی احکام“ مؤلفہ مولانا مفتی محمد شعیب اللہ خان صاحب (مہتمم جامعہ مسیح العلوم) بنگلور، از اول تا آخر مطالعہ کیا، عام مسلمانوں کی حالت دینی کے پیش نظر نہایت سلیس اور آسان زبان میں لکھ کر بالکل ناواقف مسلمانوں کو بھی میت کے بارے میں تمام حالات کے احکام اور ہر ہر کام کو انجام دینے کے آداب و طریقے اس میں درج کردئے ہیں، الغرض اس سے معمولی استعداد کے لوگ بھی پورا فائدہ اٹھا سکتے ہیں، حق تعالیٰ مؤلف کو جزائے خیر عطا فرمائے اور مسلمانوں کو اس سے پورا پورا فائدہ اٹھانے کی توفیق عطا فرمائے۔

فقط : نصیر احمد عفی عنہ

(مہتمم ادارہ و خطیب مرکزی مسجد پھونس والی، بڑوت، ضلع میرٹھ)

۹/رمضان المبارک/۱۴۱۶ھ مطابق ۱۵/نومبر/۱۹۹۵ء

التَّقْرِیظُ

فقیہ الاسلام حضرت مولانا مفتی شاہ مظفر حسین رحمہ اللہ
ناظم و متولی مدرسہ مظاہر العلوم (وقف) سہارنپور

بِسْمِ اللّٰهِ الرَّحْمٰنِ الرَّحِیْمِ

حامداً و مصلياً و مسلماً

اما بعد:

عزیزی مفتی محمد شعیب اللہ خان مہتمم مدرسہ مسیح العلوم، بنگلور ایک ہونہار عالم دین ہیں، جو ”شاب نشافی عبادۃ اللہ“ کا مصداق ہیں اللہ نے انہیں لکھنے پڑھنے کا پاکیزہ ذوق عطا فرمایا ہے، جس کا ثبوت موصوف کے متعدد رسائل ہیں، جو علمی حلقوں میں مقبول ہیں۔ پیش نظر کتاب ”سفر آخرت کے اسلامی احکام“ اپنے عنوان سے متعلق مختلف آیات و روایات، احکام و مسائل پر مشتمل معتبر کتاب کا نچوڑ اور لب لباب ہے جو تیسری بار مفید اضافوں کے بعد شائع ہو رہی ہے۔ ماشاء اللہ موصوف نے اس کتاب کی ترتیب میں کافی محنت کی ہے اور مختلف کتاب سے مراجعت میں اپنے علمی ذوق کا ثبوت پیش کیا ہے۔ ان شاء اللہ یہ مجموعہ ان کی دیگر کتب کی طرح ہاتھوں ہاتھ لیا جائے گا۔ دعا ہے کہ اللہ تعالیٰ عزیز مولف کو اخلاص کے ساتھ مزید خدمت دین کی توفیق مرحمت فرمائے۔

فقط

العبد مظفر حسین

بِسْمِ اللّٰهِ الرَّحْمٰنِ الرَّحِیْمِ

پیش نامہ

نحمدہ و نصلی علی رسولہ الکریم : اما بعد

اسلام اور اس کی تعلیمات سے واقفیت رکھنے والا ادنیٰ مسلمان بھی اس حقیقت سے بے بہرہ نہیں ہو سکتا؛ کہ اسلام زندگی کا ایک مکمل نظام اور دستور العمل ہے، خواہ وہ زندگی انفرادی ہو یا اجتماعی ہو، پھر اجتماعی زندگی خواہ عائلی ہو یا قبائلی ہو یا شہری پھر ان زندگیوں کا کوئی بھی شعبہ اور پہلو ہو، اسلام ہر موقعہ پر انسان کی رہنمائی کرتا ہے اور وہ کائنات کی دائمی ضرورتوں کو حاوی اور تدبیر منزل سے لے کر سیاستِ مُدن تک کے، ہر نظام کے اصولوں کا بہترین اور مرتب ہدایت نامہ ہے۔

اس حقیقت کے پیش نظر اسلام میں موت اور اس کے متعلقات کے بارے میں بھی مکمل ہدایات و تعلیمات کا ہونا ضروری ہے۔ چنانچہ اسلام نے موت کے متعلق ہمیں تفصیلی احکامات و ہدایات سے آگہی بخشی ہے اور ہماری رہنمائی فرمائی ہے؛ مگر افسوس کہ آج..... جیسا کہ اور بہت سارے شعبہ ہائے دین میں بدعات و خرافات کو داخل کیا گیا..... موت کے متعلق بھی بے شمار من گھڑت رسموں، غیر شرعی رواجوں اور مجرمانہ بدعتوں کو لوگوں نے اپنا کر اسلام کی تعلیمات و ہدایات سے غفلت و جہالت کا ثبوت دیا ہے۔ موت دراصل ”سفرِ آخرت کی ابتدائی کڑی ہے، اس موقعہ پر نہ صرف مرنے والے کو؛ بل کہ اس کے دوست احباب اور رشتہ داروں اور دیکھنے والوں کو بھی، سرتاپا خوف بن جانا چاہئے اور دنیا کی مادی و فانی چیزوں سے دوری اختیار کر لینا چاہئے اور اللہ و رسول کی خوشنودی کی خاطر سنت اور شریعت کی پیروی کو لازم کر لینا چاہئے تھا؛ مگر بڑے دکھ کے ساتھ عرض کرنا پڑتا ہے کہ لوگ اس کے بہ جائے

بے ہودہ رسموں اور غیر شرعی دعوتوں کی فکر کرتے ہیں، کسی کو چہلم کی فکر ہے، کسی پر برسی کا مسئلہ سوار ہے۔ میت کو سامنے رکھ کر ان دعوتوں کے لیے تاریخیں طے کی جاتی ہیں، پھر اس کے لیے حلال اور حرام جو طے، حاصل و فراہم کرتے ہیں۔ اور مزید افسوس ناک بات یہ ہے کہ یہ سب کچھ دین اور اسلام کے نام پر کیا جاتا ہے۔

اس صورتِ حال کو دیکھ کر دل میں ایک کڑھن اور چھین محسوس ہوتی تھی اور بار بار خیال آتا تھا کہ موت اور اس کے متعلقات کے احکام پر ایک رسالہ آسان و عام فہم انداز میں اختصار و ایجاز کے ساتھ لکھا جائے؛ تاکہ ان غیر شرعی رسومات کی اصلاح ہو اور اصل احکام شرع لوگوں کے سامنے آجائیں۔ اسی خیال سے تقریباً پانچ سال قبل ایک رسالہ احقر نے لکھا اور وہ شائع ہو گیا؛ مگر بعض مقامات پر کچھ تشنگی محسوس ہوتی تھی، لہذا اب ان مقامات پر نظر ثانی کی گئی اور احادیث کی تخریج کا پورا اہتمام کیا گیا ہے، اور جہاں فقہاء کے اقوال ذکر کرنے کی ضرورت تھی وہاں فقہی کتابوں کے حوالے بھی پورے اہتمام سے درج کئے گئے ہیں۔

جب پہلی دفعہ یہ رسالہ شائع ہوا تو بہت سوچ بچار کے بعد اس کا نام ”سفر آخرت کے اسلامی احکام“ تجویز ہوا۔ آسان تو یہ تھا کہ موت کے احکام یا اس کے ہم معنی کوئی نام ہوتا؛ مگر بار بار خیال آتا رہا کہ موت کے لفظ ہی سے لوگوں کو کراہت و نفرت ہے، لہذا مذکورہ نام تجویز کرنا پڑا، کیونکہ موت ”سفر آخرت“ ہی کا نام ہے دعا ہے کہ اللہ تعالیٰ اس رسالے کو مقبول اور نافع بنائیں اور ہمیں ہر معاملہ میں شریعت کے احکامات پر پوری طرح عمل پیرا ہونے کی توفیق مرحمت فرمائیں۔

فقط

محمد شعیب اللہ خان

(جامعہ اسلامیہ مسیح العلوم)

۱۸ صفر المظفر ۱۴۱۶ھ ہجری

موت کی یاد

موت ایک لازمی اور قطعی چیز ہے جس سے کسی کو مفر نہیں، نیز اس کی یاد انسان کے لیے عبرت و موعظت کا سبب و باعث ہوتی ہے اس لیے احادیث میں موت کو یاد کرنے اور اس سے نصیحت حاصل کرنے کی ترغیب دی گئی ہے۔ یہاں اس سلسلہ کی چند حدیثیں نقل کی جاتی ہیں۔

حضرت ابو ہریرہ رضی اللہ عنہ سے مروی ہے کہ حضرت نبی کریم صلی اللہ علیہ وسلم نے ارشاد فرمایا کہ:

« أَكْثَرُ مَا ذَكَرَ هَاذِمِ اللَّذَاتِ الْمَوْتِ. » (۱)

(لذتوں کو ختم کر دینے والی چیز کو زیادہ سے زیادہ یاد کرو یعنی موت کو)

ایک حدیث میں ہے کہ نبی کریم صلی اللہ علیہ وسلم نے فرمایا کہ:

« أَكْثَرُ مَا ذَكَرَ الْمَوْتِ فَمَا مِنْ عَبْدٍ أَكْثَرَ ذِكْرَهُ إِلَّا أَحْيَىٰ

اللَّهُ قَلْبَهُ وَهَوَّنَ عَلَيْهِ الْمَوْتِ. » (۲)

(موت کو کثرت سے یاد کرو، کیوں کہ کوئی بندہ ایسا نہیں جس نے موت

کو کثرت سے یاد کیا ہو؛ مگر اللہ اس کے دل کو زندہ کر دیتے ہیں اور اس

پر موت کو آسان فرما دیتے ہیں)

(۱) ترمذی: ۲۲۲۹، نسائی: ۱۸۰۱، ابن ماجہ: ۴۲۴۸، احمد: ۷۵۸۴

(۲) بہ حوالہ کنز العمال: ۴۲۰۹۹

حضرت ابو سعید خدری رضی اللہ عنہ سے مروی ہے کہ حضرت نبی کریم صلی اللہ علیہ وسلم نے فرمایا کہ اگر تم لذات کو ختم کر دینے والی چیز کو (یعنی موت کو) کثرت سے یاد کرتے، تو یہ بات تم کو ان چیزوں سے باز رکھتی جو میں (تم میں ہنسی مذاق کی) دیکھ رہا ہوں۔ لہذا لذات کو ختم کرنے والی چیز (موت) کو کثرت سے یاد کرو۔ کیوں کہ قبر پر کوئی دن نہیں گذرتا؛ مگر وہ کہتی ہے کہ:

”انا بیت الغربة وانا بیت الوحدة وانا بیت التراب وانا
بیت الدود“ (یعنی میں مسافرت کا گھر ہوں، میں تنہائی کا گھر ہوں،
میں مٹی کا گھر ہوں، اور میں کیڑوں کا گھر ہوں)۔ (۱)

موت کی تیاری

اللہ نے انسان کو جو زندگی عطا فرمائی ہے، وہ درحقیقت آخرت کی تیاری کے لیے ہے، جیسا کہ حدیث میں حضرت نبی کریم صلی اللہ علیہ وسلم نے ارشاد فرمایا:

« خُذْ مِنْ صِحَّتِكَ لِمَرَضِكَ وَ مِنْ حَيَاتِكَ لِمَوْتِكَ »
(اپنی صحت میں سے اپنی بیماری کے لیے اور زندگی میں سے موت کے لیے حصہ لے لو۔) (۲)

علامہ ابن حجر عسقلانی رحمۃ اللہ علیہ اس حدیث کی شرح میں فرماتے ہیں:

”معنی یہ ہیں کہ اپنی صحت کے زمانے میں عبادت و طاعت میں مشغول رہو، اس طرح کہ اگر بیماری کے دنوں میں اس میں تقصیر و کمی ہو جائے تو اس کے ذریعہ اس کی تلافی ہو جائے اور اپنی زندگی میں ایسے

(۱) ترمذی: ۲۳۸۴، کنز العمال: ۴۷۹۰

(۲) بخاری: ۶۲۱۶، ترمذی: ۲۲۵۵، ابن ماجہ: ۴۱۰۴، احمد: ۴۵۳۴

اعمال انجام دو، جو مرنے کے بعد نفع دیں اور تندرستی کے دنوں میں عمل صالح میں جلدی کرو؛ کیوں کہ کبھی مرض و بیماری طاری ہو کر عمل سے روک دیتی ہے۔ (۱)

ایک حدیث میں ہے کہ نبی کریم ﷺ نے فرمایا کہ:
 « الْكَيْسُ مَنْ دَانَ نَفْسَهُ وَعَمِلَ لِمَا بَعْدَ الْمَوْتِ » (۲)
 (عقل مند انسان وہ ہے، جو اپنے نفس کا محاسبہ کرتا رہے اور موت کے بعد کی زندگی کے لیے عمل کرتا رہے۔)

غرض اللہ ﷻ نے زندگی اسی لیے دی ہے کہ اس میں ایمان و عمل والا طریقہ اختیار کر کے سفرِ آخرت کا توشہ تیار کیا جائے، اور جو شخص یہ کام کرتا ہے وہی دراصل، حقیقی عقل مند ہے۔

موت کے قریب

موت سے کسی کو چھٹکارا نہیں، اور نہ ہی ہمیں یہ معلوم کہ ہماری موت کب آئے گی؟ اس لیے موت کے لیے ہمیشہ تیار رہنا چاہئے اور موت کو ہر وقت قریب ہی خیال کرنا چاہئے اور اس میں ہم سے غفلت ہو جاتی ہے، تو موت کے داعی ہم کو آ کر جگاتے بھی ہیں، جیسے بیماریاں، ناگہانی حوادث وغیرہ، لہذا ایسے مواقع پر تو انسان کو سنبھل جانا چاہئے اور اس دستور العمل پر کاربند ہونا چاہئے۔

☆ موت سے نفرت نہ کرے، کیوں کہ موت مؤمن کے لیے خیر و بھلائی ہے۔ نبی کریم ﷺ نے فرمایا کہ آدمی دو چیزوں کو ناپسند کرتا ہے ایک موت کو،

(۱) فتح الباری: ۱۱/۲۳۵

(۲) ترمذی: ۲۳۸۳، ابن ماجہ: ۴۲۵۰، احمد: ۱۶۵۰۱

حالاں کہ مؤمن کے لیے فتنہ سے بہتر ہے۔ دوسرے مال کی کمی کو، حالاں کہ مال کی

کمی (قیامت میں) حساب میں تخفیف کا سبب ہے۔ (۱)

اسی طرح ایک اور حدیث میں آیا ہے کہ نبی کریم ﷺ نے فرمایا

کہ موت مؤمن کا تحفہ ہے۔ (۲)

☆ اللہ تعالیٰ سے ملاقات کی خواہش رکھے۔ کیوں کہ نبی کریم ﷺ نے فرمایا ہے

کہ جو اللہ تعالیٰ سے ملاقات کرنا پسند کرتا ہے، اللہ بھی اس سے ملنا پسند

فرماتے ہیں اور جو اللہ سے ملنا نہیں چاہتا اللہ تعالیٰ بھی اس سے ملنا نہیں چاہتے۔ (۳)

☆ اگر کوئی بات وصیت کے قابل ہو مثلاً اپنے ذمے کسی کا قرض ہو یا کسی کی

امانت وغیرہ ہو تو اس کی وصیت کر دے یا لکھ کر رکھ دے۔ چنانچہ حضور نبی کریم

ﷺ نے فرمایا:

”کسی مسلمان کو اس کا حق نہیں کہ اس کے پاس کوئی بات وصیت کے

قابل ہوتے ہوئے اس پر دو راتیں بھی گزر جائیں؛ الا یہ کہ اس کے

پاس وصیت لکھی ہوئی ہو“۔ (۴)

☆ اللہ تعالیٰ کی جناب میں حسن ظن (نیک گمان) رکھے، کہ وہ اپنی مغفرت و

رحمت سے محروم نہ کرے گا۔ حدیث میں ہے کہ نبی کریم ﷺ نے

ارشاد فرمایا کہ تم میں سے ہر ایک کو مرتے وقت اللہ سے نیک گمان رکھنا چاہئے۔ (۵)

(۱) احمد: ۲۲۵۱۹

(۲) مشکوٰۃ: ۱۴۰، کنز العمال: ۴۲۱۰۳

(۳) بخاری: ۶۵۰۷، مسلم: ۴۸۴۴، ترمذی: ۹۸۶، نسائی: ۱۸۱۳، احمد: ۲۱۶۳۸، دارمی: ۲۶۳۸

(۴) بخاری: ۲۷۳۸، مسلم: ۳۰۷۴، ترمذی: ۸۹۶، ابو داؤد: ۲۴۷۸، نسائی: ۳۵۵۷،

ابن ماجہ: ۲۶۹۰، احمد: ۴۲۳۹، مؤطا امام مالک: ۱۲۵۶

(۵) مسلم: ۵۱۲۵، ابو داؤد: ۴۷۰۶، ابن ماجہ: ۴۱۵۷، احمد: ۱۳۶۱۱

سکراتِ موت

جب انسان موت کی سختیوں اور سکرات کے عالم میں ہو تو، خود اس کے لیے اور اس کے پاس موجود رشتہ داروں اور دوستوں کے لیے بعض احکام و آداب ہیں:

مرنے والے کے لیے احکام

مرنے والے انسان کے لیے یہ احکام و آداب ہیں:

وضو کرنا، حدیث میں ہے کہ رسول اللہ ﷺ نے فرمایا کہ وضو کی

حالت میں موت پانے والے کو شہید کا مرتبہ ملتا ہے۔ (۱)

مسواک کرنا، چنانچہ حدیث میں ہے کہ نبی کریم ﷺ نے

وفات سے ذرا پہلے موت کی سختی کے عالم میں مسواک کے لیے اشارہ فرمایا اور

مسواک لے کر خوب اچھی طرح منہ کو صاف فرمایا۔ (۲)

اللہ تعالیٰ کی رحمت سے امید رکھنا اور اس کے عذاب سے خوف کھانا، حدیث

میں فرمایا گیا کہ اس موقع پر امید اور خوف دونوں جس کے دل میں جمع ہوتے ہیں

اللہ تعالیٰ اس کو وہ چیز عطا کر دیتے ہیں جس کی اس نے امید رکھی اور اس چیز سے

اس کو بچاتے ہیں جس کا اس نے خوف کیا۔ (۳)

یہ دعا کرتا رہے:

(۱) مروزی، احتفاظ العفور فی احوال الموتی والقبور: ۳

(۲) بخاری: ۲۲۳۸، احمد: ۲۲۳۶۰

(۳) ترمذی: ۹۰۵

« اَللّٰهُمَّ اَعِنِّيْ عَلٰى سَكْرَاتِ الْمَوْتِ . »

(اے اللہ موت کی پریشانیوں اور سختیوں میں میری مدد فرما۔)

حدیث میں ہے کہ وفات کے وقت نبی کریم صَلَّى اللهُ عَلَيْهِ وَسَلَّمَ ایک پیالہ میں جس میں پانی تھا، ہاتھ ڈال کر اپنے چہرہ پر ملتے جاتے تھے اور یہ دعا پڑھتے جاتے تھے۔ (۱)

اسی طرح ایک اور دعا پڑھنا بھی آپ ﷺ سے ثابت ہے وہ یہ ہے:

« اَللّٰهُمَّ اغْفِرْ لِيْ وَارْحَمْنِيْ وَالْحَقِيْبِيْ بِالرَّفِيْقِيْ الْاَعْلٰى . » (۲)

کوشش کرے کہ اپنا آخری کلام ”لا الہ الا اللہ“ ہو، حضرت معاذ بن جبل رضی اللہ عنہ سے روایت ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ جس کا آخری کلام ”لا الہ الا اللہ“ ہوگا وہ جنت میں داخل ہوگا۔ (۳)

حاضرین کے لیے احکام

مرنے والے کے پاس جو لوگ، اس کے رشتہ داروں یا دوست احباب میں سے موجود ہوں، ان کو ان باتوں کا اہتمام کرنا چاہئے:

جو مرنے کے عالم میں ہو اس کو قبلہ رخ لٹادیں، اور اس کی صورت یہ ہے کہ قبلہ سے دائیں طرف سر اور قبلہ سے بائیں طرف پیر کر کے، دائیں طرف لٹادیں؛ تاکہ چہرہ قبلہ کی طرف رہے، جیسا کہ کتب فقہ میں تصریح کی گئی ہے۔ (۴)

(۱) ترمذی: ۹۰۰، ابن ماجہ: ۱۶۱۴، احمد: ۲۳۲۲۰

(۲) بخاری: ۴۴۴۰، مسلم: ۴۴۷۴، ترمذی: ۳۴۱۸، احمد: ۲۳۶۳۰، مالک: ۵۰۱

(۳) ابو داؤد: ۲۷۰۹، احمد: ۲۱۰۲۴، مستدرک حاکم: ۱۲۹۹

(۴) الدر المختار مع حاشیة الشامی: ۱۸۹/۲، البحر الرائق: ۱۷۰/۲، الہدایة: ۱۵۸/۱

”در مختار“ اور ”البحر الرائق“ میں تصریح کی گئی ہے کہ یہی طریقہ سنت سے مروی و ثابت ہے اور اس کی دلیل وہ حدیث ہے جس کو امام حاکم رحمہ اللہ نے اپنی ”مستدرک“ میں روایت کیا ہے:

حضرت ابو قتادہ رضی اللہ عنہ نے بیان کیا کہ جب نبی کریم صلی اللہ علیہ وسلم مدینہ تشریف لائے تو حضرت براء بن معرور کے بارے میں پوچھا، حضرات صحابہ نے بتایا کہ ان کا انتقال ہو چکا اور انہوں نے وصیت کی تھی کہ ان کو قبلہ رخ کر دیا جائے۔ حضرت نبی کریم صلی اللہ علیہ وسلم نے فرمایا کہ انہوں نے فطرت کو پالیا۔ پھر آپ گئے اور نماز (جنازہ) پڑھی۔ (۱)

ابن حجر رحمہ اللہ نے درایہ میں نقل فرمایا ہے کہ حاکم نے اس حدیث کو صحیح قرار دیا ہے۔ اس سے معلوم ہوا کہ مرنے والے کو قبلہ رخ لٹانا چاہئے اور اس کا طریقہ وہ ہے جو اوپر مذکور ہوا، بعض علما نے لکھا ہے کہ قبلہ کی طرف پیر کر کے سر کو ذرا اونچا کر دیا جائے، تو یہ بھی جائز ہے؛ مگر سنت وہی ہے جو اوپر مذکور ہوا۔

مرنے والے کے پاس جا کر کلمات خیر ہی کہنا چاہئے کوئی غلط اور مایوسی کی بات نہ کہنا چاہئے۔ حدیث میں ہے کہ مرنے والے کے پاس صرف خیر کی بات کہو، کیوں کہ اس پر فرشتے آمین کہتے رہتے ہیں۔ (۲)

مرنے والے کے پاس بیٹھ کر زور زور سے لا الہ الا اللہ کا ورد کریں؛ تاکہ مرنے والے کو بھی شوق ہو کر وہ بھی پڑھنے لگے۔ چنانچہ احادیث میں اس کی تعلیم

(۱) الدرایۃ مع الہدایۃ: ۱/۱۵۸، نصب الرایۃ: ۲/۲۵۹، السنن الکبریٰ للبیہقی: ۵/۲۳۵

(۲) مسلم: ۱۵۲۷، ترمذی: ۸۹۹، نسائی: ۱۸۰۶، ابن ماجہ: ۱۴۳۷، احمد: ۱۴۲۸۹

فرمائی گئی ہے ایک حدیث میں آیا ہے کہ نبی کریم ﷺ نے فرمایا:

« لَقِّنُوا مَوْتَكُمْ لَا إِلَهَ إِلَّا اللَّهُ . »

(اپنے مرنے والوں کو لا الہ الا اللہ کی تلقین کرو۔) (۱)

ایک اور حدیث میں ہے کہ مرنے والوں کو لَا إِلَهَ إِلَّا اللَّهُ کی تلقین کرو، کیوں کہ وہ زبان پر ہلکا و آسان، ترازو میں وزنی ہے۔ ایک حدیث میں ہے کہ وہ کلمہ خطایا اور گناہوں کو اس طرح منہدم کر دیتا ہے، جیسے سیلاب عمارتوں کو منہدم کر دیتا ہے، صحابہ کرام رضی اللہ عنہم نے عرض کیا کہ پھر وہ کلمہ زندوں کے لیے کیسا ہے؟ فرمایا کہ زندوں کے لیے وہ اور زیادہ گناہوں کو منہدم کرنے والا ہے۔ (۲)

تنبیہ اول: یاد رکھنا چاہئے کہ مرنے والے آدمی کے پاس کلمہ طیبہ پڑھنے کا حکم ہے؛ لیکن اس کا حکم نہیں کہ مرنے والے کو مخاطب بنا کر، اس کو کلمہ پڑھنے کا حکم کیا جائے؛ کیوں کہ ہو سکتا ہے کہ موت کی سختیوں اور پریشانیوں میں تنگ آ کر وہ انکار کر دے۔ چنانچہ دہلیمی رحمہ اللہ نے حضرت ابو ہریرہ رضی اللہ عنہ سے روایت کیا ہے کہ نبی کریم ﷺ نے فرمایا کہ مرنے والوں کو لَا إِلَهَ إِلَّا اللَّهُ کی تلقین کرو؛ مگر ان کو تنگ نہ کرو؛ کیوں کہ وہ موت کی سختیوں میں ہوتے ہیں۔ (۳)

تنبیہ ثانی: تلقین میں صرف لَا إِلَهَ إِلَّا اللَّهُ پڑھنا چاہئے یا اس کے ساتھ محمد رسول اللہ بھی پڑھنا چاہئے؟ اس میں علما کے دو قول ہیں: اکثر علما نے صرف لَا إِلَهَ إِلَّا اللَّهُ پڑھنے کو لکھا ہے؛ مگر بعض علما نے اس کے ساتھ محمد

(۱) مسلم ۱۵۲۳، ترمذی ۸۹۸، نسائی ۱۸۰۳، ابوداؤد ۲۷۱۰، ابن ماجہ: ۱۴۳۵، احمد: ۱۰۵۷۰

(۲) کنز العمال: ۲۲۱۹۶

(۳) کنز العمال: ۲۱۹۶

رسول اللہ کو بھی ملا لینے کی گنجائش دی ہے۔ (۱)

مرنے والے آدمی کے پاس سورہ یٰسین کی تلاوت کی جائے کیوں کہ حدیث میں ہے کہ حضرت نبی کریم ﷺ نے فرمایا کہ مرنے والوں کے پاس سورہ یٰسین پڑھو۔ (۲)

ایک اور حدیث میں ہے کہ جس میت کے پاس سورہ یٰسین پڑھا جاتا ہے اس پر اللہ تعالیٰ آسانی فرماتے ہیں۔ (۳)

حافظ ابن حجر رحمۃ اللہ نے بلوغ المرام میں ابن حبان سے پہلی حدیث کا صحیح ہونا نقل کیا ہے۔ (۴)

مرنے والے کو اس کی نیکیاں اور اچھائیاں یاد دلائیں، حضرت ابراہیم نخعیؒ فرماتے ہیں کہ صحابہ کرام رضی اللہ عنہم اس بات کو پسند کرتے تھے کہ مرنے والے آدمی کو اس کی نیکیاں یاد دلائیں؛ تاکہ وہ اللہ تعالیٰ سے حسن ظن رکھے۔ (۵)

جب غرغره ہونے لگے، تو تلقین بند کر دیں؛ کیوں کہ غرغره کے وقت کچھ پڑھا نہیں جاسکتا۔ (۶)

مناسب ہے کہ حالت نزع میں اس کے پاس، اس کے اہل خاندان میں سے نیک اور متقی اور اس سے زیادہ تعلق رکھنے اور اس کے حالات سے زیادہ واقفیت رکھنے

(۱) تفصیل کے لیے دیکھو: در مختار مع رد المحتار: ۱۹۰/۲

(۲) ابو داؤد: ۲۷۱۴، ابن ماجہ: ۱۴۳۵، احمد: ۱۹۴۲

(۳) کنز العمال: ۴۴۲۱۷۹

(۴) بلوغ المرام: ۳۸

(۵) کنز العمال: ۴۲۸۰۱

(۶) شامی: ۱۹۰/۲

والے لوگ حاضر ہوں؛ کیوں کہ اس وقت اللہ کے مقدس فرشتے وہاں آتے ہیں، اور اس لیے کہ اس کو وہ لوگ توبہ کی طرف اور اللہ کی طرف متوجہ کر سکیں۔ (۱)

مرنے والے آدمی کے پاس خوشبو جلانی یا رکھی جائے، نیز اس کو لٹانے کے لیے بھی پاک کپڑے استعمال کئے جائیں۔ (۲)

سکرات اور غیر شرعی رسومات

سکرات کے موقع پر جو آداب و احکام، شریعت میں ہیں ان کو ہم نے اوپر بیان کر دیا ہے۔ بعض جگہ پر بعض غیر شرعی رسومات کی پابندی یا ارتکاب کیا جاتا ہے ان سے بچنا چاہئے، مثلاً بعض لوگ مرنے والے کے پاس بیٹھ کر، ذکر و تلاوت کے بہ جاے دنیوی باتیں کرتے ہیں، یہ سخت بری بات ہے۔ بعض لوگ تلقین کے بہ جاے جس کا حاصل کلمہ ظہیہ کا ورد ہے، اُس پر زور دیتے ہیں اور اس کو پڑھنے کا حکم کرتے ہیں، حالاں کہ حدیث میں اس کی ممانعت آئی ہے، جیسا کہ اوپر مذکور ہوا۔ بعض لوگ خصوصاً خواتین، مرنے والے کے سامنے دنیوی مسائل، بیوی، بچوں کی پریشانیاں بیان کر کے، اس کو ان فانی و مادی چیزوں کی طرف مائل کر دیتی ہیں، اس کے بچوں کو پیار کرنے کہتی ہیں، بچوں کو اس کے سینہ پر ڈال دیتی ہیں، حالاں کہ یہ وقت ایسا ہے کہ اس میں انسان کو اللہ کی طرف متوجہ ہونے اور دنیا سے دور اور بے نیاز ہونے کی شدید ترین ضرورت ہے؛ مگر افسوس کہ لوگوں کو مرنے والے کی تو کوئی فکر نہیں ہوتی، زندوں کی فکر ہوتی ہے۔ لہذا یاد رکھنا چاہئے کہ اس وقت مرنے والے آدمی کو اللہ کی

(۱) عالمگیری: ۱/۱۵۷، مقدمات ابن رشد مالکی مع المدونة: ۱/۱۶۶، المغنی لابن

قدامہ: ۲/۲۸۵

(۲) عالمگیری: ۱/۱۵۷، مقدمات ابن رشد مالکی: ۱/۱۶۶

طرف متوجہ کرنے اور ذکر کی تلقین کرنے میں مصروف ہونا چاہئے۔ چنانچہ علمائے
لکھا ہے کہ مرنے والے کے پاس اس کے لوگوں میں سے اہل صلاح و تقویٰ رہیں
اور اس کو ذکر و توبہ کی یاد دہانی کریں۔ (۱)

موت ہونے کے بعد

جب موت واقع ہو جائے تو تمام حاضرین اور غائبین، جن کو موت کی خبر پہنچے ”اِنَّا لِلّٰهِ وَاِنَّا اِلَيْهِ رَاجِعُونَ“ پڑھیں، حدیث میں آیا ہے کہ جو کوئی مصیبت پہنچنے پر ”اِنَّا لِلّٰهِ وَاِنَّا اِلَيْهِ رَاجِعُونَ“ پڑھتا ہے اور اللہ سے دعا کرتا ہے کہ اے اللہ مجھے اس مصیبت میں اجر عطا فرما اور اس کا نعم البدل عطا فرما، تو اللہ تعالیٰ اس کو اس سے بہتر چیز عطا فرماتے ہیں۔ (۱)

میت کے حق میں درجات کی بلندی، مغفرت اور قبر میں کشادگی کے لیے دعا کریں۔ حضرت ابو سلمہ رضی اللہ عنہ کا انتقال ہوا تو حضرت رسول اللہ صلی اللہ علیہ وسلم نے ان کے حق میں یہ دعا فرمائی:

”اے اللہ! ابو سلمہ کی مغفرت فرما دے اور ان کے درجات کو بلند کر دے کہ وہ ہدایت یافتہ لوگوں میں سے ہو جائیں اور ان کے پس ماندگان (بیوی، بچوں) کے حق میں تو کارساز بن جا، اور اے رب العالمین! ہماری اور ان کی مغفرت فرما اور ان کی قبر کو کشادہ و منور فرما دے۔ (۲)

میت کی آنکھیں بند کر دی جائیں اور منہ کو کسی پاک کپڑے سے باندھ دیا جائے اس طرح کہ کپڑا ٹھوڑی کے نیچے سے لے کر سر پر لے جائیں؛ تاکہ منہ کھل نہ جائے، پیٹ پر کوئی وزنی چیز رکھ دی جائے؛ تاکہ پیٹ پھول نہ جائے اور تمام اعضا کو

(۱) مسلم: ۱۵۲۵، ابو داؤد: ۲۷۱۲، احمد: ۲۵۳۱۷، مالک: ۴۹۸

(۲) مسلم: ۱۵۲۸، ابو داؤد: ۲۷۱۱، احمد: ۲۵۳۳۲

درست کر دیا جائے۔ (۱)

حدیث میں ہے کہ نبی کریم ﷺ نے فرمایا کہ میت کی آنکھیں بند کر دو؛ کیوں کہ اس کی نظر روح کے پیچھے جاتی ہے۔ (۲)

ایک اور حدیث میں ہے کہ حضرت ابو سلمہ رضی اللہ عنہ کا جب انتقال ہوا تو اللہ کے نبی ﷺ تشریف لائے اور ان کی آنکھوں کو کھلا ہوا دیکھا، تو ان کو بند فرمایا۔ (۳)

میت کے کپڑے نکال دئے جائیں اور اس پر چادر ڈال دی جائے، جیسا کہ حدیث میں حضرت عائشہ رضی اللہ عنہا سے مروی ہے کہ حضرت نبی کریم ﷺ کے جسد مبارک پر (روئی یا کتان کی بنی ہوئی) چادر ڈالی گئی تھی۔ (۴)

میت کی آنکھوں کو بند کرنے والا یہ دعا پڑھ لے تو اچھا ہے:

بِسْمِ اللّٰهِ وَعَلَىٰ مِلَّةِ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ اَللّٰهُمَّ
يَسِّرْ عَلَيْهِ اَمْرَهُ وَ سَهِّلْ عَلَيْهِ وَ اَسْعِدْهُ بِلِقَائِكَ وَ اجْعَلْ
مَا خَرَجَ اِلَيْهِ خَيْرًا مِّمَّا خَرَجَ عَنْهُ. (۵)

یہ دعا کسی حدیث میں نظر سے نہیں گذری؛ البتہ امام بیہقی رحمۃ اللہ علیہ نے اپنی سنن کبریٰ میں حضرت بکر بن عبداللہ رحمۃ اللہ علیہ جو تابعین میں سے ایک جلیل القدر فقیہ

(۱) ہدایہ: ۱/۱۵۸، رد المحتار: ۱۹۳، البحر الرائق: ۲/۱۷۱، المغنی: ۱/۲۸۵، شرح

المہذب: ۵/۱۰۹

(۲) ابن ماجہ: ۱۴۴۵، احمد: ۱۶۵۱۳

(۳) مسلم: ۱۵۲۸، ابن ماجہ: ۱۴۴۴، ابو داؤد: ۵/۲۷۱، احمد: ۲۵۳۳۲

(۴) بخاری: ۵۸۱۴، مسلم: ۱۵۶۶، ابو داؤد: ۲۸۱۳، احمد: ۲۳۴۴۰

(۵) البحر الرائق: ۲/۱۷۱، در مختار مع الشامی: ۲/۱۹۳، نور الايضاح: ۱۲۶

گذرے ہیں، ان سے اتنا نقل کیا ہے کہ جب میت کی آنکھیں بند کرو تو یہ کہو ”بسم اللہ و علیٰ ملۃ رسول اللہ صلی اللہ علیہ وسلم“ (۱)

جس پلنگ پر میت کو رکھنا ہو، اس کو خوش بو سے تین دفعہ دھونی دے کر، اس پر اس کو رکھا جائے اور اس کا رخ قبلہ کی طرف کر دیا جائے، جیسا کہ موت سے پہلے رکھا گیا تھا، ”البحر الرائق“ میں ہے کہ بعض فقہا کے نزدیک اس طرح رکھنا چاہئے جیسے بیماری کی حالت میں نماز پڑھنے والا لیٹتا ہے، یعنی پیر قبلہ رخ کر کے سر کو اونچا کر دیا جائے؛ مگر بعض کا مختار قول یہ ہے کہ داہنی کروٹ پر لٹائیں اور قبلہ سے داہنی طرف سر اور بائیں طرف پیر ہوں، جیسے قبر میں رکھتے ہیں؛ لیکن اگر اس طرح لٹانے میں کوئی مشکل پیش آئے، تو جس طرح سہولت ہو اس طرح لٹایا جاسکتا ہے۔ (۲)

حیض و نفاس والی عورت اور ناپاک لوگ جن پر غسل فرض ہے، وہ وہاں سے باہر چلے جائیں۔ امام احمد رحمۃ اللہ علیہ نے فرمایا کہ حائضہ اور جنبی (جس پر غسل واجب ہو) وہ میت کے قریب نہ ہو۔ (۳)

نیز تلاوت قرآن بند کر دیں، جب تک کہ اس کو غسل نہ دے دیا جائے۔ ہاں میت سے دور بیٹھ کر پڑھنا چاہیں تو اس کی اجازت ہے۔ چنانچہ علامہ شامی رحمۃ اللہ علیہ نے لکھا ہے کہ اگر میت سے دور (مثلاً دوسرے کمرے میں) بیٹھ کر تلاوت کی جائے تو مکروہ نہیں، اسی طرح اگر میت کو پوری طرح کپڑے سے ڈھانپ دیا گیا ہو، تو

(۱) السنن الكبرى: ۵/۲۳۶، امام نووی رحمۃ اللہ علیہ نے ”شرح المہذب“: ۵/۱۱۰ میں اس کی سند کو صحیح قرار دیا ہے۔

(۲) البحر الرائق: ۲/۱۷۱، اسی طرح عالمگیری میں بھی ہے: ۱/۱۵۸

(۳) البحر الرائق: ۲/۱۷۱، در مختار مع رد المحتار: ۲/۱۹۳، المغنی: ۲/۲۸۶

وہاں بیٹھ کر تلاوت کرنا درست ہے۔ (۱)

میت کے متعلقین اور بالخصوص وارثین کے لیے مستحب ہے کہ میت پر اگر کسی کا قرض ہو تو اس کو ادا کرنے کی فکر کریں۔ یہ میت کے حق میں بہت ہی فائدہ مند ہوگا۔

کیوں کہ حدیث میں ہے کہ نبی کریم ﷺ نے فرمایا کہ مؤمن کا نفس اس کے قرض کی وجہ سے معلق (لٹکا ہوا) رہتا ہے یہاں تک کہ اس کی ادائیگی ہو جائے۔ (۲)

اور احمد و دارمی کی روایت میں اس طرح آیا ہے کہ مؤمن کا نفس معلق رہتا ہے جب تک کہ اس پر قرض ہو۔ (۳)

متعلقین اور دوست احباب کو چاہئے کہ صبر و ضبط سے کام لیں۔ ہاں اگر آنکھوں میں خود بہ خود آنسو جاری ہو جائیں، تو مضائقہ نہیں اور نہ صبر کے خلاف ہے، جیسا کہ آگے چل کر ہم اس کی وضاحت کریں گے۔ ایسے مواقع پر صبر کی بڑی فضیلت وارد ہوئی ہے اور صبر کے معنی یہ ہیں کہ زبان پر اللہ کی شکایت نہ آئے اور دل سے اللہ کے فیصلہ پر راضی رہے۔

فائدہ : متعدد احادیث میں اپنے عزیز و قریب کے مرنے پر صبر کے فضائل وارد ہوئے ہیں:

ایک حدیث میں حضرت عمر و ابن العاص رضی اللہ عنہما سے مروی ہے کہ حضرت نبی کریم ﷺ نے ارشاد فرمایا:

(۱) شامی ۲/۱۹۴

(۲) ترمذی: ۹۹۹، ابن ماجہ: ۲۴۰۴

(۳) احمد: ۹۳۰۲، دارمی: ۲۴۷۸

« إِنَّ اللَّهَ لَا يَرْضَى لِعَبْدِهِ الْمُؤْمِنِ إِذَا ذَهَبَ بِصَفِيهِ مِنْ أَهْلِ الْأَرْضِ فَصَبَّرَ وَاحْتَسَبَ وَقَالَ مَا أَمْرٌ بِهِ بِنُثَابٍ دُونَ الْجَنَّةِ . » (۱)

(بلاشبہ اللہ تعالیٰ اس بندہ مؤمن کے لیے جنت سے کم پر راضی نہیں ہوتا، جس کا کوئی رشتہ دار انتقال کر جائے اور وہ اس پر صبر کرے اور ثواب کی امید رکھے اور وہی بات زبان سے کہے جس کا اس کو حکم دیا گیا ہے۔)

ایک حدیث میں حضرت انس سے مروی ہے کہ نبی کریم ﷺ نے فرمایا:

« مَا مَنَّ النَّاسُ مِنْ مُسْلِمٍ يُتَوَفَّى لَهُ ثَلَاثٌ لَمْ يَبْلُغُوا الْحِنْتَ إِلَّا أَدْخَلَهُ اللَّهُ الْجَنَّةَ بِفَضْلِ رَحْمَتِهِ أَيَّاهُمْ . » (۲)

(انسانوں میں سے جس مسلمان کی تین اولاد جو بلوغ کی عمر کو نہ پہنچی ہوں نہیں مرتی؛ مگر اللہ تعالیٰ ان بچوں پر اپنی رحمت کی بنا پر اس آدمی کو جنت میں داخل فرماتے ہیں۔)

اور حضرت ابو ہریرہ رضی اللہ عنہ کی روایت میں یہی مضمون آیا ہے اور اس میں مزید یہ اضافہ بھی ہے کہ ان مرحوم بچوں سے کہا جائے گا کہ تم جنت میں داخل ہو جاؤ؛ مگر وہ بچے اللہ تعالیٰ سے عرض کریں گے کہ جب تک ہمارے ماں باپ جنت میں داخل نہ ہوں گے ہم نہیں جائیں گے، اس پر اللہ تعالیٰ کی جانب سے کہا جائے گا کہ تم اور تمہارے ماں باپ دونوں جنت میں داخل ہو جاؤ۔ (۳)

حضرت ابو ہریرہ رضی اللہ عنہ سے مروی ہے کہ ایک عورت حضرت نبی کریم ﷺ نے

(۱) نسائی: ۱۸۴۸

(۲) بخاری: ۱۲۴۹، نسائی: ۱۸۴۹، ابن ماجہ: ۱۵۹۴، احمد: ۱۲۰۷۷

(۳) نسائی: ۱۸۵۳، احمد: ۱۰۲۱۳

کی خدمت میں حاضر ہوئی، اس کے ساتھ ایک بچہ تھا، اس نے عرض کیا کہ یا رسول اللہ! مجھے اس بچہ پر خوف معلوم ہوتا ہے اور اس سے پہلے میں تین بچوں کو بھیج چکی ہوں (یعنی میرے تین بچے مر چکے ہیں، کہیں یہ بھی مرنے جائے) اس پر حضرت نبی کریم صَلَّی اللہُ عَلَیْہِ وَاٰلِہٖ وَسَلَّمَ نے فرمایا:

« لَقَدْ اِحْتَضَرْتِ بِحِطَّارٍ شَدِيدٍ مِنَ النَّارِ. » (۱)

(تو نے تو دوزخ سے بڑی سخت باڑھ بنالی ہے۔)

حضرت ابوسعید خدری رَضِيَ اللهُ عَنْهُ سے روایت ہے کہ حضرت نبی کریم صَلَّی اللہُ عَلَیْہِ وَاٰلِہٖ وَسَلَّمَ نے ایک مرتبہ عورتوں میں وعظ فرمایا، اس میں آپ نے یہ بھی کہا کہ جس عورت کے تین بچے مرجائیں، تو وہ بچے اس کے لیے دوزخ سے حجاب بن جائیں گے، ایک عورت نے عرض کیا کہ اگر کسی کے صرف دو بچے مر جائیں تو؟ آپ نے فرمایا کہ دو مریں تب بھی (وہ دو بچے اس کے لیے دوزخ سے آڑ اور حجاب بنیں گے۔) (۲)

اس قسم کی متعدد احادیث کتب حدیث میں مروی ہیں، جن میں سے بعض میں مطلق اس بات کا ذکر ہے کہ دو یا تین بچے مرنے پر ماں باپ کو جنت میں داخلہ اور دوزخ سے نجات ملے گی اور بعض میں صبر و احتساب (یعنی ثواب کی نیت کرنے) کی قید بھی مذکور ہے۔ علامہ ابن حجر عسقلانی رَحِمَهُ اللہُ نے لکھا ہے کہ جن احادیث میں یہ قید مذکور نہیں ہے ان کو بھی اسی قید پر محمول کیا جائے گا۔ (۳)

خلاصہ یہ کہ صبر و احتساب پر یہ فضیلت وارد ہے۔ لہذا کسی کے مرنے پر، اور بالخصوص اولاد کے مرنے پر خوب خوب و صبر و ضبط سے کام لینا چاہئے۔

(۱) مسلم: ۴۷۷۰، نسائی: ۱۸۵۴، احمد: ۹۰۶۸

(۲) بخاری: ۱۲۵۰، مسلم: ۴۷۶۸، احمد: ۱۰۸۶۹

(۳) فتح الباری: ۱۱۹/۳

غیر شرعی رسومات

موت ہونے کے بعد معاشرے میں بہت سی غیر شرعی رسمیں رواج پا گئی ہیں، جن سے بچنا مسلمانوں کے لیے لازم و ضروری ہے۔ یہاں ان اغلاط کا ذکر کیا جاتا ہے:

نوحہ کرنا: بہت سے لوگ، اور خاص طور پر عورتیں اپنے رشتہ داروں کی موت پر چیختی چلاتی ہیں اور اس مرنے والے کا نام پکار پکار کر روتی ہیں، اس کو عربی میں ”نوحہ“ کہا جاتا ہے۔ اسلام میں اس سے سختی سے منع کیا گیا ہے اور حدیث میں آیا ہے کہ رسول اللہ صلی اللہ علیہ وسلم نے نوحہ کرنے، یعنی چیخنے چلانے کو جاہلیت کی باتوں میں شمار کیا ہے۔ (۱)

اور اسی حدیث کے بعض طرق میں ہے کہ آپ ﷺ نے فرمایا کہ نوحہ کرنے والی عورت کو قیامت کے دن کھڑا کیا جائے گا اور اس پر قطر ان (جو کولتار کے مانند ایک چیز ہوتی ہے) کے بنے ہوئے کپڑے ہوں گے اور آگ کی لپٹوں کی قمیص ہوگی۔ (۲)

نیز حضرت رسول اللہ صلی اللہ علیہ وسلم جب عورتوں کو بیعت فرماتے تھے، تو ان سے اس بات کا بھی اقرار کراتے تھے کہ نوحہ نہیں کریں گی۔ (۳)

ایک حدیث میں حضرت عائشہ رضی اللہ عنہا سے مروی ہے کہ جب حضرت زید بن حارثہ، حضرت جعفر اور حضرت عبداللہ بن رواحہ رضی اللہ عنہم کی شہادت کی خبر آئی، تو حضرت

(۱) مسلم: ۱۵۵۰، ترمذی: ۹۲۲، ابن ماجہ: ۱۵۷۰، احمد: ۲۱۸۲۹

(۲) مسلم: ۱۵۵۰، ابن ماجہ: ۱۵۷۰، احمد: ۲۱۸۲۹

(۳) بخاری: ۱۳۰۶، مسلم: ۱۵۵۲، نسائی: ۴۱۰۹، احمد: ۱۹۸۶۱

نبی کریم ﷺ پر حزن و ملال کے آثار نمایاں تھے، اسی دوران ایک شخص آپ ﷺ کی خدمت میں آیا اور اس نے کہا کہ حضرت جعفر رضی اللہ عنہ کی عورتیں روپیٹ رہی ہیں۔ آپ نے اس آدمی کو حکم دیا کہ وہ جا کر ان عورتوں کو اس سے منع کرے، وہ شخص گیا اور واپس آیا اور عرض کیا کہ میں نے ان عورتوں کو منع کیا؛ مگر وہ مانتی نہیں ہیں۔ آپ نے دوبارہ اس کو حکم دیا کہ وہ ان عورتوں کو جا کر منع کرے، وہ شخص پھر گیا اور واپس آ کر عرض کیا کہ وہ عورتیں مانتی نہیں ہیں اور مجھ پر واللہ! وہ غالب ہو رہی ہیں۔ حضرت عائشہ رضی اللہ عنہا کا خیال ہے کہ اس پر نبی کریم ﷺ نے یوں ارشاد فرمایا کہ ان عورتوں کے منہ میں مٹی ڈال دے۔ (۱)

حضرت ابو سعید رضی اللہ عنہ سے روایت کیا گیا ہے کہ حضرت نبی کریم ﷺ نے فرمایا کہ میت پر چیخ پکار کر رونے والی اور (راضی ہو کر) اس کو سننے والی دونوں پر اللہ کی لعنت ہے۔ (۲)

غرض یہ کہ اسلام میں چیخ پکار کر رونا، سخت ممنوع ہے اور اس پر شدید وعید آئی ہے، لہذا اس جاہلی طریقہ سے مسلمانوں کو پوری طرح پرہیز کرنا چاہئے۔

البتہ دل بھر کر خود بہ خود جو رونا آجائے اور آنکھوں سے آنسو جاری ہو جائیں، تو اس میں کوئی مضائقہ و حرج نہیں؛ کیوں کہ احادیث سے معلوم ہوتا ہے کہ اس طرح کا رونا یہ فطری بات اور غیر اختیاری بات ہے اس کی شرع میں اجازت ہے۔

ایک حدیث میں ہے کہ نبی کریم ﷺ کی ایک صاحب زادی نے آپ کی خدمت میں قاصد بھیجا کہ آپ کو خبر دے کہ ان کا بچہ مرنے والا ہے، آپ

(۱) بخاری: ۱۲۹۹، مسلم: ۱۵۵۱، نسائی: ۱۸۲۳، احمد: ۲۳۱۷۷

(۲) ابو داؤد: ۲۷۲۱، احمد: ۱۱۱۹۲

نے قاصد سے فرمایا کہ ان کو جا کر کہہ دو کہ اللہ نے جو دیا، وہ بھی اسی کا ہے اور جو اس نے لے لیا وہ بھی اسی کا ہے، لہذا صبر کریں اور ثواب کی امید رکھیں۔ قاصد پھر آیا اور اس نے عرض کیا کہ وہ قسم دے رہی ہیں کہ آپ ضرور تشریف لائیں۔

آپ اٹھے اور ان کے مکان کی طرف چلے اور آپ کے ساتھ حضرت سعد بن عبادہ رضی اللہ عنہ اور حضرت معاذ بن جبل رضی اللہ عنہ بھی تھے، جب وہاں پہنچے تو آپ کے پاس وہ بچہ لایا گیا اور اس کی سانس اُکھڑ رہی تھی، آپ نے اس کو دیکھا تو آپ کی آنکھوں سے آنسو جاری ہو گئے، اس پر حضرت سعد رضی اللہ عنہ نے عرض کیا کہ یا رسول اللہ! یہ (آنسو) کیا ہیں؟ آپ نے فرمایا:

« هَذِهِ رَحْمَةٌ جَعَلَهَا اللَّهُ فِي قُلُوبِ عِبَادِهِ وَإِنَّمَا يَرَحِمُ

اللَّهُ مِنْ عِبَادِهِ الرَّحْمَاءَ. » (۱)

(یہ آنسو رحمت ہے، جو اللہ تعالیٰ اپنے بندوں کے دلوں میں ڈالتا

ہے، اور اللہ تعالیٰ صرف رحم کرنے والوں ہی پر رحم کرتا ہے۔)

اسی طرح حضرت سعد بن عبادہ رضی اللہ عنہ کے مرض الوفات میں ان کو غشی کی حالت میں دیکھ کر آپ رونے لگے اور جو صحابہ آپ کے ساتھ تھے وہ بھی رونے لگے، آپ نے فرمایا کہ اللہ تعالیٰ آنسو کے بہنے اور دل کے غمگین ہونے سے عذاب نہیں دیتا بل کہ اس (زبان) کی وجہ سے عذاب دیتا ہے یا رحم کرتا ہے یہ کہہ کر آپ نے اپنی زبان مبارک کی جانب اشارہ فرمایا۔ (۲)

نیز جب آپ عَلَيْهِ السَّلَامُ کے صاحب زادہ حضرت ابراہیم کا انتقال ہوا تو

(۱) بخاری: ۱۲۰۲، مسلم: ۱۵۳۱، نسائی: ۱۸۲۵، ابو داؤد: ۲۷۱۸، احمد: ۲۰۷۷۷،

ابن ماجہ: ۱۵۷۷

(۲) بخاری: ۱۲۲۱، مسلم: ۱۵۲۲

آپ کی آنکھوں سے آنسو جاری ہو گئے حضرت عبدالرحمن بن عوف رضی اللہ عنہ نے عرض کیا کہ کیا آپ بھی روتے ہیں؟ تو آپ نے فرمایا کہ یہ رحم کی وجہ سے ہے، پھر آپ نے ارشاد فرمایا:

«ان العين تدمع والقلب يحزن ولا نقول الا ما

يرضى ربنا وانا بفراقك يا ابراهيم لمحزونون. » (۱)

(بے شک آنکھ آنسو بہاتی ہے اور دل غمگین ہوتا ہے؛ لیکن ہم

نہیں کہتے؛ مگر صرف وہ بات جو ہمارے رب کو پسند ہے۔ اے ابراہیم!

تیری جدائی سے ہم غم گین ہیں۔)

حاصل یہ کہ طبعی غم اور غیر اختیاری رونا، الگ چیز ہے اور جائز ہے اور انسانی ہم

دردی کا اور فطرت کا تقاضا بھی ہے، اور چیخنا، پکارنا، چلانا حرام اور ناجائز ہے۔

چہرہ پٹینا یا نوچنا

بعض لوگ غم کے اظہار کے لیے چہرہ پر مار لیتے یا چہرہ کو نوچتے ہیں۔ حدیث میں

اس سے منع فرمایا گیا ہے۔ چنانچہ ایک حدیث میں ہے کہ نبی کریم صلی اللہ علیہ وسلم

نے فرمایا کہ جو اپنے گالوں پر مارے اور اپنا گریبان پھاڑے، اور جاہلی رسوم کو اختیار

کرے وہ ہم میں سے نہیں۔ (۲)

کپڑے اور گریبان پھاڑنا

بعض لوگوں میں یہ رسم ہے کہ اظہارِ غم کے لیے اپنے کپڑے پھاڑ لیتے ہیں۔ یہ

بھی جیسا کہ اوپر کی حدیث سے معلوم ہوا، ممنوع ہے۔ ایک حدیث میں ہے کہ آپ

(۱) بخاری، ۱۲۰۲، مسلم، ۲۲۷۹، ابو داؤد، ۵۱۹، احمد، ۱۲۵۲۳

(۲) بخاری، ۱۲۹۴، مسلم، ۱۴۸، ترمذی، ۹۲۰، نسائی، ۱۸۳۷، ابن ماجہ، ۱۵۷۳، احمد، ۳۲۷۶

صَلَّى اللَّهُ عَلَيْهِ وَسَلَّمَ نے فرمایا کہ وہ ہم میں سے نہیں جو (اظہارِ غم کے لیے) سر مونڈے اور کپڑے پھاڑے اور چیخے چلائے۔ (۱)

ایک حدیث میں ہے کہ نبی کریم صَلَّى اللَّهُ عَلَيْهِ وَسَلَّمَ نے فرمایا کہ میں اس عورت سے بری ہوں جو چیخنے والی، سر مونڈنے والی اور کپڑے پھاڑنے والی ہو۔ (۲)

ایک اور حدیث میں فرمایا گیا ہے کہ رسول اللہ صَلَّى اللَّهُ عَلَيْهِ وَسَلَّمَ نے لعنت کی ہے اس عورت پر جو اپنے چہرہ کو نوچنے والی، اپنے گریبان کو پھاڑنے والی اور خرابی اور موت کو پکارنے والی ہو۔ (۳)

ایک روایت میں فرمایا گیا ہے کہ رسول اللہ صَلَّى اللَّهُ عَلَيْهِ وَسَلَّمَ نے اس شخص پر لعنت کی ہے جو سر مونڈے، کپڑے پھاڑے اور چیخ کر روئے۔ (۴)

ان احادیث سے جہاں یہ معلوم ہوا کہ اظہارِ غم کے لیے کپڑے پھاڑنا اور گریبان چاک کرنا غیر اسلامی حرکت ہے، وہیں یہ بھی معلوم ہوا کہ اظہارِ غم کے لیے بال نوچنا، سر مونڈنا، اور خرابی و موت کو پکارنا وغیرہ حرکات بھی غیر اسلامی اور ممنوع ہیں؛ مگر افسوس کہ بعض گھروں میں یہ ساری جاہلانہ رسمیں اور حرکات رائج ہیں۔ اہل اسلام کو چاہئے کہ ان تمام غیر اسلامی رسومات و حرکات سے دور رہیں۔

چوڑیاں پھوڑنا یا توڑنا
عوام میں یہ بھی دستور ہے کہ جب کسی کا شوہر مر جاتا ہے، تو اس کی عورت کی

(۱) نسائی: ۱۸۴۰، ابو داؤد: ۵۲۲۳، ابن ماجہ: ۱۵۷۵، احمد: ۱۸۸۵۹

(۲) مسلم: ۱۲۹، نسائی: ۱۸۳۸، احمد: ۱۸۷۲۶

(۳) ابن ماجہ: ۱۵۷۴، حافظ ابن حجر رَحْمَةُ اللَّهِ عَلَيْهِ نے لکھا ہے کہ ابن حبان نے اس حدیث کو صحیح قرار دیا ہے۔ (فتح الباری: ۱۶۶/۳)

(۴) احمد: ۱۸۸۰۰، نسائی: ۱۸۴۴

چوڑیاں و بنگڑیاں دوسری عورتیں، یا وہ خود پھوڑ دیتی ہے، یہ بھی ایک فضول اور غیر اسلامی رسم ہے۔ معلوم ہونا چاہئے کہ ایسے موقعہ پر عورت کو صرف یہ حکم ہے کہ وہ زیب و زینت کی چیزیں استعمال نہ کرے؛ مگر ان چیزوں کو توڑنے یا پھوڑنے کا حکم و اجازت نہیں ہے؛ کیوں کہ یہ مال کی اضاعت ہے جس سے حدیث میں منع کیا گیا ہے، چنانچہ ایک حدیث میں ہے کہ نبی کریم ﷺ نے فرمایا کہ اللہ تعالیٰ نے تمہارے لیے تین باتیں ناپسند کی ہیں: ایک قیل و قال یعنی بے فائدہ بحث و مباحثہ، دوسرے سوالات کی کثرت، تیسرے مال کی اضاعت، یعنی مال کو ضائع کرنا۔ (۱)

نیز اس رسم میں غیر قوموں (ہندوؤں) سے مشابہت بھی ہے، کیوں کہ ہندو لوگوں میں یہ رسم ہے کہ کسی عورت کا شوہر جب انتقال کر جاتا ہے، تو اس کی چوڑیاں توڑ دی جاتی ہیں، یا وہ عورت خود ہی اپنی چوڑیاں توڑ پھوڑ دیتی ہے۔ اور ظاہر ہے کہ غیروں کی رسموں کو اختیار کرنا ناجائز ہے، ایک حدیث میں ہے کہ حضرت نبی کریم ﷺ نے فرمایا:

« من تشبه بقوم فهو منهم . » (۲)

(جو کسی قوم سے مشابہت اختیار کرتا ہے وہ اسی قوم میں سے شمار ہوگا۔)

اور دوسری حدیث میں یہی مضمون اس طرح آیا ہے:

« ليس منا من تشبه بغيرنا . » (۳)

(۱) بخاری: ۲۴۰۸، مسلم: ۳۲۳۷، احمد: ۱۷۲۲۵، دارمی: ۲۶۳۳

(۲) ابو داؤد: ۳۵۱۲، احمد: ۲۸۶۸

(۳) ترمذی: ۲۶۱۹ قال الترمذی: هذا حديث ضعيف

ان احادیث کا حاصل یہ ہے کہ جو شخص غیر قوموں سے مشابہت اختیار کرتا ہے، وہ ہم میں سے نہیں؛ بل کہ وہ انہی میں شمار کیا جائے گا۔

گیہوں یا نمک کی تقسیم

اکثر لوگوں میں رواج ہے کہ گھر میں کسی کا انتقال ہوتے ہی نمک یا گیہوں تقسیم کرتے ہیں اور بعض جگہ دیکھا گیا کہ شربت پلاتے ہیں۔ یہ کام اگر ثواب کی نیت سے کریں تو اگرچہ فی نفسہ جائز ہے؛ مگر ظاہر ہے جس کام کا شریعت میں حکم نہ ہو اور وہ کام شرع نے مقرر نہ کیا ہو، اس کو اپنی طرف سے مقرر کر لینا دین میں اضافہ اور بدعت ہے۔ رہا ثواب تو وہ روپیہ، پیسہ، چاول، آٹا، کپڑا وغیرہ کسی بھی چیز کے دینے سے حاصل ہو جاتا ہے۔ نمک یا گیہوں کی تخصیص کی کوئی وجہ معقول نہیں ہے۔ اس لیے اس رسم کو بھی ترک کرنا چاہئے۔

موت کی خبر یا اعلان

موت ہونے کے بعد دوست، احباب، اور رشتہ داروں اور پڑوسیوں کو اس کی اطلاع و خبر دینا چاہئے؛ تاکہ لوگ اس کا جو حق ان پر ہے یعنی اس کی نماز جنازہ پڑھنا اور اس کے حق میں دعا کرنا، اس کو ادا کر سکیں۔ (۱)

حضرات صحابہ کا معمول بھی حضور ﷺ کے زمانہ میں یہی تھا، چنانچہ حضرت ابوسعید خدری رضی اللہ عنہ فرماتے ہیں کہ جب ہم میں سے کسی کے انتقال کا وقت ہوتا، تو ہم آپ صلی اللہ علیہ وسلم کو اس کی اطلاع دیتے، آپ تشریف لاتے اور اس کے حق میں استغفار کرتے، یہاں تک کہ جب اس کا انتقال ہو جاتا تو آپ صلی اللہ علیہ وسلم واپس ہو جاتے، اور کبھی آپ اور آپ کے ساتھی تدفین تک تشریف رکھتے یہاں تک کہ تدفین ہو جاتی؛ مگر اس میں کبھی بہت تاخیر ہو جاتی، تو بعض صحابہ نے بعض سے کہا کہ اگر ہم آپ صلی اللہ علیہ وسلم کو پہلے اطلاع نہ دیں اور انتقال کے بعد اطلاع دیں تو آپ صلی اللہ علیہ وسلم پر اس میں مشقت اور پریشانی نہ ہوگی، چنانچہ پھر ہم ایسا ہی کرنے لگے اور آپ صلی اللہ علیہ وسلم کو کسی کے انتقال کے بعد خبر دی جاتی اور آپ تشریف لاتے اور اس کی نماز جنازہ پڑھتے اور کبھی واپس ہو جاتے اور کبھی تدفین تک تشریف رکھتے، ایک زمانہ تک ہم ایسا ہی کرتے رہے، پھر ہم نے کہا کہ کیوں نہ ہم آپ کے پاس ہی جنازہ اٹھا کر لے جائیں، کہ اس میں آپ کے لیے

(۱) در مختار مع شامی ۲/۱۹۳، عالمگیری ۱/۱۵۷، الجوہرۃ النیرۃ ۱/۱۷۷

زیادہ راحت ہے؟ چنانچہ ہم ایسا ہی کرنے لگے اور یہی رواج آخر تک رہا۔ (۱)
 احادیث سے بھی معلوم ہوتا ہے کہ آپ ﷺ اس کو پسند فرماتے
 کہ موت ہونے پر اس کی اطلاع دی جائے، چنانچہ ایک شخص کا انتقال ہوا اور اس کو
 راتوں رات دفن کر دیا گیا، صبح اس کا ذکر ہوا تو حضرت نبی کریم ﷺ نے
 فرمایا کہ تم کو کس بات نے مجھے اس کی خبر دینے سے منع کیا؟ (۲)

اسی طرح ایک آدمی یا عورت تھی جو مسجد کی خدمت کرتی تھی اس کا انتقال ہوا تو
 صحابہ نے اس کے معاملہ کو معمولی سمجھ کر اس کو دفن کر دیا جب آپ ﷺ
 کو بعد میں اطلاع کی گئی تو آپ ﷺ نے فرمایا کہ تم نے مجھے کیوں
 اطلاع نہیں کی؟ (۳)

بہر حال موت کی خبر و اطلاع کرنا پسندیدہ ہے، کہ لوگ اس کے حق میں دعا
 کریں گے اور اس کی نماز جنازہ میں شرکت کریں گے، جیسا کہ بدائع اور شامی میں
 ہے، اور اگر مرنے والا کوئی مقتدا عالم و بزرگ ہے، تو اس کی خبر بازاروں اور سڑکوں
 پر بھی دی جاسکتی ہے۔ (۴)

ایک جاہلی رسم

یہ تو ہوا موت کی خبر کا مسئلہ، مگر موت کی خبر کی ایک اور صورت ہے جس سے شریعت
 نے منع کیا ہے، اور وہ جاہلیت کی رسم ہے وہ یہ کہ کوئی شخص گھروں کے دروازوں پر اور

(۱) سنن البیہقی: ۲۸۲

(۲) بخاری: ۱۲۴۷، ابن ماجہ: ۱۵۱۹، سنن کبریٰ للبیہقی: ۱۱۱۱

(۳) بخاری: ۱۵۸۸، مسلم: ۲۵۸، ابو داؤد: ۲۷۸۸، ابن ماجہ: ۱۵۱۶، احمد: ۸۲۸۰

(۴) بدائع الصنائع: ۲۲/۲، شامی: ۱۹۳/۲

بازاروں میں موت کا اعلان کرتا پھرتا تھا اور زور زور سے چیختا تھا۔ (۱)

شریعت میں اس سے منع کیا گیا ہے حدیث میں حضرت حذیفہ رضی اللہ عنہ سے مروی ہے کہ رسول اللہ صلی اللہ علیہ وسلم نے نعی یعنی اعلان موت سے منع کیا ہے۔ (۲)

ایک اور حدیث میں ہے کہ حضرت نبی کریم صلی اللہ علیہ وسلم نے فرمایا کہ:

« ایاکم و النعی فان النعی من عمل الجاهلیة » (۳)

(تم موت کے اعلان سے بچو؛ کیوں کہ یہ جاہلیت کے کاموں میں سے ہے۔)

یہاں یہ بات سمجھ لینا چاہئے کہ موت کی خبر دینا تو سنت ہے؛ مگر اس کا اعلان عام لوگوں کے لیے جائز نہیں، اور خبر و اعلان کا فرق یہ ہے کہ خبر تو کسی شخص یا چند افراد تک پہنچ کر اس کو بتانا ہے اور اعلان یہ ہے کہ کسی جگہ سے آدمی اذان کی طرح موت کی خبر کا پرو پگنڈا کرے۔ امام مالک رحمۃ اللہ علیہ نے اسی لیے فرمایا کہ میں اس کو پسند نہیں کرتا کہ موت کے اعلان کے لیے مساجد کے دروازوں پر زور زور سے چیخیں۔ ہاں اگر مساجد میں لوگوں کے حلقوں کے پاس جا کر اس کی خبر دے تو اس میں کوئی حرج نہیں ہے۔ (۴)

اسی سے معلوم ہو گیا کہ بعض جگہ جو مساجد کے میناروں سے اور لاؤڈ اسپیکر کے ذریعہ عام لوگوں کے انتقال کی خبر دی جاتی ہے، یہ درست نہیں۔ کیوں کہ یہ اعلان موت ہے، جس سے منع کیا گیا ہے۔ ہاں اگر مساجد میں اطلاع کی خاطر نمازیوں کے درمیان بات پہنچادی جائے، تو درست ہے۔

(۱) فتح الباری: ۱۱۶/۳

(۲) ترمذی: ۹۰۷، ابن ماجہ: ۱۴۶۵، احمد: ۲۲۳۵۸

(۳) ترمذی: ۹۰۶

(۴) سنن کبریٰ: ۲۴۹/۵

بعض لوگ موت کی خبر اخباروں میں شائع کراتے ہیں اور میت کی تصویر بھی شائع کراتے ہیں۔ خبر کسی ضرورت سے اخبار میں دیں، مثلاً کوئی معروف شخصیت ہے اس کی موت کی اطلاع پہنچانے کے لیے یا دعا کی درخواست کے لیے، تو جائز ہے؛ مگر تفاخر کے لیے ہو تو درست نہیں، پھر تصویر شائع کرنا تو کسی حال میں بھی جائز نہیں کیوں کہ اسلام میں تصویر حرام و ناجائز ہے اس لیے ان باتوں سے بچنا چاہئے۔

تعزیتِ اقرباء و احباء

جب کوئی مر جائے تو اس کے گھر والوں اور اس سے تعلق خاطر رکھنے والوں کو تسلی دینا اور صبر کی تلقین کرنا اور ان کے حق میں دعا خیر کرنا، بڑی عبادت اور مسلمان کا حق ہے۔

حدیث میں آیا ہے کہ حضرت رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے:

« ما من مؤ من یعزی اخاه بمصیبة الا کساہ اللہ سبحانہ

من حلل الکرامة یوم القیامة . » (۱)

(جو مسلمان اپنے مسلمان بھائی کی اس کی مصیبت میں تعزیت اور تسلی کرتا ہے، اللہ تعالیٰ اس کو قیامت کے دن کرامت کے کپڑے پہنائے گا۔)

ایک اور حدیث میں ہے کہ نبی کریم صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جو شخص کسی مصیبت زدہ کی تسلی کرتا ہے اس کو اسی کی طرح اجر ملتا ہے۔ (۲)

تعزیت کے شرعی احکام

(۱) تعزیت و تسلی کیسے کی جاتی ہے اس کا شرعی طریقہ کیا ہے؟ یہ احادیث سے معلوم ہوگا:

تعزیت ان الفاظ میں کریں، جیسے اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ نے فرمایا ہے:

(۱) ابن ماجہ: ۱۵۹۰

(۲) ترمذی: ۹۹۳، ابن ماجہ: ۱۵۹۱،

” جو اللہ نے لے لیا وہ بھی اللہ کا ہے اور جو اس نے دیا وہ بھی اللہ کا ہے اور اللہ کے پاس ہر چیز ایک مقررہ مدت تک کے لیے ہے لہذا تم صبر کرو اور ثواب حاصل کرو“۔ (۱)

یہ جملے آپ ﷺ نے اپنی صاحب زادیوں میں سے ایک کے لڑکے کی وفات پر ان صاحب زادی کو بہ طور تسلی و تعزیت قاصد کے ذریعہ فرمائے تھے۔ اور ایک حدیث میں حضرت معاذ بن جبل رضی اللہ عنہ کے لڑکے کی وفات پر آپ ﷺ کا تعزیتی پیغام مذکور و مروی ہے جو آپ ﷺ نے تحریر کروا کر روانہ کیا تھا، اس خط کے چند جملے یہ ہیں:

”تمہارا لڑکا اللہ کی خوش گوار نعمتوں میں سے ایک نعمت تھا، تم کو اس کے ذریعہ اللہ نے قابل رشک و لائق سرور نفع دیا اور اب اجر عظیم، رحمت و مغفرت و ہدایت کے بدلے اس کو اٹھالیا، اگر تم صبر سے کام لو۔ اور دیکھو! تمہارا رونادھونا تمہارے اجر کو ضائع نہ کر دے، پھر تم کو پشیمانی ہوگی۔ (۲)

اس طرح تسلی دینا چاہئے۔

(۲) میت کے گھر والوں اور ان کے مہمانوں کے لیے کھانا پکا کر بھیجا جائے، یہ بھی ایک طریقہ تعزیت ہے اور سنت ہے۔ حدیث میں ہے کہ جب حضرت جعفر رضی اللہ عنہ کا انتقال ہو گیا تو نبی کریم ﷺ نے فرمایا کہ جعفر کے گھر والوں کے لیے کھانا تیار کرو کیوں کہ ان پر ایسی مصیبت آئی ہے کہ وہ کھانا تیار کر نہیں سکتے۔ (۳)

(۱) بخاری: ۱۳۸۴، مسلم: ۱۵۳۱، نسائی: ۱۸۴۵، ابو داؤد: ۲۷۱۸، احمد: ۲۰۷۷۷

(۲) حصن حصین: ۲۳۶

(۳) ترمذی: ۹۱۹، ابو داؤد: ۲۷۲۵، ابن ماجہ: ۱۵۹۹

(۳) تعزیت تین دن تک کرنے کی اجازت ہے، اس کے بعد اجازت نہیں۔
ہاں! اگر کوئی موجود نہیں تھا یا اس کو موت کی خبر دیر سے ملی تو بعد میں بھی جائز ہے۔ (۱)

تعزیت اور غیر اسلامی رواجات

تعزیت کے بارے میں بھی شرعی و اسلامی احکام و آداب سے ناواقفیت کی بنا پر لوگ بہت سی غیر اسلامی رسمیں اختیار کئے ہوئے ہیں جن کو ترک کرنا ضروری ہے۔

(۱) تعزیت کرنے والے میت کے وارثین کو تسلی و دعا دینے کے بہ جائے، ان کو اور زیادہ بے صبر اور بے چین کر دیتے ہیں، لپٹ لپٹ کر روتے، ان کے بچوں کو دیکھ کر پریشانی کا اظہار کرتے ہیں؛ حالاں کہ اوپر معلوم ہو چکا ہے کہ تعزیت کیسی ہوتی ہے؟ اس میں تسلی، دعا و صبر کی تلقین ہونا چاہئے۔ مگر افسوس کہ آج معاشرہ اسلامی تعلیمات سے اتنا دور ہو چکا ہے کہ تعزیت کرنے والا اگر نہ روئے، بے قراری و بے چینی کا مظاہرہ نہ کرے، تو لوگ یہ سمجھتے ہیں کہ اس کو میت سے نہ محبت ہے نہ اس کے مرنے پر غم۔ یہ دراصل اسلامی تعلیم سے غفلت و جہالت کا نتیجہ ہے۔

(۲) تعزیت تین دن کے بعد مکروہ ہے، اسی طرح بار بار تعزیت کرنا بھی مکروہ ہے۔ (۲)

مگر بعض لوگ اس میں بھی خلاف کرتے ہیں اور جب جب جاتے ہیں، موت کا مسئلہ چھیڑ کر میت کے وارثین کے حزن و غم کو تازہ کرتے ہیں، یہ درست نہیں ہے۔ ہاں کوئی شخص کہیں باہر گیا تھا اور موت کے تین دن بعد آیا، یا کسی کو تین دن کے بعد ہی اطلاع ہوئی تو اس کے لیے درست ہے کہ وہ تین دن کے بعد جا کر تعزیت ادا کرے۔ (۳)

(۱) الجوہرۃ النیرۃ: ۱/۱۵۹

(۲) الجوہرۃ النیرۃ: ۱/۱۵۹، در مختار مع شامی: ۲/۲۲۲ شرح المہذب: ۵/۲۷۷

(۳) الجوہرۃ: ۱/۱۵۹

(۳) قبر کے پاس تعزیت ادا کرنا بھی مکروہ ہے، کیوں کہ یہ موقعہ مرحوم کے لیے ایصالِ ثواب اور دعا کا ہے، حضرت ابراہیم نخعی رحمۃ اللہ علیہ سے مروی ہے کہ قبر کے پاس تعزیت بدعت ہے۔ (۱)

(۴) بعض جگہ میت کا وارث گھر کے دروازہ پر یا راستہ میں کرسی یا حیر ڈال کر بیٹھ جاتا ہے؛ تاکہ لوگ آ کر تعزیت ادا کریں۔ یہ بھی مکروہ اور جاہلیت کی رسم ہے۔ (۲)

علامہ شامی رحمۃ اللہ علیہ نے لکھا ہے کہ اکثر ائمہ متاخرین نے فرمایا کہ میت کے گھر والوں کے پاس اجتماع مکروہ ہے۔ اور اس کے لیے اپنے گھر میں بیٹھا رہنا؛ تاکہ لوگ آ کر تعزیت کریں، مکروہ ہے؛ بل کہ جب دفن سے فارغ ہو کر لوگ چلے جائیں تو سب کو اپنے اپنے کاموں میں مشغول ہو جانا چاہئے، اسی طرح گھر والے کو بھی اپنے کام میں لگ جانا چاہئے۔ (۳)

(۱) شامی: ۲/۲۴۱

(۲) البحر الرائق: ۲/۱۹۲، شامی: ۲/۲۴۱، شرح المہذب: ۵/۲۷۸، المغنی: ۲/۳۲۲

(۳) شامی: ۲/۲۴۱

سوگ یعنی غم منانا

کسی کے مرجانے پر غم و حزن کا ہونا ایک فطری امر ہے۔ پھر تعلق و محبت کی کمی بیشی کے اعتبار سے غم و حزن میں بھی کمی بیشی ہونا ایک واقعاتی چیز ہے۔ اسی لیے شریعت نے سوگ یعنی غم منانے کے بارے میں بھی شرعی احکام دے کر، اس فطری و واقعاتی امر کی رعایت فرمائی ہے، اس کے احکام کتب فقہ میں تفصیل سے بیان کئے گئے ہیں، یہاں چند اہم امور پیش کرتا ہوں:

کسی کے مرنے پر تین دن سوگ منانے کی اجازت ہے، تین دن سے زیادہ سوگ منانا جائز نہیں۔ البتہ عورت اپنے شوہر کی وفات پر چار ماہ دس دن سوگ منائے گی، یہ اس پر لازم و ضروری ہے۔ حدیث میں ہے کہ حضرت نبی کریم ﷺ نے فرمایا ہے کہ کسی بھی عورت کے لیے، جو اللہ پر اور یوم آخرت پر ایمان رکھتی ہے، جائز نہیں کہ کسی کے مرنے پر تین دن سے زیادہ سوگ کرے؛ مگر بیوی اپنے شوہر کے مرنے پر چار ماہ دس دن سوگ منائے گی۔ (۱)

شوہر کے انتقال پر عورت کو سوگ میں رہنا واجب ہے۔ علامہ نووی رحمہ اللہ شرح مسلم میں لکھتے ہیں کہ اس مسئلہ پر تمام علما کا اجماع ہے۔ (۲)

البتہ اس کی تفصیل میں اختلاف ہوا ہے۔ مثلاً امام شافعی رحمہ اللہ اور جمہور

(۱) بخاری: ۱۲۸۰، مسلم: ۲۷۳۰، ترمذی: ۱۱۱۶، نسائی: ۳۲۲۳، ابوداؤد: ۱۹۵۴،

احمد: ۲۵۵۴۰، مالک: ۱۰۹۷، دارمی: ۲۱۸۳،

(۲) شرح مسلم للنووی: ۴۸۶/۱

علماء کے نزدیک نابالغ لڑکی بھی بیوہ ہو جائے، تو سوگ میں رہنا اس پر واجب ہے؛ مگر امام ابوحنیفہ رحمۃ اللہ علیہ کے مسلک میں نابالغ لڑکی پر سوگ نہیں ہے۔ (۱)

سوگ کے دنوں میں زیب و زینت کی تمام چیزوں کو ترک کر دینا ضروری ہے، حدیث میں فرمایا گیا ہے کہ سوگ میں رہنے والی عورت نہ سرمہ لگائے، نہ رنگین کپڑا پہنے، نہ عطر لگائے، البتہ حیض سے پاک ہونے پر اس کی اجازت ہے۔ (۲)

نیز بعض احادیث میں اس عورت کو کنگھی کرنے سے بھی منع کیا ہے۔ (۳)
اور بعض میں خضاب لگانے سے بھی روکا گیا ہے۔ (۴)

نیز ایک حدیث میں ایسی عورت کو زیورات پہننے سے منع کیا گیا ہے۔ (۵)
نیز خوش بودار تیل سے کنگھی کرنے سے بھی منع کیا گیا ہے۔ (۶)

ان تمام احادیث کے پیش نظر، علمائے عدت میں رہنے والی عورت کے لیے ہر اس چیز کو منع کر دیا ہے، جو زیب و زینت کی ہو۔ البتہ ضرورت کے موقع پر تیل ڈالنے کی اجازت دی گئی ہے۔

عورت سوگ کے ایام میں چوں کہ عدت میں ہوگی، اس لیے اس کو اپنے ہی شوہر کے گھر، ان ایام میں رہنا چاہئے، باہر نکلنا، ادھر ادھر جانا، کسی تقریب میں شرکت کرنا جائز نہیں۔ حدیث میں ہے کہ ایک عورت نے اپنے شوہر کے انتقال پر حضور اکرم

(۱) در مختار مع شامی: ۳/۳۲، شرح مسلم: ۱/۲۸۶

(۲) بخاری: ۳۱۳، مسلم: ۴۷۳۹، نسائی: ۸/۳۲۷، ابوداؤد: ۵/۱۹۵۹، ابن ماجہ: ۸/۲۰۷

احمد: ۱۹۸۶۳

(۳) نسائی: ۳۲۸۱، ابوداؤد: ۵/۱۹۶۱

(۴) نسائی: ۳۲۸۰، ابوداؤد: ۵/۱۹۶۰

(۵) ابوداؤد: ۵/۱۹۶۰، احمد: ۲۵۳۶۹

(۶) نسائی: ۳۲۸۱، ابوداؤد: ۵/۱۹۶۱

صَلَّى اللهُ عَلَيْهِ وَسَلَّمَ کی خدمت میں حاضر ہو کر عرض کیا، کہ میرے شوہر کے گھر سے میرے خاندان والوں میں منتقل ہو جانا چاہتی ہوں، پھر کچھ حالات پیش کئے، آں حضرت صَلَّى اللهُ عَلَيْهِ وَسَلَّمَ نے پہلے اجازت دی، پھر جب وہ جانے لگیں تو بلا کر فرمایا کہ نہیں، تم اسی اپنے گھر میں عدت ختم ہونے تک رہنا۔ (۱)

اکثر علما کا یہی مذہب ہے، (کما قال الترمذی رَحِمَهُ اللهُ) (البتہ کوئی شدید ضرورت ہو تو علما سے فتویٰ لے کر نکل سکتی ہے۔

سوگ اور غیر اسلامی رسومات

سوگ اور عدت سے متعلق غیر شرعی رسمیں جو عوام الناس میں رائج ہیں اور ان سے پرہیز کرنا لازم ہے، وہ یہ ہیں:

گھروں میں کئی کئی ماہ تک سوگ منایا جاتا ہے، جب کہ تین دن سے زیادہ سوگ کرنا، سوائے شوہر کے کسی کے لیے جائز نہیں، جیسا کہ اوپر احادیث شریفہ کے حوالے سے بیان ہوا۔ حضرت ام عطیہ رضی اللہ عنہا کا لڑکا فوت ہوا تو تیسرے دن انہوں نے زرد خوشبو منگوا کر استعمال کیا اور کہا کہ ہم کو شوہر کے سوگ سے اور پر تین دن سے زیادہ سوگ کرنے سے منع کیا گیا ہے۔ (۲)

بعض گھرانوں میں رواج ہے کہ کسی کے مرجانے پر پہلی عید منانے کو برا خیال کرتے ہیں اور عید و بقر عید کے دن سوگ مناتے ہیں۔ یہ ناجائز و بدعت ہے۔ (۳)

(۱) ابو داؤد: ۱۹۵۷، ترمذی: ۱۱۲۵، نسائی: ۳۲۷۰، ابن ماجہ: ۲۰۲۱، احمد: ۲۵۸۴،

مالك: ۲۱۸۵، دارمی: ۲۱۸۵

(۲) بخاری: ۱۲۷۹

(۳) اصلاح الرسوم: ۱۲۴

بعض جدید ذہنیت کے لوگوں میں بیوی، اپنے شوہر کی وفات پر نہ سوگ کرتی ہے نہ عدت گذارتی ہے؛ بل کہ عام دنوں کی طرح زیب و زینت بھی کرتی ہے اور گھر کے باہر بازاروں اور تقریبوں میں بھی جاتی ہے، یہ حرام و ناجائز ہے۔

بعض جگہ سنا گیا کہ عورتیں، اپنے شوہر کی قبر پر جا کر، عدت کے دنوں میں باہر نکلنے کی اجازت لیتی ہیں اور جہاں چاہتی ہیں، جاتی ہیں۔ یہ اجازت شرعاً معتبر نہیں؛ بل کہ فضول اور لغو ہے اور کسی کے اجازت دینے سے بھی یہ حکم خداوندی ٹل نہیں سکتا، لہذا اس طرح کی جاہلی باتوں سے پرہیز کرنا چاہئے۔

سوگ کے دن ختم ہونے پر بعض جگہ ایک رسم منائی جاتی ہے کہ تمام خاندان کی اور جان پہچان کی عورتیں جمع ہو کر، بیوہ کو گھر سے باہر نکالتی ہیں۔ گویا عدت کو ختم کرنے کے لیے یہ سمجھتی ہیں کہ اس بیوہ کو پکڑ کر باہر نکالنا ضروری ہے۔ یہ بھی ایک فضول رسم ہے جس کی کوئی اصل نہیں۔ یاد رکھنا چاہئے کہ جب سوگ کے ایام ختم ہوں گے تو خود بہ خود عورت عدت سے نکل جاتی ہے، اگرچہ وہ گھر ہی میں رہے اور باہر بھی نہ نکلے، اس کو نکالنے کی کوئی ضرورت نہیں۔ (۱)

میت کا دیدار کرنا

کسی انسان کے مرنے کے بعد اس کا دیدار اور زیارت کرنا جائز ہے۔ حضرت ابو بکر رضی اللہ عنہ سے مروی ہے کہ جب حضرت نبی کریم صلی اللہ علیہ وسلم کا وصال مبارک ہوا تو حضرت ابو بکر رضی اللہ عنہ تشریف لائے اور آپ صلی اللہ علیہ وسلم کو اس وقت چادر سے ڈھانپ دیا گیا تھا۔ حضرت ابو بکر رضی اللہ عنہ نے آپ کا چہرہ انور کھولا پھر جھک کر بوسہ دیا پھر روئے اور فرمایا کہ قسم بہ خدا! آپ صلی اللہ علیہ وسلم پر اللہ تعالیٰ دو موتیں جمع نہیں کرے گا: ایک موت جو آپ صلی اللہ علیہ وسلم پر لکھی جا چکی تھی، وہ تو آچکی۔ (۱)

اور حضرت رسول اللہ صلی اللہ علیہ وسلم سے مروی ہے کہ آپ نے حضرت عثمان بن مظعون رضی اللہ عنہ کے انتقال کے بعد جا کر ان کو بوسہ دیا اور آپ کی آنکھوں سے آنسو جاری تھے۔ (۲)

معلوم ہوا کہ مرنے کے بعد دیدار کرنا درست ہے، ظاہر ہے کہ بوسہ دینا دیکھنے کے بعد ہی ہوگا؛ البتہ اس سلسلہ میں عوام میں بعض اغلاط رائج ہیں ان کی اصلاح بہت ضروری ہے۔

دیدار کے متعلق بعض اغلاط

اکثر جگہ رواج ہے کہ میت نامحرم بھی ہو، تو اس کا دیدار کرتے ہیں؛ بل کہ عورتیں تو خاص طور پر میت کے پاس ہی جمع ہو کر بیٹھتی ہیں۔ یاد رہے کہ جس طرح زندگی میں

(۱) بخاری: ۱۲۴۲، نسائی: ۱۸۱۸، ابن ماجہ: ۱۶۱۶، احمد: ۲۳۷۱۸

(۲) ابوداؤد: ۵۰۷۵، ابن ماجہ: ۱۴۴۹، ترمذی: ۹۱۰، احمد: ۲۳۰۳۶

نامحرم کو دیکھنا جائز نہیں اسی طرح مرنے کے بعد بھی نامحرم کا دیدار ناجائز ہے۔ (۱)
 اسی لیے علمائے یہ مسئلہ لکھا ہے کہ میت کو غسل صرف وہ دے سکتا ہے جس کے لیے
 میت کو دیکھنا جائز ہے، جو میت کو دیکھ نہیں سکتا وہ میت کو غسل بھی نہیں دے سکتا۔ (۲)
 اگر ہر ایک کو دیکھنے کی اجازت ہوتی تو یہ لکھنا عبث و بیکار ہوتا۔ لہذا معلوم ہوا کہ
 نامحرم مرد و عورت کو مرنے کے بعد بھی نہیں دیکھنا چاہئے۔

بعض لوگوں میں مشہور ہے کہ مرنے کے بعد بیوی کا چہرہ شوہر نہیں دیکھ سکتا؛ مگر
 یہ بات غلط ہے، صحیح بات یہ ہے کہ مرد اپنی بیوی کو مرنے کے بعد دیکھ سکتا ہے، ہاں!
 بلا ضرورت اس کو چھو نہیں سکتا۔ (۳)

میت کے دیدار کے لیے لوگوں کا ایسا انتظار کرنا کہ تاخیر ہونے لگے، یہ بھی جائز
 نہیں۔ کیوں کہ میت کو جلد سے جلد اس کی منزل تک پہنچانے کا حکم ہے۔ (۴)
 بعض جگہ؛ بل کہ اکثر جگہ نماز جنازہ کے بعد اور بعض جگہ قبر کے پاس اور قبر میں
 رکھنے کے بعد بھی دیدار کراتے ہیں یہ سب رسمیں ترک کرنے کے قابل ہیں۔ (۵)

(۱) اصلاح انقلاب: ۱/۲۳۷

(۲) البحر الرائق: ۲/۱۷۷، الشامی: ۲/۱۹۸

(۳) در مختار مع شامی: ۲/۱۹۸

(۴) حضرت مرشدی مولانا شاہ ابرار الحق صاحب رحمہ اللہ فرماتے ہیں:

”میں گزارش کرتا ہوں کہ..... رونمائی (دیدار) کی رسم نہ کی جائے، انتقال
 سے کفن تک جس قدر لوگوں کو چاہیں جمع کر لیں، اس کے بعد تاخیر کی گنجائش نہیں۔

(مجالس ابرار ملخصاً: ۲/۸۹)

(۵) قبر میں رکھنے کے بعد دیدار کرانے کے بارے میں عالمگیری میں ہے:

”لابأس بان يرفع ستر الميت ليرى وجهه وانما يكره ذلك

بعد الدفن“۔ (الہندیہ: ۵/۳۵۱).....

اصول یہ ہے کہ میت کو جلد سے جلد اس کی منزل کو پہنچا دیا جائے، اور اس میں تاخیر نہ کی جائے اور قبر میں رکھنے کے بعد دیدار کرانا تو بہت سخت اور سنگین غلطی ہے۔

کفن و دفن میں جلدی

شریعت کا حکم یہ ہے کہ مرنے کے بعد فوراً غسل، کفن و دفن کا انتظام کیا جائے، اور جتنی جلدی ہو سکے اس کی فکر کی جائے۔ حدیث میں ہے کہ حضرت طلحہ بن براء رضی اللہ عنہ بیمار ہوئے تو اللہ کے رسول صلی اللہ علیہ وسلم ان کی عیادت کو تشریف لائے اور فرمایا کہ میں دیکھ رہا ہوں کہ طلحہ کی موت آگئی ہے، جب ان کا انتقال ہو جائے تو مجھے خبر دینا اور تم تجھیز و تکفین میں جلدی کرنا؛ کیوں کہ مسلمان میت کو گھر والوں میں زیادہ دیر تک رکھنا مناسب نہیں۔ (۱)

نیز احادیث میں یہ مضمون آیا ہے کہ جنازہ میں جلدی کرو، میت اگر نیک و صالح ہے تو وہ جگہ اس کے لیے بہتر ہے جس کی طرف تم اس کو لے جا رہے ہو، اور اگر میت نیک نہیں ہے تو وہ شر ہے، اس کو جلدی سے اپنے سے دفع کرو۔ (۲)

..... اس کا مفاد حسب اصطلاح فقہاء، خلاف اولیٰ ہے اور اس سلسلہ میں ایک حدیث آئی ہے جس میں ہے کہ رسول اللہ صلی اللہ علیہ وسلم نے فرمایا ہے کہ قبر میں مت جھانکو، قبر ایک امانت ہے، اگر جھانک کر دیکھو گے تو کہیں یہ منظر نہ دکھائی دے کہ کالا سانپ مردے کی گردن میں طوق کی طرح پڑا ہے، اور کہیں یہ حکم اللہ تعالیٰ نہ دیں کہ قبر سے زنجیر کی آواز تم کو سنائی دے؛ مگر اس حدیث کو علامہ ابن الجوزی رحمۃ اللہ علیہ اور علامہ السیوطی رحمۃ اللہ علیہ نے موضوع قرار دیا ہے۔

(الموضوعات: ۳/۲۳۵، اللآلی المصنوعة: ۲/۲۳۷)

(۱) ابو داؤد: ۵۲۴۷

(۲) طحاوی: ۱/۲۳۰، بخاری: ۱۲۳۱، مسلم: ۱۵۶۸، ترمذی: ۹۳۶، نسائی: ۱۸۸۴،

ابو داؤد: ۵۲۶۷، ابن ماجہ: ۱۴۶۶، احمد: ۶۹۶۹، مالک: ۵۱۴

تاخیر کی غلط رسم

مگر افسوس کہ آج عام طور پر اس میں بڑی کوتاہی ہو رہی ہے، بعض جگہ ایک ایک دن، بعض جگہ دو دو دن تک، میت کو گھر میں رکھے رہتے ہیں، بعض لوگ دور رہنے والے رشتہ داروں کے لیے تاخیر کرتے ہیں؛ حالاں کہ ان کا تجہیز و تکفین میں شریک ہونا ضروری نہیں، اصل تو دعا ہے، جو دور سے بھی ہو سکتی ہے۔ ایک غیر ضروری چیز کے لیے، ضروری کام میں غفلت نہایت درجہ غلط بات ہے۔ دیکھئے حضرت ابو بکر صدیق رضی اللہ عنہ دنیائے اسلام کے امیر و خلیفۃ المسلمین ہیں، ان کا انتقال رات میں ہوتا ہے اور صبح ہونے سے پہلے صحابہ ان کی تدفین سے فارغ ہو جاتے ہیں۔ (۱)

(۱) بخاری: ۱۳۸۷، احمد: ۲۳۸۵۶، تاریخ الخلفاء للسیوطی: ص: ۷۹، البدایة والنہایة: ۱۵/۷

میت کا غسل

غسل میت کا طریقہ

میت کو غسل دینے کے لیے، سب سے پہلے کسی تخت یا بڑے تختے کا انتظام کر لیں، اس کو اگر بتی یا عود (لوبان) وغیرہ سے تین دفعہ یا پانچ دفعہ یا سات دفعہ چاروں طرف دھونی دیکر میت کو اس پر لٹادیں اور بدن سے کپڑے اتار لیں اور کوئی کپڑا ناف سے لے کر زانو تک اڑھادیں۔ (۱)

پھر میت کو استنجاء کرائیں، لیکن اس کی رانوں اور شرم گاہ کو ہاتھ نہ لگائیں اور نہ اس پر نگاہ ڈالیں؛ بل کہ اپنے ہاتھ میں کوئی کپڑا لپیٹ لیں اور میت پر جو کپڑا پڑا ہے اس کے اندر ہاتھ ڈال کر استنجاء کرائیں۔ (۲)

حدیث میں ہے کہ نبی کریم ﷺ نے حضرت علی رضی اللہ عنہ سے فرمایا کہ:

« لا تبرز فخذك ولا تنظر الی فخذ حی ولا

میت» (۳)

(اپنی ران کسی کے سامنے نہ کھولو اور نہ کسی زندہ یا مردہ کی ران کی

طرف نظر کرو)

نیز حدیث میں ہے کہ حضرت نبی کریم ﷺ کے وصال کے بعد

(۱) مراقی الفلاح: ۱۲۰، در مختار مع شامی: ۱۹۵/۲

(۲) مراقی الفلاح: ۱۲۰، در مختار مع شامی: ۱۹۵/۲

(۳) ابو داؤد: ۲۷۳۲، ابن ماجہ: ۱۲۲۹، احمد: ۱۱۸۴، بیہقی: ۶۷۲۰

جب حضرت علی رضی اللہ عنہ نے آپ کو غسل دیا تو اپنے ہاتھوں پر کپڑا پیٹ لیا تھا۔ (۱)
 پھر وضو کرائیں جیسے نماز کے لیے وضو کیا جاتا ہے۔ حضرت ام عطیہ رضی اللہ عنہا کی
 لڑکی کا انتقال ہوا تو نبی کریم صلی اللہ علیہ وسلم نے ان کو حکم دیا کہ پہلے وضو کے اعضا
 سے غسل شروع کریں۔ (۲)

مگر کلی کرانے اور ناک میں پانی ڈالنے کی ضرورت نہیں، ہاں اگر میت حیض،
 نفاس یا جنابت کی حالت میں ہے تو کلی کرانا اور ناک میں پانی ڈالنا چاہئے۔ (۳)
 پہلے منہ پھر کہنیوں سمیت ہاتھ دھلائیں پھر سر کا مسح کرائیں، پھر پیر دھلائیں
 اور کپڑے کو تر کر کے دانتوں کو صاف کریں اور ناک کے سوراخوں میں کپڑا پھیر
 دیں۔ (۴)

ناک، منہ اور کان میں روئی رکھ دیں؛ تاکہ پانی اندر نہ جانے پائے، پھر سر کو
 صابون وغیرہ سے اچھی طرح دھو دیں، پھر میت کو بائیں کروٹ پر لٹا کر بیری کے
 پتے ڈال کر، پکایا ہوا پانی نیم گرم، تین دفعہ سر سے پیر تک ڈالیں یہاں تک کہ وہ پانی
 تخت کو لگے ہوئے حصہ تک پہنچ جائے، پھر داہنی کروٹ پر لٹا کر، اسی طرح تین مرتبہ
 پانی ڈالیں، پھر میت کو کوئی شخص اپنے بدن سے ٹیک لگا کر بٹھائے اور پیٹ کو آہستہ
 آہستہ ملے اور دبائے، اگر نجاست نکلے تو اس کو صاف کر دے، پھر میت کو بائیں کروٹ
 پر لٹا کر، کافور پڑا ہوا پانی سر سے پیر تک تین دفعہ ڈالیں اور کسی صاف کپڑے سے

(۱) بیہقی: ۶۷۲۰

(۲) بخاری: ۱۱۷۷، مسلم: ۱۵۶۰، نسائی: ۱۸۶۱، ابو داؤد: ۲۷۳۵

(۳) کتاب الآثار للامام ابی یوسف رحمۃ اللہ علیہ: ۷۶، در مختار مع شامی: ۱۹۶/۲

(۴) مراقی الفلاح: ۱۴۰، البحر الرائق: ۱۷۳/۲

بدن کو صاف کر دیں۔ (۱)

حدیث میں ہے کہ حضرت نبی کریم ﷺ نے حضرت ام عطیہ کی لڑکی کے انتقال پر ان کے غسل کے بارے میں عورتوں کو حکم دیا کہ تین دفعہ یا پانچ دفعہ یا اس سے زیادہ اس کو غسل دو اور ہو سکے تو پیری کے پتوں اور پانی سے غسل

دو اور آخری دفعہ کا فوراً بھی اس میں ڈال دو۔ (۲)

حدیث اور فقہ کی روشنی میں غسل میت کا مکمل طریقہ یہاں پیش کیا گیا ہے، اس کے مطابق میت کو غسل دینا چاہئے؛ تاکہ یہ فرض صحیح و شرعی طریقہ کے مطابق ادا ہو، اور خصوصاً مؤذن لوگوں کو، جو غسل دینے کا کام کرتے ہیں، ان کو چاہئے کہ اس طریقہ پر غسل دینے کی مشق کریں۔

غسل میت کے چند اہم مسائل

نہلانے والا وہ ہو جس کے لیے میت کا دیکھنا جائز ہے، لہذا اجنبی عورت کو اجنبی مرد اور اجنبی مرد کو اجنبی عورت غسل نہیں دے سکتے، ہاں مرد کو اس کی بیوی غسل دے سکتی ہے؛ لیکن امام ابوحنیفہ رحمہ اللہ کے مسلک میں مرد اپنی بیوی کو بھی غسل نہیں دے سکتا۔ (۳)

متعدد طرق سے یہ حدیث آئی ہے کہ حضرت نبی کریم ﷺ نے

(۱) کتاب الآثار للامام ابی یوسف: ۶ تا ۷، در مختار: ۲/۱۹۶، البحر الرائق: ۲/۱۷۳

(۲) بخاری: ۱۷۷۷، مسلم: ۱۵۵۷، نسائی: ۱۸۶۱، ترمذی: ۹۱۱، ابن ماجہ: ۱۴۲۸، احمد:

(۳) در مختار: ۲/۱۹۸، البحر الرائق: ۲/۱۷۳

فرمایا کہ اگر عورت مردوں کے درمیان مرجائے اور وہاں کوئی عورت نہ ہو، اسی طرح اگر کوئی مرد عورتوں کے مابین مرجائے اور وہاں کوئی مرد نہ ہو تو ان کو تیمم کر دیا جائے۔ (۱)

اس میں آپ صَلَّی اللہُ عَلَیْہِ وَاٰلِہٖ وَسَلَّمَ نے یہ تفصیل نہیں بیان کی کہ عورت کا شوہر اس جگہ موجود ہے یا نہیں، اس سے معلوم ہوا کہ عورت کا شوہر وہاں ہو یا نہ ہو، ہر صورت میں ایک ہی حکم ہے۔

نیز حضرت عمر رَضِيَ اللهُ عَنْهُ نے ارشاد فرمایا کہ ہم اس (بیوی) کے زیادہ حق دار تھے، جب تک کہ وہ زندہ تھی اور جب مر گئی تو تم اس کے زیادہ حق دار ہو۔ (۲)

اس کا مطلب یہ ہے کہ مرنے کے بعد بیوی کو غسل دینے کا حق مرد کو نہیں ہے۔ یہ حضرت عمر رَضِيَ اللهُ عَنْهُ کا قول معلق ہے اور معلق حدیث، مرسل کے حکم میں ہوتی ہے اور حدیث مرسل بہت سے محدثین اور فقہاء کے نزدیک حجت ہے۔ (۳)

بہتر ہے کہ غسل دینے والا میت کا کوئی رشتہ دار ہو اور اگر رشتہ دار غسل دینا نہ جانتا ہو، تو پھر کوئی دوسرا آدمی جو متقی ہو، غسل دے۔ (۴)

جو بچہ پیدا ہو کر مرجائے اس کو بھی غسل دینا چاہئے اور جو مر کر پیدا ہو، اس کو بھی بہتر ہے کہ غسل دیا جائے اور اگر بچہ ناقص پیدا ہو، تو اس کو غسل دینے میں اختلاف ہے، بہتر ہے کہ دے دیا جائے۔ (۵)

(۱) بیہقی: ۲۵۹/۵، مراسیل ابو داؤد: ۴۱۴

(۲) کتاب الآثار للامام محمد رَضِيَ اللهُ عَنْهُ: ۴۷

(۳) قالہ فی اعلاء السنن: ۱۸۶/۸

(۴) البحر الرائق: ۱۷۳/۲

(۵) ہدایہ: ۱/۱۶۱، مراقی الفلاح: ۱۴۶، در مختار مع شامی: ۱/۲۲۸

چھوٹے بچہ یا بچی کو مرد یا عورت جو چاہے، غسل دے سکتے ہیں۔ (۱)
 مرد کا انتقال ایسی جگہ ہو جائے جہاں اس کو غسل دینے والا کوئی مرد نہ ہو، یا
 عورت کا انتقال ایسی جگہ ہو جائے جہاں اس کو غسل دینے والی کوئی عورت نہ ہو، تو اس
 مرد و عورت کو تیمم کرا دیا جائے اور تیمم کے لیے ہاتھوں پر کوئی کپڑا لپیٹ لیا جائے، ہاں
 اگر کوئی محرم ہو تو بغیر کپڑے کے تیمم کرا دے۔ (۲)

میت کو غسل دینے کے بعد غسل دینے والے کو غسل کر لینا مستحب ہے۔ حدیث میں
 ہے کہ رسول اللہ صلی اللہ علیہ وسلم نے فرمایا کہ جو میت کو غسل دے، وہ غسل کر لے۔ (۳)
غسل میت کی اغلاط

غسل میت کے متعلق بھی عوام میں بعض اغلاط و منکرات رائج ہیں، جن سے
 بچنا چاہئے مثلاً:

بہت سے لوگ میت کو غسل دینے سے ڈرتے یا نفرت کرتے ہیں، اگرچہ میت
 رشتہ دار ہی کیوں نہ ہو، یہ بڑی غلط بات ہے۔ سوچنا چاہئے کہ آخر ہم بھی ایک دن مریں
 گے، اس وقت ہمارے رشتہ دار ہم سے خوف کھائیں اور نفرت کریں تو کیا ہوگا؟ ایک
 تابعی بزرگ عمرو بن دینار رحمہ اللہ فرماتے ہیں کہ جو بھی مرتا ہے وہ جانتا ہے کہ اس
 کے گھر والے کیا کر رہے ہیں اور یہ کہ اس کو غسل و کفن دے رہے ہیں اور وہ ان کو
 دیکھتا ہے۔ (۴)

(۱) مراقی الفلاح: ۱۴۶

(۲) اس کی دلیل وہ حدیث ہے جو مسئلہ نمبر (۱) کے تحت گزر چکی ہے۔

(۳) ابو داؤد: ۲۷۳۹، ابن ماجہ: ۱۴۵۲، ترمذی: ۹۱۴، احمد: ۳۶۴۷

(۴) کتاب الروح لابن القیم ص: ۱۲

غرض یہ کہ جب میت کو اہل خانہ کے حالات و معاملات کا علم ہوتا ہے تو اس کو یہ بھی معلوم ہوتا ہے کہ کون اس سے نفرت کر رہا ہے۔ لہذا ایسا نہ کرنا چاہئے۔

بعض لوگ مر کر پیدا ہونے والے اور پیدا ہو کر مرنے والے بچوں کو غسل دیئے بغیر دفن دیتے ہیں، اوپر یہ مسئلہ ذکر کیا گیا ہے کہ پیدا ہو کر مرنے والے بچے کو غسل دینا ضروری ہے اور مر کر پیدا ہونے والے بچے کو غسل دینا مستحب ہے، اس لیے اس کا اہتمام کرنا چاہئے۔ بعض جگہ ہسپتالوں میں جو لوگ دور دور سے آتے ہیں اور وہاں ولادت ہوتی ہے اور کبھی بچہ مر کر پیدا ہوتا ہے، تو لوگ ہسپتال کی اماؤں کو دفن کرنے کا معاملہ سپرد کر دیتے ہیں، یہ بڑی بے مروتی ہے۔

اکثر لوگوں میں رسم ہے کہ غسل میت کے لیے پانی گرم کرنے اور نہلانے کے لیے نئے برتن خریدتے ہیں، جب کہ گھر میں برتن موجود ہوتے ہیں، پھر غسل کے بعد ان برتنوں کو اور غسل کے کپڑوں کو خیرات کرنا، ضروری خیال کرتے ہیں۔ یہ محض من گھڑت رسم ہے اور اس میں لوگوں کے عجیب عقائد ہیں مثلاً: بعض لوگ یہ سمجھتے ہیں کہ مُردوں کی یہ چیزیں استعمال کرنے سے استعمال کرنے والا جلدی مر جاتا ہے۔ اور بعضوں کا خیال ہے کہ یہ استعمال شدہ چیزیں منحوس ہو جاتی ہیں۔ یہ سب بے اصل باتیں اور نظریات ہیں۔ اولاً: نئے برتن لینا ہی کیا ضروری ہے؟ پھر ان غلط عقائد سے خیرات کرنا کون سا بھلا کام ہے؟ ہاں اگر محض ثواب کی نیت سے خیرات کریں اور کوئی غلط عقیدہ شامل نہ ہو، تو یہ کارِ ثواب ہے؛ مگر اس میں بھی یہ مسئلہ یاد رکھنا چاہئے کہ اگر یہ برتن اور کپڑے میت کے مال سے ہیں، تو ان کا وارثوں کی اجازت کے بغیر خیرات کرنا جائز نہیں؛ کیوں کہ یہ میت کا ترکہ اور میراث ہے جس کے حق دار اس کے وارث ہونگے۔ پھر ان وارثین کی اجازت بھی اس وقت معتبر ہے جب کہ تمام

وارثین بالغ ہوں۔ اگر کوئی وارث نابالغ ہے، تو اس کی اجازت بھی معتبر نہیں۔ یہ مسئلہ کسی مستند عالم سے پوچھ کر اچھی طرح سمجھ لینا چاہئے۔
بعض لوگ غسل کے پانی پر کچھ آیات، درود شریف یا کچھ دعائیں پڑھ کر دم کر کے اس سے میت کو غسل دیتے ہیں، اس کا شرعاً کوئی ثبوت نہیں۔

تکفین کے احکام

غسل سے فراغت کے بعد، کپڑے سے میت کا جسم صاف کر لیا جائے اور فوراً کفن پہنانے کا انتظام کیا جائے۔
کفن کے چند مسائل

کفن سفید ہو تو زیادہ بہتر ہے، حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا کہ تمہارے کپڑوں میں سے سفید پہنا کرو، کیوں کہ وہ سب سے بہتر ہیں اور اسی میں سے اپنے مردوں کو کفن دو۔ (۱)
کفن بہت قیمتی نہ ہونا چاہئے۔ حدیث میں ہے کہ رسول اللہ صلی اللہ علیہ وسلم نے فرمایا کہ کفن بہت قیمتی نہ دو کیوں کہ وہ بہت جلد اچک لیا جاتا ہے۔ (۲)
مگر اس کا مطلب یہ نہیں کہ گھٹیا کفن دیا جائے؛ بل کہ نہ گھٹیا ہونہ بہت قیمتی ہو۔ چنانچہ بعض احادیث میں آیا ہے کہ کفن اچھا دو۔ (۳)
علامہ نووی رحمۃ اللہ علیہ فرماتے ہیں:

”علمائے فرمایا ہے کہ اچھا کفن دینے سے اسراف کرنا اور بہت قیمتی کفن دینا، یا نفیس کفن دینا مراد نہیں؛ بل کہ مراد یہ ہے کہ کفن صاف

(۱) ترمذی: ۹۱۵، ابو داؤد: ۳۵۳۹، ابن ماجہ: ۱۲۶۱، احمد: ۲۱۰۹

(۲) ابو داؤد: ۲۷۴۲

(۳) مسلم: ۱۵۶۷، ابو داؤد: ۲۷۳۷، نسائی: ۱۸۶۹، احمد: ۱۳۲۳۱، ترمذی: ۹۱۶،

ابن ماجہ: ۱۲۶۲

ستھر اور موٹا ہو، جو بدن کو ڈھانک سکے اور درمیانی قسم کا ہو اور ایسا جو

وہ اپنی زندگی میں پہنتا تھا، نہ بہت عمدہ اور نہ بہت حقیر۔ (۱)

کفن صرف ان کپڑوں میں جائز ہے جن کا پہننا زندگی میں جائز تھا، مرد کے لیے خالص ریشمی کفن یا زعفران سے رنگے ہوئے کپڑے کا کفن جائز نہیں، البتہ

عورتوں کے لیے اس کی اجازت ہے۔ (۲)

کفن کا خرچہ خود میت کے مال سے لیا جائے گا، اگر میت کا مال نہ ہو تو کفن کی

ذمے داری اس پر ہے جو اس میت کی زندگی میں اس کا خرچہ چلاتا تھا، مثلاً بچہ کے کفن

کی ذمے داری باپ پر ہے۔ البتہ بیوی کا کفن ہر صورت میں مرد کے ذمہ ہے؛ خواہ

عورت کا مال ہو یا نہ ہو، اور جس آدمی کا نہ مال ہو اور نہ کوئی ذمے دار، اس کا کفن تمام

مسلمانوں کے ذمہ ہے۔ (۳)

مرد کو کفنانے کا طریقہ

اللہ تعالیٰ نے حضرت آقائے نام دار، مدینہ کے تاج دار، خاتم المرسلین، محمد مدنی

صلی اللہ علیہ وسلم کے ذریعہ دین اسلام بھیج کر انسانیت پر اپنا فضل عظیم و عمیم فرمایا

جس میں اس نے انسان کے مرنے پر اس کی تعظیم بھی سکھائی ہے۔ اور اسی سلسلہ میں

کفن کے احکام بھی ہیں، مرد کے کفن میں تین کپڑے دینا سنت ہے، حضور سرور کائنات

صلی اللہ علیہ وسلم کو تین کپڑوں میں کفن دیا گیا تھا۔ (۴)

(۱) شرح مسلم للنووی: ۱/۳۰۶

(۲) درمختار مع شامی: ۲/۲۰۵، العرف الشذی مع ترمذی: ۱/۹۴، البحر الرائق: ۲/۱۷۶

(۳) شرح مسلم للنووی: ۱/۳۰۶، درمختار مع شامی: ۲/۲۰۵

(۴) بخاری: ۱۱۹۲، مسلم: ۱۵۶۳، ترمذی: ۹۱۷، نسائی: ۱۸۷۱، ابو داؤد: ۴۷۴۰، ابن

ماجہ: ۱۴۵۸، احمد: ۲۲۹۹۲، مالک: ۲۶۷

ان تین کپڑوں میں سے ایک ازار ہو جو اتنی لمبی ہو کہ سر تا پا ڈھک جائے اور ڈیڑھ گز چوڑی ہو، دوسرے کفنی جس کی مقدار گلے سے پیر تک ہو، تیسرے چادر جس کی مقدار ازار سے کچھ زیادہ ہو۔ (۱)

کفنانے سے پہلے کفن کو عود یا کسی خوشبودار چیز کی دھونی دی جائے، پھر کفن کو اس ترتیب سے بچھا دیا جائے کہ پہلے چادر ہو پھر اس کے اوپر ازار، اس کے اوپر کفنی (قمیص جو بلا آستین ہو) کا نیچے کا حصہ بچھا دیا جائے، اوپر کا حصہ سر کے پاس لپیٹ کر رکھ دیں۔ اب میت کی ڈاڑھی اور سر میں خوشبو لگائیں۔ (۲)

اور پیشانی، ناک اور دونوں ہاتھوں پر کہنیوں تک اور گھٹنوں اور قدموں پر کافور مل دیا جائے۔ حضرت ابن مسعود رضی اللہ عنہ سے مروی ہے کہ میت کے سجدے کی جگہوں پر کافور ڈال دیا جائے۔ (۳)

نیز حضرت سلمان رضی اللہ عنہ سے مروی ہے کہ انہوں نے ان کی بیوی کو مشک دیا اور فرمایا کہ جب میں مر جاؤں تو مجھے عطر لگا دینا کیوں کہ اللہ کی ایک مخلوق اس وقت حاضر ہوتی ہے، اور اس وقت لوگ کھانا اور پانی تناول نہیں کرتے؛ بل کہ خوشبو حاصل کرتے ہیں۔ (۴)

اس کے بعد میت کو کفنی پر لٹا کر پہلے کفنی کا جو حصہ سر کے پاس لپیٹ کر رکھا تھا، وہ پہنا دیں پھر ازار کو اس طرح اوپر لپیٹیں کہ بائیں جانب کا حصہ نیچے رہے اور

(۱) در مختار مع شامی: ۲۰۲/۲، مراقی الفلاح: ۱۳۳

(۲) ہدایہ: ۱۵۹/۱

(۳) مصنف ابن ابی شیبہ: ۱۳۱/۳، سنن الکبریٰ للبیہقی: ۲۷۵/۵

(۴) نصب الرایۃ: ۲۶۷/۲

دائیں جانب کا حصہ اوپر رہے، پھر اسی طرح اوپر والی چادر پٹیوں اور سر کی طرف اور پیروں کی طرف سے کفن کو باندھیں۔ (۱)

اور یاد رہے کہ میت کو کفن میں رکھتے وقت میت کے ہاتھ بازوؤں میں رکھیں، سینہ پر نہ رکھیں کیوں کہ یہ کفار کا طریقہ ہے۔ (۲)

عورت کو کفن کرنے کا طریقہ

عورت کے لیے پانچ کپڑے کفن میں دینا مسنون ہے، حضرت ام عطیہ رضی اللہ عنہا اپنی بیٹی کے کفن کا ذکر کرتے ہوئے فرماتی ہیں کہ ہم نے اس کو پانچ کپڑوں میں کفنایا اور جس طرح زندہ سر ڈھا نکلتا ہے اسی طرح ہم نے اس کا سر ڈھا نک دیا۔ (۳)

ایک حدیث میں ہے کہ حضرت لیلیٰ بنت قائف رضی اللہ عنہا کہتی ہیں کہ حضرت ام کلثوم رضی اللہ عنہا بنت رسول اللہ صلی اللہ علیہ وسلم کو جب غسل دیا گیا تو پہلے رسول اللہ صلی اللہ علیہ وسلم نے ازاردی پھر قمیص، پھر اوڑھنی، پھر سینہ بند، پھر ایک کپڑا جس میں ان کو رکھا گیا۔ (۴)

ان روایات سے معلوم ہوا کہ عورت کے لیے کفن میں پانچ کپڑے مسنون ہیں (۱) ازاردی (۲) قمیص یعنی کفنی جو آستین کے بغیر ہوگی (۳) اوڑھنی (۴) سینہ بند (۵) چادر۔ ان میں سے ازاردی، کفنی اور چادر تو ویسے ہی ہونگے جیسے مرد کے لیے ہوتے ہیں اور سینہ بند دو گز لمبا اور سوا گز چوڑا ہوتا کہ بغل کے نیچے سے پنڈلی تک آسکے اور سر بند یعنی اوڑھنی ڈیڑھ گز لمبی اور بارہ گز چوڑی ہو۔

(۱) در مختار مع شامی: ۲۰۴/۲

(۲) در مختار مع شامی: ۱۹۸/۲

(۳) الجوزی، قال ابن حجر: هذه الزيادة صحيحة الاسناد، فتح الباری: ۱۳۳/۳

(۴) ابوداؤد: ۲/۴۵۰، سنن بیہقی: ۶۸۷۲، نصب الراية: ۲/۲۷۲

کفن کو خوشبو سے دھونی دینے کے بعد پہلے چادر بچھائی جائے اس کے بعد ازار اس کے اوپر کفنی، پھر میت کو رکھ کر کفنی پہنا دی جائے اور اس کے بالوں کو دو حصوں میں تقسیم کر کے ایک حصہ داہنی طرف، ایک حصہ بائیں طرف کر کے سینہ پر رکھ دئے جائیں، پھر سر بند کو سر اور بالوں پر ڈال دیا جائے، اس کے بعد ازار لپیٹی جائے پھر چادر، جیسا کہ مرد کے کفن میں مذکور ہوا، پھر سب سے اوپر سینہ بند باندھ دیا جائے۔ (۱)

فائدہ: چھوٹے بچے یا بچی کو بہتر ہے کہ مذکورہ طریقہ پر ہی کفن دیا جائے اور اگر چھوٹے لڑکے کو ایک کپڑے میں اور چھوٹی بچی کو دو کپڑوں میں کفن دیا جائے تو بھی جائز ہے اور مر کر پیدا ہونے والے بچے یا ناقص بچے کو بھی مکمل کفن دینا ضروری نہیں، صرف ایک کپڑے میں لپیٹ کر دفن کر دیا جائے تو درست ہے۔ (۲)

کفن کے بارے میں بے اعتدالیاں

کفن کے بارے میں عوام میں جو بے اعتدالیاں اور غلط رسومات ہوتی ہیں، ان کی تفصیل یہ ہے، لوگوں کو چاہئے کہ ان کی اصلاح کریں۔

کفن میں عمامہ

کفن میں صرف وہ کپڑے مسنون ہیں جن کا اوپر ذکر آیا، ان کے علاوہ عمامہ باندھنا خلاف سنت اور مکروہ ہے۔ حدیث میں حضرت عائشہ رضی اللہ عنہا فرماتی ہیں کہ رسول اللہ صلی اللہ علیہ وسلم کو تین کپڑوں میں کفن دیا گیا جس میں نہ قمیص تھی اور نہ

(۱) در مختار مع شامی: ۲/۲۰۴

(۲) در مختار مع شامی: ۲/۲۰۴

عمامہ تھا۔ (۱)

فقہائے کرام نے لکھا ہے کہ میت کے لیے عمامہ مکروہ ہے۔ علامہ شامی نے نقل کیا ہے کہ عمامہ میت کے لیے ہر حال میں مکروہ ہے۔ البتہ بعض فقہانے علما کے لیے اس کی اجازت دی ہے۔ (۲)

غرض یہ کہ سنت تو یہی ہے کہ کفن میں عمامہ نہ ہو، لہذا سنت کی اتباع کرنا چاہئے، اسی میں خیر ہے۔

کفن پر عطر

اکثر عوام میں رواج ہے کہ کفن کے اندر وباہر عطر کا چھڑکاؤ کر دیتے ہیں، حالانکہ خوشبو، میت کے صرف ان اعضاء پر لگانے کا حکم ہے جن پر سجدہ کیا جاتا ہے یا سر اور ڈاڑھی میں لگانے کا ثبوت ملتا ہے، جیسا کہ اوپر گذرا، یا کفن کو دھونی دینے کا ذکر آیا، چنانچہ ایک حدیث میں فرمایا گیا ہے کہ میت کو تین دفعہ دھونی دو۔ اور ایک روایت میں اس طرح ہے کہ میت کے کفن کو تین مرتبہ دھونی دو۔ (۳)

مگر کفن پر عطر ملنا ثابت نہیں ہے؛ بل کہ حضرت اسماء بنت ابی بکر رضی اللہ عنہا سے مروی ہے کہ انہوں نے اپنے گھر والوں کو وصیت کی کہ جب میں مرجاؤں تو میرے کپڑوں

(۱) بخاری: ۱۱۹۲، مسلم: ۱۵۶۳، ترمذی: ۹۱۷، نسائی: ۱۸۷۲، ابو داؤد: ۲۷۴۰، ابن

ماجہ: ۱۴۵۸، احمد: ۲۳۷۲۲، مالک: ۲۶۷

(۲) در مختار مع شامی: ۲/۲۰۲، البحر الرائق: ۲/۱۷۵

(۳) رواہ البیہقی فی السنن الکبریٰ: ۲/۵، واحمد بن حنبل فی المسند: ۱۴۰۱۳،

والحاکم فی المستدرک، قال النووی: اسنادہ صحیح. (شرح المہذب ۵/۱۵۵)

(کفن) کو دھونی دینا پھر مجھے خوشبو لگانا؛ لیکن میرے کفن پر خوشبو نہ چھڑکنا۔ (۱)
 غرض یہ کہ یہ طریقہ جو عوام میں رائج ہے کہ کفن میں عطر لگاتے ہیں، یہ سنت نہیں
 ہے، لہذا اس سے احتراز کرنا چاہئے۔

کفن میں بڑائی کا مظاہرہ

بعض جگہ کفن پہناتے وقت بھی لوگوں کو اپنی بڑائی کا احساس باقی رہتا ہے، اس
 لیے بہت قیمتی کفن پہناتے ہیں اور اپنی شان کا مظاہرہ کرتے ہیں، اوپر حدیث
 گزر چکی ہے کہ اللہ کے نبی صَلَّى اللهُ عَلَيْهِ وَسَلَّمَ نے قیمتی کفن دینے سے منع کیا ہے اور
 پھر ہم نے وہیں اس حدیث کا ذکر کر کے جس میں عمدہ کفن دینے کا ذکر آیا ہے،
 دونوں حدیثوں میں تطبیق کی صورت بھی ذکر کی ہے۔ خلاصہ یہ کہ بہت قیمتی لباس جس
 پر فخر کیا جائے، یہ جائز نہیں۔ ہاں بہت خستہ اور معمولی کفن بھی نہ دیا جائے؛ بل کہ
 درمیانی قسم کا ہونا چاہئے۔

کفن میں ٹوپی، لنگی وغیرہ

بعض جگہ کفن میں ٹوپی اور پاجامہ دینے کا رواج ہے جو سراسر خلاف سنت و
 مکروہ ہے۔ فتاویٰ دارالعلوم دیوبند میں حضرت مفتی عزیز الرحمن صاحب رَحْمَةُ اللهِ
 فرماتے ہیں:

”پاجامہ اور ٹوپی کفن مسنون سے علاحدہ دیا جاتا ہے تو یہ بالکل فضول اور

ناجائز ہے، ٹوپی اور پاجامہ کفن میں داخل نہیں ہے اور نہ ثابت ہے۔ (۲)

(۱) مؤطا امام مالك : ۴۷۴، بیہقی: ۱۶۷۰۵ اس میں امام شافعی رَحْمَةُ اللهِ کا اختلاف ہے،

وہ اس کو جائز قرار دیتے ہیں۔ (شرح مہذب : ۱۵۷/۵)

(۲) فتاویٰ دارالعلوم دیوبند: ۲۷۱/۵

اسی طرح کفن میں لنگی دینا بھی جائز نہیں اور بدعت ہے، جیسا کہ حضرت تھانوی رحمہ اللہ نے تصریح فرمائی ہے۔ (۱)

میت کے لیے سرمہ اور کنگھی

بعض لوگ میت کو سرمہ لگاتے اور کنگھی کرتے ہیں، یہ بھی صحیح نہیں ہے، حضرات فقہانہ تصریح کی ہے کہ میت کے لیے زیب و زینت کی چیزیں جائز نہیں۔ (۲)
اور ظاہر ہے کہ سرمہ بھی زینت کی چیز ہے؛ اس لیے میت کو سرمہ لگانا بھی جائز نہیں۔ (۳)

اسی طرح میت کو کنگھی کرنا بھی پسندیدہ نہیں، حضرت عائشہ رضی اللہ عنہا نے دیکھا کہ کسی میت کو لوگ کنگھی کر رہے ہیں تو فرمایا: ”علام تنصون میتکم“۔ (۴)
مطلب یہ ہے کہ میت کے لیے کنگھی کی کوئی ضرورت نہیں۔ معلوم ہوا کہ میت کو کنگھی کرنا درست نہیں اور امام احمد بن حنبل رحمہ اللہ کا بھی یہی مسلک ہے جیسا کہ ابن قدامہ رحمہ اللہ الحنبلی نے ”المغنی“ میں لکھا ہے۔ (۵)
اور جو بخاری وغیرہ میں ہے کہ حضرت ام عطیہ رضی اللہ عنہا کی لڑکی کے بالوں کو کنگھی

(۱) اصلاح انقلاب امت: ۱/۲۲۲

(۲) الشامی: ۲/۱۹۸

(۳) امداد الفتاویٰ: ۱/۱۲۷

(۴) کتاب الآثار للامام محمد: ۴۶، و کتاب الآثار للامام ابو یوسف: ۸، قلت:

ورواہ عبد الرزاق و ابو عبید القاسم و ابراہیم الحرابی، کما قال الزیلعی فی

نصب الرایة: ۲/۲۶۸

(۵) المغنی: ۲/۲۹۹

کر کے تین مینڈھیاں بنائی گئیں، تو اس سے مراد کنگھی کرنا نہیں ہے؛ بل کہ ہاتھ سے بالوں کو درست کر کے ان کو تین حصوں میں کرنا مراد ہے۔ (۱)

غرض یہ کہ میت کے لیے سرمہ، کنگھی وغیرہ زیب و زینت کی چیزیں ممنوع ہیں۔ ہاں اگر کنگھی کرنا کسی ضرورت کی بنا پر ہو تو اس کی بعض علما نے اجازت دی ہے۔ (۲)

میت کے بال و ناخن تراشنا

میت کے بال کاٹنا یا ناخن تراشنا جائز نہیں، امام محمد بن حسن رحمہ اللہ فرماتے ہیں کہ میت کے ناخن نہ تراشے جائیں اور نہ اس کے بال کاٹے جائیں۔ (۳)

ہدایہ میں ہے کہ میت کے نہ ناخن کاٹے جائیں اور نہ بال کاٹے جائیں، کیوں کہ یہ چیزیں زینت کے لیے ہیں اور میت ان سے مستغنی ہے۔ (۴)

اسی طرح دیگر علما نے بھی تصریح کی ہے، امام شافعی رحمہ اللہ سے امام بیہقی رحمہ اللہ نے نقل کیا ہے کہ آپ نے فرمایا کہ: ہمارے اصحاب میں سے بعض نے کہا کہ مرنے کے بعد نہ میت کے سر کے بال مونڈے جائیں اور نہ اس کے ناخن تراشے جائیں، اور بعض اس میں کوئی مضائقہ و حرج نہیں سمجھتے۔ (۵)

مگر بعض لوگ میت کی ڈاڑھی تک کٹاتے ہوئے دکھائی دیتے ہیں۔ ان باتوں

(۱) امام احمد رحمہ اللہ نے اس کا یہی مطلب بیان کیا ہے۔ (المغنی: ۲/۲۹۹)

(۲) اعلاء السنن: ۸/۱۸۲

(۳) کتاب الآثار: ص: ۲۶

(۴) الهدایة: ۱/۱۵۹

(۵) سنن بیہقی: ۵/۲۳۷

سے پرہیز کرنا چاہیے۔ اسی سے یہ بھی معلوم ہوا کہ مرنے کے بعد شیونگ کرنا بھی جائز نہیں۔

کفن میں ابیر

بعض جگہ رواج ہے کہ کفن دیتے وقت میت کی پشت و سینہ پر ابیر (جو بہ قول بعض صندل کا سفوف ہے) ڈال دیتے ہیں، سنت سے اس کا بھی کوئی ثبوت نہیں ہے، جو ثابت تھا وہ اوپر درج کر دیا گیا۔ لہذا اس سے بھی پرہیز کرنا چاہئے۔

کفن میں کلمہ و عہد نامہ

بعض جاہل لوگوں میں رواج ہے کہ کفن پر کلمہ لکھتے ہیں اور بعض لوگ کفن میں عہد نامہ رکھ دیتے ہیں، یہ ناجائز ہے؛ کیوں کہ یہ مقدس چیزیں میت کے گلنے، سڑنے پر نجاست سے ملوث ہو جائیں گی، جو ان چیزوں کے احترام کے خلاف ہے۔ علامہ شامی رحمہ اللہ نے فتح القدر کے حوالہ سے نقل کیا ہے:

”قرآن کی آیات اور اللہ کے ناموں کا درہم و مہراب و دیوار اور فرش

پر لکھنا مکروہ ہے اور یہ صرف اس وجہ سے مکروہ ہے کہ ان کے روندے

جانے کا خوف ہے جس سے ان کے احترام میں فرق آئے گا اور توہین

ہوگی، لہذا کفن میں ان کا لکھنا بدرجہ اولیٰ مکروہ ہوگا۔ (۱)

البتہ صرف انگلی سے لکھا جائے تو اس کی اجازت ہے۔ (۲)

مگر اس کو سنت و مستحب یا ضروری نہ سمجھنا چاہئے، کہ غیر ضروری کو ضروری سمجھنا

بدعت ہے۔

(۱) الشامی: ۲/۲۴۶، ۲۴۷

(۲) الشامی: ۲/۲۴۷

کفن میں پیروں کا شجرہ

بعض عوام میں پیروں کی اندھی عقیدت کے نتیجے میں عجیب و غریب خرافات رائج ہیں۔ ان میں سے ایک یہ بھی ہے کہ پیرومرشد کا شجرہ کفن میں رکھ دیتے ہیں اور یہ عقیدہ رکھتے ہیں کہ اس شجرہ کی وجہ سے اللہ تعالیٰ میت کی مغفرت فرمادیتے ہیں اور بلا حساب و کتاب جنت میں داخل کر دیتے ہیں؛ مگر یہ عقیدہ اسلامی تعلیم کے خلاف ہے، اللہ کے نزدیک معیارِ نجات ایمان و عملِ صالح ہے، حضرت نبی کریم ﷺ پر جب آیت ﴿وَ اَنْذِرْ عَشِيْرَتَكَ الْاَقْرَبِيْنَ﴾ نازل ہوئی، تو کھڑے ہوئے اور نام بہ نام قریش، بنو عبدالمطلب، بنو عبدمناف، اور اپنے چچا عباس رضی اللہ عنہ، اپنی پھوپھی حضرت صفیہ رضی اللہ عنہا اور اپنی لختِ جگر حضرت فاطمہ رضی اللہ عنہا کو پکارا اور فرمایا:

”میں تم کو اللہ کے پاس کچھ کام نہیں آسکتا، تم خود اپنے آپ کو

دوزخ سے نکالو اور بچاؤ، اور حضرت فاطمہ رضی اللہ عنہا سے خاص طور پر فرمایا

کہ تو مجھ سے چاہے تو مال طلب کر لینا؛ مگر میں تجھ کو اللہ کے پاس کام نہ

آسکوں گا“۔ (۱)

جب اللہ کے نبی ﷺ اپنی لختِ جگر اور اپنی پھوپھی سے یہ فرما رہے ہیں، تو کسی اور کے شجرہ سے کیا کام بن سکتا ہے؟ اس پر غور کرنا چاہئے اور اس طرح کی خرافات سے بچنا چاہئے۔

(۱) بخاری: ۲۵۴۸، مسلم: ۳۰۵، نسائی: ۳۵۸۶، دارمی: ۲۶۱۶، ترمذی: ۲۲۳۲،

نمازِ جنازہ کے احکام

جب تکفین سے فراغت ہو جائے، تو میت کو کسی چارپائی (پلنگ) یا جنازہ پر رکھ کر جلد سے جلد نمازِ جنازہ پڑھنے کی فکر کریں۔

نمازِ جنازہ کا طریقہ

نمازِ جنازہ کا طریقہ یہ ہے کہ جنازہ کو سامنے رکھ کر امام اس کے سینہ کے برابر کھڑا ہو اور باقی لوگ امام کے پیچھے صفیں بنا کر کھڑے ہوں۔ حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے ایک عورت کی نمازِ جنازہ پڑھائی اور وسط (درمیان) میں کھڑے ہوئے۔ (۱)

اور بہتر ہے کہ امام کے پیچھے کم از کم تین صفیں بنائی جائیں۔ ایک حدیث میں ہے کہ نبی کریم صَلَّی اللہُ عَلَیْہِ وَاٰلِہٖ وَسَلَّمَ نے ارشاد فرمایا:

(۱) بخاری: ۱۲۲۶، مسلم: ۱۶۰۲، ترمذی: ۹۵۶، نسائی: ۳۹۰، ابو داؤد: ۲۷۸۰، ابن ماجہ: ۱۲۸۲، احمد: ۱۹۳۰۳، طحاوی: ۱/۲۳۷

معلوم ہونا چاہئے کہ امام جنازہ کے پاس کہاں کھڑا ہو؟ اس سلسلہ میں ائمہ کرام کا اختلاف ہے۔ اور علمائے حنفیہ کے بھی اس میں دو قول ہیں (۱) ایک یہ کہ سینہ کے پاس کھڑا ہو۔ (۲) اور دوسرا یہ کہ میت اگر مرد ہے تو سر کے پاس اور عورت ہے تو سرین کے پاس کھڑا ہو۔ (ابو داؤد: ۲۷۷۹، ترمذی: ۹۵۵، ابن ماجہ: ۱۲۷۳، احمد: ۱۱۷۳۵) میں حضرت انس رَضِيَ اللهُ عَنْهُ کا یہی عمل بتایا گیا ہے، ہمارے علمائے حضور اکرم صَلَّی اللہُ عَلَیْہِ وَاٰلِہٖ وَسَلَّمَ کے مطابق سینہ کے پاس کھڑے ہونے کو ترجیح دی ہے۔ (دیکھو اعلاء السنن: ۸/۲۲۷)

« ماصلى ثلاثة صفوف من المسلمين على رجل

مسلم يستغفرون له الا اوجب. » (۱)

(یعنی کسی بھی مسلمان پر تین صفیں مسلمانوں کی نمازِ جنازہ نہیں

پڑھتیں؛ مگر اللہ اس کے لیے (جنت) واجب کر دیتا ہے۔)

صفوں کو درست کرنے کے بعد امام چار تکبیر کہے اور اس کے بعد مقتدی بھی

چار تکبیریں کہیں؛ مگر صرف پہلی تکبیر پر کانوں تک ہاتھ اٹھائیں، جیسا کہ عام نمازوں

میں کانوں تک اٹھاتے ہیں اور بعد کی تین تکبیروں میں ہاتھ نہ اٹھائیں۔ (۲)

پہلی تکبیر پر ہاتھ اٹھا کر باندھ لیں، جیسے عام نمازوں میں باندھتے ہیں۔ (۳)

(۱) سنن بیہقی: ۷۰۰۵، ترمذی: ۹۴۹، ابو داؤد: ۲۷۵۳، ابن ماجہ: ۱۷۷۹

(۲) جنازہ کی نماز میں کتنی تکبیریں ہیں اس میں بھی علما کا اختلاف ہے، اکثر احادیث میں چار کا

ذکر ہے، جب حضرت نبی کریم ﷺ نے نجاشی کی نمازِ جنازہ پڑھی تو آپ نے چار

تکبیریں کہیں، (بخاری: ۱۲۳۴، مسلم: ۱۵۸۰، ترمذی: ۹۴۳، نسائی: ۱۹۴۶، ابو داؤد:

۲۷۸۹، ابن ماجہ: ۱۵۲۳، احمد: ۶۸۵۰، مالک: ۷۷۹، طحاوی: ۱/۲۳۸) نیز حضرت

آدم عَلَيْهِ السَّلَام کی نمازِ جنازہ پر فرشتوں کا چار تکبیر کہنا بھی احادیث میں آیا ہے اور خود حضرت نبی

کریم ﷺ کے لیے بھی چار ہی تکبیرات حضرات صحابہ نے کہی تھیں۔

(دار قطنی: ۷۱/۲، سنن بیہقی: ۳۶۲/۵)

(۳) جنازہ میں ہر تکبیر پر ہاتھ اٹھائیں یا صرف پہلی تکبیر پر؟ اس بارے میں بھی اختلاف ہوا ہے،

”ترمذی“ ۹۹۸، میں ہے کہ رسول اللہ ﷺ نے نمازِ جنازہ میں صرف پہلی تکبیر پر ہاتھ

اٹھائے، اسی طرح ”دار قطنی“ ۷۵/ میں ہے ابن عباس رضی اللہ عنہما نے فرمایا کہ رسول اللہ ﷺ صرف

اول تکبیر پر ہاتھ اٹھاتے پھر نہ اٹھاتے، اور بعض احادیث سے ہر تکبیر پر ہاتھ اٹھانے کا ثبوت ملتا

ہے؛ مگر اس بارے میں مرفوع حدیث جس کو ”دار قطنی“ نے علل میں روایت کیا ہے، وہ ضعیف

ہے اور اس کا حضرت ابن عمر رضی اللہ عنہما پر موقوف ہونا ہی صحیح ہے،

پھر اللہ کی حمد و ثنا کریں اور یہ حمد و ثنا خواہ سورۃ فاتحہ سے ہو یا اور کسی دعا سے ہو، جیسے عام نمازوں میں ثنا پڑھی جاتی ہے۔ (۱)

پھر دوسری تکبیر کہہ کر درود شریف پڑھا جائے جیسے کہ نماز میں پڑھا جاتا ہے۔ (۲)

..... جیسا کہ ”دار قطنی“ نے خود فرمایا ہے۔ (نصب الایۃ: ۲/۲۹۲) ہاں! بعض صحابہ سے مروی ہے کہ وہ ہر تکبیر پر ہاتھ اٹھاتے تھے۔ (دیکھو التلخیص الحبیر، والدراية فی تخريج الهدایة، والسنن للبیہقی: ۵/۳۷۹) امام ابوحنیفہ رحمۃ اللہ علیہ سے بھی ایک روایت میں یہی منقول ہے، البتہ علمائے حنفیہ نے اوپر کی احادیث کی بنا پر صرف ایک دفعہ ہاتھ اٹھانے کو ترجیح دی ہے۔ و اللہ اعلم وعلمہ اتم۔

(۱) پہلی تکبیر کے بعد کیا پڑھا جائے؟ اس میں ائمہ کرام کا اختلاف ہے، امام اعظم ابوحنیفہ رحمۃ اللہ علیہ کا مسلک یہ ہے کہ کوئی بھی حمد و ثنا پر مشتمل دعا پڑھی جاسکتی ہے، حضرت ابو ہریرہ رضی اللہ عنہ نے جنازہ میں اپنا یہی معمول بیان کیا ہے، وہ خود فرماتے ہیں کہ میں تکبیر کہتا ہوں اور اللہ کی حمد کرتا ہوں۔ (مؤطا امام مالک: ص: ۷۹)

اور ظاہر یہی ہے کہ ان کا یہ عمل اتباع رسول ہی کی وجہ سے ہوگا، اور جو دیگر احادیث میں سورۃ فاتحہ پڑھنے کا ذکر آیا ہے، اس سے مراد بہ طور دعا سورۃ فاتحہ پڑھنا ہے اور احناف اس کے قائل ہیں، چنانچہ علمائے حنفیہ نے تصریح کی ہے کہ اگر بہ نیت دعا سورۃ فاتحہ پڑھی جائے تو اس میں کوئی حرج نہیں (البحر الرائق: ۲/۱۹۷)

اور بہت سے صحابہ و تابعین کا بھی یہی معمول تھا کہ وہ نماز جنازہ میں قرأت نہیں کرتے تھے، ابن وہب رحمۃ اللہ علیہ بہت سے حضرات اہل علم سے نقل کرتے ہوئے فرماتے ہیں کہ عمر بن الخطاب، علی بن ابی طالب، عبداللہ بن عمر، فضالہ بن عبید، ابو ہریرہ، جابر بن عبداللہ، واصلہ بن الاسقع، قاسم بن محمد، سالم بن عبداللہ، ابن المسیب، ربیعہ، عطاء بن ابی رباح، عیسیٰ بن سعید، نماز جنازہ میں قرأت نہیں کرتے تھے اور امام مالک رحمۃ اللہ علیہ نے فرمایا کہ ہمارے شہر (مدینہ) میں بھی اس کا رواج نہیں ہے۔ (المدونة الكبرى: ۱/۱۵۸ و ۱۵۹)

(۲) حضرت ابو امامہ بن سہل بن حنیف رضی اللہ عنہ نے فرمایا کہ نماز جنازہ میں.....

پھر تیسری تکبیر کہہ کر میت کے لیے دعا کریں، اگر میت بالغ مرد یا عورت ہے تو

یہ دعا پڑھیں:

« اللَّهُمَّ اغْفِرْ لَهُ وَارْحَمْهُ وَعَافِهِ وَاعْفُ عَنْهُ وَآكْرِمْ نُزُلَهُ وَوَسِّعْ
مُدْخَلَهُ وَاغْسِلْهُ بِالْمَاءِ وَالثَّلْجِ وَالْبُرِّدِ وَنَقِّهِ مِنَ الْخَطَايَا كَمَا يُنْقَى
الثُّوبُ الْأَبْيَضُ مِنَ الدَّنَسِ وَأَبْدِلْهُ دَارًا خَيْرًا مِنْ دَارِهِ وَاهْلًا خَيْرًا مِنْ
أَهْلِهِ وَزَوْجًا خَيْرًا مِنْ زَوْجِهِ وَأَدْخِلْهُ الْجَنَّةَ وَاعِذْهُ مِنْ عَذَابِ الْقَبْرِ
وَمِنْ عَذَابِ النَّارِ . » (۱)

یا یہ دعا پڑھی جائے:

« اللَّهُمَّ اغْفِرْ لِحَيِّنَا وَمَيِّتِنَا وَشَاهِدِنَا وَغَائِبِنَا وَصَغِيرِنَا وَكَبِيرِنَا
وَذَكَرِنَا وَأَنْثَانَا ، اللَّهُمَّ مِنْ أَحْيَيْتَهُ مِنَّا فَاحْيِهِ عَلَى الْإِسْلَامِ وَمَنْ تَوَفَّيْتَهُ
مِنَّا فَتَوَفَّهُ عَلَى الْإِيمَانِ . » (۲)

اور میت اگر نابالغ ہو تو لڑکے کے لیے یہ دعا پڑھیں:

« اللَّهُمَّ اجْعَلْهُ لَنَا فَرَطًا وَاجْعَلْهُ لَنَا أَجْرًا وَذُخْرًا وَاجْعَلْهُ

لَنَا شَافِعًا وَمُشَفَّعًا »

..... سنت یہ ہے کہ تو تکبیر کہے پھر سورہ فاتحہ پڑھے پھر (تکبیر کہہ کر) نبی صلی اللہ علیہ وسلم

پر درود پڑھے پھر (تکبیر کہہ کر) میت کے لیے خالص دعا کرے الخ۔ (اخرجہ ابن الجارود

فی المنتقى: ۵۴۰، وعبد الرزاق: ۶۳۲۸، والبيهقي فى السنن: ۷۰۶۱، والحاكم

فى المستدرک: ۳۶۰/۱) اور حضرت عبادہ بن صامت رضی اللہ عنہ سے بھی ایسا ہی آیا ہے۔ (دیکھو

البيهقى: ۷۰۶۲) اور حضرت ابو ہریرہ رضی اللہ عنہ کا عمل اس سے اوپر والے حاشیہ میں گزر چکا ہے۔

(۱) مسلم: ۱۶۰۰، نسائی: ۱۹۰۷، ابن ماجہ: ۱۳۸۹، احمد: ۲۲۸۵، ترمذی مختصرًا:

۹۳۶، ابن ابی شیبہ: ۱۷۶/۳

(۲) ترمذی: ۹۳۵، ابن ابی شیبہ: ۱۷۷/۳، نیز اس کو احمد: ۶۸۸۵، نسائی: ۱۹۶، ابن

الجارود: ۵۴۱ نے پہلے جملہ تک روایت کیا ہے۔

اور نابالغ لڑکی ہو تو اسی دعا کو اس طرح پڑھیں:

« اَللّٰهُمَّ اجْعَلْهَا لَنَا فَرَطًا وَّاجْعَلْهَا لَنَا اَجْرًا وَّ ذُخْرًا وَّاجْعَلْهَا لَنَا شَافِعَةً وَّ مُشَفَّعَةً » (۱)

پھر چوتھی تکبیر کہہ کر دونوں طرف سلام پھیر دیں۔ (۲)

یہ ہے نماز جنازہ کا مکمل طریقہ۔

(۱) امام بخاری رحمہ اللہ نے حضرت حسن بصری رحمہ اللہ سے تعلقاً روایت کیا ہے کہ وہ بچہ پر یہ دعا پڑھتے تھے: «اللّٰهُمَّ اجْعَلْهُ لَنَا سَلْفًا وَّ فَرَطًا وَّ اَجْرًا» حافظ ابن حجر رحمہ اللہ نے فتح الباری میں لکھا کہ اس اثر کو عبد الوہاب بن عطاء نے اپنی کتاب الجنائز میں موصولاً روایت کیا ہے (فتح الباری: ۲۰۳/۳) اور حافظ ہی نے ”التلخیص الحبیر“ میں جامع سفیان کے حوالہ سے بھی اس کو نقل کیا ہے، نیز ”بیہقی“ کے حوالہ سے حضرت ابو ہریرہ کا عمل نقل کیا ہے کہ وہ بچہ پر یہ دعا پڑھتے تھے: «اللّٰهُمَّ اجْعَلْهُ لَنَا فَرَطًا وَّ سَلْفًا وَّ اَجْرًا» (التلخیص الحبیر: ۱۲۳/۲) اس دعا کے علاوہ حضرت ابو ہریرہ رضی اللہ عنہ سے ایک دوسری دعا بھی بچہ کے لیے منقول ہے اور وہ یہ ہے:

« اللّٰهُمَّ اَعِذْهُ مِنْ عَذَابِ الْقَبْرِ » (مؤطا امام مالک: ۲۸۰)

غرض یہ کہ اس سلسلہ میں گنجائش ہے کہ جو دعا چاہے پڑھے۔

(۲) حضرت ابراہیم الحجری کہتے ہیں کہ حضرت عبداللہ بن ابی اوفی رضی اللہ عنہ نے ان کی لڑکی کی نماز جنازہ پڑھائی اور چار تکبیریں کہیں پھر چوتھی تکبیر کے بعد کچھ دیر ٹھہر گئے حتیٰ کہ ہم نے یہ سمجھ لیا کہ وہ پانچویں تکبیر کہیں گے، پھر انہوں نے اپنی داہنی اور بائیں طرف سلام پھیر دیا، جب وہ مڑے تو ہم نے کہا کہ یہ کیا ہے؟ تو آپ نے فرمایا کہ میں نے رسول اللہ صلی اللہ علیہ وسلم کو جو کرتے دیکھا ہے اس سے کچھ زیادہ نہیں کیا ہے۔ (سنن البیہقی: ۷۰۸۷) امام نووی رحمہ اللہ نے اس کو صحیح قرار دیا ہے (الاذکار: ۱۷۱) اور حضرت ابوامامہ رضی اللہ عنہ سے مروی ہے کہ پہلی تکبیر کے بعد سورہ فاتحہ پڑھے پھر تین تکبیریں کہے اور چوتھی تکبیر پر سلام پھیر دے۔ (نسائی: ۱۹۶۳) یاد رہے کہ روایات میں اس سلسلہ میں اختلاف ملتا ہے کہ چوتھی تکبیر کے بعد کچھ پڑھنا ہے یا نہیں اور سلام ایک طرف پھیرنا ہے یا دونوں طرف؟ اور جو مذکور ہو واوہ احناف کا مسلک ہے۔

نمازِ جنازہ کے چند اہم مسائل

نمازِ جنازہ کے چند اہم مسائل یہاں لکھے جاتے ہیں:

☆ مستحب ہے کہ کم از کم تین صفیں بنائی جائیں، اگر لوگ زیادہ ہوں تو پانچ یا سات یا اس سے زیادہ بھی بنائی جاسکتی ہیں، البتہ طاق عدد ہونا مستحب ہے۔ اس بارے میں حدیث اور پرگز رچکی ہے۔

☆ نمازِ جنازہ فرض کفایہ ہے اور اس پر علما کا اجماع ہے۔ (۱)

فرض کفایہ کا مطلب یہ ہے کہ اگر بعض لوگ اس کو ادا کر دیں گے تو دوسروں سے ساقط ہو جاتا ہے۔

☆ عام نمازوں میں جو شرائط ہیں وہ اس نماز کے لیے بھی ضروری ہیں جیسے نیت کرنا، قبلہ رخ ہونا، ستر کا چھپانا، جگہ کا پاک ہونا، کپڑوں کا پاک ہونا، بدن کا پاک ہونا؛ مگر اس میں وقت کی شرط نہیں ہے۔ (۲)

☆ نمازِ جنازہ کے صحیح ہونے کے لیے یہ بھی ضروری ہے کہ میت مسلمان ہو، کافر کی نمازِ جنازہ صحیح نہیں۔

☆ میت کو غسل دے کر پاک کر دیا گیا ہو، کفن پاک ہو، بدن پاک ہو، نماز کے لیے جس جگہ میت رکھی گئی ہو، وہ جگہ پاک ہو، میت کا ستر چھپا ہوا ہو۔ (۳)

☆ جن چیزوں سے نماز ٹوٹ جاتی ہے ان سے نمازِ جنازہ بھی ٹوٹ جاتی ہے۔ (۴)

(۱) الفقه علی المذاهب الاربعہ: ۱/۵۱۶، شرح المہذب: ۵/۱۶۹، فتح القدیر: ۲/۱۲۰

(۲) در مختار مع شامی: ۲/۲۰۷

(۳) در مختار مع شامی: ۲/۲۰۷

(۴) البحر الرائق: ۲/۱۸۰

☆ سورج کے طلوع ہونے، غروب ہونے، اور زوال کے وقت نمازِ جنازہ مکروہ ہے، حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے ان تین اوقات میں نماز پڑھنے سے اور مردوں کو دفن کرنے سے منع کیا ہے۔ (۱)

☆ جو بچہ مر کر پیدا ہو، اس پر نمازِ جنازہ نہیں ہے اور جو پیدا ہو کر مر جائے اس پر نماز پڑھی جائے گی۔ حدیث میں ہے کہ نبی کریم صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ بچہ پر نماز نہیں پڑھی جائے گی اور نہ وہ کسی کا وارث ہوگا اور نہ کوئی دوسرا اس کا وارث ہوگا، جب تک کہ وہ آواز نہ کرے۔ (۲)

☆ اگر ایک ہی وقت میں کئی جنازے آجائیں، تو بہتر یہ ہے کہ سب پر الگ الگ نماز پڑھی جائے اور اگر ایک ہی نماز سب کے لیے پڑھنا چاہیں تو بھی جائز ہے، اور اس صورت میں دو طرح جنازوں کی ترتیب ہو سکتی ہے:

ایک یہ کہ ایک جنازے کے آگے دوسرا رکھا جائے اس طرح کہ ایک کے سر کے پاس دوسرے کا پیر ہو۔

اور اس صورت میں ان میں سے جو سب سے افضل آدمی ہو اس کے پاس کھڑے ہو کر امام نماز پڑھائے۔

دوسری صورت یہ ہے کہ ایک جنازے کے سامنے دوسرا رکھا جائے، جیسے اس شکل میں ہے۔ یہ صورت پہلی صورت سے بہتر ہے۔ اس صورت میں جنازوں کی ترتیب اس طرح ہونی چاہئے، کہ امام سے قریب مرد کا جنازہ پھر بچے کا پھر عورت کا

(۱) مسلم: ۱۳۷۳، ابو داؤد: ۲۷۷۷، نسائی: ۷۵۵، ترمذی: ۹۵۱، ابن ماجہ: ۱۵۰۸

احمد: ۱۶۷۳۸، دارمی: ۱۳۹۶

(۲) ترمذی: ۹۵۳، ابن ماجہ: ۱۳۹۷، دارمی: ۲۹۹۷، طحاوی: ۲۲۵/۱، حاکم: ۳۶۳/۱

موارد الظمآن: ۱۲۲۳

ہو۔ (۱)

حضرت ابن عمر رضی اللہ عنہما نے ایک دفعہ نو جنازوں کو اس ترتیب سے رکھا کہ امام سے قریب مردوں کے جنازے اور قبلہ سے قریب عورتوں کے جنازے تھے، سب کو ایک صف بنا دیا۔ (۲)

نیز حضرت ابو ہریرہ، حضرت علی، حضرت واثلہ بن الاسقع رضی اللہ عنہ سے بھی یہی طریقہ مروی ہے۔ (۳)

اور حضرت ابن عمر رضی اللہ عنہما ہی نے حضرت ام کلثوم بنت علیؓ اور ان کے لڑکے کے جنازے کو بھی ایک صف میں رکھا اور لڑکے کو امام سے قریب رکھا اور نماز پڑھائی، اس پر حضرت عمار مولیٰ حارث بن نوفل رضی اللہ عنہ نے انکار کیا اور اس وقت حضرت ابن عباس حضرت ابوسعید، حضرت ابوقادہ اور حضرت ابو ہریرہ رضی اللہ عنہم بھی وہاں موجود تھے ان سب حضرات نے فرمایا کہ یہی سنت ہے۔ (۴)

☆ ولی کی اجازت کے بغیر کسی ایسے آدمی نے نماز پڑھادی جس کو حق نہیں، تو ولی دوبارہ نماز پڑھ سکتا ہے؛ جب کہ اس نے نماز نہ پڑھی ہو اور اگر نماز پڑھ لیا ہو یا کسی کو خود اجازت دیا ہو یا ایسے آدمی نے نماز پڑھائی ہو جس کو اس کی اجازت کے بغیر پڑھانے کا حق ہے جیسے محلہ کا امام یا شہر کا قاضی تو پھر دوبارہ پڑھنے کا حق نہ ہوگا۔ (۵)

(۱) در مختار مع شامی: ۲/۲۱۹، المبسوط للسرخسی: ۲/۶۵

(۲) بیہقی: ۱۹: ۷۰

(۳) دیکھو: ابن ابی شیبہ: ۳/۱۹۶ تا ۱۹۸، و بیہقی: ۵/۳۵۲ تا ۳۵۵

(۴) ابوداؤد: ۲۷۷۸، نسائی: ۱۹۵۱، بیہقی: ۲۰: ۷۰

(۵) البحر الرائق: ۲/۱۸۱، در مختار مع شامی: ۲/۲۲۲

☆ اگر نماز پڑھے بغیر کسی کو دفن کر دیا گیا تو جب تک کہ یہ یقین ہو کہ میت پھٹی نہیں ہے، تو اس کی قبر پر نمازِ جنازہ پڑھی جاسکتی ہے، حدیث میں ہے کہ اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ ایک قبر کے پاس سے گزرے، جو تازہ تھی اور پوچھا کہ یہ کس کی قبر ہے تو صحابہ رَضِيَ اللهُ عَنْهُمْ نے بتایا کہ فلان کی ہے تو آپ نے قبر پر نماز پڑھی اور صحابہ نے آپ کے پیچھے اقتداء کی۔ (۱)

☆ اگر نمازِ جنازہ شروع ہونے کے بعد کوئی آئے تو، انتظار کرے کہ امام تکبیر کہے، جب وہ تکبیر کہے تو اس کے ساتھ تکبیر کہہ کر شامل ہو جائے اور امام کے سلام پھیرنے کے بعد چھوٹی ہوئی تکبیروں کو قضا کر لے اور اگر میت کو اٹھالیا جائے تو ان تکبیروں میں دعانہ پڑھے۔ (۲)

(۱) بخاری: ۱۱۷۰، مسلم: ۱۵۸۶، نسائی: ۱۹۹۷، ابوداؤد: ۲۷۸۱، ابن ماجہ: ۱۵۱۹، احمد: ۲۹۶۸

(۲) المبسوط للسرخسی: ۲/۶۶، البحر الرائق: ۲/۱۸۵، شامی: ۲/۲۱۷

نمازِ جنازہ میں شریعت کی خلاف ورزیاں

نمازِ جنازہ میں جو امور محض رسم و رواج یا جہالت کی بنا پر کئے جاتے ہیں، وہ بہت سی ہیں مثلاً:

تکبیرات پر گردن اٹھانا

تکبیر کہتے وقت بعض لوگ آسمان کی طرف گردن اٹھاتے ہیں، یہ محض بے اصل بات ہے؛ بل کہ حدیث سے معلوم ہوتا ہے کہ نماز میں آسمان کی طرف نظر اٹھانا ممنوع ہے، چنانچہ حدیث میں ہے کہ رسول اللہ صلی اللہ علیہ وسلم نے فرمایا کہ یا تو یہ لوگ جو نماز میں دعا کے وقت اپنی آنکھوں کو آسمان کی جانب اٹھاتے ہیں، باز آجائیں یا ان کی آنکھیں اُچک لی جائیں گی۔ (۱)

ایک اور حدیث میں ہے کہ رسول اللہ صلی اللہ علیہ وسلم نے فرمایا کہ نماز میں اپنی آنکھوں کو آسمان کی طرف نہ اٹھاؤ کہ کہیں آنکھیں اُچک نہ لی جائیں۔ (۲)

اس سے معلوم ہوا کہ نماز میں اوپر کی طرف نظر اٹھانا ناجائز ہے اور اس پر وعید ہے اور نمازِ جنازہ بھی ایک طور پر نماز ہے، لہذا اس میں بھی اس کی اجازت نہ ہوگی، اور گردن اٹھانا تقریباً نظر اٹھانے کے برابر ہے؛ مگر بعض لوگ ہر تکبیر پر یہ حرکت

(۱) بخاری: ۷۰۸، مسلم: ۶۵۰، نسائی: ۱۱۸۰، ابو داؤد: ۷۷۹، ابن ماجہ: ۱۰۳۴،

احمد: ۱۱۶۲۲، دارمی: ۱۲۲۹

(۲) نسائی: ۱۱۸۱، احمد: ۱۵۰۹۸

کرتے ہیں جو بے اصل اور ممنوع ہے۔

صفوں میں سجدے کے لیے جگہ چھوڑنا

نمازِ جنازہ میں نہ رکوع ہوتا ہے نہ سجدہ، یہ سب کو معلوم ہے؛ مگر بعض جگہ نمازِ جنازہ کے وقت صفوں کے درمیان سجدہ کرنے کے برابر جگہ چھوڑتے ہیں، ظاہر ہے کہ یہ ایک بے اصل اور فضول کام ہے۔ حضرت مفتی عزیز الرحمن صاحب رحمۃ اللہ نے فتاویٰ دارالعلوم میں اس کو بے اصل و بے ضرورت قرار دیا ہے۔ (۱)

نمازِ جنازہ کے بعد دعاء و فاتحہ

نمازِ جنازہ کے بعد جنازہ کو تدفین کے لیے لے کر چلنا چاہئے، اس لیے نماز کے بعد جو بعض جگہ لوگ لمبی لمبی دعائیں اور اس میں فاتحہ مروجہ پڑھتے ہیں، یہ صحیح نہیں؛ بل کہ حضرات فقہا کرام نے بہ صراحت نمازِ جنازہ کے بعد دعا کو مکروہ قرار دیا ہے۔ علامہ ابن نجیم مصری رحمۃ اللہ نے بہ حوالہ ”خلاصہ“ فرمایا ہے کہ:

”لا يدعو بعد التسليم“ کہ (نمازِ جنازہ میں) سلام

پھیرنے کے بعد دعا نہ کرے۔ (۲)

ملا علی قاری رحمۃ اللہ شرح مشکوٰۃ میں فرماتے ہیں:

”ولا يدعو للميت بعد صلوة الجنازة لانه يشبه

الزيادة في صلوة الجنازة“ (۳)

(یعنی نمازِ جنازہ کے بعد میت کے لیے دعا نہ کی جائے؛ کیوں کہ

(۱) فتاویٰ دارالعلوم: ۲۸۹/۵

(۲) البحر الرائق: ۱/۱۸۳

(۳) مرقاة شرح المشکوٰۃ: ۴/۶۲

یہ نمازِ جنازہ میں اضافہ کے مشابہ ہے)

اور فقہ حنفی کی مستند کتاب ”محیط“ میں دعا بعد الجنازہ کو مکروہ لکھا ہے۔ (۱)

اسی طرح دوسری کتب فقہ میں بھی اس کی صراحت موجود ہے۔

اس سے معلوم ہوا کہ نمازِ جنازہ کے بعد دعا کا رواج ایک بدعت اور دین میں اضافہ کی طرح ہے۔ اور اس میں فاتحہ مروجہ کا اضافہ ”کر یلا اور نیم چڑھا“ کا مصداق ہے، کیوں کہ فاتحہ مروجہ کا بھی کوئی شرعی ثبوت نہیں ہے اور یہ بھی ”ایجادِ یاران“ کی قبیل سے ہے جس کا کوئی جواز نہیں ہے۔ (۲)

یہ کہنا کہ ہم اللہ کا کلام ہی تو پڑھ رہے ہیں یا یہ کہ اللہ سے دعا ہی تو کر رہے ہیں، اس میں کیا خرابی ہے؟ یہ کوئی شرعی اندازِ فکر نہیں ہے۔ دیکھئے عبادت کے سلسلہ میں اپنی طرف سے کوئی بات تجویز کرنا اسلام میں جائز نہیں، ایسی باتوں کو بدعت اور دین میں اضافہ کہتے ہیں۔ پھر غور کیجئے کہ اگر نمازِ جنازہ کے بعد دعا اور فاتحہ کوئی ثواب کی بات ہوتی تو بڑے بڑے فقہا اس سے کیوں منع کرتے؟ کیا ان حضرات کو ثواب کی حرص نہ تھی؟ کیا وہ حضرات اچھی اور ثواب کی باتوں سے منع کر دیتے؟ معلوم ہوا کہ ان باتوں کا شریعت میں کوئی جواز نہ تھا اسی لیے ان حضرات نے ان سے منع کیا ہے اور وہ حضرات دین کو ہم سے زیادہ سمجھتے تھے اور دین پر چلنے کا ہم سے زیادہ اہتمام کرتے تھے اور سارا دین اور اس کی ساری جزئیات ان کی نگاہ میں تھیں، اگر انہوں نے اس سے منع کیا ہے تو ہم کو اس سے احتراز و اجتناب ضروری ہے۔

(۱) بہ حوالہ راہِ سنت، ص: ۲۰۶، از مولانا سرفراز احمد خان صاحب زید مجدہم

(۲) اس سلسلہ میں اکابرِ علما کے فتاویٰ ایک مختصر رسالہ میں ”جمعیتِ بیداروں سنت والجماعت“ محلہ بیدواڑی بنگلور کی طرف سے شائع کئے گئے تھے، اس میں اس مسئلہ کی تحقیق دیکھی جاسکتی ہے۔

نمازِ جنازہ میں لوگوں کا انتظار

عام طور پر لوگ جماعت کی کثرت کے خیال سے نمازِ جنازہ میں تاخیر کرتے ہیں اور لوگوں کا انتظار کرتے ہیں، اسی طرح جمعہ کی رات میں؛ بل کہ جمعرات کے دن مرنے والے کی نمازِ جنازہ جمعہ میں پڑھتے ہیں، تاکہ زیادہ لوگ شرکت کریں؛ مگر یہ رسم غلط اور احکام شرعیہ کے خلاف ہے؛ کیوں کہ حکم یہ ہے کہ جلدی سے جلدی میت کو اس کی منزل تک پہنچا دیا جائے، جیسا کہ اوپر حدیث نقل کر چکا ہوں۔ درمختار میں ہے کہ نمازِ جنازہ اور تدفین میں اس لیے تاخیر کرنا کہ جمعہ کے بعد ایک عظیم مجمع نمازِ جنازہ پڑھے، مکروہ ہے۔ (۱)

حضرت مرشدی مولانا شاہ ابرار الحق صاحب رحمہما اللہ فرماتے ہیں:

”اس مسئلہ کی فقہانے تصریح فرمادی ہے کہ اگر جمعہ سے قبل تدفین ممکن ہے، تو جمعہ کا انتظار جائز نہیں۔ تھوڑے آدمی سنت اور رضائے حق کے مطابق نجات و مغفرت کے لیے کافی ہیں، برعکس کثیر تعداد کے جو خلاف سنت اور خلاف رضائے حق ہو، یہ کچھ مفید نہیں۔ (۲)

مسجد میں نمازِ جنازہ

مسجد کے اندر جنازہ لے جانا اور نمازِ جنازہ پڑھنا، علمائے حنفیہ و مالکیہ کے نزدیک ناجائز اور مکروہ ہے، اگرچہ امام شافعی و امام احمد بن حنبل رحمہما اللہ کے مسلک میں یہ جائز ہے؛ مگر ہمارے ان علاقوں میں احناف کی مساجد میں بھی یہی رواج پڑا ہوا ہے کہ جنازہ مساجد میں لا کر نماز پڑھتے ہیں۔ حالاں کہ علمائے احناف

(۱) درمختار مع شامی: ۲/۲۳۲

(۲) مجالس ابرار: ۱/۸۸

کا مسلک احادیث کی روشنی میں صحیح ہے۔ حضرت سعد بن ابی وقاص رضی اللہ عنہ کا انتقال ہوا تو حضرت عائشہ رضی اللہ عنہا نے ان کے جنازہ کو مسجد میں لے جانے کو کہا، اس پر لوگوں نے اعتراض کیا اور کہا:

« ما كانت الجنائز يدخل بها المسجد . » (۱)

(یعنی جنازے مسجد میں داخل نہیں کئے جاتے تھے)

اور بیہقی کی ایک روایت میں یہ اعتراض ان الفاظ میں نقل کیا گیا ہے:

« هذه بدعة ، ما كانت الجنائز تدخل المسجد » (۲)

نیز احادیث سے پتہ چلتا ہے کہ حضرت نبی کریم صلی اللہ علیہ وسلم کے زمانے میں بھی مسجد سے قریب مگر مسجد سے الگ جنازوں کے لیے ایک جگہ نبی ہوئی تھی، چنانچہ حدیث میں ہے کہ ایک یہودی مرد و عورت کو زنا کی سزا میں حضرت نبی کریم صلی اللہ علیہ وسلم نے سنگ سار کرنے کا حکم دیا اور وہ دونوں رجم کئے گئے، مسجد کے پاس جنازوں کی جگہ کے قریب۔ (۳)

اور یہی واقعہ دارمی میں ان الفاظ کے ساتھ آیا ہے:

« فَرُجِمَا قَرِيبَا مِنْ حَيْثُ تَوْضَعُ الْجَنَائِزُ عِنْدَ الْمَسْجِدِ » (۴)

اور اس کا حاصل بھی وہی ہے، غرض یہ کہ آپ صلی اللہ علیہ وسلم کے زمانے میں جنازوں کے لیے الگ ایک جگہ ہوتی تھی۔

(۱) مسلم: ۱۶۱۶، یہ اعتراض والی بات امام احمد نے اپنی مسند: ۲۳۳۵۸، اور امام مالک نے موطا: ۲۸۴، اور بیہقی نے سنن الكبرى: ۳۹۴/۵، میں بھی روایت کی ہے۔

(۲) بیہقی: ۷۱۳۴

(۳) بخاری: ۱۲۴۳

(۴) دارمی: ۲۲۸۱

ایک اور حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ:

« من صلى على جنازة في المسجد فلا شيء له » (۱)

(یعنی جو شخص مسجد میں نمازِ جنازہ پڑھے اس کے لیے کچھ اجر نہیں)

معلوم ہوا کہ مسجد میں نمازِ جنازہ مکروہ و ناجائز ہے۔ رہا حضرت عائشہ رَضِيَ اللهُ عَنْهَا کا

عمل، پھر صحابہ و تابعین کے اعتراض پر ان کا یہ جواب دینا کہ حضور صَلَّى اللهُ عَلَيْهِ وَسَلَّمَ

نے حضرت سہیل بن بیضاء کا جنازہ مسجد ہی میں پڑھا تھا، تو یہ حجت نہیں، کیوں کہ کسی

ضرورت کی بنا پر حضرت بنی کریم صَلَّى اللهُ عَلَيْهِ وَسَلَّمَ نے ایسا کیا ہوگا۔ اور ضرورت پر

احناف کی یہاں بھی مسجد میں جنازہ لے جانے کی اجازت ہے، مثلاً بارش ہو جس

سے باہر نماز نہ پڑھ سکتے ہوں۔ (۲)

اور حضرت نبی کریم صَلَّى اللهُ عَلَيْهِ وَسَلَّمَ کے بارے میں ہے کہ آپ اس وقت

اعتکاف میں تھے اس لیے مسجد میں جنازہ لایا گیا۔ (۳)

(۱) طحاوی: ۱/۲۳۷، ابوداؤد: ۵۹۷۲، ابن ماجہ: ۱۵۰۶، احمد: ۹۳۵۳۰، قال الراقم

و هذا الحديث مداره على ابن ابي ذئب مولى التوأمة عن ابي هريرة وقد ضعف

بعض المحققين هذا الحديث، لانه تفرد به صالح و هو ضعيف، قال الراقم: ان

صالحاً مختلف فيه وقد وثقه العجلي و ابن معين في رواية، وقال احمد: صالح

الحديث، لا اعلم به بأساً. (كما في التهذيب: ۴/۲۰۶) والعلة فيه الاختلاط.

ورواية القدماء عنه مقبولة وهذا الحديث روى عنه ابن ابي ذئب وهو من

اصحابه القدماء كما في التهذيب ايضاً، فالحديث محتج به و مقبول وقد حسنه

العلامة ابن القيم رَحِمَهُ اللهُ فِي "زاد المعاد" ۱/۳۹۸، فثبت ان دليل الحنفية ثابت

وقوى. (و الله اعلم)

(۲) شامی: ۲/۲۲۶

(۳) حاشیہ مشکوٰۃ: ص: ۱۱۴۵

غرض یہ کہ بلا عذر مسجد میں نمازِ جنازہ مکروہ ہے؛ مگر افسوس کہ آج اکثر احناف کی مساجد میں اس مکروہ کو اختیار کر لیا گیا ہے۔ اور بعض لوگ کہتے ہیں کہ امام شافعی رحمۃ اللہ علیہ کے پاس جائز ہے اس لیے ہم اس کو لیتے ہیں؛ مگر یہ بات کس قدر غلط ہے کہ بلا دلیل وجہ اپنے امام کے مسلک کو ترک کر کے دوسرے امام کے مسلک کو لیا جائے؟ پھر کیا ان لوگوں نے دلیل جان کر اور امام شافعی رحمۃ اللہ علیہ کی دلیل کو مضبوط پا کر اپنے امام کا مسلک ترک کیا ہے؟

جنازہ اٹھانے کے احکام

جنازہ میں شرکت کا ثواب

جنازہ میں شرکت کرنا موجبِ ثواب ہے، حدیث میں ہے کہ جو جنازہ کے ساتھ اس کے گھر سے نکلے، پھر اس پر نماز پڑھے، پھر اس کے ساتھ جائے، حتیٰ کہ تدفین ہو جائے تو اس کو دو قیراط ثواب ملے گا، اور ہر قیراط احد پہاڑ کے برابر ہوگا۔ اور جو نماز پڑھ کر واپس ہو جائے تو اس کو ایک احد پہاڑ کے برابر ثواب ملے گا۔ (۱)
اس لیے کوشش کرنا چاہئے کہ جنازہ میں شرکت کی جائے۔

جنازہ اٹھانے کا طریقہ

حضرت عبداللہ بن مسعود رضی اللہ عنہ سے مروی ہے کہ جو جنازہ کے پیچھے چلے اس کو چاہئے کہ وہ اس کے تمام جانبوں کو اٹھائے، کیوں کہ یہ سنت ہے، پھر اگر چاہے تو مزید اٹھائے، اور اگر چاہے تو چھوڑ دے۔ (۲)

اور حضرت ابن عمر رضی اللہ عنہما سے مروی ہے کہ انہوں نے جنازے کے چاروں جانبوں کو (یکے بعد دیگرے) اٹھایا۔ (۳)

نیز حضرت ابو ہریرہ رضی اللہ عنہ سے فرمایا کہ جس نے جنازہ کے چاروں پایوں کو اٹھایا

(۱) بخاری: ۴۵، مسلم: ۱۵۷۴، و بلفظ آخرت رمذی: ۹۶۱، نسائی: ۴۹۴۶، ابو داؤد:

۲۷۵۵، ابن ماجہ: ۱۵۲۸، احمد: ۹۵۲۴۰

(۲) ابن ماجہ: ۴۶۷

(۳) رواہ عبد الرزاق: ۲۵۲۰، و ابن ابی شیبہ: ۱۶۸/۳

اس نے اپنی ذمہ داری پوری کر دی۔ (۱)

ان روایات کی بنا پر ہمارے علمائے فرمایا کہ جنازہ کو چار آدمی چاروں طرف سے اٹھائیں، اور اس کا مستحب طریقہ یہ ہے کہ پہلے جنازہ کے سامنے کا پایہ اپنے داہنے کندھے پر رکھ کر کم از کم دس قدم چلے، پھر جنازہ کے پیچھے کا پایہ اپنے کندھے پر رکھ کر (کم از کم) دس قدم چلے، پھر جنازہ کا سامنے کا پایہ اپنے بائیں کندھے پر رکھ کر دس قدم چلے، پھر اس کے پیچھے کا پایہ اپنے بائیں کندھے پر رکھ کر دس قدم چلے۔ (۲)

یہ طریقہ بڑے جنازہ کے لیے ہے، اور اگر جنازہ بچہ کا ہو، جس کو ہاتھوں میں اٹھایا جاسکتا ہو تو اس کو ایک آدمی اپنے دونوں ہاتھوں میں اٹھالے، پھر دوسرا، اسے اسی طرح لے لے، اور اسی طرح ایک ہاتھ سے دوسرے ہاتھ بدلتے ہوئے اس کو لے جائیں۔ (۳)

چند مسائل

(۱) جنازہ لے کر چلنے میں درمیانی چال اختیار کریں، کہ نہ بہت آہستہ چلیں اور نہ بہت تیز جس سے میت کو جھٹکے لگیں۔ حدیث میں ہے کہ اللہ کے رسول نے فرمایا کہ جنازہ میں جلدی کرو، کیوں کہ اگر وہ نیک ہے تو وہ خیر ہے جس کی طرف تم اس کو لے جاؤ گے اور اگر برا ہے تو وہ شر ہے جس کو تم اپنے کندھوں سے اتارو گے۔ (۴)

(۱) رواہ عبد الرزاق: ۶۵۱۸

(۲) در مختار مع شامی: ۲/۲۳۱، بدائع الصنائع: ۱/۳۰۹، تحفة الفقهاء: ۱/۲۴۴، مراقی الفلاح: ۱۴۷

(۳) البحر الرائق: ۲/۱۹۱، در مختار مع شامی: ۲/۲۳۱، بدائع الصنائع: ۱/۳۰۹، وغیرہ

(۴) اس حدیث کی تخریج وحوالہ ص: ۳۲۴ پر مفصلاً گزرا ہے، وہاں دیکھ لیا جائے۔

اس سے معلوم ہوا کہ جنازہ لے کر چلنے میں جلدی کرنا چاہئے؛ مگر بہت جلدی و تیزی نہیں، کیوں کہ ایک اور حدیث میں ہے کہ بعض لوگ بہت تیزی سے ایک جنازہ لے کر جا رہے تھے جس کی وجہ سے میت کو بہت حرکت ہو رہی تھی، آپ ﷺ نے دیکھا تو فرمایا کہ جنازوں میں تم پر درمیانی چال لازم ہے۔ (۱)

نیز حضرت عبداللہ بن مسعود رضی اللہ عنہ سے روایت ہے کہ رسول اللہ صلی اللہ علیہ وسلم سے دریافت کیا گیا کہ جنازہ کو لے کر کس طرح چلا جائے؟ آپ نے فرمایا:

”دون الخبب“ (یعنی دوڑنے سے کم ہو)۔ (۲)

(۲) جنازہ کے ساتھ عورت کا جانا منع ہے حضرت ام عطیہ رضی اللہ عنہا فرماتی ہیں کہ ہم کو یعنی عورتوں کو جنازوں کے ساتھ جانے سے منع کیا جاتا تھا۔ (۳)

(۳) جنازہ کو کندھے پر سامان کی طرح لا کر نہ لے جانا چاہئے؛ بل کہ اکرام و اعزاز کے ساتھ ہاتھوں سے پکڑ کر کندھے پر رکھنا چاہئے۔ (۴)

جنازہ کے ساتھ منکرات

جنازہ کے ساتھ بھی بعض غیر شرعی رواجات و رسومات کو عوام میں چلن حاصل ہو گیا ہے، جن کی اصلاح نہایت ضروری ہے۔

عورت کے جنازہ پر سرخ چادر

جنازے پر کوئی چادر پردے کے لیے ڈال دینا اچھا ہے، اور اس میں کسی خاص

(۱) احمد: ۱۸۸۶۴، ابن ماجہ: ۱۴۶۸

(۲) ترمذی: ۹۳۲، ابو داؤد: ۲۷۶۹، احمد: ۳۵۴۷

(۳) بخاری: ۳۰۲، مسلم: ۱۵۵۵، ابو داؤد: ۳۷۵۴، ابن ماجہ: ۱۵۶۶، احمد: ۲۶۰۴

(۴) البحر الرائق: ۱۹۱/۲، در مختار مع شامی: ۲/۲۳۱

قسم یا رنگ کی کوئی تخصیص نہیں ہے؛ مگر عام طور پر ایک رواج چل گیا ہے کہ عورت اور خاص طور پر نئی نوپلی دلہن کے مرجانے پر اس کے جنازے پر سرخ چادر ڈالتے ہیں، یہ شرعاً بے اصل اور غلط رواج ہے۔

چنانچہ حضرت حکیم الامت مولانا اشرف علی تھانوی رحمہ اللہ فرماتے ہیں:
بعض جگہ یہ غلط رواج ہے کہ نوجوان لڑکی یا نئی دلہن مرجاتی ہے تو اس کے جنازے پر سرخ چادر یا زری گوٹہ کا ڈوپٹہ ڈالتے ہیں، یہ ناجائز ہے۔ (۱)

جنازے پر پھولوں کی چادر

جنازے پر پھولوں کی چادر ڈالنے کا بھی عام رواج ہے اور اس کو بعض لوگ میت کا حق یا اس کے ساتھ ہم دردی خیال کرتے ہیں اور بعض لوگ کہتے ہیں کہ پھول چوں کہ اللہ تعالیٰ کا ذکر کرتے ہیں اس لیے ان کو میت پر ڈالنے سے ذکر کی برکت سے عذاب میں تخفیف اور ثواب میں اضافہ ہوتا ہے؛ مگر غور کرنے کی بات یہ ہے کہ صحابہ، تابعین، و تبع تابعین، اولیاء اللہ وائمہٗ اسلاف نے ایسا کیوں نہیں کیا؟ کیا وہاں پھول نہ تھے؟ یا ان کی چادر نہ بن سکتی تھی؟ یا وہ میت کی ہمدردی و غم خواری کے جذبات نیک سے خالی تھے؟ یا یہ کہ ان حضرات کو پھولوں کا ذکر کرنا معلوم نہ تھا؟ آخر کیا بات تھی کہ انہوں نے نہ یہ بات سوچی اور نہ ایسا کام کیا؟

ظاہر ہے کہ اگر یہ کام ثواب کا ہوتا یا اس میں کوئی بھی فائدہ ہوتا، تو یہ حضرات ضرور اس کو کرتے اور ان کا عمل نقل ہو کر ہم تک پہنچتا؛ لیکن جب ان حضرات نے نہیں کیا تو معلوم ہوا کہ یہ کام ثواب کا نہیں ہے اور نہ اس میں کوئی فائدہ ہے، اس

(۱) اغلاط العوام: بہ ترتیب مولانا مہربان علی صاحب رحمہ اللہ: ۲۰۸

دوسرے جنگ میں، تیسرے ذکر یعنی وعظ کے وقت۔ (۱)

حضرت قیس رحمہ اللہ ہی سے منقول ہے کہ حضرات صحابہ جنازے، ذکر اور

جنگ کے وقت آواز پست رکھنے کو پسند کرتے تھے۔ (۲)

علامہ ابن تیمیہ رحمہ اللہ فرماتے ہیں:

”جنازے کے ساتھ آواز بلند کرنا پسندیدہ نہیں، نہ ذکر سے نہ

تلاوت سے اور نہ کسی اور چیز سے، یہی ائمہ اربعہ کا مذہب ہے اور یہی

حضرات سلف، صحابہ و تابعین سے مروی و منقول ہے، میں اس میں کسی

کا اختلاف نہیں پاتا۔ (۳)

جنازے کے ساتھ زور سے ذکر و تلاوت کو فقہانے مکروہ قرار دیا ہے۔ (۴)

بل کہ حضرت ابراہیم الخلی رحمہ اللہ سے مروی ہے کہ وہ اس بات کو بھی مکروہ قرار

دیتے ہیں کہ کوئی شخص جنازے کے ساتھ چلتے ہوئے کسی سے یوں کہے کہ میت کے

لیے استغفار کرو، کہ اللہ تمہاری مغفرت کرے گا، وہ فرماتے ہیں کہ یہ بدعت ہے، اسی

طرح حضرت سعید بن جبیر رحمہ اللہ اور حضرت عطا وغیرہ سے بھی آیا ہے۔ (۵)

اس تفصیل سے معلوم ہو گیا کہ بعض بعض جگہ خصوصاً دیہاتوں میں جو جنازے

کے ساتھ زور سے ذکر و تلاوت کرتے ہیں، یہ مکروہ ہے۔ جب یہی مکروہ ہے تو اشعار

وقصائد و مرثیہ نامہ پڑھنے کی کیسے اجازت ہو سکتی ہے؟

(۱) البحر الرائق: ۵/۷۶

(۲) ابن ابی شیبہ: ۳/۱۶۰

(۳) فتاویٰ ابن تیمیہ: ۲۴۲/۲۹۴

(۴) درمختار مع شامی: ۲/۲۳۳، عالمگیری: ۱/۷۲۱، المبسوط للسرخسی: ۲/

(۵) کتاب الآثار لابی یوسف رحمہ اللہ: ۷۶، ابن ابی شیبہ: ۳/۱۵۹

سواری پر جنازہ

بہت سے لوگ غیر قوموں کی تقلید میں جنازے کو سواری پر لے جاتے ہیں، اور اس کو فخر محسوس کرتے ہیں اور اس کے لیے مستقل آئینہ بھی ملتے ہیں۔ معلوم ہونا چاہئے کہ بلا ضرورت جنازے کو سواری پر لے جانا مکروہ ہے۔ چنانچہ فقہانے اس کی تصریح کی ہے۔ (۱)

لہذا اس سے پرہیز کرنا چاہئے، پھر اس میں غیر قوموں سے مشابہت بھی پائی جاتی ہے، چنانچہ عیسائی اور ہندو قوموں کا یہی طریقہ ہے کہ وہ اپنے مردوں کو سواری پر لے جاتے ہیں اور غیر قوموں سے مشابہت بھی اسلام میں ناجائز ہے۔ البتہ کوئی عذر ہو تو سواری پر لے جانے کی اجازت ہے، مثلاً اٹھانے والے ایک دو ہی آدمی ہوں یا قبرستان اتنی دور ہو کہ اٹھا کر لے جانا مشکل ہو تو سواری پر لے جانا مکروہ نہیں ہے۔ (۲)

جنازے کے ساتھ سواری پر جانا

بعض لوگ جنازے کے ساتھ بھی اپنی سواروں پر جاتے ہیں، یہ بھی مکروہ ہے۔ حدیث میں ہے کہ ایک دفعہ اللہ کے رسول ﷺ ایک جنازے کے ساتھ جا رہے تھے، آپ کے خادموں میں سے کسی نے سواری پیش کی، تو آپ نے اس پر سوار ہونے سے انکار کر دیا، پھر جب (تدفین کے بعد) واپس لوٹے تو پھر سواری پیش کی گئی اور اس پر سوار ہو گئے، لوگوں نے وجہ پوچھی تو فرمایا کہ فرشتے چل رہے تھے لہذا

(۱) تحفة الفقہاء: ۱/۲۴۴، البحر الرائق: ۲/۱۹۱، در مختار مع شامی: ۲/۲۳۱

(۲) الطحطاوی علی المراقی: ۳۵۲، الفقه علی المذاهب الاربعہ: ۱/۵۳۱

میں سوار نہ ہوا، اور جب وہ چلے گئے تو میں سوار ہو گیا۔ (۱)
 اور ایک حدیث میں ہے کہ ایک دفعہ آپ نے کچھ لوگوں کو دیکھا کہ وہ جنازے
 کے ساتھ سواری پر جا رہے ہیں، آپ نے فرمایا کہ کیا تم کو شرم نہیں آتی کہ فرشتے چل
 کر جا رہے ہیں، اور تم جانوروں کی پشت پر سوار ہو۔ (۲)
 اس سے معلوم ہوا کہ بلا ضرورت جنازے کے ساتھ سواری پر جانا پسندیدہ نہیں،
 ہاں کوئی ضرورت ہو مثلاً کوئی بیمار یا بوڑھا ہے یا قبرستان بہت دور ہے، تو اس کی
 اجازت ہے، چنانچہ حدیث میں جو آیا ہے:

«الراکب خلف الجنازة» یعنی سوار جنازے کے پیچھے آئے۔ (۳)
 اس کو ہمارے علمائے عظام نے عذر پر محمول کیا ہے، ہاں واپسی کے وقت سواری پر آنا بلا
 کراہت جائز ہے جیسا کہ اوپر حدیث سے معلوم ہوا۔ نیز اللہ کے رسول
 صَلَّى اللهُ عَلَيْهِ وَسَلَّمَ نے ابن الدرداح رَضِيَ اللهُ عَنْهُ کے جنازے سے واپسی پر سواری اختیار
 فرمائی تھی۔ (۴)

(۱) ابو داؤد: ۲۷۶۳: ۵

(۲) ترمذی: ۹۳۳، ابن ماجہ: ۱۴۶۹

(۳) ابو داؤد: ۲۷۶۶: ۵، ترمذی: ۹۵۲، نسائی: ۱۹۱۶، ابن ماجہ: ۱۴۷۰، احمد: ۱۷۴۵۹

(۴) مسلم: ۱۶۰۴، ابو داؤد: ۲۷۶۳، ترمذی: ۹۳۴، نسائی: ۱۹۹۹، احمد: ۲۰۰۳۹

تدفین کے احکام

اس کے بعد اب مرحلہ ہے میت کی تدفین کا، جس کے شرعی احکامات یہاں پر درج کئے جاتے ہیں:

قبر کیسی ہو؟

حدیث میں ہے کہ رسول اللہ صلی اللہ علیہ وسلم ایک جگہ قبر پر قبر کھودنے والے کو حکم فرما رہے تھے کہ پیروں کے پاس وسیع و کشادہ کرو، سر کی جانب وسیع و کشادہ کرو۔ (۱)

ایک اور حدیث میں ہے کہ ہشام بن عمر رضی اللہ عنہما نے فرمایا کہ ہم نے غزوہ احد کے دن رسول اللہ صلی اللہ علیہ وسلم سے شکایت کی اور عرض کیا کہ یا رسول اللہ! ہم کو زخم پہنچا ہے، ہر انسان کے لیے قبر کھودنا مشکل ہے کیا کریں؟ آپ نے فرمایا کہ قبر کھودو اور اس کو کشادہ بناؤ۔ ایک روایت میں ہے کہ اس کو گہری اور عمدہ بناؤ الخ۔ (۲)

ان احادیث سے معلوم ہوا کہ قبر کشادہ اور گہری ہونا چاہئے۔ علمائے لکھا ہے کہ قبر آدھے قد کے برابر گہری ہونا چاہئے اور اس سے زیادہ بھی ہو تو مضائقہ نہیں؛ مگر بہت گہری بنانا اچھا نہیں، اور قبر کی لمبائی میت کے قد کے برابر ہو اور عرض (چوڑائی) میت کے قد سے آدھا ہو۔ (۳)

(۱) رواہ ابوداؤد فی البیوع: ۲۸۹۴، واحمد: ۲۸۹۴، وقال ابن حجر: اسنادہ صحیح۔
(التلخیص الحبیر: ۱۲۷/۲)

(۲) ابوداؤد: ۲۸۰۰، ترمذی: ۱۶۳۵، نسائی: ۱۹۸۴

(۳) در مختار مع شامی: ۲۳۴/۲، البحر الرائق: ۱۹۳/۲

اور قبر میں سنت یہ ہے کہ بغلی بنائی جائے، حدیث میں ہے کہ آں حضرت
صَلَّى اللهُ عَلَيْهِ وَسَلَّمَ نے فرمایا کہ:

« أَلْحَدُ لَنَا وَ الشَّقُّ لِعَيْرِنَا »

(یعنی بغلی قبر ہمارا طریقہ ہے اور صندوقی غیروں کا طریقہ ہے)۔ (۱)
اور خود اللہ کے رسول صَلَّى اللهُ عَلَيْهِ وَسَلَّمَ کے لیے بھی لحد یعنی بغلی قبر بنائی گئی تھی،
جیسا کہ حدیث سے ثابت ہے کہ حضرت سعد رَضِيَ اللهُ عَنْهُ نے فرمایا کہ میرے لیے لحد بناؤ
اور اینٹ رکھو جس طرح کہ رسول اللہ صَلَّى اللهُ عَلَيْهِ وَسَلَّمَ کے ساتھ کیا گیا۔ (۲)

نیز ایک اور حدیث میں ہے کہ جب نبی کریم صَلَّى اللهُ عَلَيْهِ وَسَلَّمَ کا وصال ہوا تو
صحابہ رَضِيَ اللهُ عَنْهُمْ میں اس بارے میں اختلاف ہوا کہ آپ کے لیے لحد بنائی جائے یا شق
بنائی جائے؟ پھر صحابہ نے یہ تجویز کیا کہ لحد بنانے والے اور شق بنانے والے دونوں
کو بلایا جائے اور جو اُن میں سے پہلے آئے اس کو اس کا کام دیا جائے، چنانچہ
پہلے وہ صحابی آئے جو لحد بناتے تھے، لہذا آپ کے لیے لحد بنائی گئی۔ (۳)

بغلی قبر بنانے کا طریقہ یہ ہے کہ قبر کھود کر قبلہ کی طرف ایک گڑھا کھودا جائے
جس میں میت کو رکھا جاسکے، اور اگر زمین بہت نرم ہو کہ بغلی قبر کے بیٹھ جانے کا
اندیشہ ہو، تو پھر صندوقی بھی بنا سکتے ہیں، جس کا طریقہ یہ ہے کہ قبر کے اندر زمین کے بیچ
میں گڑھا کھودا جائے۔

(۱) ابوداؤد: ۵: ۲۷۹۳، ترمذی: ۱۶۳۵، نسائی: ۱۹۸۲، ابن ماجہ: ۱۵۴۳، احمد:

۱۸۳۶۸، ابن ابی شیبہ: ۳/۱۲۷، عبد الرزاق: ۶۳۸۵

(۲) ابن ماجہ: ۱۵۴۵، مسلم: ۱۶۰۶، نسائی: ۱۹۸۰، احمد: ۱۴۰۷

(۳) ابن ماجہ: ۱۵۴۷

دفنانے کا طریقہ

جب قبر تیار ہو جائے تو اس میں میت کو اتاراجائے، اس کا طریقہ یہ کہ جنازہ قبر سے قبلہ کی طرف رکھا جائے، اور اتارنے والے قبلہ رو کھڑے ہو کر میت کو اٹھائیں اور قبر میں اتاریں، کیوں کہ میت کو قبلہ کی طرف سے اتارنا سنت ہے۔ حدیث میں ہے کہ بنی کریم صَلَّی اللہُ عَلَیْہِ وَاٰلِہٖ وَسَلَّمَ (ایک دفعہ) قبر میں اترے اور میت کو قبلہ کی طرف سے پکڑا۔ (۱)

نیز حضرت علی رَضِيَ اللهُ عَنْهُ سے مروی ہے کہ انہوں نے یزید بن المکلف کو قبلہ کی طرف سے قبر میں اتارا، اسی طرح ابن الحنفیہ سے مروی ہے کہ انہوں نے ابن عباس رَضِيَ اللهُ عَنْهُ کو قبلہ کی طرف سے اتارا۔ (۲)

جب قبر میں اتارے، تو اتارنے والا اور رکھنے والا یہ دعاء پڑھے:

﴿ بِسْمِ اللّٰهِ وَ عَلٰی سُنَّةِ رَسُوْلِ اللّٰهِ ﴾ (۳)

بعض روایات میں ”سنة“ کی جگہ ”ملة“ آیا ہے۔ پھر میت کو داہنی کروٹ پر قبلہ رخ لٹا دیا جائے اور اس کے کفن کی گرہ کھول دی جائے، پھر کچھ اینٹوں سے بند کر دیا جائے جیسے رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے ساتھ کیا گیا تھا۔ (یہ حدیث ابھی اوپر گزر چکی ہے) علامہ نووی رَحْمَةُ اللہِ عَلَیْہِ فرماتے ہیں کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ کے لیے نو (۹) اینٹیں رکھی گئی تھیں۔ (۴)

لہذا نو (۹) اینٹیں رکھنا سنت ہوگا، ضرورت ہو تو زائد بھی رکھی جاسکتی ہیں؛ مگر

(۱) ترمذی: ۹۷۷

(۲) ابن ابی شیبہ: ۱/۱۳۱

(۳) ترمذی: ۹۶۷، ابو داؤد: ۵۰۹۸، ابن ماجہ: ۱۵۳۹

(۴) شرح مسلم للنووی: ۱/۳۱۱

پکی اینٹیں رکھنے سے علما نے منع کیا ہے، اسی طرح بانس کا قبر میں رکھنا درست تو ہے؛ مگر لکڑی کے تختے رکھنا مکروہ ہے۔ (۱)

البتہ زمین بہت نرم ہو جس کی وجہ سے قبر کے بیٹھ جانے کا خوف ہو تو پختہ اینٹ اور لکڑی بھی استعمال کر سکتے ہیں۔ (۲)

عورت کو قبر میں رکھتے وقت کپڑے وغیرہ سے پردہ کرنا مستحب ہے، مرد کی قبر پر پردہ کی ضرورت نہیں ہے۔ (۳)

حضرت علی رضی اللہ عنہ نے حضرت قیس کے جنازہ پر جب کپڑے سے پردہ کیا گیا، تو اس کو کھینچا اور فرمایا کہ یہ تو عورتوں کے ساتھ کیا جاتا ہے۔ (۴)

نیز حضرت حارث کے جنازے پر جب کپڑے سے پردہ کیا گیا تو حضرت عبد اللہ بن زید رضی اللہ عنہ نے اس کو کھینچ دیا۔ (۵)

ہاں! اگر کوئی عذر ہو جیسے بارش ہو یا برف باری ہو یا سخت گرمی ہو، تو مرد کی قبر پر پردہ کرنے میں کوئی حرج نہیں۔ (۶)

(۱) در مختار مع شامی ۲/۲۳۶، الجامع الصغیر: ۶۲

(۲) در مختار مع شامی ۲/۲۳۶

(۳) الجامع الصغیر: ۹۲، الہدایۃ: ۱/۱۶۲

(۴) بہ حوالہ: التلخیص الحبیر ۲/۱۲۱

(۵) بیہقی: ۱۷۴۹، امام بیہقی نے اس کی سند کو صحیح فرمایا ہے۔

(۶) شامی: ۲/۲۳۶ اور حضرت سعد بن معاذ رضی اللہ عنہ کی قبر پر رسول اللہ صلی اللہ علیہ وسلم کا پردہ کرانا جو ”بیہقی“ (۵/۳۹۸) وغیرہ نے روایت کیا ہے، اولاً وہ صحیح نہیں، پھر ہو سکتا ہے کہ کسی عذر کی بنا پر ہو، واللہ اعلم۔

اس کے بعد قبر پر مٹی ڈال دی جائے، اس طرح کہ سرہانے کی طرف سے ہر آدمی تین تین مٹھی مٹی قبر میں ڈالے، حدیث میں ہے کہ اللہ کے نبی صَلَّى اللهُ عَلَيْهِ وَسَلَّمَ نے ایک جنازہ پر نماز پڑھی، پھر قبر پر آئے اور تین مٹھی مٹی سر کی طرف سے ڈالی۔ (۱) اور مٹی ڈالتے ہوئے پہلی مٹھی پر ﴿مِنْهَا خَلَقْنَاكُمْ﴾ دوسری مٹھی پر ﴿وَفِيهَا نُعِيدُكُمْ﴾ اور تیسری مٹھی پر ﴿وَمِنْهَا نُخْرِجُكُمْ تَارَةً أُخْرَى﴾ پڑھا جائے۔ پھر بقیہ مٹی قبر پر ڈال دی جائے۔ (۲)

اس دعا کی تائید ایک حدیث سے ہوتی ہے، جس میں ہے کہ حضرت ام کلثوم رضی اللہ عنہا کے انتقال پر اللہ کے نبی صَلَّى اللهُ عَلَيْهِ وَسَلَّمَ نے ان کو قبر میں رکھتے ہوئے یہی پڑھا تھا۔ (۳)

مگر اس حدیث میں یہ نہیں ہے کہ پہلی مٹھی پر یہ اور دوسری پر یہ اور تیسری پر یہ پڑھا تھا، واللہ اعلم۔ رہا حاضرین کا تین مٹھی مٹی ڈالنا، یہ متعدد احادیث میں آیا ہے۔ (۴)

قبر بنانے کا مسنون طریقہ

پھر قبر کو مسنون شکل پر بنایا جائے اس طرح کہ قبر پر جو مٹی ڈالی جائے وہ صرف

(۱) ابن ماجہ: ۱۵۵۴

(۲) الاذکار للنووی: ص ۱۷۳، فتاویٰ عالمگیری: ۱/۱۶۶، الجوہرۃ النیرۃ: ۱/۱۵۸

(۳) مستدرک حاکم: ۲/۴۱۱، حدیث نمبر: ۳۲۲۳، بیہقی: ۳/۴۰۱، حدیث نمبر: ۶۵۱۷، مگر اس کی اسناد ضعیف ہے، جیسا کہ ابن حجر نے ”التلخیص“ ۲/۱۳۰، میں اور ہیشمی نے ”مجمع الزوائد“: ۲/۴۳، میں فرمایا ہے۔

(۴) مثلاً ایک حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے حضرت عثمان بن مظعون رضی اللہ عنہ کے جنازہ میں شرکت کی اور ان کی قبر میں اپنے دونوں ہاتھوں سے تین مٹھی مٹی ڈالی۔ بیہقی: ۶۸۳۰

وہی ہونا چاہئے جو قبر کھودتے وقت نکالی گئی تھی، حدیث میں ہے کہ اللہ کے رسول
صَلَّى اللهُ عَلَيْهِ وَسَلَّمَ نے قبر پر زیادتی کرنے سے منع فرمایا ہے۔ (۱)

جب مٹی ڈالی جائے تو اس کو کوہان جیسی بنا دیا جائے اور ایک بالشت یا اس سے
کچھ زائد اونچی بنایا جائے، حدیث میں ہے کہ رسول اللہ صَلَّى اللهُ عَلَيْهِ وَسَلَّمَ کی قبر
مبارک کوہان کی شکل پر بنائی گئی تھی۔ (۲)

نیز حضرت ابو بکر رَضِيَ اللهُ عَنْهُ اور حضرت عمر رَضِيَ اللهُ عَنْهُ کی قبریں بھی اسی طرح بنی ہوئی
ہیں۔ (۳)

قبر کا مربع یعنی چوکور بنانا منع ہے، حدیث میں ہے کہ رسول اللہ صَلَّى اللهُ عَلَيْهِ وَسَلَّمَ
نے قبروں کو مربع بنانے سے منع کیا ہے۔ (۴)

قبر کو بہت اونچی بھی نہ بنانا چاہئے؛ بل کہ سنت یہ ہے کہ ایک بالشت اونچی بنائی
جائے، حدیث میں کہ اللہ کے رسول صَلَّى اللهُ عَلَيْهِ وَسَلَّمَ کی قبر کو ایک بالشت اونچی بنایا
گیا تھا۔ (۵)

قبر تیار ہونے کے بعد اس پر پانی چھڑک دیا جائے۔ حدیث میں ہے کہ حضرت
ابراہیم رَضِيَ اللهُ عَنْهُ صاحب زادہ حضرت نبی کریم صَلَّى اللهُ عَلَيْهِ وَسَلَّمَ کی قبر پر اللہ کے نبی
صَلَّى اللهُ عَلَيْهِ وَسَلَّمَ نے پانی چھڑکا تھا۔ (۶)

(۱) نسائی: ۲۰۰۰، ابو داؤد: ۲۸۰۷، بیہقی: ۲۸۵/۵

(۲) بخاری: ۱۳۰۲، ابن ابی شیبہ: ۲۱۵/۳

(۳) کتاب الآثار: ۵۲، فتح الباری: ۲۵۷/۳

(۴) کتاب الآثار: ۵۲، و ذکرہ ابن حجر فی ”الدرایة“: ۱/۲۴۱، و سکت عنہ۔

(۵) ابن حبان فی صحیحہ: ۶۲۳۵، خلاصۃ البدر المنیر لابن الملقن: ۱/۲۷۱

(۶) بیہقی: ۲۸۶/۵، مراسیل: ۴۲۴

اور خود حضرت نبی کریم صَلَّی اللہُ عَلَیْہِ وَاٰلِہٖ وَسَلَّمَ کی قبر اطہر پر حضرت بلال رَضِيَ اللہُ عَنْہُ نے اس طرح سے پانی چھڑکا کہ اللہ کے نبی صَلَّی اللہُ عَلَیْہِ وَاٰلِہٖ وَسَلَّمَ کے سر سے اپنی داہنی طرف سے شروع کیا اور پیروں پر ختم کیا۔ (۱)

اس کے بعد کوئی آدمی قبر کے سر ہانے سورۃ بقرہ کا ابتدائی حصہ اور پانچٹی سورۃ بقرہ کا آخری حصہ (آمن الرسول سے) کھڑے ہو کر پڑھے۔ حدیث میں ہے کہ حضرت ابن عمر رَضِيَ اللہُ عَنْہُمَا نے فرمایا کہ جب کوئی مرجائے تو اس کو مجبوس نہ رکھو، بل کہ اس کو اس کی قبر تک جلدی پہنچا دو، اس کے سر ہانے سورۃ بقرہ کا ابتدائی حصہ اور پانچٹی سورۃ بقرہ کا آخری حصہ پڑھا جائے۔ (۲)

اور حضرت ابوالجلاج سے مروی ہے کہ انہوں نے اپنے بیٹوں کو وصیت کی کہ جب میں مرجاؤں تو دفن کرنے کے بعد میرے سر ہانے سورۃ بقرہ کا شروع اور پانچٹی سورۃ بقرہ کا آخری حصہ پڑھیں۔ (۳)

دفن اور قبر کے چند مسائل

قبر پر گج کرنا یا مٹی لپینا یا عمارت بنانا جائز نہیں ہے، حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے قبروں پر گج کرنے، اس پر بیٹھنے اور اس پر عمارت بنانے سے منع فرمایا ہے۔ (۴)

اسی طرح قبر پر لکھنا جیسا کہ آج کل رواج ہو گیا ہے اور لوگ اس کو بھی فخریہ

(۱) بیہقی ۲۷۸/۵، التلخیص ۱۳۳/۲

(۲) مشکوٰۃ المصابیح: ص: ۱۲۹

(۳) نصب الراية: ۲/۳۰۸، بیہقی: ۵/۲۰۴

(۴) مسلم: ۱۶۱۰، ترمذی: ۹۷۲، نسائی: ۲۰۰۰، ابوداؤد: ۲۸۰۷، ابن ماجہ: ۱۵۵۱،

احمد: ۱۲۰۳۸

اپناتے ہیں، یہ بھی مکروہ و ناجائز ہے، حدیث میں اس سے نہیں آئی ہے۔ (۱)
لہذا قبروں پر نام، تاریخ وفات وغیرہ کندہ کروا کر لگانے سے پرہیز کرنا بہتر
ہے، ہاں اگر کوئی ضرورت ہو تو اس کی اجازت دی گئی ہے۔ (۲)

اگر کوئی حاملہ عورت مر جائے تو اگر اس کے پیٹ میں بچہ زندہ ہو تو اس کا پیٹ
چاک کر کے بچہ کو نکال لینا چاہئے، پھر عورت کو دفنانا چاہئے۔ (۳)

دفنانے کے بعد تمام حاضرین کا میت کے حق میں دعا کرنا سنت ہے، حدیث
میں ہے کہ رسول اللہ صلی اللہ علیہ وسلم کا معمول تھا کہ جب آپ تدفین سے فارغ
ہوتے تو فرماتے کہ اپنے (مردہ) بھائی کے لیے استغفار کرو اور اس کے لیے ثابت
قدمی کی دعا کرو، کیوں کہ وہ اب سوال کیا جاتا ہے۔ (۴)

جو بچہ مر کر پیدا ہو اس کو بھی اسی طرح قبر کھود کر دفنایا جائے جیسے اوپر مذکور ہوا،
صرف گڑھا کھود کر نہ ڈال دینا چاہئے۔ (۵)

اگر پانی کے جہاز میں کوئی مر جائے اور ساحل قریب نہ ہو تو غسل و کفن دینے
اور نماز پڑھنے کے بعد اس کو سمندر میں ڈال دیا جائے۔ (۶)

قبر میں اتارنے کے لیے بہتر وہ لوگ ہیں جو میت کے قریبی رشتہ دار ہیں، اللہ
کے رسول صلی اللہ علیہ وسلم کو قبر میں اتارنے کے لیے حضرت علی، حضرت قثم بن

(۱) ترمذی: ۹۷۲، ابن ماجہ: ۱۵۵۶، ابوداؤد: ۷۲۸۰، نسائی: ۲۰۰۰

(۲) شامی: ۲/۲۳۸

(۳) فتح القدیر: ۲/۱۵۰، شامی: ۲/۲۳۸

(۴) ابوداؤد: ۲۸۰۴

(۵) فتاویٰ دارالعلوم دیوبند: ۵/۲۸۵

(۶) البحر الرائق: ۲/۱۹۳

عباس، حضرت فضل بن عباس اور آپ کے آزاد کردہ غلام حضرت شقران رضی اللہ عنہما مقرر ہوئے تھے۔ (۱)

اور عورت کو قبر میں اتارنے والا وہ ہو جس کو زندگی میں اس کا دیکھنا جائز تھا، ابن ابی شیبہ نے اپنے مصنف میں اور امام طحاوی رحمۃ اللہ علیہ نے مشکل الآثار میں روایت کیا ہے کہ حضرت زینب رضی اللہ عنہا زوجہ حضرت نبی کریم صلی اللہ علیہ وسلم کے انتقال پر حضرت عمر رضی اللہ عنہ نے ازواجِ مطہرات سے معلوم کروایا کہ ان کو قبر میں کون اتارے؟ ازواجِ مطہرات نے بتایا کہ جو ان کو دیکھ سکتا تھا وہی ان کو قبر میں اتارے۔ (۲)

دفن و قبر کے سلسلہ میں رائج اغلاط

دفن اور قبر کے بارے میں بھی بہت سارے رسومات و رواجات عوام الناس میں پائے جاتے ہیں، جن کی شریعت میں کوئی اصل نہیں یا شریعت میں وہ ممنوع ہیں مثلاً:

میت کو ایک شہر سے دوسرے شہر لے جانا
آج کل میت کو ایک جگہ سے دوسری جگہ منتقل کرنے کا رواج بھی وبا کی طرح پھیل گیا ہے اور موقعہ بے موقعہ اپنے مُردوں کو دور دور لے جاتے ہیں، اور بعض لوگ

(۱) ابن ماجہ: ۱۶۱۷، ابو داؤد: ۲۷۹۳، البدایة و النہایة: ۲۰۴/۵، بعض روایات میں اسامہ رضی اللہ عنہ کا اور بعض میں عبدالرحمن بن عوف رضی اللہ عنہ کا ذکر ہے۔

(۲) ابن ابی شیبہ: ۳/۲۰۶، اعلاء السنن: ۸/۲۹۵

عرب کے علاقوں میں حتیٰ کہ مکہ مکرمہ و مدینہ منورہ میں انتقال کر جاتے ہیں اور ان کے رشتہ دار وہاں سے اپنے وطن ان اموات کو منگواتے ہیں، جب کہ علماء و فقہا نے تصریح کی ہے کہ میت کو اسی جگہ دفن کرنا مستحب ہے، جہاں اس کا انتقال ہوا ہے۔ (۱)

اور حدیث میں ہے کہ حضرت جابر بن عبد اللہ رضی اللہ عنہ فرماتے ہیں کہ ہم جنگِ احد کے دن مقتولین کو اٹھا کر لارہے تھے، تاکہ ہم ان کو دفن کریں، پس ایک منادی رسول اللہ صلی اللہ علیہ وسلم کی طرف سے آیا اور کہا کہ رسول اللہ صلی اللہ علیہ وسلم تم کو حکم دیتے ہیں کہ مقتولین کو انہیں جگہوں پر دفن کیا جائے جہاں وہ قتل ہوئے ہیں۔ (۲)

حضرت عائشہ رضی اللہ عنہا کے بھائی عبد الرحمن رضی اللہ عنہ کا جب انتقال ہوا اور وہ حبشی مقام سے لا کر مکہ مکرمہ میں دفن کئے گئے، تو حضرت عائشہ رضی اللہ عنہا ان کی قبر پر حاضر ہوئیں اور چند اشعار پڑھے، پھر فرمایا کہ اگر میں (دفن کے وقت) حاضر ہوتی تو تم وہیں دفن ہوتے جہاں تمہارا انتقال ہوا تھا۔ (۳)

ان روایات سے معلوم ہوا کہ میت کو اسی بستی میں دفن کرنا چاہئے، جہاں اس کا انتقال ہوا ہے اور بعض علما نے بہ صراحت لکھا ہے کہ ایک جگہ سے دوسری جگہ بلا عذر میت کو منتقل کرنا مکروہ ہے، جب کہ تین میل سے زیادہ کا فاصلہ ہو۔ (۴)

اس سے اس مسئلہ کی وضاحت ہوگئی کہ میت کو ایک جگہ سے دوسری جگہ منتقل کرنا ناپسندیدہ اور مکروہ ہے۔ اب رہا یہ شبہ کہ حضرت یعقوب اور یوسف علیہما السلام کو ان کی جائے وفات سے دوسری جگہ منتقل کیا گیا تھا اور حضرت یوسف علینا السلام کو

(۱) البحر الرائق: ۲/۱۹۵، شامی: ۲/۲۳۹، مراقی الفلاح: ۱۵۰

(۲) ابو داؤد: ۵۲۵۲، ابن ماجہ: ۱۵۰۵، ترمذی: ۱۶۳۹، احمد: ۱۳۶۵۳

(۳) ترمذی: ۹۷۵

(۴) شامی: ۲/۲۳۹، منحة الخالق علی البحر الرائق: ۲/۱۹۵

تو حضرت موسیٰ عَلَیْهِ السَّلَامُ نے خود حضرت یوسف عَلَیْهِ السَّلَامُ کے انتقال کے چار سو سال بعد مصر سے ملکِ شام منتقل کیا تھا، تو اس کا جواب یہ ہے کہ یہ پہلی شریعتوں کا حکم ہے اور ہمارے لیے ان پر عمل کے جواز کی شرائط پائی نہیں جاتیں۔
جیسا کہ علامہ شامی رَحْمَةُ اللهِ عَلَيْهِ نے تحقیق فرمائی ہے۔ (۱)

اور بعض حضرت سعد بن ابی وقاص رَضِيَ اللهُ عَنْهُ کے واقعہ سے استدلال کرتے ہیں، وہ یہ کہ ان کو وادیِ عقیق سے جہاں ان کا انتقال ہوا تھا، چند میل دور مدینہ طیبہ لا کر دفن کیا گیا۔ (۲)

اس کا جواب یہ ہے کہ وادیِ عقیق، حوالیٰ مدینہ میں سے ہے، جیسا کہ معجم البلدان سے ظاہر ہے۔ (۳)

(۱) اس مسئلہ میں علامہ ابن نجیم مصری رَحْمَةُ اللهِ عَلَيْهِ نے لکھا ہے کہ جہاں انتقال ہوا وہیں دفن کرنا مستحب ہے، تاہم اگر ایک شہر سے دوسرے شہر کی طرف منتقل کیا جائے، تو اس میں کوئی گناہ نہیں۔ اور اس پر حضرت یعقوب عَلَیْهِ السَّلَامُ اور حضرت یوسف عَلَیْهِ السَّلَامُ کے ان حضرات کی جائے وفات سے دوسری جگہ منتقل کئے جانے سے استدلال فرمایا ہے؛ مگر علامہ شامی رَحْمَةُ اللهِ عَلَيْهِ نے اس استدلال پر یہ اعتراض کیا ہے کہ یہ ہم سے ما قبل شریعتیں ہیں اور ان کے ہمارے لیے مشروع ہونے کی جو شرطیں ہیں وہ یہاں پائی نہیں جاتیں، نیز انہوں نے ”تاجیہ“ کے حوالہ سے جزم بالکراہۃ نقل کیا ہے اور ”تجنیس“ کے حوالہ سے فرمایا کہ ایک شہر سے دوسرے شہر لے جانا مکروہ ہے؛ کیوں کہ یہ ایک بے فائدہ چیز میں اشتغال ہے اور اس میں دفن میں تاخیر بھی ہوتی ہے اور یہ بات مکروہ ہونے کے لیے کافی ہے۔ (منحة الخالق علی البحر الرائق: ۱۹۵/۲)

(۲) تہذیب التہذیب: ۳/۲۸۲، ثقات ابن حبان: ۲/۳۴۱

(۳) دیکھو معجم البلدان: ۴/۱۳۹

لہذا یہ ایک شہر سے دوسرے شہر لے جانا نہیں ہے؛ بل کہ مدینہ کے قریب سے مدینہ کے قبرستان میں لا کر دفن کرنا ہے اور یہ بالاتفاق جائز ہے۔

الغرض یہ رواج قابلِ نکیر ہے، رہا بعض بڑے بڑے علما کا موجودہ دور میں منتقل کرنا، یہ حجت و دلیل نہیں، کیوں کہ بہ قول حضرت مرشدی شاہ ابرار الحق صاحب:

”یہ ان بزرگوں کا فعل نہیں؛ بل کہ ان کے متعلقین کا فعل ہے، دوسرے یہ کہ عمل کتابوں پر ہونا چاہئے۔“

قبر پر اذان

بعض جگہ دفن کے بعد قبر پر اذان دینے کا رواج ہے، شریعت میں اس کا کوئی ثبوت نہیں ہے، علامہ ابن عابدین الشامی رحمہ اللہ فرماتے ہیں کہ ابن حجر مکی رحمہ اللہ نے اپنے فتاویٰ میں تصریح کی ہے کہ یہ بدعت ہے۔ (۱)

ان کے علاوہ اور علما و فقہانے بھی بالتصریح اذان علی القبر کو بدعت و بے اصل قرار دیا ہے، کیوں کہ حضرات صحابہ رضی اللہ عنہم اور ان کے بعد تابعین اور تبع تابعین؛ بل کہ خود رسول اللہ صلی اللہ علیہ وسلم سے یہ ثابت نہیں، اگر یہ کوئی دینی و شرعی کام ہوتا اور ثواب کی بات ہوتی، تو یہ حضرات ضرور اس کو کرتے اور ہرگز اس کو ترک نہ فرماتے۔ معلوم ہوا کہ یہ کوئی ثواب کا کام نہیں؛ بل کہ بے اصل ہونے کی وجہ سے دین میں اضافہ ہے جو سراسر گمراہی اور ضلالت ہے۔ (۲)

(۱) شامی: ۲/۲۳۵

(۲) اس مسئلہ پر مدلل کلام کے لیے مولانا سرفراز خان صاحب صفدر مدظلہ کی کتاب ”راہ سنت“ ص: ۲۲۴ تا ۲۳۸، دیکھئے جو قابلِ مطالعہ ہے۔

قبر کے پاس صدقہ اور کھجور کی تقسیم

بعض جگہ جنازے کے ساتھ چلتے ہوئے خیرات کرنے کو ضروری خیال کیا جاتا ہے اور اکثر جگہ دیکھا گیا کہ قبر کے پاس لوگ کھجور تقسیم کرتے ہیں، خیر خیرات کرنا اگرچہ نیکی کے کام ہیں؛ مگر کسی چیز کو یا کسی وقت کو یا کسی کیفیت کو اپنے طرف سے مقرر و متعین کر لینا، بلاشبہ دین میں اضافہ اور بدعت ہے، اسی لیے علما نے لکھا ہے کہ قبر کے پاس کھانے پینے کی چیز رکھنا منکر و غلط ہے۔

چنانچہ شیخ الاسلام علامہ ابن تیمیہ رحمۃ اللہ علیہ فرماتے ہیں:

”قبر کے پاس کھانا پانی رکھنے پر علما نے نکیر کی ہے، کیوں کہ یہ اور

اس جیسے کام کفار کے اعمال میں سے ہیں نہ کہ مسلمانوں کے کاموں

میں سے“ (۱)

اس سے معلوم ہوا کہ کھجور کی تقسیم جو قبر کے پاس کی جاتی ہے یہ مسلمانوں کا طریقہ

نہیں ہے اسی طرح علامہ ابن تیمیہ رحمۃ اللہ علیہ فرماتے ہیں:

”قبر کے پاس صدقہ کرنے کو علما نے مکروہ قرار دیا ہے“۔ (۲)

غرض یہ کہ اپنی طرف سے کوئی بات تجویز نہ کی جانی چاہئے؛ بل کہ شریعت نے

جو سکھایا اور بتایا ہے اس پر عمل کرنا چاہئے۔

دفن کے بعد تین دعائیں

دفن کے بعد میت کے حق میں ثابت قدمی اور مغفرت کی دعا کرنا احادیث سے

(۱) فتاویٰ شیخ الاسلام ابن تیمیہ: ۲۶/۳۰۷

(۲) فتاویٰ شیخ الاسلام ابن تیمیہ: ۲۶/۳۰۷

ثابت ہے، جیسا کہ اوپر عرض کر چکا ہوں؛ مگر عوام میں جو یہ رواج ہے کہ دفن کے بعد تین دفعہ دعا کی جاتی ہے ایک قبر کے پاس، دوسرے چالیس یا ستر قدم ہٹ کر اور تیسرے قبرستان سے باہر نکلنے کے بعد قبرستان کے دروازہ پر، یہ بے اصل اور خلاف شرع ہے۔ کسی چیز کی کیفیت و مقدار اپنی طرف سے مقرر کرنا شرع میں جائز نہیں۔ اسی لیے حضرت مفتی عزیز الرحمن صاحب رحمۃ اللہ نے لکھا ہے:

”میت کو دفن کر کے ستر قدم پیچھے ہٹ کر دعا مانگنا بدعت اور مذموم

اور ناجائز ہے“۔ (۱)

غرض دفن کے بعد مذکورہ طریقہ پر دعائیں شریعت سے ثابت نہیں، لہذا ان کو ترک کرنا چاہئے۔

قبروں کو پختہ و اونچا کرنا

حدیث میں ہے کہ حضرت بنی کریم صلی اللہ علیہ وسلم قبر کو پختہ کرنے، اور اس پر عمارت بنانے سے منع فرمایا ہے۔ (۲)

اس سے معلوم ہوا کہ قبروں کو پختہ کرنا یا اس پر عمارت بنا کر اونچا کرنا، جیسے گنبد وغیرہ بنائے جاتے ہیں، یہ ناجائز و حرام ہے؛ مگر افسوس کہ ایک ناخدا ترس گروہ ایسا ہے، جو اپنی زندگی کو انہیں خرافات و محرّمات سے وابستہ کیا ہوا ہے اور اس کی روزی و معاش اولیاء اللہ رحمۃ اللہ علیہم اجمعین؛ بل کہ بعض معمولی لوگوں کی قبروں پر مجاوری اور ان خرافاتی حرکات پر منحصر ہو گئی ہے؛ بل کہ بعض دکان دار قسم کے پیروں نے

(۱) فتاویٰ دارالعلوم: ۲۸۱/۵

(۲) مسلم: ۱۶۱۰، ترمذی: ۹۷۲، نسائی: ۲۰۰۰، ابو داؤد: ۲۸۰۷، ابن ماجہ: ۱۵۵۱،

جانوروں کی قبروں پر مجاوری اختیار کر رکھی ہے، جس کا ذکر حضرت خواجہ بندہ نواز گیسو دراز رحمہ اللہ نے اپنے ملفوظات میں کیا ہے۔ (۱)

اس لیے یہ گروہ ان محرمات کو نہ صرف کرتا ہے؛ بل کہ ان کو حق اور جائز ثابت کرنے کے لیے عجیب و غریب اور نامعقول تاویلات سے کام لیتا ہے، جس کو اس قسم کی باطل؛ بل کہ مضحکہ خیز تاویلات کا نمونہ دیکھنا ہو، وہ مفتی احمد یار خان رضوی کی کتاب ”جاء الحق“ دیکھ لے، جو درحقیقت ”جاء الباطل“ کا مصداق ہے اور اس کے ساتھ ان کے مدلل و محکم جوابات دیکھنا ہو، تو مولانا سرفراز خان صاحب صفدر کی بے مثال کتاب ”راہ سنت“ کا مطالعہ کرے، حق و باطل میں ان شاء اللہ تعالیٰ پوری طرح امتیاز ہو جائے گا، ہماری یہ مختصر کتاب اس کی متحمل نہیں کہ طرفین کے دلائل سے بحث کرے۔

بہ ہر حال ہم نے اوپر اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ کی صحیح حدیث پیش کی ہے جس کا مطلب بالکل واضح ہے اور ہمارے علمائے اس سے وہی سمجھا ہے، جو اوپر پیش کیا گیا۔ امام محمد بن حسن رحمہ اللہ جو امام ابوحنیفہ رحمہ اللہ کے شاگرد اور ان کی فقہ کے سب سے بڑے شارح ہیں، وہ اپنی ”کتاب الآثار“ میں رقم طراز ہیں کہ:

”ہم اس کو مکروہ قرار دیتے ہیں کہ قبر کو پختہ کیا جائے یا اس پر لپائی کی جائے۔ پھر امام ابوحنیفہ رحمہ اللہ کی سند سے حدیث بیان کرتے ہیں کہ اللہ کے نبی صَلَّی اللہُ عَلَیْہِ وَاٰلِہٖ وَسَلَّمَ نے قبروں کو چوکور بنانے اور ان کو پختہ کرنے سے منع کیا ہے۔ پھر فرماتے ہیں کہ ہم اسی کو لیتے ہیں اور یہی امام ابوحنیفہ رحمہ اللہ کا قول ہے۔ (۲)

(۱) دیکھو ملفوظات جوامع الکلم: ۴۳۷

(۲) کتاب الآثار: ۵۲

غرض قبروں کو پختہ کرنا، ان کو اونچا کرنا، اور ان پر عمارت بنانا درست نہیں، لہذا ان سے بچنا چاہئے۔

قبروں پر غلاف اور پھول

آج قبروں کی دنیا جن خرافات و بدعات میں مبتلا ہے ان کی گنتی مشکل ہے، ہر آدمی ایک ایک چیز ایجاد کر رہا ہے، اس لیے ہم نے اوپر شرعی احکام پیش کر دئے ہیں جن کو کرنا، روا و جائز یا ثواب کی بات ہے۔ باقی خرافات میں انسان کو پڑنے کی حاجت ہی کیا ہے؟ تاہم چند مشہور بدعات اور کثرت سے رائج خرافات پر تنبیہ کرنا ضروری ہے۔

ان میں سے ایک یہ کہ قبروں پر تعظیم کے لیے غلاف ڈالتے ہیں، اور اس میں ان بزرگ کی عظمت سمجھتے ہیں، یہ بھی بے اصل اور فضول ہے اور اسراف اور تبذیر میں داخل ہونے کی وجہ سے ناجائز ہے جس کی حرمت قرآن کی نص سے ثابت ہے۔
علامہ شامی رحمہ اللہ نے لکھا ہے:

﴿تکرہ الستور علی القبور﴾

یعنی قبروں پر پردہ (غلاف) مکروہ ہے۔ (۱)

اسی طرح قبروں پر پھول یا پھولوں کی چادر ڈالی جاتی ہے جو سراسر لغو کام ہے۔ اگر یہ غلاف ڈالنا اور پھول یا پھولوں کی چادر ڈالنا دین کا کام ہوتا، یا اس سے کوئی فائدہ متصور ہوتا، تو حضرت نبی کریم صلی اللہ علیہ وسلم اور صحابہ و تابعین، علماء و ائمہ ضرور اس کو کرتے اور اس کا حکم دیتے، حالاں کہ ان حضرات سے اس کا کوئی ثبوت نہیں ملتا۔ لہذا ان کاموں کا بدعت ہونا یقینی امر ہے۔

بعض لوگ قبروں پر پھول ڈالنے کے جواز پر ایک حدیث سے استدلال کرتے ہیں، وہ یہ ہے کہ حضرت نبی کریم ﷺ نے دو قبروں پر عذاب ہوتا دیکھ کر ان پر سبز شاخیں لگائیں اور فرمایا کہ یہ جب تک سبز رہیں گی ان قبروں پر عذاب میں کمی ہوگی۔ (۱)

یہ لوگ کہتے ہیں کہ جس طرح شاخ تخفیف عذاب کا باعث ہے اسی طرح پھول بھی عذاب میں کمی کا باعث ہو سکتے ہیں۔ مگر یہ استدلال سراسر دھوکہ اور باطل ہے:

اولاً: تو اس لیے کہ حدیث میں پھول کا ذکر نہیں ہے، شاخ گاڑنے کا ذکر ہے، لہذا اس سے پھول یا پھولوں کی چادر پر استدلال بے معنی ہے۔ رہا شاخ لگانا تو اس کی اجازت ہے اور علمائے اس کو مستحب قرار دیا ہے۔ (۲)

رہی یہ بات کہ اللہ کے رسول ﷺ نے شاخ اس لیے لگائی تھی کہ وہ ذکر و تسبیح کرتی ہے اس لیے پھول بھی ذکر و تسبیح کرتے ہیں، قبروں پر ڈالنا درست ہونا چاہئے اس کا جواب یہ ہے کہ ذکر و تسبیح تو ہر چیز کرتی ہیں پھول کی کیا تخصیص؟ دوسری چیزیں کیوں نہیں ڈالی جاتیں؟

ثانیاً: اس لیے کہ علما کی ایک جماعت نے اس عمل سے عذاب میں تخفیف کو رسول اللہ ﷺ کے ساتھ خاص قرار دیا ہے۔ علامہ ابن حجر عسقلانی رحمہ اللہ نے لکھا ہے:

”علامہ خطابی رحمہ اللہ اور ان کے تبعین نے قبروں پر شاخ رکھنے

پر نکیر کی ہے، اور علامہ طرطوشی رحمہ اللہ اس کی وجہ یہ بیان کرتے ہیں:

(۱) بخاری: ۲۱۱، مسلم: ۴۳۹، نسائی: ۲۰۳۱، ابو داؤد: ۱۹، احمد: ۱۸۷۷، دارمی: ۷۳۶

(۲) شامی: ۲/۲۴۵

یہ اللہ کے نبی صَلَّى اللهُ عَلَيْهِ وَسَلَّمَ کے ہاتھ کی برکت کے ساتھ خاص ہے۔ (۱)

ثالثاً: اس لیے کہ یہ عمل اللہ کے رسول صَلَّى اللهُ عَلَيْهِ وَسَلَّمَ کی دعا و شفاعت ہے۔ امام مسلم رَحِمَهُ اللهُ نے ایک طویل حدیث میں اسی قسم کے ایک واقعہ کا ذکر کرتے ہوئے اللہ کے نبی صَلَّى اللهُ عَلَيْهِ وَسَلَّمَ کے یہ الفاظ نقل کیے ہیں:

« انى مورت بقبرين يعذبان فاحببتُ بشفاعتى ان

يرفقه ذلك عنهما مادام الغصنان رطبين . » (۲)

(میں دو قبروں کے پاس سے گزرا جن پر عذاب ہو رہا تھا۔ میں نے چاہا کہ میری سفارش و شفاعت سے ان سے عذاب کم کر دیا جائے، جب تک کہ یہ شاخیں سبز رہیں)

اس سے معلوم ہوا کہ اصل تو آپ کی شفاعت ہے اور شاخ رکھنا اس مدت کے لیے علامت کے طور پر ہے جس میں عذاب کی تخفیف ہوئی یا ہوگی۔

رابعاً: اس لیے کہ اس میں بعض علماء و صوفیا کرام کا فرمان ہے کہ یہ تخفیف عذاب دراصل نبی کریم صَلَّى اللهُ عَلَيْهِ وَسَلَّمَ کا ایک معجزہ ہے نہ کہ ان تازہ شاخوں کی کرامت، حضرت خواجہ بندہ نواز گیسو دراز رَحِمَهُ اللهُ کے ملفوظات ”جوامع الکلم“ میں اس حدیث کے بارے میں فرمایا:

آیت کریمہ ﴿وان من شئى الا يسبح بحمده﴾ تو

خشک و تردونوں کو شامل ہے۔

(۱) فتح الباری: ۱/۳۲۰

(۲) مسلم: ۵۳۲۸

پھر اس حدیث پر روشنی ڈالتے ہوئے فرماتے فرمایا:

”لیکن تخفیف عذاب کی دراصل وجہ رسول اللہ صَلَّى اللهُ عَلَيْهِ وَسَلَّمَ کا

معجزہ ہے، کہ انہوں نے اللہ سے دعا کی کہ یہ دونوں شاخیں سبز رہیں

اور ان دونوں اہل قبور پر عذاب میں کمی ہوتی رہے۔ (۱)

بہر حال یہ پھول کی چادر کا رواج بے اصل ہے اگر حدیث کی اتباع کا شوق ہی

ہے تو شاخ لگانا چاہئے، جیسا کہ حضرت بریدہ بن الحصیب رَضِيَ اللهُ عَنْهُ نے وصیت فرمائی

تھی کہ میری قبر پر دو شاخیں رکھ دی جائیں۔ (۲)

اور علامہ سیوطی رَحِمَهُ اللهُ نے نقل کیا ہے کہ حضرت ابو بزرہ اسلمی رَضِيَ اللهُ عَنْهُ بھی نے

اسی طرح کیا ہے۔ (۳)

پھر یہ بات اس لیے بھی بہتر ہے کہ پھول کی بہ نسبت شاخ و ٹہنی بہت دیر تک

سبز و تازہ رہتی ہے تو اس سے پھول کی بہ نسبت فائدہ بھی زیادہ ہوگا، چنانچہ بعض

علماء نے لکھا ہے کہ اللہ کے رسول صَلَّى اللهُ عَلَيْهِ وَسَلَّمَ نے ٹہنی اور شاخ کا انتخاب اس لیے کیا

کہ وہ دیر تک سبز رہتی ہے، جس سے دیر تک ذکر و تسبیح جاری رہے گی اور میت کے

لیے سود مند ہوگی۔ (۴)

(۱) جوامع الکلم: ص ۵۰۷

(۲) بخاری کتاب الجنائز، باب الجريدة على القبر

(۳) زهر الربی علی النسائی: ۱۳/۱

(۴) زهر الربی علی النسائی: ۳/۱

فُل کے ڈھیلے

لوگوں میں رواج ہے کہ دفن کے وقت ”قل هو اللہ احد“ پڑھ کر ڈھیلوں پر دم کر کے قبر میں

میت کے سرہانے رکھتے ہیں، مفتی عزیز الرحمن صاحب رَحِمَهُ اللهُ نے لکھا.....

تدفین کے بعد

میت کی تدفین کے بعد غم غلط کر کے میت کی بھلائی کی خاطر جو کام کرنے کے ہیں ان کو کیا جائے اسی طرح اس سلسلہ کے دیگر شرعی احکامات کو پورا کر کے اللہ اور اللہ کے رسول کو خوش کرنے کی فکر کی جائے۔ تدفین کے بعد کا شرعی دستور العمل یہ ہے:

تدفین کے بعد کا شرعی دستور العمل

ایصال ثواب

میت کو ثواب پہنچانے کے لیے شریعت نے جو کام بتائے ہیں ان کو انجام دیا جائے اور ان کا ثواب میت کو پہنچا دیا جائے۔ جمہور علما اہل سنت کے نزدیک مالی عبادات جیسے صدقہ و خیرات اور بدنی عبادات جیسے نماز و روزہ، ذکر و تلاوت و دعا و استغفار وغیرہ کا ثواب میت کو پہنچتا ہے اور وہ اس سے منتفع ہوتی ہے۔

علامہ ابن القیم رحمہ اللہ فرماتے ہیں:

..... ہے کہ یہ ثابت نہیں۔ (فتاویٰ دارالعلوم: ۵/۴۱۵) اس رسالہ کی پہلی اشاعت میں یہی لکھا گیا تھا، پھر مولانا عبدالقدوس صاحب بنگلوری رحمہ اللہ کی کتاب ”خطبات جمعہ“ نظر سے گزری اس میں آپ نے اس کی دلیل میں ایک حدیث بہ حوالہ حاکم نقل کی ہے؛ مگر مستدرک میں مجھ کو نہیں ملی، اور متعدد علمائے حدیث (جن میں مفتی سعید احمد صاحب محدث دارالعلوم دیوبند بھی ہیں) سے بھی میں نے رجوع کیا؛ مگر سب نے یہی کہا کہ ایسی حدیث نظر سے نہیں گزری اور نہ میرے پاس موجود کسی کتاب میں ملی، اس لیے احتیاطاً میں نے اس عنوان کو خارج کر دیا۔

”مردے زندوں کے عمل سے دو طرح منتفع ہوتے ہیں، جن پر اہل سنت کے فقہاء و محدثین و مفسرین کا اجماع ہے، ایک یہ کہ میت زندگی میں اس عمل کا سبب بنا ہو، دوسرے مسلمانوں کی اس کے حق میں دعا و استغفار اور اس کے لیے صدقہ و حج سے اس کو نفع ہوتا ہے۔ البتہ بدنی عبادات جیسے روزہ اور نماز، تلاوت و ذکر کے بارے میں علما نے اختلاف کیا ہے، امام احمد رحمہ اللہ اور جمہور سلف کا مذہب یہ ہے کہ ان کا ثواب میت کو پہنچتا ہے اور امام ابوحنیفہ رحمہ اللہ کے بعض اصحاب کا بھی یہی قول ہے۔ (۱)

حدیث میں ہے کہ ایک شخص نے رسول اللہ صلی اللہ علیہ وسلم سے دریافت کیا کہ میری ماں کا انتقال ہو گیا اگر میں اس کی طرف سے صدقہ کروں تو کیا اس کو نفع ہوگا؟ آپ صلی اللہ علیہ وسلم نے فرمایا کہ اس کو نفع ہوگا۔ (۲)

ایک حدیث میں ہے کہ ایک عورت نے رسول اللہ صلی اللہ علیہ وسلم سے سوال کیا کہ اس کے باپ کا انتقال ہو گیا اور اس نے حج نہیں کیا؟ آپ نے فرمایا کہ تو اس کی طرف سے حج کر۔ (۳)

ایک اور حدیث میں ہے کہ ایک عورت نے عرض کیا کہ میری ماں کی طرف سے میں کیا حج کر سکتی ہوں اور ایک روایت میں یوں ہے کہ میری ماں نے نذرمانی تھی کہ وہ حج کرے گی؛ مگر وہ مر گئی تو کیا میں اس کی طرف سے حج ادا کر سکتی ہوں؟ اس پر

(۱) کتاب الروح: ۱۱۷

(۲) بخاری: ۱۲۹۹، مسلم: ۱۶۷۲، نسائی: ۲۶۷، ابو داؤد: ۲۳۹۵، احمد: ۲۳۱۷، ابن

ماجہ: ۲۷۰۸، مالک: ۱۲۵۵

(۳) نسائی: ۲۵۹۱

آپ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ ہاں کر سکتی ہو۔ (۱)

بہر حال صدقہ، حج، عمرہ، ذکر و تلاوت وغیرہ کے ذریعہ میت کو ثواب پہنچانے کی کوشش کرنا چاہئے؛ مگر اس کے لیے کسی رسم کی پابندی نہ کرنا چاہئے۔ جس سے جتنا ہو سکے نیکی کر کے ثواب پہنچائے، نہ دن و مہینہ کی تخصیص کرے اور نہ کسی خاص انداز و کیفیت کی تعیین کرے، اور ثواب پہنچانے کے لیے بھی صرف نیت کر لینا کافی ہے کہ اے اللہ اس کا ثواب فلاں کو پہنچا۔ (۲)

لہذا ثواب پہنچانے کے لیے نہ کسی مؤذن و امام کو بلانے کی ضرورت اور نہ شیرینی وغیرہ کو سامنے رکھنے کی ضرورت، بس دل سے نیت کر لینا کہ فلاں کو اس کا ثواب پہنچ جائے، یہ کافی ہے۔

نوٹ: اس مسئلہ کی مفصل بحث و تحقیق علامہ ابن القیم رَحْمَةُ اللہِ عَلَیْہِ نے ” کتاب الروح “ میں کی ہے۔

دعا و استغفار

میت کے لیے جس طرح ایصالِ ثواب ہو سکتا ہے اسی طرح باتفاقِ علماء اس کے لیے اللہ سے دعا کی جاسکتی ہے اور اس کے گناہوں کو بخشنے کی درخواست بھی کی جاسکتی ہے۔ شیخ الاسلام علامہ ابن تیمیہ رَحْمَةُ اللہِ عَلَیْہِ فرماتے ہیں:

” ائمہ اسلام اس پر متفق ہیں کہ میت، دعاء اور اس کی طرف سے کئے گئے نیک عمل سے منفع ہوتی ہے اور یہ بات ان باتوں میں سے ہے جو دین اسلام سے ضروری طور پر معلوم ہیں، جو اس کے خلاف ہے وہ اہل

(۱) بخاری: ۱۷۲۰، نسائی: ۲۵۸۶، احمد: ۲۰۳۳

(۲) روح المعانی: ۶۷/۲۷، کتاب الروح: ص: ۱۴۱

بدعت میں سے ہوگا۔ (۱)

حدیث میں ہے کہ نبی کریم ﷺ دفن میت سے فارغ ہوتے تو فرماتے کہ اپنے بھائی کے لیے استغفار کرو اور ثابت قدمی کی دعا کرو۔ (اس حدیث کا حوالہ پہلے گزر چکا ہے) اس سے معلوم ہوا کہ میت کے حق میں دعا کرنے سے اس کو فائدہ ہوتا ہے۔ دعا کیا کرنی چاہئے؟ اس میں کوئی قید نہیں، میت کے لیے جو بھی مفید ہو اس کی دعا کی جائے، جیسے حدیث میں ہے کہ اللہ کے رسول ﷺ نے حضرت ابو سلمہ رضی اللہ عنہ کے لیے یہ دعا کی کہ اے اللہ! ابو سلمہ کی مغفرت کر، ان کے درجات کو بلند کر ان کی قبر کو کشادہ فرما اور ان کے لیے قبر میں روشنی فرما۔ (۲)

غرض یہ کہ اللہ تعالیٰ سے میت کے حق میں جو بھی بہتر خیال کرے وہ دعا کرے، اس سے میت کو فائدہ ہوگا اور یہی دراصل میت کے لیے عظیم تحفہ ہے جو کوئی انسان اس کے لیے بھیج سکتا ہے۔

میراث کی تقسیم

میت کی تدفین کے بعد ایک نہایت اہم کام تقسیم میراث ہے، یعنی اگر میت نے مال چھوڑا ہو تو اس کو اس کے وارثوں میں شرعی قانون اور حساب کے مطابق بانٹنا۔ حدیث میں ہے کہ رسول اللہ ﷺ نے فرمایا کہ جو شخص مال چھوڑ کر مرے تو وہ مال اس کے وارثوں کا ہے۔ (۳)

نیز احادیث میں ہے کہ بعض حضرات کے انتقال پر رسول اللہ ﷺ

(۱) فتاویٰ شیخ الاسلام ابن تیمیہ رحمۃ اللہ علیہ: ۳۰۶/۲۴

(۲) مسلم: ۱۵۲۸، ابو داؤد: ۲۷۱۱، احمد: ۲۵۳۳۲

(۳) بخاری: ۲۱۳۳، مسلم: ۳۰۴۰، ابو داؤد: ۲۵۱۲، ابن ماجہ: ۲۷۲۸، احمد: ۱۶۵۴۷

نے ان کے وارثین کو تلاش کر کے، ان تک ان کی میراث کا حصہ پہنچانے کا حکم دیا۔ مثلاً ایک حدیث میں ہے کہ ایک صاحب حضور صَلَّی اللہُ عَلَیْہِ وَاٰلِہٖ وَسَلَّمَ کی خدمت میں آئے اور عرض کیا کہ میرے پاس قبیلہ ازد کے ایک آدمی کی میراث ہے؛ مگر میں اس قبیلہ کا کوئی آدمی نہیں پاتا ہوں کیا کروں؟ آپ نے فرمایا کہ ایک سال تک اس کی تلاش کر، وہ صاحب ایک سال بعد آئے اور عرض کیا کہ (ایک سال کی تلاش کے باوجود) میں نے کوئی آدمی قبیلہ ازد کا نہیں پایا، آپ نے فرمایا کہ قبیلہ خزاعہ کے کسی عمر دراز شخص کو دے دو۔ (۱)

اس سے معلوم ہوا کہ میراث کے مستحق، میت کے وارث ہیں، اس لیے اس کو ان میں تقسیم کرنا ضروری ہے۔ چنانچہ ایک حدیث میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا ارشاد آیا ہے کہ اللہ کی کتاب میں جو وارثین کے حصے مقرر ہیں، ان کو ان کے حق داروں تک پہنچا دو، اور جو بیچ جائے وہ میت سے رشتہ میں سب سے قریب مرد کا حصہ ہے۔ (۲)

آج کل اس سلسلہ میں بھی بہت ہی کوتاہی اور غفلت سے کام لیا جاتا ہے اور اچھے اچھے بہ ظاہر نیک و دین دار قسم کے لوگ بھی، اس سلسلہ میں نہ صرف یہ کہ اس سے غافل ہیں؛ بل کہ عجیب قسم کی چالاکیوں سے دوسروں کی میراث دبا لینے کی کوشش کرتے ہیں۔ حالانکہ اس بارے میں اسلام میں سخت تنبیہات و تشدیدات و عیدات آئی ہیں۔

ایک موقع پر اللہ کے رسول صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جس نے کسی کی ایک

(۱) ابو داؤد: کتاب الفرائض: ۲۵۱۶، احمد: ۲۱۸۶۶

(۲) بخاری: ۶۲۴۰، مسلم: ۳۰۲۸، ابو داؤد: ۲۵۱۱، ابن ماجہ: ۲۷۳۰، احمد: ۲۷۱۵،

ترمذی: ۲۰۲۴

بالمثل زمین، بغیر حق کے دبا لی، اس کو قیامت کے دن اللہ تعالیٰ سات زمینوں کا طوق (بہ طور سزا) پہنائے گا۔ (۱)

اور ایک روایت میں ہے کہ اللہ تعالیٰ ایسے شخص کو اس زمین کی وجہ سے زمین میں دھنسا دے گا۔ (۲)

غرض یہ کہ میراث کا اس کے حق داروں کو شرعی قانون و حساب کے مطابق پہنچانا ضروری اور اس میں کوتاہی کرنا باعثِ عذاب ہے۔

اس سلسلہ میں عام طور پر جن کوتاہیوں کا ارتکاب کیا جاتا ہے، وہ یہاں عرض کرتا ہوں:

بہت سے گھرانوں میں سرے سے میراث تقسیم کرنے کا رواج ہی نہیں ہے، اس پر اوپر عرض کیا جا چکا ہے۔

بعض لوگ جو اس بارے میں کچھ حساس ہیں ان کی بے حسی کا یہ حال ہے کہ میراث اصول اور حساب شرعی کے مطابق تقسیم نہیں کرتے؛ بل کہ بے قاعدہ جس کو جتنا چاہا دے دیتے ہیں اور اس میں بسا اوقات آپس میں نزاع و فساد بھی پیدا ہو جاتا ہے اور رشتہ داری، رسہ کشی کا ایک مظاہرہ ہو کر رہ جاتی ہے۔

اس لیے میراث کی تقسیم شرعی حساب کے مطابق کرنا چاہئے؛ تاکہ وارثین کو ان کا حصہ پورے طور پر ملے۔ اسی لیے حدیث میں اس کے مسائل کو سیکھنے کی ترغیب دی گئی ہے۔ چنانچہ ایک حدیث میں ہے کہ نبی کریم صَلَّی اللہُ عَلَیْہِ وَاٰلِہٖ وَسَلَّمَ نے فرمایا:

« تعلموا القرآن و الفرائض و علموا الناس فانی

(۱) بخاری: ۲۲۷۳، مسلم: ۳۰۲۵، احمد: ۲۲۹۲۷

(۲) بخاری: ۲۲۷۲، احمد: ۵۴۸۱

مقبوض « (۱)

(قرآن اور میراث کے احکام و مسائل سیکھ لو کہ میں وصال کر جانے

والا ہوں)

اور اسی حدیث میں امام دارمی اور امام بیہقی نے یہ بھی اضافہ کیا ہے کہ آپ
صَلَّى اللهُ عَلَيْهِ وَسَلَّمَ نے فرمایا کہ ایسا ہوگا کہ دو آدمی میراث کے بارے میں جھگڑیں
گے؛ مگر ان کو (صحیح و شرعی) فیصلہ کرنے والا کوئی نہ مل سکے گا۔ (۲)
ایک اور حدیث میں ہے کہ آپ صَلَّى اللهُ عَلَيْهِ وَسَلَّمَ نے فرمایا:

« تعلموا الفرائض و علموه الناس فانہ نصف العلم

و هو ينسی! » (۳)

(فرائض یعنی میراث کے احکام سیکھو، کہ وہ آدھا علم ہے اور وہ

بھلا دیا جائے گا۔)

حضرت عمر رضی اللہ عنہ نے فرمایا کہ ”میراث کے احکام سیکھو، کہ وہ تمہارے دین میں
سے ہیں“۔ اور حضرت عبداللہ بن مسعود رضی اللہ عنہ نے فرمایا کہ ”جو قرآن سیکھے اس کو
چاہئے کہ وہ فرائض بھی سیکھے“۔ (۴)

غرض یہ کہ شرعی قواعد کے مطابق میراث کی تقسیم ہونا ضروری ہے، اور عوام الناس
کو اس سلسلہ میں علمائے ماہرین کی طرف رجوع کرنا چاہئے۔

بعض لوگ میراث کو صرف لڑکوں کا حق سمجھتے ہیں اور لڑکیوں کو اس میں سے نہیں

(۱) ترمذی: ۲۰۱۷

(۲) دارمی: ۲۲۳، بیہقی: ۲۴۰/۹

(۳) بیہقی: ۲۴۱/۹

(۴) سنن سعید بن منصور قسم اول: ۲/۳، بیہقی: ۲۴۱/۹

دیتے؛ حالاں کہ شریعت نے جس طرح میراث میں بیٹوں کا حق بتایا ہے اسی طرح بیٹیوں کا حق و حصہ بھی بتایا ہے اور معلوم ہونا چاہئے کہ لڑکیوں کو حصہ نہ دینا جاہلیت کی ایک باطل رسم ہے، جس کی اصلاح کے لیے اللہ نے اسلام کو دنیا میں بھیجا۔ اس لیے اہل اسلام کو اس پر سختی سے عمل پیرا ہونا چاہئے۔

بعض لوگ تمام وارثین میں میراث تقسیم نہیں کرتے؛ بل کہ جن سے تعلقات اور معاملات اچھے ہوتے ہیں، ان کو دیتے ہیں اور جن سے تعلقات اچھے نہیں ہوتے ان کو محروم کر دیتے ہیں۔ یہ بالکل حرام اور ناجائز ہے، کیوں کہ اس سلسلہ میں کسی کو اللہ نے یا رسول صلی اللہ علیہ وسلم نے اختیار نہیں دیا ہے، کہ جس کو چاہے دے دے اور جس کو نہ چاہے نہ دے؛ بل کہ اللہ و رسول نے خود ہی سبھی حق داروں کے حصے مقرر کر دئے ہیں اور ان میں کمی و بیشی کا بھی، ان کی رضا کے بغیر کسی کو اختیار نہیں دیا گیا۔ بعض گھرانوں میں نافرمان اولاد کو عاق کرنے کی رسم ہے، کہ نافرمان اولاد کو میراث سے محروم کر دیتے ہیں؛ مگر یہ بھی شرعاً جائز نہیں؛ بل کہ اللہ و رسول صلی اللہ علیہ وسلم نے ان کا جو بھی حق مقرر کیا ہے وہ دینا چاہئے، خواہ وہ اطاعت شعار ہوں یا نافرمان ہوں۔

بعض لوگ بیوہ عورت کو اگر وہ دوسرا نکاح کر لے تو اس کے پہلے شوہر کی میراث سے محروم کر دیتے ہیں۔ یہ بھی سراسر ظلم اور خلاف شرع بات ہے۔ یاد رکھنا چاہئے کہ عورت اگر اپنے شوہر کی وفات کے بعد دوسرا نکاح حسب شرائط کرنا چاہے تو اس کو اس کا پورا حق ہے اور اس سے کسی طرح بھی اس کو روکنا جائز نہیں۔ (۱)

(۱) قرآن میں طلاق کی عدت کے بعد مطلقہ عورتوں کو ان کی مرضی کی شادی کرنے سے روکنے سے منع کیا گیا ہے۔ (سورۃ البتہ: ۲۳۲) اور یہی حکم بیوہ عورت کا بھی ہے۔

اور وہ ایک جائز کام کرے، تو اس کو اس کے حق سے محروم کرنا کیسے روا ہو سکتا ہے؟ لہذا یہ بدعت بھی ختم کرنا چاہئے۔ بعض لوگ بہنوں سے اپنا حصہ معاف کرا لیتے ہیں، اور یہ سمجھتے ہیں کہ یہ معاف ہو گیا؛ مگر یہ معافی عام طور پر دل سے نہیں ہوتی؛ بل کہ کبھی تو جبر و اکراہ کی بنا پر ہوتی ہے اور کبھی کسی دھوکہ کی وجہ سے اور کبھی رسماً یا شرمائے شرمی میں ہوتی ہے اور شرعاً اس قسم کی معافی کا اعتبار نہیں۔ کیوں کہ حدیث میں ہے کہ بغیر طیبِ نفس (بغیر دلی رضا و خوشی) کے، کافر معاہدہ کا مال لینا بھی جائز نہیں، تو کسی مسلمان کا مال لینا کیسے جائز ہو سکتا ہے۔ (۱)

قرض کی ادائیگی

میت پر اگر قرض ہو تو اس کے قریبی رشتہ داروں کو چاہئے، کہ اس کے مال سے پہلے اس کا قرض ادا کر دیں پھر میراث تقسیم کریں، حضرت جابر رضی اللہ عنہ کے والد کا انتقال ہوا، تو ان پر قرض تھا اور انہوں نے کچھ کھجور تر کہ میں چھوڑے تھے، حضرت جابر رضی اللہ عنہ نے رسول اللہ صلی اللہ علیہ وسلم سے عرض کیا کہ قرض خواہوں کو قرض ادا کرنا ہے، آپ بھی تشریف لے چلیں، چنانچہ رسول اللہ صلی اللہ علیہ وسلم تشریف لے گئے اور دعا کی اور تمام قرض خواہوں کا قرضہ ادا فرمایا؛ مگر پھر بھی (آپ کی برکت سے) اتنا ہی بچا رہا جتنا کہ دیا گیا۔ (۲)

اور حضرت علی رضی اللہ عنہ سے مروی ہے کہ نبی کریم صلی اللہ علیہ وسلم وصیت سے پہلے قرض ادا کرنے کا فیصلہ کرتے تھے۔ (۳)

(۱) مسند احمد؛ ۱۶۳۰۵

(۲) بخاری؛ ۲۲۲۰، نسائی؛ ۳۵۷۶، احمد؛ ۱۳۸۳۹، ابن ماجہ؛ ۲۳۲۵

(۳) ترمذی؛ ۲۰۲۸، ابن ماجہ؛ ۲۷۰۶، احمد؛ ۵۶۱

معلوم ہوا کہ سب سے پہلے میت کا قرض اس کے مال سے ادا کرنا چاہئے، یہ اس کے قریبی رشتہ داروں کی ذمہ داری ہے۔

وصیت پوری کرنا

اگر میت نے کوئی وصیت کی ہو تو، اس کو قرض کی ادائیگی کے بعد پورا کرنا چاہئے؛ مگر اس کا لحاظ رکھا جائے کہ مالی وصیت ہو تو ایک تہائی سے زائد مال کی وصیت پوری نہیں کی جائے گی۔

چنانچہ حدیث میں ہے کہ رسول اللہ صلی اللہ علیہ وسلم نے حضرت سعد بن ابی وقاص رضی اللہ عنہ کو صرف تہائی حصہ کی وصیت کی اجازت دی اور فرمایا کہ تہائی بھی بہت ہے۔ (۱)

معلوم ہوا کہ ایک تہائی کی وصیت ہو تو اس کو پورا کیا جائے گا، دوسرے اس بات کا خیال ہونا چاہئے کہ ناجائز کام کی وصیت نہ ہو، اگر میت نے کسی ناجائز کام کی وصیت کی ہو تو اس کو پورا نہیں کیا جائے گا، مثلاً کسی نے وصیت کی کہ میری قبر پر قبہ یا گنبد بنایا جائے یا اور کسی ناجائز بات کی وصیت کیا، تو یہ وصیت باطل ہے۔ (۲)

تدفین کے بعد کی غیر شرعی رسومات

تدفین کے بعد کا جو شرعی دستور تھا، وہ پیش کر دیا گیا، اب ایک نظر ان خرافات و رسومات کی طرف بھی کیجئے، جن کا شریعت میں کوئی ثبوت نہیں؛ مگر اس کے باوجود وہ رسمیں عوام میں عام اور شائع و مقبول ہیں۔ مثلاً:

(۱) بخاری: ۲۰۴۲، نسائی: ۳۵۶۸، احمد: ۱۳۶۳، دارمی: ۳۰۶۴، طحاوی: ۲۵۰/۲،

مؤطا امام مالک: ص: ۳۱۸

(۲) در مختار مع شامی: ۶/۶۶۶ و ۶/۶۹۰

میت کے گھر کھانا کھانے کا رواج

آج کل ایک عام رواج یہ ہو گیا ہے کہ میت کے گھر والے جنازے میں آنے والوں کے لیے کھانے کا انتظام کرتے ہیں، یہ بھی غلط اور گناہ کا کام ہے۔ حضرت جریر بن عبد اللہ رضی اللہ عنہ فرماتے ہیں کہ ”ہم (صحابہ) میت کے گھر جمع ہونے اور کھانا بنانے کو نوحہ شمار کرتے تھے۔ (۱)

اس کا مطلب یہ ہے کہ جس طرح نوحہ (یعنی چیخ چیخ کر رونا) حرام ہے اسی طرح میت کے گھر جمع ہو کر کھانا کھانے کو حرام سمجھتے تھے، اسی لیے حضرات فقہانے بھی صاف طور پر اس کو ناجائز و بدعت قرار دیا ہے۔ علامہ شامی رحمۃ اللہ علیہ نے نقل کیا ہے کہ اہل میت کی طرف سے ضیافت کرنا مکروہ ہے، کیوں کہ وہ خوشی کے موقع پر مشروع ہے نہ کہ غم کے موقع پر اور یہ بدعت قبیحہ ہے۔ (۲)

شیخ الاسلام علامہ ابن تیمیہ رحمۃ اللہ علیہ فرماتے ہیں:

”رہا اہل میت کا کھانا تیار کرنا اور لوگوں کو اس کی دعوت دینا پس یہ غیر مشروع ہے اور یہ تو بس بدعت ہے۔ (۳)

اور اس مسئلہ میں جس طرح علما حق (جن میں علماء دیوبند بھی شامل ہیں) کا یہی مسلک ہے اسی طرح بریلوی مکتب فکر کا بھی یہی مسلک ہے، چنانچہ بریلوی مکتب فکر کے بانی مولوی احمد رضا خان صاحب بریلوی اپنی کتاب ”احکام شریعت“ میں لکھتے ہیں:

(۱) ابن ماجہ: ۱۶۰۱

(۲) شامی: ۲/۲۴۰

(۳) فتاویٰ شیخ الاسلام ابن تیمیہ رحمۃ اللہ علیہ: ۳۱۶/۲۳

”یہ دعوت خود ناجائز و بدعتِ شنیعہ و قبیحہ ہے، امام احمد اپنے مسند اور ابن ماجہ سنن میں بہ سند صحیح حضرت جریر بن عبد اللہ بکلی رضی اللہ عنہ سے راوی ہیں ”کنا نعد الاجتماع الی اهل المیت و صنعة الطعام من النیاحۃ“ (ہم گروہ صحابہ اہل میت کے یہاں جمع ہونے، ان کے کھانے تیار کرانے کو مردہ کی نیاحت شمار کرتے تھے) جس کی حرمت پر متواتر حدیثیں ناطق ہیں۔ (۱)

اس کے علاوہ اس میں اور بھی مفسد و خرابیاں ہیں۔ ان میں سے ایک یہ ہے کہ یہ کھانا میت کے ترکہ سے تیار کیا جاتا ہے اور تمام وارثین کی بہ طیب خاطر اجازت کے بغیر اس مال کا استعمال ناجائز ہے، اور کبھی وارثین میں کوئی نابالغ بھی ہوتا ہے، جس کی اجازت بھی شرعاً معتبر نہیں، تو یہ کھانا ناجائز ہو اور اس کا کھانا معصیت ہو؛ مگر افسوس کہ آج اس کی پرواہ نہیں کی جاتی اور نہ صرف میت کے گھر والے؛ بل کہ وہاں جا کر کھانے والے بھی بلا کسی تردد کے کھا لیتے ہیں۔

میت کی برائی بیان کرنا

کسی مسلمان کی غیبت اور اس کا شکوہ شکایت اسلام میں ممنوع اور ناجائز ہے اور یہ ایک ایسا مسئلہ ہے کہ شاید ہی کوئی مسلمان اس سے بے خبر ہوگا؛ مگر یہ بھی ایک حقیقت ہے کہ ہم میں سے بہت سے لوگ اس ممنوع و حرام کام میں اشتغال کو ایک محبوب مشغلہ کے طور پر اختیار کرتے ہیں اور جن لوگوں کو اس کی عادت پڑ جاتی ہے وہ زندوں سے لے کر مُردوں تک سبھی کو اپنی لپیٹ میں لے لیتے ہیں، حالاں کہ اسلام نے اس کی تاکید کی ہے کہ مُردوں کی خوبیاں تو بیان کرو؛ مگر ان کی برائی نہ کرو۔ ایک

حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا:

« لا تسبوا الاموات فانهم قد افضوا الى ما قدموا » (۱)

(مردوں کو گالی مت دو، کیوں کہ وہ اس جگہ پہنچ گئے جس کے لیے

انہوں نے (اچھایا برائے عمل) بھیجا تھا)

اور ایک دوسری حدیث جو حضرت عائشہ رَضِيَ اللهُ عَنْهَا سے مروی ہے اس میں آیا ہے

کہ رسول اللہ صَلَّى اللهُ عَلَيْهِ وَسَلَّمَ نے فرمایا:

« اذكروا محاسن موتاكم و كفوا عن مساويهم . » (۲)

(اپنے مردوں کی خوبیاں بیان کرو اور ان کی برائیوں سے (اپنی

زبانوں کو) روک رکھو۔)

ان احادیث سے معلوم ہوا کہ مردوں کو نہ گالی دینا جائز ہے اور نہ ان کی غیبت و

برائی کرنا جائز ہے؛ بل کہ ان کی تعریف و خوبی بیان کرنا چاہئے، ہاں اس میں مبالغہ

سے کام نہ لے کہ یہ بھی بُری بات ہے اور اسلام میں ناپسندیدہ فعل ہے۔

قرآن خوانی اور اس پر اجرت

میت کے ایصالِ ثواب کے لیے قرآن پڑھنا مفید و نفع بخش ہے، جیسا کہ اوپر

عرض کر چکا ہوں؛ لیکن ہمارے علاقوں میں قرآن خوانی اور آیتِ کریمہ پڑھنے کی جو

رسم عوام؛ بل کہ بعض خواص میں رائج ہے جس میں لوگوں کو دعوت دی جاتی ہے، حفاظ

و قرا کو جمع کیا جاتا ہے، یہ سراسر بدعت ہے۔

چنانچہ علامہ شامی ”رد المحتار“ میں بزازیہ کے حوالہ سے لکھتے ہیں:

(۱) بخاری: ۱۳۰۶، نسائی: ۱۹۱۰، احمد: ۲۲۲۹۶، دارمی: ۲۳۹۹

(۲) ابو داؤد: ۴۲۵۴، ترمذی: ۹۴۰، مستدرک حاکم ۳۸۵/۱

”تلاوتِ قرآن کے لیے دعوت کا انتظام کرنا صلحاء اور قاریوں کو حتم
قرآن یا سورہ انعام یا سورہ اخلاص پڑھنے کے لیے جمع کرنا مکروہ ہے۔
پھر ”معراج“ کے حوالہ سے لکھا کہ یہ تمام کام شہرت و ریاکاری کے لیے
ہوتے ہیں، لہذا ان سے بچنا چاہئے۔ (۱)

معلوم ہوا کہ یہ قرآن خوانی اور آیت کریمہ پڑھنے کے لیے جو دعوت دی جاتی
ہے یہ ناجائز و مکروہ ہے، پھر بعض جگہ حفاظ و طلبہ کو اُجرت پر تلاوت کے لیے بلایا جاتا
ہے؛ حالاں کہ اُجرت پر تلاوت کر نیوالے ہی کو ثواب نہیں ملتا، پھر وہ میت کو ثواب
کیسے بخشے گا؟ علامہ شامی رحمہ اللہ نے اپنے ایک رسالہ میں اس مسئلہ پر سیر حاصل
بحث کی ہے اس میں انہوں نے ثابت کیا ہے کہ ایصالِ ثواب کے لیے تلاوتِ قرآن
پر اُجرت لینا، دینا تمام علما کے نزدیک ناجائز ہے اور اُجرت پر پڑھنے والوں کو کوئی
ثواب حاصل نہیں ہوتا؛ بل کہ ان کا ثواب تو وہی مال ہے، جو بہ طور اُجرت ان کو مل
رہا ہے، علامہ شامی کا یہ رسالہ ان کے رسائل کے مجموعہ میں شامل ہے۔ (۲)

شیخ الاسلام علامہ ابن تیمیہ رحمہ اللہ فتاویٰ میں تحریر فرماتے ہیں:
قرآن مجید پڑھنے اور اس کا ثواب ہد یہ کرنے کے لیے اُجرت پر
کسی کو لینا بالاتفاق صحیح نہیں ہے اور جو علما نے اختلاف کیا ہے، وہ تلاوت
قرآن پر اُجرت لینے کے بارے میں نہیں؛ بل کہ تعلیم قرآن، اذان،
امامت اور غیر کی طرف سے حج کے بارے میں ہے کہ یہ جائز ہے یا
نہیں؟ (آگے چل کر فرماتے ہیں) امام احمد رحمہ اللہ کے مذہب میں

(۱) شامی: ۲/۲۳۰ تا ۲۳۱

(۲) دیکھو رسائل ابن عابدین الشامی: ۱/۱۵۲ تا ۱۹۸

ایک قول یہ ہے کہ فقیر کے لیے تلاوت پر اُجرت لینا جائز ہے؛ لیکن وہ اللہ کے لیے پڑھے اور ضرورت کے لیے اُجرت لے اور اگر وہ اُجرت کے بغیر پڑھتا ہی نہ ہو، تو اس کو اس تلاوت پر ثواب نہیں ملے گا اور جب خود اس کو ثواب نہیں ملا، تو میت کو بھی کچھ نہ پہنچے گا۔ (۱)

غرض یہ کہ اُجرت پر قرآن پڑھا جائے یا ذکر وغیرہ کیا جائے، اس سے ثواب نہیں ملتا، اس لیے یہ قرآن خوانی کی رسم جس سے حفاظ و قرا کو اُجرت دے کر بلا یا جاتا ہے، حرام ہے۔ اور بلا اُجرت جو یہ رسم ہوتی ہے یہ بھی بدعت ہے، لہذا بلا رسم کی پابندی کے، جو افراد گھر کے یا قرب و جوار کے بلا تکلف جمع ہو جائیں وہ سب مل کر قرآن پڑھ کر، یا ذکر کر کے ثواب میت کو پہنچادیں، جیسا کہ اوپر تفصیل سے عرض کیا جا چکا ہے۔

کھانے اور مٹھائی پر فاتحہ

بہت سے مقامات پر ایصالِ ثواب کے لیے جو کھانا دیا جاتا ہے اس پر فاتحہ دینے کا ایک مہمل طریقہ رائج ہے، اسی طرح بعض لوگ مٹھائی پر فاتحہ دیتے ہیں۔ یہ طریقہ نہ رسول اللہ صلی اللہ علیہ وسلم سے ثابت ہے اور نہ صحابہ و تابعین سے اور نہ فقہائے کرام سے ثابت ہے۔

ایصالِ ثواب کا صحیح طریقہ ہم اوپر لکھ آئے ہیں، اس سے ہٹ کر کوئی چیز ثابت نہیں ہے۔ علامہ عبدالحی لکھنوی رحمہ اللہ نے اسی فاتحہ مروجہ کے متعلق سوال کے جواب میں لکھا ہے کہ:

”جو طریقہ فاتحہ کا مروج ہے کہ شیرینی وغیرہ سامنے رکھ کر، کھڑے

ہو کر فاتحہ دیتے ہیں اس کی اصل شرع میں نہیں ہے۔ (۱)
ایک دوسرے مقام پر لکھتے ہیں:

”یہ طریق ایصالِ ثواب کا زمانہ شفیع المذنبین رحمۃ العالمین و صحابہ و تابعین و تبع تابعین و ائمہ مجتہدین میں نہ تھا اور نہ اب تک خاص شرفائے عرب کا دستور ہے، بناءً علیہ میرے نزدیک طریقہ مروجہ مشروع نہیں۔“ (۲)

معلوم ہوا کہ فاتحہ کا یہ مروجہ طریقہ بدعت ہے، پھر اس میں بعض امور خلاف عقل بھی کئے جاتے ہیں، مثلاً فاتحہ دینے والا فاتحہ دے کر مردوں کو ثواب پہنچاتا ہے، جب کہ وہ کھانا جو ایصالِ ثواب کے لیے پکا یا ہے، ابھی غریبوں کو دیا ہی نہیں گیا ہے، جب غریبوں کو دیا ہی نہیں تو ثواب کہاں ملا؟ پھر وہ جو پہنچایا جا رہا ہے وہ کیا ہے؟ نیز بعض جگہ خصوصاً دیہاتوں میں فاتحہ کے لیے ملا، شیخ، پیر، مؤذن وغیرہ کی تلاش ہوتی ہے اور ان کو اجرت دے کر ان سے فاتحہ پڑھواتے ہیں اور یہ ناخدا ترس لوگ عجیب چالاکیاں کرتے ہیں، کہ دس روپے کی فاتحہ، بیس کی، تیس کی، سو کی دو سو کی فاتحہ گھڑ رکھی ہے اور جاہلوں کو دھوکہ دیتے ہیں، افسوس کہ سیدھے سادھے مذہبِ اسلام کو ان من مانی بدعات و رسومات نے کس قدر مشکل بنا دیا؛ بل کہ اس کے حلیہ کو کس قدر بگاڑ دیا ہے۔ اللہم احفظنا من هذه الخرافات۔

غرض یہ سب بے کار و لایعنی و فضول اعمال ہیں، جن سے بچنا ضروری ہے اور سنت پر عمل کی فکر لازم ہے اسی سے خود کو اور میت کو دونوں کو نفع ہوگا۔

(۱) مجموعہ فتاویٰ عبدالحی رحمہ اللہ: ۱/۸۵

(۲) مجموعہ فتاویٰ عبدالحی رحمہ اللہ: ۱/۳۵۷

قبر پر قرآن پڑھوانے کی رسم

اکثر لوگوں میں رواج ہے کہ تدفین کے بعد چالیس دن تک قبر پر کسی حافظ یا قاری سے قرآن پڑھواتے ہیں اور بعض لوگ ان کو اجرت پر مقرر کرتے ہیں، اجرت پر تلاوت قرآن کا مسئلہ اوپر گزرا ہے کہ یہ حرام ہے اور اس سے ثواب ہی نہیں ملتا اور خود چالیس دن تک قبر پر قرآن پڑھوانے کی رسم صحیح نہیں ہے، سلفِ صالحین سے اس کا ثبوت نہیں ملتا۔ ملا علی قاری رحمۃ اللہ علیہ شرح فقہ اکبر میں لکھتے ہیں کہ:

”قبروں پر قرأت کرنا امام ابوحنیفہ اور امام مالک رحمہما اللہ کے نزدیک اور امام احمد رحمۃ اللہ علیہ کی ایک روایت میں مکروہ ہے، کیوں کہ نئی اور من گھڑت بات ہے، جو حدیث میں وارد نہیں“۔ (۱)

حضرت شیخ الاسلام علامہ ابن تیمیہ رحمۃ اللہ علیہ فرماتے ہیں:

”قبروں پر پابندی سے قرأت کرنا سلف کے نزدیک معروف نہیں تھا اور خود قبر پر قرأت کرنے کے بارے میں علما نے اختلاف کیا ہے، امام ابوحنیفہ، امام مالک اور امام احمد رحمہم اللہ نے اکثر روایات میں مکروہ قرار دیا ہے اور امام احمد رحمۃ اللہ علیہ نے دوسرے قول میں اجازت دی ہے اور تیسرے میں تفصیل کی ہے کہ دفن کے وقت قرأت جائز ہے اور دفن کے بعد معمولاً قرأت یہ بلاشبہ بدعت ہے، جس کی کوئی اصل نہیں معلوم۔ (۲)

(۱) شرح فقہ اکبر: ص ۱۶۰

(۲) فتاویٰ ابن تیمیہ رحمۃ اللہ علیہ: ۲۴ / ۳۱۷

خلاصہ یہ ہے کہ کبھی کبھی قبر پر جا کر تلاوت کرنے کے متعلق علما میں اختلاف ہے اور درمختار میں جواز اسی پر محمول ہے اور اگر مستقل مقرر کر کے پڑھوایا یا پڑھا جائے تو یہ بالاتفاق بدعت ہے۔

سوم، دسواں، بیسواں، چہلم و برسی کی رسمیں

تدفین کے بعد بڑے پیمانے پر اور اعلیٰ معیار پر کی جانے والی رسموں میں سوم، دسواں، بیسواں، چہلم، و برسی کی رسمیں عوام الناس میں بڑی معروف و مقبول ہیں۔ مگر کیا ان کا شریعت میں بھی کوئی اعتبار ہے؟ اور کیا ان کی کوئی سند و دلیل بھی ہے؟ اس کا جواب صرف اور صرف یہی ہے کہ یہ ساری رسومات بے اصل و بے دلیل ہیں اور اسی وجہ سے حضراتِ علما نے ان کو بدعت قرار دیا ہے۔

شیخ عبدالحق محدث دہلوی رحمۃ اللہ علیہ ”مدارج النبوت“ میں فرماتے ہیں:

”ان حضرات (صحابہ) کی عادت نہ تھی کہ میت کے واسطے جمع ہوں

اور قرآن پڑھیں اور ختمات کریں، نہ قبر پر نہ دوسری جگہ۔ اور یہ سب بدعت ہے۔ تیسرے روز مخصوص اجتماع اور دیگر تکلیفات کا ارتکاب اور مالوں کا بلا وصیت میت اس کے یتیم بچوں کے حق سے خرچ کرنا،

بدعت و حرام ہے۔ (۱)

علامہ شامی رحمۃ اللہ علیہ نے بہ حوالہ ”بزازیہ“ لکھا ہے کہ:

”موت ہونے کے دن اور تیسرے دن اور ہفتہ بعد اور عیدوں کے

موقعوں پر کھانا بنانا اور خاص موقعوں پر قبر پر بھیجنا مکروہ ہے۔ (۲)

(۱) مدارج النبوت: ۱/۲۲۱

(۲) شامی: ۲/۲۴۰

ملا علی قاری رَحْمَةُ اللهِ ”مِرْقَاةُ الْمَفَاتِيحِ“ میں تحریر فرماتے ہیں :

”ہمارے اصحاب نے یہ ثابت کیا ہے کہ مرنے کے بعد پہلے اور

تیسرے دن اور اسی طرح ہفتہ بعد کھانا پکانا مکروہ ہے۔“ (۱)

اور حضرت قاضی ثناء اللہ صاحب پانی پتی رَحْمَةُ اللهِ اپنے ”وصیت نامہ“ میں

فرماتے ہیں:

”میرے مرنے کے بعد دنیوی رسمیں جیسے دسواں، بیسواں، چہلم،

شش ماہی اور برسی کچھ نہ کریں۔“ (۲)

یہ سب عبارات حضرات فقہاء و علما کی صاف بتا رہی ہیں کہ یہ رسومات شریعت

میں اضافہ و بدعت اور ناجائز ہیں۔

غور کیجئے کہ جن رسومات کو علما نے بدعت و ضلالت قرار دیا ہے، آج مسلمانوں

میں وہ کس قدر مقبول و رائج ہیں؟ کیا یہ شیطانی دھوکہ اور فریب نہیں ہے کہ ایک ناجائز

اور بدعت کے کام کو صواب و کارِ ثواب سمجھ لیا جائے؟

پھر ان میں کئی مفاسد و خرابیاں ہیں مثلاً: (۱) عموماً اس قسم کی دعوتیں میت کے

مال سے کی جاتی ہیں اور تمام وارثین کی اجازت نہیں لی جاتی اور کبھی وارثین میں

نابالغ بھی ہوتے ہیں، جن کی اجازت بھی شرعاً معتبر نہیں، تو اس قسم کا کھانا شرعاً حرام

ہے۔ (۲) اس قسم کی دعوتوں میں عام طور پر صرف مال داروں کو یا کم از کم مال داروں

کو بھی بلا یا جاتا ہے، اور ظاہر ہے کہ غنی لوگوں کو کھلانے سے صدقہ ادا نہیں ہوتا، پھر

ثواب کیسا؟ جب ثواب نہ ملا تو پھر بخشیش گے کیا؟ (۳) نیز بعض لوگ ان رسومات کو

(۱) مِرْقَاةُ الْمَفَاتِيحِ: ۴۸۲/۵

(۲) وصیت نامہ ملحقہ ”ملا بدمنہ“ ص: ۱۶۶

ادا کرنے کے لیے سودی قرض، یا کم از کم قرض لیتے ہیں اور اسلام میں بلا ضرورت قرض لینا بھی پسندیدہ نہیں اور سودی قرض لینا تو حرام ہے۔ یہ سارے مفسد اور خرابیاں ان بے اصل رسومات کی بدولت لازم آتی ہیں جس کی وجہ سے یہ رسمیں اور زیادہ فتنہ و منکر ہو جاتی ہیں، اس لیے ان کو بالکل ترک کرنا چاہئے۔

گھروں میں روحوں کے آنے کا عقیدہ

بعض جاہل لوگوں میں یہ عقیدہ ہے کہ برسی، چہلم، اور دوسرے بعض خاص دنوں، جیسے عیدوں میں میت کی روح اپنے گھر آتی ہے اور اپنی پسندیدہ چیزیں کھاتی ہے اور اسی عقیدہ کی بنا پر بعض جگہ برسی وغیرہ کے موقعہ پر ایک کمرے میں دسترخوان پر میت کی پسندیدہ اشیاء رکھی جاتی ہیں، تاکہ وہ اس کو کھا سکے۔ یہ عقیدہ انتہائی لغو و بے اصل اور نامعقول ہے، کیوں کہ میت اگر دوزخی اور عذاب میں گرفتار ہے، تو اس کی روح کا عذاب سے چھوٹ کر آنا کیوں کر ممکن ہے؟ اور اگر وہ جنتی ہے تو دنیا کی فانی مادی چیزوں کی تلاش میں وہ کیوں آئے گی؟

لطیفہ : ایک جگہ اسی قسم کی تقریب میں ایک مولانا کو مدعو کیا گیا تو وہاں انہوں نے دیکھا کہ ایک دسترخوان پر مختلف کھانوں کے ساتھ بیڑی سگریٹ بھی ہے، مولانا کو حیرت ہوئی کہ یا اللہ! یہ بیڑی سگریٹ دسترخوان پر کیوں؟ بعد میں پتہ چلا کہ یہ زندہ دعوتیوں کے لیے نہیں؛ بل کہ میت کی روح کے لیے ہے۔ لاجول ولاقوة! کس قدر بے ہودہ عقیدہ ہے؟ غرض یہ کہ یہ عقیدہ بے اصل ہے اور جو بعض روایات میں روحوں کے گھر میں آنے کا ذکر آیا ہے، یہ روایات صحیح و ثابت نہیں ہیں۔

حیلہ اسقاط

بعض جگہ میت کی نمازوں اور روزوں کا شرعی فدیہ ادا کرنے کے بہ جاے، یہ کرتے ہیں کہ میت کا وارث ایک آدمی (مثلاً ملا، مؤذن وغیرہ) کو ایک نماز کے فدیہ کی رقم دے کر پھر اس سے اپنے نام وہ ہبہ کر لیتا ہے پھر وہی رقم دوسری نماز کے فدیہ میں اس آدمی کو دیتا ہے، اس طرح گویا تمام نمازوں کا فدیہ ادا کرتے ہیں۔ یہ بھی غلط رسم ہے اور جو فقہانے ایسا حیلہ لکھا ہے وہ مخصوص شرائط کے ساتھ ہے، جو یہاں عام طور پر پائی نہیں جاتیں۔ لہذا یہ رسم فقہانے کلام سے کوئی مطابقت نہیں رکھتی۔ اور اس کے موجد دراصل پیٹ پالوٹسم کے پیر اور دکان دار مولوی ہیں، اس لیے اس کو بھی ترک کرنا لازم ہے۔

زیارتِ قبور

اسلامی شریعت میں وقتاً فوقتاً قبرستان جانا اور ایصالِ ثواب کرنا اور عبرت حاصل کرنا جائز؛ بل کہ مستحب ہے۔ حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ میں نے تم کو زیارتِ قبور سے منع کر دیا تھا (لیکن اب تم کو اجازت ہے کہ) قبروں کی زیارت کرو، اور ایک روایت میں ہے کہ قبروں کی زیارت کرو کہ وہ آخرت کی یاد دہانی کرتی ہیں۔^(۱)

لہذا عبرت کی خاطر اور آخرت کی فکر پیدا کرنے کی نیت سے کبھی کبھی زیارتِ قبور کے لیے جانا چاہئے، زیارتِ قبور کے موقع پر کیا کرنا چاہئے؟ اس کا مختصر دستور العمل یہ ہے:

زیارتِ قبور کے شرعی آداب

(۱) جب قبرستان میں قبروں کے پاس سے گزرے، تو قبر والوں کو سلام کرنا چاہئے اور ان کو دعا بھی دینا چاہئے۔ حدیث میں ہے کہ نبی کریم صَلَّى اللهُ عَلَيْهِ وَسَلَّمَ نے صحابہ کو قبرستان جانے پر پڑھنے کے لیے یہ الفاظِ تعلیم فرمائے اور خود بھی جب قبرستان جاتے تو یہی یا اس جیسے الفاظ پڑھتے تھے:

(۱) مسلم: ۱۶۲۳، ابو داؤد: ۵۲۸۱۶، نسائی: ۲۰۰۵، احمد: ۲۱۸۸۰، ابن ماجہ: ۱۵۵۸، ترمذی: ۹۸۴

« اَلْسَّلَامُ عَلَیْكَ مُ اَهْلَ الدِّيَارِ مِنَ الْمُؤْمِنِیْنَ وَ
 الْمُسْلِمِیْنَ وَاِنَّا اِنْ شَاءَ اللّٰهُ لَاحِقُوْنَ ، اَسْأَلُ اللّٰهَ لَنَا وَلكُمْ
 الْعَافِیَةَ ، اَنْتُمْ لَنَا فَرَطٌ وَنَحْنُ لَكُمْ تَبَعٌ » (۱)

(اے اس بستی کے رہنے والے مؤمن اور مسلمانو! تم پر سلام ہو اور
 ہم بھی ان شاء اللہ تعالیٰ عنقریب تم سے ملنے والے ہیں، ہم اللہ سے
 تمہارے اور ہمارے لیے عافیت کا سوال کرتے ہیں، تم ہم سے پہلے
 جانے والے ہو اور ہم تمہارے پیچھے آنے والے ہیں۔)

(۲) سنت یہ ہے کہ کھڑے ہو کر، ہاتھ اٹھا کر دعاء و استغفار کرے، حدیث میں
 ہے کہ رسول اللہ صلی اللہ علیہ وسلم نے مدینہ کے قبرستان بقیع الغرقد میں کھڑے
 ہو کر، ہاتھ اٹھا کر تین دفعہ دعا کی۔ (۲)

علامہ نووی رحمہ اللہ شرح مسلم میں اس حدیث کے تحت لکھتے ہیں کہ اس حدیث
 سے (قبرستان میں) دعا اور اس میں ہاتھ اٹھانے کا مستحب ہونا معلوم ہوا۔ (۳)
 لیکن اگر ہاتھ اٹھانے میں کسی غلط فہمی کا اندیشہ ہو تو ہاتھ نہ اٹھانا چاہئے، مثلاً
 کوئی دیکھنے والا جاہل یہ سمجھے کہ قبر والے سے ہاتھ اٹھا کر مانگا جا رہا ہے، تو یہ بہت ہی
 بُرا اور باطل عقیدہ ہے۔ لہذا ایک تو ہاتھ اٹھاتے وقت یہ عقیدہ ہو کہ میں اللہ سے اس
 میت کے حق میں دعا کر رہا ہوں، دوسرے یہ دیکھ لے کہ اس سے کسی کو غلط فہمی نہ ہو
 اور کسی کے غلط عقیدہ کو تقویت نہ ملے۔

(۱) مسلم: ۱۶۲۱، نسائی: ۲۰۱۳، ابن ماجہ: ۱۵۳۶، احمد: ۲۱۹۰۷، و بلفظ آخر

ترمذی: ۹۷۳، و ابوداؤد: ۲۸۱۸

(۲) مسلم: ۱۶۱۹، نسائی: ۲۰۱۰، احمد: ۲۳۶۷۱

(۳) شرح مسلم ۳۱۳/۲۱

(۳) اس کے بعد قرآن میں سے جو یاد ہو پڑھ کر ایصالِ ثواب کرے، بعض روایات میں ہے کہ جو شخص قبروں پر سے گزرا اور [قل هو اللہ احد] گیارہ دفعہ پڑھ کر اس کا ثواب مردوں کو پہنچایا، تو اس کو وہاں کے مردوں کی تعداد کے برابر اجر ملے گا۔ ایک حدیث میں ہے کہ جو قبرستان میں داخل ہوا، اور سورہ فاتحہ اور اخلاص اور الہاکم التکاثر پڑھا اور کہا کہ اے اللہ! میں نے تیرا جو کلام پڑھا ہے اس کا ثواب قبر والے مؤمن مردوں اور عورتوں کو میں دیتا ہوں تو یہ قبر والے اللہ کے پاس اس کے حق میں سفارش کریں گے۔ (۱)

یہ روایات اگرچہ ضعیف ہیں؛ مگر چونکہ متعدد ہیں اس لیے حسن لغیرہ ہیں، ویسے بھی فضائل کے باب میں حدیث ضعیف قابل عمل ہوتی ہے۔ احقر نے اس کی تحقیق اپنے عربی مقالہ ”حول الحدیث الضعیف“ میں کی ہے۔
غرض جو بہ سہولت پڑھا جاسکتا ہے، یا جو یاد ہے اس کو پڑھ کر اس کا ثواب مردوں کو پہنچا دینا مستحب ہے۔

(۴) جب قبرستان جائے تو قبروں کی درمیانی جگہ میں جوتے پہن کر نہ چلے، حدیث میں ہے کہ ایک شخص کو اللہ کے نبی صَلَّى اللهُ عَلَيْهِ وَسَلَّمَ نے دیکھا کہ وہ قبروں کے درمیان جوتے پہن کر چل رہا ہے۔ آپ نے فرمایا کہ اے دو جوتے والے! تیرا بڑا ہوا، اپنی جوتیاں نکال دے۔ (۲)

ہاں! جانے آنے کے لیے جو راستہ مستقل طور پر بنا ہوا، یا چلنے کے لیے چھوڑا ہوا

(۱) بہ حوالہ اعلاء السنن: ۸/۲۸۷/۸۲۸۸

(۲) ابو داؤد: ۲۸۱۱، نسائی: ۲۰۲۱، ابن ماجہ: ۱۵۵۷، احمد: ۱۹۸۵۶، طحاوی:

۲۳۶/۱، بیہقی: ۷۳۱۷

ہوتا ہے، اس پر جو تلوں کے ساتھ چلنا جائز و درست ہے۔

(۵) قبر پر بیٹھنا جائز نہیں، لہذا اس سے بھی بچنا چاہئے، حدیث میں آیا ہے کہ رسول اللہ ﷺ نے منع فرمایا اس بات سے کہ قبروں پر بیٹھا جائے۔ (۱)
اور ایک دوسری حدیث میں فرمایا کہ تم میں سے کوئی انگارہ پر بیٹھے اور اس کے کپڑے جل جائیں اور وہ اس کے جسم تک پہنچ جائے یہ اس سے بہتر ہے کہ وہ قبر پر بیٹھے۔ (۲)

(۶) کوئی کام ایسا نہ کیا جائے جس سے میت کو تکلیف پہنچتی ہو جیسے قبر کو روندنا کہ اس سے حدیث میں منع کیا گیا ہے۔ حضرت جابر بن عبد اللہ ؓ کہتے ہیں کہ رسول اللہ ﷺ نے قبر کو روندنے سے منع کیا ہے۔ (۳)
اور حضرت عبد اللہ بن مسعود ؓ فرماتے ہیں کہ میں انگارے پر چلوں، یہ اس سے زیادہ اچھا ہے کہ میں جان بوجھ کر کسی قبر کو روندوں۔ امام محمد رحمہ اللہ اس کو روایت کر کے فرماتے ہیں کہ قبروں کو قصداً روندنا مکروہ ہے اور یہی امام ابو حنیفہ رحمہ اللہ کا قول ہے۔ (۴)

(۷) اسی طرح قبر کو ٹیک لگانا بھی مکروہ ہے، کیوں کہ اس سے مردے کو تکلیف ہوتی ہے، حدیث میں ہے کہ ایک صحابی کو حضور ﷺ نے دیکھا کہ وہ قبر پر بیٹھے ہیں تو فرمایا کہ قبر سے اُترو، قبر والے کو تکلیف نہ پہنچاؤ۔ (۵)

(۱) مسلم: ۱۶۱۰، نسائی: ۲۰۰۱، ابوداؤد: ۲۸۰۷، احمد: ۱۳۶۳۳

(۲) ابوداؤد: ۲۸۰۹، نسائی: ۲۰۱۷، ابن ماجہ: ۵۵۵، احمد: ۷۷۶۰، طحاوی: ۲۳۹/۱،

مسلم: ۱۶۱۰، بیہقی: ۷۳۱۵

(۳) ترمذی: ۹۷۲

(۴) کتاب الآثار: ۵۲، وراہ ابن ابی شیبہ فی المصنف: ۲۱۹/۳

(۵) طحاوی: ۲۳۸/۱

(۸) اسی طرح قبروں پر پیشاب یا پاخانہ کرنا سخت ناجائز ہے، ایک صحابی حضرت عقبہ بن عامر رضی اللہ عنہ نے تو یہاں تک فرمادیا کہ مجھے کوئی پرواہ نہیں (یعنی میں کوئی فرق ان دو باتوں میں نہیں پاتا) کہ میں قبر پر پیشاب یا پاخانہ کروں یا کسی بازار میں جہاں لوگ مجھے دیکھتے ہوں۔ (۱)

مطلب یہ ہے کہ قبرستان میں قضاء حاجت کرنا اور کھلے بازار میں کرنا دونوں برابر ہیں اور ظاہر ہے کہ کھلے بازار میں قضائے حاجت کرنا انتہائی معیوب و مکروہ اور ناجائز ہے، اسی طرح یہ بھی ناجائز ہے (شاید اس کی وجہ یہ ہو کہ اہل قبور کو یہ سب باتیں نظر آتی ہیں واللہ اعلم)۔

زیارت قبور اور شرکیات و بدعات

اوپر زیارت قبور کا شرعی دستور اور اس کے اسلامی آداب بیان کئے گئے۔ اب ذرا اس طرف نظر کیجئے کہ زیارت قبور کے نام پر لوگ کیا کیا اور کیسے کیسے لغو و فضول؛ بل کہ شرک و بدعت کے کام اپنائے ہوئے ہیں، خصوصاً اولیاء اللہ کی مزارات پر جو ہوتا ہے وہ تو بالکل ظاہر ہے۔

مزارات اولیاء پر سجدہ کی بدعت

اولیاء اللہ کی مزارات پر بعض لوگ سجدہ کرتے ہیں حالاں کہ سجدہ تو سوائے اللہ تعالیٰ کے کسی کے لئے جائز نہیں ہے؛ مگر افسوس کہ یہ لوگ بلا جھجک و بلا کھٹک اولیاء اللہ کی مزاروں پر سجدہ کرتے ہیں۔ اور عجیب بات یہ ہے کہ ایسے لوگ اکثر و بیشتر اللہ تعالیٰ کے لیے سجدہ کرنے اور نماز پڑھنے کے لیے تیار نہیں ہوتے؛ بل کہ نماز پڑھنے والوں کو گالیاں دیتے اور ان کو حقارت کی نظر سے دیکھتے ہیں۔ قرآن تو جگہ جگہ یہ کہتا

(۱) ابن ابی شیبہ: ۲۱۹/۳

ہے کہ ﴿فَاسْجُدُوا لِلَّهِ﴾ اور ﴿وَاعْبُدُوا رَبَّكُمْ﴾

(کہ اللہ کے لیے سجدہ کرو اور اپنے رب کی عبادت کرو)

مگر یہ خدا سے غافل ہو کر مخلوق کی عبادت میں مشغول ہوتے ہیں۔ اور اللہ کی عبادت کو اور عبادت کرنے والوں کو برا بھلا کہتے ہیں۔

حضرت قیس بن سعد رضی اللہ عنہ فرماتے ہیں کہ ایک دفعہ میں مقام حیرہ گیا تو وہاں دیکھا کہ لوگ اپنے بادشاہ کو سجدہ کرتے ہیں، میں نے (دل دل میں) کہا کہ رسول اللہ صلی اللہ علیہ وسلم اس کے زیادہ مستحق ہیں کہ آپ کو سجدہ کیا جائے، میں جب آپ کی خدمت میں حاضر ہو، تو عرض کیا کہ میں حیرہ شہر گیا تھا اور میں نے وہاں دیکھا کہ لوگ اپنے بادشاہ کو سجدہ کرتے ہیں اور آپ اس کے زیادہ حق دار ہیں کہ آپ کو سجدہ کیا جائے، اللہ کے رسول صلی اللہ علیہ وسلم نے فرمایا کہ کیا اگر میری قبر کے پاس سے گزر گے، تو اس کو بھی سجدہ کرو گے؟ میں نے عرض کیا کہ نہیں، (قبر کو تو سجدہ نہیں کروں گا، زندگی میں سجدہ کی اجازت چاہتا ہوں) آپ نے فرمایا کہ ایسا نہ کرنا، میں اگر کسی کو سجدہ کا حکم دیتا، تو عورتوں کو حکم دیتا کہ وہ اپنے شوہروں کو سجدہ کریں۔ (۱)

اور حضرت ابو ہریرہ رضی اللہ عنہ سے مروی کہ رسول اللہ صلی اللہ علیہ وسلم نے فرمایا کہ اگر میں کسی کے لیے سجدہ کا حکم دیتا تو عورت کو حکم دیتا کہ وہ اپنے شوہر کو سجدہ کرے۔ (۲)

امام ترمذی رحمۃ اللہ علیہ فرماتے ہیں کہ اس باب میں حضرت معاذ بن جبل، حضرت سراقہ بن مالک، حضرت عائشہ، حضرت ابن عباس، حضرت عبد اللہ بن ابی اوفی، حضرت طلق بن علی، حضرت ام سلمہ، حضرت انس اور حضرت ابن عمر رضی اللہ عنہما سے

(۱) ابو داؤد: ۱۸۲۸، دارمی: ۱۳۲۷

(۲) ترمذی: ۱۰۷۹

روایات آئی ہیں۔ معلوم ہوا کہ اللہ تعالیٰ کے سوا کسی کے لیے سجدہ جائز نہیں حتیٰ کہ حضرت آقائے دو جہاں، سرورِ کائنات، فخرِ موجودات محمد عربی (فداہِ روحی و ابی و امی) صَلَّی اللہُ عَلَیْہِ وَاٰلِہٖ وَسَلَّمَ کے لیے بھی جائز نہیں، نہ زندگی میں اور نہ وفات کے بعد قبر پر، جیسا کہ اوپر کی حدیث سے واضح ہے، اب غور کیجئے کہ جب آپ صَلَّی اللہُ عَلَیْہِ وَاٰلِہٖ وَسَلَّمَ کے لیے سجدہ جائز نہیں تو کسی پیر، ولی، غوث، قطب، یا ابدال کے لیے کیسے جائز ہو سکتا ہے؟ لہذا یہ صریح حرام اور اس کا ارتکاب معصیت ہے۔ بعض لوگ جو اس قسم کی شریکہ اور بدعیہ باتوں میں ملوث ہوتے ہیں، اپنے ان خرافات کو جواز کے دائرہ میں لانے کے لیے بعض مہمل تاویلات سے کام لیتے ہیں، مثلاً بعض کہا کرتے ہیں کہ ہم عبادت کے طور پر نہیں؛ بل کہ تعظیم کے لیے سجدہ کرتے ہیں۔ مگر یہ تاویل لغو اور بے سود ہے کیوں کہ جو حدیث اوپر عرض کی گئی وہ صاف بتا رہی ہے کہ کسی بھی قسم کا سجدہ غیر اللہ کے لیے جائز نہیں، کیوں کہ اس حدیث میں سجدہ عبودیت کا سوال نہیں ہے؛ بل کہ ان صحابی نے آپ صَلَّی اللہُ عَلَیْہِ وَاٰلِہٖ وَسَلَّمَ سے جو سوال کیا تھا وہ سجدہ تعظیمی ہی کے متعلق تھا۔ کیوں کہ صحابی بھی آپ صَلَّی اللہُ عَلَیْہِ وَاٰلِہٖ وَسَلَّمَ کی تعظیم ہی کی خاطر یہ اجازت چاہ رہے تھے، نہ کہ نعوذ باللہ آپ صَلَّی اللہُ عَلَیْہِ وَاٰلِہٖ وَسَلَّمَ کی عبادت کے لیے۔ کیوں کہ عبادت تو غیر اللہ کی کبھی اور کسی بھی شریعت میں جائز نہیں تھی اور صحابی تو صحابی آج کا عام مسلمان بھی اس بات کو جانتا ہے، تو پھر کیا صحابی آپ کی عبادت کیلئے اجازت مانگ سکتے ہیں؟ جب نہیں تو بات صاف ہے کہ ان کا سوال سجدہ تعظیمی کے بارے میں تھا اور اسی پر حضور صَلَّی اللہُ عَلَیْہِ وَاٰلِہٖ وَسَلَّمَ نے فرما دیا کہ اللہ کے سوا کسی کے لیے بھی سجدہ جائز نہیں جس سے واضح ہے کہ آپ کی مراد اس سے سجدہ تعظیمی ہی ہے، معلوم ہوا کہ اسلام میں سجدہ تعظیمی بھی اللہ کے سوا کسی کے لیے جائز نہیں۔

قبروں پر منتیں ماننا اور حاجتیں مانگنا

بہت سے لوگ اولیاء اللہ سے اپنی حاجتیں اور مرادیں مانگتے ہیں اور ان کے نام پر منت مانتے ہیں، یہ بھی حرام اور شرکیہ کام ہے۔ سوائے اللہ کے کوئی کسی کی حاجت و مراد بر لانے والا نہیں۔ مشکل کشا و حاجت روا صرف اور صرف اللہ ہے، اس موضوع پر احقر نے اپنی کتاب ”دیوبندیت و بریلویت“ میں کسی قدر تفصیل سے دلائل کے ساتھ کلام کیا ہے۔ (۱)

اور نذر و منت چوں کہ ایک عبادت ہے اور عبادت سوائے اللہ کے کسی اور کے لیے نہیں ہو سکتی، لہذا وہ بھی غیر اللہ کے لیے ناجائز ہے، پھر اگر اس نذر میں کسی گناہ کی نذر کی جائے، تو اور زیادہ گناہ کی بات ہے، مثلاً کسی نے نذر مانی کہ میرا بچہ صحت یاب ہو گیا تو کالے شاہ کی مزار پر گھوڑا یا صندل چڑھاؤں گا یا ڈھول بجواؤں گا وغیرہ، تو یہ غیر اللہ کی نذر کے ساتھ ساتھ ایک حرام کام کی نذر ہے اور حرام کام کی نذر اللہ کے لیے ماننا بھی جائز نہیں، تو غیر اللہ کے لیے ماننا اور زیادہ گناہ کی بات ہے، حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا:

« لا نذر فی معصیۃ اللہ » (۲)

(یعنی اللہ کی معصیت میں نذر جائز نہیں)

ایک حدیث میں فرمایا گیا کہ:

« من نذر ان یطیع اللہ فلیطعہ ومن نذر ان یعصیہ فلا یعصہ »

(۱) دیوبندیت و بریلویت، دلائل کے آئینہ میں: ۳۱-۳۲

(۲) مسلم: ۳۰۹۹، نسائی: ۳۷۵۲، احمد: ۱۹۰۱۰، ابو داؤد: ۲۸۴۹، ابن ماجہ: ۲۱۱۶،

ترمذی: ۱۴۴۴

(یعنی جو شخص اللہ کی اطاعت کی نذر مانے وہ (اپنی نذر کو پورا کر کے) اللہ کی اطاعت کرے اور جو اللہ کی معصیت کی نذر مانے وہ (اپنی نذر کے ذریعہ) اللہ کی نافرمانی نہ کرے۔) (۱)

ایک حدیث میں ہے کہ:

« لا وفاء لنذر في معصية الله »

(کہ اللہ کی معصیت کی نذر کو پورا نہیں کیا جائے گا۔) (۲)

اور اگر کوئی اس قسم کی نذر مان لے تو اس کو چاہئے کہ اس کو توڑ دے اور قسم کا کفارہ ادا کر دے، جیسا کہ حدیث میں ہے۔ (۳)

خلاصہ یہ کہ نذر ایک تو غیر اللہ کے لیے نہیں ہو سکتی دوسرے کسی ناجائز کام کی نہیں ہو سکتی، اور یہ قبر پرست لوگ ان دونوں باتوں میں غلطی کرتے ہیں۔ ایک تو اولیاء اللہ کی نذر مانتے ہیں، دوسرے ناجائز کاموں کی نذر مانتے ہیں۔ پھر یہ نذر اس عقیدہ سے مانتے ہیں کہ یہ اولیاء اللہ ہماری مرادیں اور حاجتیں پوری کرنے کی طاقت رکھتے ہیں۔ یہ تمام عقیدے اور اعمال اسلام کے خلاف ہیں اور بالکل مشرکین عرب کے اعمال و عقائد کے مطابق ہیں۔ اسی لیے حضرت شاہ ولی اللہ محدث دہلوی رحمہ اللہ نے ”الفوز الکبیر“ میں فرمایا ہے:

”در تم کو مشرکین کے احوال، اعمال و عقائد کی تصویر میں کچھ توقف

ہو تو اس زمانے کے عوام اور جاہلوں کا حال دیکھ لو۔ خصوصاً ان کو جو

(۱) بخاری: ۶۲۰۲، نسائی: ۳۷۴۶، ابو داؤد: ۲۸۶۲، ابن ماجہ: ۲۱۱۷، احمد:

۲۲۹۳۶، مالک: ۹۰۲، دارمی: ۲۲۳۳

(۲) مسلم: ۳۰۹۹، دارمی: ۲۲۳۲، احمد: ۱۹۰۱۷، ابو داؤد: ۲۸۸۳

(۳) نسائی: ۳۷۸۷، ترمذی: ۱۲۲۲، احمد: ۱۹۱۳۲

دارالاسلام (دہلی) کے اطراف میں رہتے ہیں کہ وہ ولایت کو کیا خیال کرتے ہیں اور اس کے بارے میں ان کا کیا تخیل ہے۔ وہ قبروں پر اور آثار کو جاتے ہیں، اور مختلف قسم کے شرک کا ارتکاب کرتے ہیں۔ (۱)

بہر حال مسلمانوں پر لازم ہے کہ وہ ان خرافات و شرکیات سے بچیں اور اپنی حاجات میں اللہ کی طرف رجوع کریں۔ ہاں! ان بزرگوں کے وسیلہ سے اللہ سے دعا کی جائے تو درست ہے۔ اس مسئلہ پر تفصیلی کلام احقر کی کتاب ”دیوبندیت و بریلویت“ میں موجود ہے۔

عرس و صندل کی بدعت

عرس و صندل کے نام سے اولیاء اللہ کی مزارات پر جو خرافات ہوتے ہیں وہ تو اس قدر ظاہر ہیں کہ جس کے دل میں ذرا بھی حق پسندی و دیانت داری کا عنصر ہوگا وہ صاف صاف اس کو غلط اور منکر سمجھے گا۔ مگر شیطان نے بہت سے لوگوں کو بہکا رکھا ہے اور وہ ان خرافات کو دین و ایمان کا جز اور تمام فرضوں سے بڑھ کر فرض سمجھے ہوئے ہیں؛ مگر مسلمانو! اللہ کے لیے غور کرو کہ کیا کبھی صحابہ نے اللہ کے رسول ﷺ کا، یا حضرت ابو بکر و عمر رضی اللہ عنہما کا عرس کیا، یا ان کی مزارات پر صندل چڑھایا تھا؟ اگر نہیں اور یقیناً نہیں، تو بات بالکل واضح اور صاف ہے کہ یہ دین کا کام اور نیکی و ثواب کا کام نہیں ہے، ورنہ یہ حضرات ضرور اس کو اپناتے۔ جب نہیں اپنایا تو اسی لیے نہیں اپنایا کہ یہ دین کا کام نہیں ہے؛ بل کہ ان موقعوں پر ہونے والے افعال میں سے بہت سے کام خلاف شرع ہیں۔ مثلاً حضرت نبی کریم ﷺ نے

(۱) الفوز الکبیر: ۵

فرمایا کہ میری قبر کو عید نہ بناؤ۔ (۱)

مشہور محدث ملا علی القاری رحمہ اللہ شرح مشکوٰۃ میں اس حدیث کی تشریح میں لکھتے ہیں کہ مراد یہ ہے کہ میری قبر کو عید کی طرح لہو و سرور کا مظہر نہ بنا لو، ایک مطلب یہ بیان کرتے ہیں کہ میری قبر کو عید کی طرح سال میں ایک یا دو دن نہ آیا کرو؛ بل کہ بار بار آیا کرو۔ اس کے بعد شارح مشکوٰۃ علامہ طیبی رحمہ اللہ سے نقل کیا ہے کہ:

”نہاہم عن الاجتماع لها اجتماعهم للعيد نزهة و زينة

و كانت اليهود والنصارى تفعل ذلك بقبور أنبيائهم فأورثهم الغفلة و القسوة و من عادة عبدة الأوثان أنهم لا يزالون يعظّمون أمواتهم حتى اتخذوها إصناما و إلى هذا أشار بقوله: ”اللهم لا تجعل قبري وثنا يعبد“ فيكون المقصود

من النهي ان يتجاوزوا في قبره غاية التجاوز۔ (۲)

(آپ صَلَّيْ اللّٰهُ عَلَيْهِ وَسَلَّمَ نے ان (صحابہ) کو قبر پر عید کی طرح تفریحاً اور زینت کے طور پر جمع ہونے سے منع فرمایا اور یہود و نصاریٰ اپنے انبیا کی قبروں کے ساتھ ایسا ہی کرتے تھے پس ان میں اس نے غفلت و سخت دلی پیدا کردی اور بتوں کے پجاریوں کی عادت ہے کہ وہ ہمیشہ سے اپنے مرے ہوئے لوگوں کی تعظیم کرتے تھے حتیٰ کہ انہوں نے ان (اہلِ قبور) کو بت بنا لیا، اور اسی کی طرف آپ صَلَّيْ اللّٰهُ عَلَيْهِ وَسَلَّمَ نے اپنے اس ارشاد میں اشارہ کیا ہے ”اے اللہ! میری قبر کو بت نہ بنا دے

(۱) احمد: ۸۴۳۹، ابو داؤد: ۱۷۴۶، مشکوٰۃ: ۸۶، مجمع الزوائد: ۲/۲۷۷

(۲) مرقاۃ المفاتیح: ۲/۳۴۲

جس کی عبادت کی جائے، لہذا اس حدیث کا مقصود یہ ہوگا کہ آپ
صَلَّى اللهُ عَلَيْهِ وَسَلَّمَ کی قبر کے بارے میں حد سے آگے بڑھنے سے منع کیا
جائے

حدیث کی ان تشریحات کے مطابق غور کیجئے کی عرس کی ان کے رو سے کیا حیثیت
قرار پاتی ہے؟ عرس میں لوگ زیب و زینت کے ساتھ، تفریحاً اور لہو و لعب اور کھیل
تماشے کی طرح جمع ہوتے ہیں۔ اور اس کے لئے مخصوص تاریخیں مقرر ہوتی ہیں، نیز
اس میں گانا بجانا، قوالی و ناچ سب کچھ ہوتا ہے جو اسلام میں ناجائز اور حرام ہے، تو
بھلا اس کی اجازت اسلامی نقطہ نظر سے کیوں کر ہو سکتی ہے؟ اور جب اللہ کے نبی
صَلَّى اللهُ عَلَيْهِ وَسَلَّمَ نے اپنی قبر کے سلسلہ میں یہ فرما دیا ہے تو کسی اور کی قبر پر عرس اور
صندل کی اجازت کا کیا سوال پیدا ہو سکتا ہے؟

پھر عرس کے لئے آنے والے دور دور سے سفر کر کے آتے ہیں حالاں کہ بہت
سے علما کے نزدیک قبروں کی زیارت کے لئے سفر ناجائز ہے۔ وہ حضرات اس حدیث
سے استدلال کرتے ہیں کہ صَلَّى اللهُ عَلَيْهِ وَسَلَّمَ نے فرمایا:

« لا تشدوا الرحال الا الى ثلاثة مساجد ، مسجدى

هذاه ، و مسجد الحرام ، و المسجد الاقصى . » (۱)

(تین مساجد کے علاوہ کسی اور طرف کجا وہ نہ باندھنا یعنی سفر نہ کرنا،

ایک میری مسجد (مسجد نبوی) دوسرے مسجد حرام (کعبۃ اللہ) اور

تیسرے بیت المقدس)

اگرچہ اس استدلال میں جمہور علما نے کلام کیا ہے؛ لیکن اگر اس سفر سے معصیت

(۱) بخاری: ۱۱۱۵، مسلم: ۲۳۸۳، احمد: ۱۱۵۵۷، ترمذی: ۳۰۰، ابوداؤد: ۱۷۳۸

کا ارتکاب لازم آتا ہے تو پھر وہ سفر جائز نہیں۔

چنانچہ حضرت اقدس مولانا رشید احمد گنگوہی رحمۃ اللہ علیہ فرماتے ہیں:
”قبور بزرگان کی زیارت کو سفر کر کے جانا مختلف فیہ ہے، بعض علما
درست کہتے ہیں اور بعض منع کرتے ہیں؛ مگر ہاں عرس کے دن زیارت

کو جانا حرام ہے۔ (۱)

ان تفصیلات سے واضح ہوا کہ عرس و صندل کے نام پر لوگوں کا، اولیاء اللہ کی
مزاروں پر جمع ہونا، پھر وہاں مختلف و متعدد گناہوں کا ارتکاب سخت معصیت ہے اور
اس کا اسلامی مزاج سے اور نبوی طریقہ سے کوئی بھی جوڑ نہیں اور جو مجاور اور پیر لوگ
ان سلسلوں کے بانی مبنی ہیں، ان کا ان سب چیزوں سے مقصود صرف مال بٹورنا
ہوتا ہے، لہذا اس سے بچنا چاہئے۔

مزاراتِ اولیا پر عورتیں

اولیاء اللہ کی اور بعض جگہ عام قبروں پر بھی عورتیں زیارت کے لئے جاتی ہیں اور
خصوصاً عرس و صندل وغیرہ کی رسموں میں ان کا وجود گویا لازم و ضروری ہے، حالان
کہ بہت سے علما نے عورتوں کے لئے قبروں پر حاضری و زیارت کو حرام و ناجائز و
باعث لعنت قرار دیا ہے اور ان حضرات نے اس حدیث سے استدلال کیا ہے کہ رسول
اللہ صلی اللہ علیہ وسلم نے قبروں کی زیارت کرنے والی عورتوں پر لعنت کی ہے۔ (۲)
اور حضرت عمر رضی اللہ عنہ نے فرمایا کہ ہم نے (زیارتِ قبور سے) عورتوں کو اس

(۱) فتاویٰ رشیدیہ مکمل: ص ۵۵۵

(۲) ابوداؤد: ۲۸۱۷، ترمذی: ۲۹۲، نسائی: ۲۰۱۶، ابن ماجہ: ۱۵۶۲، احمد:

۱۹۲۶، مستدرک حاکم: ۱ بن ابی شیبہ؛ ۲۲۵/۳

لئے منع کیا کہ ہم نے قبروں کی زیارت کرنے والی عورتوں سے زیادہ گم راہ کسی کو نہیں پایا۔ (۱)

اس سلسلہ میں حنابلہ و شافعیہ کا مذہب یہ ہے کہ عورتیں جو ان ہوں یا بوڑھی، زیارتِ قبور کے لئے ان کا جانا مکروہ ہے اگرچہ کسی فتنہ کا خوف نہ ہو، اور اگر فتنہ کا خوف ہو، تو ان کا جانا حرام ہے، اور حضرات حنفیہ و مالکیہ کا مسلک یہ ہے کہ بوڑھی عورتیں اگر شرعی پابندیوں کے ساتھ جائیں تو درست ہے؛ لیکن جو ان عورتوں کا جانا، چوں کہ مفسد پیدا کرتا ہے، اس لئے حرام ہے۔ (۲)

معلوم ہوا کہ اکثر علما تو عورتوں کے لئے زیارتِ قبور کو جائز نہیں کہتے اور جو جائز کہتے ہیں وہ بھی صرف بوڑھی عورتوں کے لئے جائز کہتے ہیں جب کہ وہ حد و شرعیہ و احکام شرعیہ کے خلاف نہ کرے۔ (واللہ اعلم)

دعا و اختتام

آخر میں تمام اہل اسلام سے گزارش ہے کہ مندرجہ اسلامی احکام کے مطابق موتی کے سلسلہ میں کارروائی کی جائے کہ یہی دراصل مسلمانی کی شان اور اللہ و رسول سے سچی محبت و عشق کی علامت ہے۔ الحمد للہ ہم نے اس رسالہ میں تمام مسائل کو احادیث اور مستند علماء و فقہاء کے حوالوں سے مزین کر دیا ہے۔ جو انصاف اور حق کا متلاشی ہے وہ ضرور اس سے روشنی حاصل کرے گا ہاں جو گمراہی ہی کو اپنا مقدر بنا لیا ہو اس کے لئے ہزار دلائل بھی ناکافی ہیں جیسے جاہل پیر جو اولیاء اللہ کی محبت کے نام پر لوگوں کو شرک و بدعت میں مبتلا کرتے ہیں۔ اللہ تعالیٰ مسلمانوں کو ان سے محفوظ

(۱) ابن ابی شیبہ: ۳/۲۲۶

(۲) الفقہ علی المذہب الاربعہ: ۱/۵۴۰، شامی: ۲/۲۴۲

رکھے۔ دعا ہے کہ اللہ تعالیٰ اس رسالہ کو شرف قبول عطا فرمائے اور اس کو لوگوں کے لئے ذریعہ ہدایت بنائے۔

میری وصیت

میں اپنے رشتہ دار و احباب اور شاگردوں اور متعلقین کو وصیت کرتا ہوں کہ میرے مرنے پر تمام رسومات شرعی احکام کے مطابق ادا کئے جائیں اور کسی قسم کی بدعت اور غیر شرعی کام نہ کیا جائے۔ اور ان معاملات میں علمائے صالحین کی سرپرستی حاصل کی جائے۔ نیز میرے لئے ایصالِ ثواب کا اہتمام کریں اور دعاؤں میں فراموش نہ کریں کہ یہی آپ کا میرے لئے عظیم تحفہ ہوگا۔

فقط

محمد شعیب (اللہ سناہ)

(مہتمم جامعہ اسلامیہ مسیح العلوم بنگلور)



قیامت کی نشانی

حدیث کی زبانی

بِسْمِ اللّٰهِ الرَّحْمٰنِ الرَّحِیْمِ

التقریظ

حضرت مولانا سید مسعود احمد ہاشمی زید مجرہم

(مہتمم مدرسہ احیاء العلوم، شیوگہ)

اہل جنوب کے درمیان ایک معروف و متعارف شخصیت کا نام ”حضرت مولانا مفتی شعیب اللہ خان مفتاحی“ ہے۔ موصوف اپنے پہلو میں ایک ایسا حساس دل رکھتے ہیں، جو اصلاح امت فکر کے ساتھ دھڑکتا ہے، اللہ تعالیٰ نے آپ کو سوز دروں کی نعمت سے بہرہ ور کیا ہے۔ اسی کا ثمرہ ہے کہ اب تک حالات کے تقاضے اور معاشرے کی ضرورت کے پیش نظر مختلف موضوعات پر، دو درجن سے زائد رسائل اور کتابیں ممدوح کے گوہر بار اور حقائق نگار قلم سے نکل کر ہر گھر اور گھر کے ہر فرد کے لیے ناگزیر ضرورت بن چکی ہیں۔

اسی علمی اور اصلاحی سلسلے کی ایک کڑی کتاب ”قیامت کی نشانی۔ حدیث کی زبانی“ بھی ہے۔ جس میں علامات قیامت پر مشتمل ”ترمذی شریف“ کی ایک مشہور حدیث کو جدید جاہلیت کے پیدا کردہ حالات پر بڑے درد و سوز کے ساتھ تشریح کرتے ہوئے منطبق کیا گیا ہے۔

اللہ تعالیٰ کی ذات سے امید ہے کہ ان شاء اللہ یہ کتاب ہر قاری کے لیے، مفید و موثر ثابت ہوگی اور اس ”سود و سوا مکرفن“ کی دنیا سے دامن بچانے کا ذریعہ اور ساتھ ہی مؤلف کے علم میں برکت اور اجر اخروی میں زیادہ کا باعث بنے گی۔

سید مسعود ہاشمی

مدرسہ احیاء العلوم، شیوگہ

۲۹-۳-۱۴۱۸ھ

بِسْمِ اللّٰهِ الرَّحْمٰنِ الرَّحِیْمِ

ریسی فامہ

حدیث پاک کی مشہور و معروف کتاب ”مشکاۃ شریف“ کا مطالعہ کر رہا تھا کہ اس میں ”ترمذی“ کی ایک عبرت ناک حدیث نظروں سے گزری اور دل میں رچ و بس گئی اور جب بھی اس کی طرف قلب نے توجہ کی، ہر بار مزید تاثیر و تاثر کا مشاہدہ ہوا۔ محولہ بالا حدیث میں رسول کریم ﷺ نے قیامت کے قریب کثرت کے ساتھ رائج ہو جانے والے گناہوں کا ذکر فرما کر یہ پیش گوئی فرمائی ہے، کہ جب ان گناہوں کا عام رواج ہو جائے گا، تو خدا کی طرف سے زلزلہ، صورتوں کا مسخ ہو جانا، زمین میں دھنسا دیا جانا وغیرہ وغیرہ سخت ترین عذابات بے درپے آئیں گے۔

یہ واقعہ اس وقت کا ہے، جب کہ آج سے پانچ سال قبل ۱۴۰۴ھ میں راقم الحروف آمبور (نارتھ آرکٹ) کی ایک دینی درسگاہ ”مدرسہ رفیق العلوم“ میں تدریسی خدمت انجام دے رہا تھا۔ اس دور سے برابر یہ حدیث پیش نظر رہی اور قلب و جگر کو متاثر کرتی رہی۔ اسی تاثر نے یہ بات دل میں ڈالی کہ اس حدیث کو عام طور پر شائع ہونا چاہیے۔ کیوں کہ:

(۱) آج ایک طرف ہم معاشرے پر نظر ڈالتے ہیں، تو وہ تمام گناہ جن کی فہرست اس حدیث میں پیش کی گئی ہے، یہاں رائج نظر آتے ہیں اور یہ رواج روز افزوں اور رو بہ ترقی ہے۔

(۲) پھر دوسری طرف اس حدیث میں جن عذابات کی دھمکی دی گئی ہے، ان میں سے بعض عذابات بھی دیکھنے اور سننے میں آرہے ہیں۔ اس صورت حال کا تقاضا یہ ہے کہ نبوی تہدیدات و تنبیہات کو لوگوں کے سامنے پیش کیا جائے۔ اسی خیال سے حدیث مذکورہ شائع کرنے کا اب سے بہت پہلے ارادہ کر لیا تھا اور اس حدیث پر ایک مختصر شرح بھی لکھنی شروع کر دی تھی۔ مگر کچھ حصہ لکھنے کے بعد یہ سلسلہ التوا میں پڑ گیا اور تقریباً چار سال گزر گئے۔ پھر ایک دن شرح حدیث کا وہ حصہ جو لکھا گیا تھا، بوسیدہ کاغذات سے برآمد ہوا، تو پھر اس کام کا داعیہ پیدا ہوا اور بحمد اللہ اسی زمانے میں اس حدیث پر شرح کا کام مکمل کر دیا۔

مگر طباعت کا مرحلہ پھر بھی التوا ہی میں رہا؛ تا آن کہ ۱۴۱۰ھ میں جناب محمد کفایت اللہ خان صاحب اور ان کے بھائیوں کی طرف سے ان کے تایا جناب محمد قاسم خان صاحب نے یہ پیش کش کی کہ کوئی دینی رسالہ اگر لکھ کر دیا جائے، تو وہ اپنے والدین کے ایصالِ ثواب کے لیے طبع کروا کر مفت تقسیم کریں گے۔

میں نے ان کے سامنے یہی پیش کش کر دیا، چنانچہ ۱۴۱۰ھ میں پہلی بار ان حضرات کے توسط سے یہ رسالہ نافعہ طبع ہوا اور اب دوسری بار ”ادارہ تبلیغ و تجدید سنت“ کی طرف سے شائع کیا جا رہا ہے۔ ناظرین سے درخواست ہے کہ ناشرین کے والدین اور خود ناشرین اور احقر کے لیے بھی اپنی دعواتِ صالحہ میں کچھ حصہ رکھیں۔

فقط

محمد شعیب اللہ خان

احاطہ مدرسہ مسیح العلوم، بیدواڑی، بنگلور۔ ۱

۱۴۱۸ھ ربیع الاول

الحبر السرف

«عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا اتَّخَذَ الْفِي دُولًا، وَالْأَمَانَةُ مَغْنَمًا، وَالزَّكَاةُ مَغْرَمًا، وَتُعَلَّمَ لِغَيْرِ الدِّينِ، وَاطَّاعَ الرَّجُلُ امْرَأَتَهُ، وَعَقَّ أُمَّهُ، وَادْنَى صَدِيقَهُ، وَأَقْصَى أَبَاهُ، وَظَهَرَ الْأَصْوَاتُ فِي الْمَسَاجِدِ، وَسَادَ الْقَبِيلَةَ فَاسِقُهُمْ، وَكَانَ زَعِيمَ الْقَوْمِ أَرَدْلَهُمْ، وَأَكْرَمَ الرَّجُلِ مَخَافَةُ شَرِّهِ، وَظَهَرَ الْقَيْنَانُ، وَالْمَعَارِفُ، وَ شُرِبَتِ الْحُمُورُ وَلَعَنَ آخِرُ هَذِهِ الْأُمَّةِ أَوْلَهَا فَلْيُرْتَقِبُوا عِنْدَ ذَلِكَ رِيحًا حَمْرَاءَ وَزَلْزَلَةً، وَخَسْفًا، وَمَسْخًا، وَقَذْفًا، وَأَيَاتٍ تُتَابِعُ كَنْظَامٍ قَطَعَ سِلْكَهُ فَتَتَابِعُ.» (۱)

(حضرت ابو ہریرہ رضی اللہ عنہ سے روایت ہے کہ رسول کریم صلی اللہ علیہ وسلم نے ارشاد فرمایا کہ جب مال غنیمت کو شخصی دولت بنا لیا جائے اور امانت کو مال غنیمت سمجھ لیا جائے اور زکاۃ کو تاوان خیال کر لیا جائے اور علم دنیا کی خاطر حاصل کیا جائے اور آدمی اپنی بیوی کی اطاعت اور ماں کی نافرمانی کرے اور دوست کو قریب اور باپ کو دور کرے اور مسجدوں میں آوازیں بلند ہونے لگیں اور قبیلے کا سردار ان میں سے فاسق کو بنا لیا جائے اور قوم کا سربراہ ان کا رذیل آدمی ہو جائے اور آدمی کا اکرام اس کے شر سے ڈر کر کیا جائے اور گانے والیاں اور آلات لہو عام ہو جائیں اور (مختلف قسم کی) شرابیں پی جانے لگیں اور اس امت کا آخری حصہ، پہلے حصہ امت کو

(۱) رواہ الترمذی باب بعد أشرط الساعة: ۴/۲

لعنت کرے، تو اس وقت تم سرخ آندھی، زلزلے، زمین میں دھسنے، چہروں کے مسخ ہونے، آسمان سے پتھر برسنے اور دوسری (قیامت کی) نشانیوں کا انتظار کرو، جو پے درپے اس طرح آئیں گی، جیسے موتیاں جس کی لڑی ٹوٹ گئی ہو اور وہ یکے بعد دیگرے گر رہے ہوں۔)

تمہیدی معروضات

درج بالا حدیث شریف جس کی توضیح و تشریح آئندہ صفحات میں پیش کرنے کا ارادہ ہے۔ اس کے متعلق یہاں چند باتیں تمہید کے طور پر عرض کرنا ضروری ہے۔

تین وضاحتیں

(۱) پہلی بات تو یہ ہے کہ اس حدیث میں جن عذابوں کا اور مصیبتوں کا ذکر کیا گیا ہے، علما نے ان کو قیامت کی علامتوں میں سے شمار فرمایا ہے۔ (۱)

چنانچہ امام ترمذی رحمۃ اللہ علیہ نے اس حدیث کو قیامت کی نشانیوں کے باب میں ذکر فرمایا ہے اور صاحب ”مشکوٰۃ“ نے بھی اس حدیث کو علامات قیامت کے باب میں داخل فرمایا ہے۔ (۲)

نیز ماضی قریب کے مشہور مفسر و فقیہ حضرت مولانا مفتی محمد شفیع صاحب رحمۃ اللہ علیہ نے بھی اس حدیث کو علامات قیامت میں بیان فرمایا ہے۔ (۳)

(۲) دوسری بات یہ ہے کہ ان چیزوں کے علامات قیامت میں سے ہونے سے یہ نہ سمجھنا چاہیے کہ یہ سب چوں کہ ہمارے اختیار سے باہر ہے اور ہونی اور

(۱) الترمذی ۲/۲۴۳

(۲) المشکوٰۃ: ۲۷۰

(۳) معارف القرآن ۸/۳۵

شُدنی بات ہے؛ اس لیے اس سے کوئی مفر نہیں ہے۔ یہ بالکل درست ہے کہ یہ سب عذابات ہمارے اختیار سے باہر اور شدنی ہیں؛ لیکن ان عذابات کا جن باتوں کو سبب و محرک قرار دیا گیا ہے، وہ سب کے سب اختیاری ہیں، تو یہ نتائج و عواقب بھی گویا ہمارے اختیار میں ہوئے۔ اس کی مثال بالکل ایسی ہے جیسے سنکھیا کے کھانے سے موت کا واقع ہونا، کہ اس میں تو کوئی شک نہیں کہ زہر سے ہلاکت و موت کا ہونا، انسان کے اختیار سے نہیں؛ بل کہ خدائے قادر و حکیم کی قدرت و حکمت کی کرشمہ سازی کا نتیجہ ہے؛ مگر اس میں بھی کس بے وقوف کو شبہ ہو سکتا ہے کہ زہر کھانے کا عمل جس کو خود کشی کہتے ہیں، یہ تو انسان کے اختیار میں ہے، جس کے سبب سے زہر اپنا اثر دکھایا ہے؟

اسی طرح یہ عذابات جن کو علامات قیامت میں شمار کیا گیا ہے، انسان کے اختیار میں نہیں ہیں؛ مگر ان کے اسباب و بواعث تو اختیار میں ہیں، تو جب سبب اختیاری ہوا، تو اس کا نتیجہ بھی اختیاری ہی سمجھا جائے گا، جیسے زہر کھانے والے کی موت کو سبب اختیاری ہی کہتے ہیں اور اسی کو اس کا ذمے دار ٹھہراتے ہیں؛ لہذا ان باتوں کے ذمے داری بھی ہم ہی ہوں گے۔

(۳) تیسری بات یہ ہے کہ جب یہ بات ثابت ہوگئی کہ یہ علامات قیامت جن کا اس حدیث میں ذکر ہے، اختیاری ہیں، تو یہ بھی معلوم ہونا چاہیے کہ جو علامات قیامت اختیاری ہوتے ہیں، وہ گناہ اور معصیت میں شمار ہوتے ہیں۔

حضرت حکیم الامت مولانا اشرف علی تھانوی قدس سرہ اپنے ”الہدیٰ والمغفرة“ میں فرماتے ہیں:

”یہ امر مصرح و ثابت ہے کہ جو فعل اختیاری علامت قیامت سے

ہوں، وہ معصیت و مذموم ہیں۔“ (۱)

(۱) بہ حوالہ اشرف الجواب: ۲/۲۱۸

اس سے یہ بتانا مقصود ہے کہ اس حدیث میں جن افعال و اعمال کی فہرست پیش کی گئی ہے، وہ سخت گناہ و معصیت کے کام ہیں، جن سے بچنا اور دور رہنا ہر مسلمان کا فریضہ ہے۔

ایک شیطانی دھوکے کی پردہ دری

اس تفصیل سے ایک شیطانی دھوکے و فریب کاری کی قلعی کھل گئی۔ وہ یہ کہ شیطان نے اکثر لوگوں کو یہ دھوکہ دے رکھا ہے کہ یہ ساری باتیں جن کے قیامت کے قریب ہونے کی خبریں آئی ہیں، وہ بہہ رہا ہو کر رہیں گی۔ اس میں انسان بے بس ہے؛ لہذا نہ ان گناہوں سے مفر ہے نہ اس کے نتائج سے۔ مگر یاد رہے کہ یہ محض شیطان کی فریب کاری اور مکاری ہے۔ ورنہ غور کیجیے کہ یہ امور اگر ہمارے اختیار میں نہ ہوتے اور ہم اس سلسلے میں مجبور محض ہوتے، تو ان باتوں کی برائی و مذمت کیوں بیان کی جاتی؟ اور ان سے بچنے کا کیوں حکم دیا جاتا؟ اور ان گناہ کو معصیت قرار دینا کیوں کر صحیح ہوتا؟ ظاہر ہے کہ گناہ اسی کو کہتے ہیں، جس کو آدمی اپنے اختیار سے کرے، بے اختیار جو کام سرزد ہو جائے، اس کو گناہ نہیں کہا جاسکتا اور نہ ہی اس سے بچنے کا حکم دیا جاسکتا ہے؛ کیوں کہ آدمی کو صرف ان چیزوں کا مکلف بنایا گیا ہے، جو اس کی قدرت و اختیار میں ہوں، قرآن کریم میں فرمایا گیا ہے:

﴿لَا يُكَلِّفُ اللَّهُ نَفْسًا إِلَّا وُسْعَهَا ط لَهَا مَا كَسَبَتْ

وَعَلَيْهَا مَا كَسَبَتْ﴾ (البقرة: ۲۸۶)

(اللہ تعالیٰ کسی نفس کو مکلف نہیں کرتا؛ مگر صرف اس کام کا جو اس کی

طاقت میں ہو اور اس کو ثواب بھی اس کا ملے گا، جو ارادے سے کرے

اور عذاب بھی اسی کا ہوگا، جو ارادہ سے کرے۔)

معلوم ہوا کہ علامت قیامت کے طور پر جن باتوں کو بیان کر کے ان سے بچنے اور رکنے کا حکم دیا گیا ہے، وہ سب کے سب انسان کے اختیار میں ہیں، ان میں انسان مجبور و بے بس نہیں، جو ایسا خیال کرتے ہیں، وہ دراصل شیطانی فریب کے شکار ہیں؛ اس لیے ہم سب کو ہمت سے کام لے کر ان گناہوں سے بچنے اور دور رہنے کی پوری پوری کوشش کرنی چاہیے۔ اب آگے حدیث شریف اور اس کی شرح ملاحظہ فرمائیں۔

غریبوں کی حق تلفی

(۱) "إِذَا اتَّخَذَ الْفِيءُ دَوْلًا"

رسول کریم صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جب مال غنیمت کو شخصی دولت بنا لیا جائے، تو ان ہول ناک عذابات کا (جن کا اوپر ذکر کیا گیا ہے) انتظار کرو۔

فیء اصل میں اس مال کو کہتے ہیں، جو بغیر جنگ کے مسلمانوں کو کفار سے حاصل ہو جائے۔ جیسے جزیہ، خراج، عشر اور صلح کا مال اسی طرح فیء اس مال کو بھی کہا جاتا ہے، جس کو کفار و مشرکین چھوڑ کر بھاگ جائیں (۱)

اور "فیء" کا مال قرآن کی تصریح کے مطابق رسول کریم صَلَّی اللہُ عَلَیْہِ وَاٰلِہٖ وَسَلَّمَ، آپ کے رشتہ دار، یتیم، مسکین اور مسافر کا حق ہے۔ چنانچہ فرمایا گیا ہے:

﴿ مَا أَقَاءَ اللَّهُ عَلَى رَسُولِهِ مِنْ أَهْلِ الْقُرَىٰ فَلِلَّهِ وَ لِلرَّسُولِ
وَلِلَّذِي الْقُرْبَىٰ وَالْيَتَامَىٰ وَالْمَسْكِينِ وَابْنِ السَّبِيلِ لَا كَفَىٰ لَآ
يَكُونُ دَوْلَةً ۚ بَيْنَ الْأَغْنِيَاءِ مِنْكُمْ. ﴿ الخ (الحِشْرَةُ: ۷)

(جو مال لوٹایا اللہ نے اپنے رسول پر بستیوں والوں (کفار) سے، سو وہ اللہ کے لیے اور اس کے رسول کے لیے اور قرابت والوں اور

مسافر کے لیے ہے؛ تاکہ وہ مال (فی) تمہارے مال داروں کی دولت نہ بن جائے۔
اس آیت میں اللہ کو حصہ دار قرار دینا ملکیت کے لحاظ سے ہے۔ اس کے بعد جو

پانچ حق دار ہیں، ان میں سے رسول کا حق آپ کی وفات کے بعد ساقط ہو گیا۔ (۱)
اور آپ کے بعد آپ کے رشتہ داروں کا بھی حق ختم ہو گیا۔ (۲)

کیوں کہ وہ اس لیے تھا کہ وہ حضرات آپ کی مدد و نصرت کرتے تھے، جب
آپ نہ رہے اور آپ کی نصرت کا سلسلہ نہ رہا، تو ان کا حق بھی ختم ہو گیا۔ اب صرف
تین قسم کے لوگ ”فی“ کے حق دار ہوئے، یتیم، مسکین اور مسافر۔ اس تفصیل سے یہ
بتانا مقصود ہے کہ ”فی“ کا مال صرف حاجت مندوں اور بے کس مسافروں
اور یتیموں کا حق ہے۔ غنی و مال دار لوگوں کا اس پر قبضہ کرنا ناجائز ہے اور قرآن کی
مذکورہ بالا آیت کی تصریح کے مطابق یہ تفصیل تقسیم حصص کی؛ اس لیے بیان کی گئی ہے
کہ مال داروغنی لوگ اس مال کو اپنی شخصی دولت نہ بنالیں۔

مگر حدیث زیر بحث میں فی سے مراد وہ مال ہے، جو فقیروں اور حاجت
مندوں کا حق ہے، خواہ وہ کفار سے حاصل ہوا ہو یا مسلمانوں سے، پھر وہ کسی بھی
طور پر حاصل ہوا ہو؛ اسی لیے بعض علما نے فی کی تعریف یہ کی ہے:

هو ما يوضع في بيت مال المسلمين. (۳)

(مال فی وہ مال ہے، جو مسلمانوں کے بیت المال میں رکھا گیا ہے۔)

بہر حال اس سے معلوم ہوا کہ اغنیاء و مال داروں کا غریبوں کے مال پر قبضہ کر لینا

(۱) روح المعانی ۲۸/۴۶

(۲) معارف القرآن ۸/۳۶۸

(۳) التعريفات الفقهية مندرجہ ”قوائد الفقه“: ۴۱۷

اور ان تک ان کا یہ حق نہ پہنچانا ناجائز اور عذاب الہی کا سبب و باعث ہے۔

حق تلفی کی مختلف صورتیں

غریب لوگوں کی حق تلفی اور ان کو ان سے محروم کرنا مختلف صورتوں سے ہوتا ہے۔

(۱) بیت المال میں فقرا و مساکین کے مد میں جو مال جمع ہوتا ہے، اس کو بیت المال کے ذمے دار منظمین ان تک نہ پہنچائیں اور اپنی جیب بھرنے اور ٹریڈی پُر کرنے لگیں۔

(۲) فقیر و محتاج لوگوں کے پاس جو پونجی موجود ہے، اس کو چھین لیا جائے جیسے بعض سربر آوردہ لوگ پس ماندہ طبقے کے افراد پر رعب جما کر چھین لیا کرتے ہیں۔

(۳) فقیروں اور محتاجوں کے لیے اللہ تعالیٰ نے مال داروں پر جو صدقہ خیرات مقرر فرمایا ہے، اس کو نہ دینا مثلاً زکوٰۃ، صدقہ، فطرہ وغیرہ کیوں کہ یہ بھی ان کا حق ہے، اس کو ادا نہ کرنا ان کے حق کو دبا لینا ہے۔

حق تلفی کرنے والوں کی اُخروی سزائیں

حق تلفی کرنے والوں پر دنیا میں بھی بعض اوقات سزا کے طور پر عذابات بھیج دیے جاتے ہیں۔ جیسا کہ زیر بحث حدیث میں اس پر سزائیں سنائی گئی ہیں۔ اور آخرت میں تو ایسے لوگوں کو ضرور سزا ملے گی اور ان اُخروی سزاؤں کی کچھ تفصیل بعض حدیثوں میں آئی ہے۔ مثلاً:

(۱) ایک حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ ایک مرتبہ کھڑے ہوئے اور آپ نے مال غنیمت میں خیانت کا ذکر کیا اور اس کو بڑا گناہ قرار دیا، فرمایا کہ میں تم میں سے کسی کو قیامت کے دن اس حال میں نہ پاؤں کہ اس کی گردن پر بکری ہو اور پکار رہی ہو، یا اس کی گردن پر گھوڑا سوار ہو اور ہنہنہا رہا ہو اور یہ شخص کہے کہ یا رسول

اللہ! میری فریادرسی کیجے میں کہہ دوں کہ مجھے کچھ اختیار نہیں، میں نے تو اللہ کا پیغام پہنچا دیا تھا، یا اس کی گردن پراونٹ بلبلا رہا ہو، یا اس کی گردن پرسونا چاندی ہو، یا اس کی گردن پر کپڑے ہوں۔ الخ۔ (۱)

مطلب یہ ہے کہ جو جو چیز خیانت کے ذریعے کسی کی دہالی ہوگی، وہ وہاں اس کی گردن پر سوار ہوگی اور یہ اللہ کے رسول صَلَّى اللهُ عَلَيْهِ وَسَلَّمَ سے مدد چاہے گا اور آپ علیہ السلام اس کی شفاعت کرنے سے انکار کر دیں گے۔

(۲) حضرت عائشہ رضی اللہ عنہا فرماتی ہیں کہ نبی کریم صَلَّى اللهُ عَلَيْهِ وَسَلَّمَ نے فرمایا کہ جو شخص کسی کی ایک باشت زمین دبا لے گا، اس کو زمین کے ساتوں طبقے طوق بنا کر پہنائے جائیں گے۔ (۲)

(۳) حضرت ابن عمر رضی اللہ عنہما فرماتے ہیں کہ نبی کریم صَلَّى اللهُ عَلَيْهِ وَسَلَّمَ نے فرمایا کہ جو شخص کسی کی کچھ زمین ناحق لے لے گا، وہ قیامت میں زمین کے ساتوں طبقے تک دھنسا دیا جائے گا۔ (۳)

(۴) نبی کریم صَلَّى اللهُ عَلَيْهِ وَسَلَّمَ نے فرمایا کہ اللہ تعالیٰ (قیامت کے دن) ایک قوم کو قبروں سے اٹھائے گا، جن کے پیٹوں سے آگ نکل رہی ہوگی اور ان کے منہ آگ کے شعلے بھڑکار رہے ہوں گے۔ آپ سے پوچھا گیا یا رسول اللہ! یہ کون لوگ ہوں گے؟ فرمایا کہ تم نے اللہ کا یہ قول نہیں دیکھا کہ جو لوگ تینوں کا مال کھا جاتے ہیں ظلم کر کے، وہ دراصل اپنے پیٹوں میں آگ کھا رہے ہیں۔ (۴)

(۱) البخاری کتاب الجہاد: ۱/۴۳۳

(۲) البخاری، کتاب المظالم: ۱/۳۳۱

(۳) ایضاً

(۴) الکبائر للذہبی: ۶۵

(۵) حضرت ابو امامہ رضی اللہ عنہ فرماتے ہیں کہ ہم (ایک مرتبہ) رسول کریم صلی اللہ علیہ وسلم کی خدمت میں تھے کہ آپ نے ارشاد فرمایا: جو شخص کسی مسلمان کا حق (جھوٹی) قسم کے ذریعے حاصل کرتا ہے، اس کے لیے اللہ تعالیٰ جہنم کو واجب اور جنت کو حرام کر دیتا ہے۔ (۱)

ان چند احادیث سے اندازہ لگایا جاسکتا ہے کہ دوسروں کے حقوق خصوصاً یتیموں کے حقوق کو دبا لینے والوں اور ان پر ظلم کرنے والوں پر قیامت میں کس قدر سخت عذابات ہوں گے۔

ایک عبرت ناک واقعہ

علامہ ذہبی رحمۃ اللہ علیہ نے لکھا ہے کہ بعض عارفین سے نقل کیا گیا ہے کہ انھوں نے ایک شخص کو دیکھا، جس کا ہاتھ مونڈھے سے کٹا ہوا تھا۔ وہ کہتے ہیں کہ میں نے پوچھا کہ تیرا کیا قصہ ہے؟ کہا کہ اے بھائی! بڑا عجیب قصہ ہے وہ یہ ہے کہ میں نے ایک آدمی کو دیکھا، جس نے مچھلی شکار کر رکھی ہے جو مجھے پسند آگئی، میں نے اس سے کہا کہ یہ مچھلی مجھے دے دے، اس نے کہا کہ میں نہیں دے سکتا؛ کیوں کہ میں اسی کی قیمت سے میرے اہل و عیال کی غذا و خوراک کا انتظام کرتا ہوں، یہ سن کر میں نے اس کو مارا اور اس سے وہ مچھلی زبردستی لے لی اور چلا گیا۔ وہ کہتا ہے کہ میں اس کو اٹھا کر لے جا رہا تھا کہ اس مچھلی نے میرے انگوٹھے کو زور سے کاٹ لیا۔ جس سے میں نے بہت ہی درد محسوس کیا۔ حتیٰ کہ شدت تکلیف کی وجہ سے سو بھی نہ سکا اور میرا ہاتھ بھی سوج گیا اور صبح ہوئی تو طبیب کے پاس گیا، اس نے کہا کہ اب یہ سرٹنا شروع ہو گیا ہے؛ لہذا انگلی کو کاٹ دو؛ ورنہ ہاتھ کا ٹنار پڑے گا، وہ کہتا ہے کہ میں نے اپنی انگلی کٹوا دی؛

مگر یہ تکلیف بڑھ کر ہاتھ میں آگئی، مجھ سے کہا گیا ہے کہ گٹوں تک ہاتھ کٹوادو، میں نے کٹوایا؛ مگر تکلیف بازو تک پھیل گئی، تو یہاں تک کاٹ دینا پڑا۔ بعض لوگوں نے مجھ سے پوچھا کہ یہ تکلیف کس سبب سے پیدا ہوئی؟ میں نے مچھلی کا قصہ سنایا۔ اس نے کہا کہ اگر تو پہلی ہی دفعہ مچھلی والے سے مل کر معاف کرالیتا؛ تو تیرے اعضا نہ کاٹے جاتے۔ لہذا اب جا کر معافی مانگ لے، وہ کہتا ہے کہ میں گیا اور معافی مانگا اور یہ میرا قصہ سنایا، تو اس نے معاف کر دیا۔^(۱)

اس سے معلوم ہوا کہ کسی کا حق چھیننا اور دبا لینا، خدا کو ناراض کر دینا ہے اور اس سے دنیا و آخرت دونوں جگہ مصیبت اٹھانی پڑتی ہے۔

امانت میں خیانت

”والامانة مغنما“

”اور جب امانت کو مال غنیمت بنا لیا جائے“۔ مال امانت کو مال غنیمت سمجھ لینے کا مطلب یہ ہے کہ جیسے غنیمت کا مال حلال ہے، اسی طرح امانت کے مال کو بھی حلال سمجھ کر اس میں تصرف کیا جائے اور اس کا حاصل یہ ہے کہ امانت میں خیانت کرنا اور پھر مال غنیمت کی طرح اس کو حلال سمجھنا، یہ بھی ان گناہوں اور شدید تر غلط کاریوں میں سے ہے، جن کو علامات قیامت کے ظہور کا سبب بتایا گیا ہے، جو ہول ناک و خطرناک مصائب کی صورت میں ظاہر ہوں گے۔

اس سے اندازہ ہوتا ہے کہ اسلام میں خیانت کس قدر بری اور گندی چیز ہے؟ کہ اس کے عام ہو جانے پر ان سخت ہول ناک عذابات کی وعید سنائی گئی ہے، چنانچہ

(۱) کتاب الکبائر: ۱۱۴

خیانت کی برائی پر قرآن و حدیث میں واضح ارشادات موجود ہیں۔

خیانت کی برائی و ممانعت

قرآن مجید میں فرمایا گیا:

﴿يَا أَيُّهَا الَّذِينَ آمَنُوا لَا تَخُونُوا اللَّهَ وَالرَّسُولَ وَتَخُونُوا
أَمْنَتِكُمْ وَأَنْتُمْ تَعْلَمُونَ﴾ (الْأَنْفَالُ: ٢٤)

(اے ایمان والو، اللہ اور اس کے رسول کی امانت میں خیانت نہ کرو

اور نہ خود تمہاری امانتوں میں خیانت کرو، جب کہ تم جانتے ہو۔)

اس آیت میں صاف طور پر امانت میں خیانت سے منع کیا گیا ہے۔ اسی طرح احادیث میں بھی اس کی برائی و ممانعت آئی ہے۔ ایک حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ منافق کی تین علامتیں ہیں: ایک یہ ہے کہ جب بولے گا تو جھوٹ بولے گا، دوسرے یہ کہ وعدہ کرے گا؛ تو (قصداً) اس کے خلاف کرے گا اور تیسرے یہ کہ جب اس کے پاس امانت رکھی جائے گی؛ تو اس میں خیانت کرے گا۔ (۱) اور ایک حدیث میں فرمایا کہ جس کے پاس امانت نہیں اس کا ایمان نہیں۔ (۲) اس سے معلوم ہوا کہ خیانت کرنا مومن کی نہیں؛ بل کہ منافق کی صفت ہے۔ ایک شخص مومن ہو کر خیانت نہیں کر سکتا۔ ایک حدیث میں اس سے زیادہ صاف الفاظ میں یہ بات فرمائی گئی ہے۔ چنانچہ امام احمد رَحْمَةُ اللهِ عَلَيْهِ نے روایت کی ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ مومن ہر صفت پر پیدا ہو سکتا ہے، سوائے خیانت اور جھوٹ کے۔ (۳)

(۱) البخاري، كتاب الايمان: ۱۰

(۲) الکبائر: ۱۴۹

(۳) الکبائر: ۱۵۰

قیامت کی نشانی حدیث زبانی | ————— |

معلوم ہوا کہ جھوٹ کی طرح خیانت بھی مومن کے ساتھ جمع نہیں ہو سکتی۔

خیانت کا عذاب

حضرت عبداللہ بن مسعود رضی اللہ عنہ فرماتے ہیں کہ قیامت کے دن اس شخص کو لایا جائے گا، جس نے امانت میں خیانت کی ہوگی اور اس سے کہا جائے گا کہ امانت ادا کرو کہے گا ”اے پروردگار! یہ کیسے ہو سکتا ہے جب کہ دنیا تو جا چکی ہے؟“ اب اس شخص کو جہنم کی گہرائی میں اس (امانت کی) چیز جیسی کوئی چیز دکھائی دے گی، اس سے کہا جائے گا کہ اس میں اتر اور اس کو نکال لا، پس وہ اترے گا اور اس کو اپنے کندھے پر اٹھائے گا، تو وہ چیز اس کو دنیا کے پہاڑوں سے زیادہ وزنی معلوم ہوگی، حتیٰ کہ جب وہ یہ خیال کرے گا کہ میں اب کامیاب ہو گیا، تو جہنم کی پستی میں گر پڑے گا، اور ہمیشہ ہمیشہ کے لیے اس میں پڑ جائے گا۔ (۱)

خیانت کی شکلیں

یہاں یہ بات خاص طور پر جان لینے کی ہے کہ خیانت صرف مال میں نہیں ہوتی؛ بل کہ خیانت کی بہت شکلیں ہیں: ان میں سے ایک مالی خیانت ہے، جس کو سبھی جانتے ہیں۔ اس مقام کی تحقیق یہ ہے کہ خیانت کے معنی ہیں امانت کی ادائیگی میں کوتاہی کرنا، اور امانت نام ہے، ہر اس چیز کا جو دوسرے کی کسی کے ذمے ہو، خواہ وہ مال ہو یا کسی اور طرح کا حق ہو، اسی عام معنی میں قرآن کریم نے امانت کا لفظ استعمال فرمایا ہے۔

﴿إِنَّا عَرَضْنَا الْأَمَانَةَ عَلَى السَّمَوَاتِ وَالْأَرْضِ وَالْجِبَالِ فَأَبَيْنَ أَنْ يَحْمِلْنَهَا وَأَشْفَقْنَ مِنْهَا وَحَمَلَهَا الْإِنْسَانُ﴾ (الْحَجَرَاتُ: ۷۲)

(۱) الکبائر: ۱۵۰، قال في الحاشية: قال أحمد: إسناده جيد.

(بلاشبہ ہم نے آسمانوں اور پہاڑوں پر امانت کو پیش کیا، انھوں نے اس بار کو اٹھانے سے انکار کر دیا اور انسان نے اس بار امانت کو اٹھالیا۔)

یہاں ”امانت“ سے مراد تمام دینی احکامات ہیں، جو انسان کے ذمے خدا کی طرف سے عائد ہوتے ہیں۔ اسی لیے بعض نے ”امانت“ کی تفسیر فرائض سے، کسی نے نماز سے، کسی نے غسل سے، کسی نے عفت و عصمت کی حفاظت سے کی ہے۔ جیسا کہ مفسرین نے بیان کیا ہے۔^(۱)

اور حدیث شریف میں اسی معنی کے لحاظ سے فرمایا گیا ہے کہ مجلسیں امانت ہیں۔^(۲) یعنی مجلس میں جو بات ہوئی وہ امانت ہے۔

اسی طرح میاں بیوی کے درمیان ہونے والی رازدارانہ گفتگو کو امانت فرمایا گیا ہے۔^(۳)

الغرض امانت ہر وہ چیز ہے، جو کسی کے ذمے عائد کی گئی ہو۔ اور خیانت کے معنی امانت کی ادائیگی میں کوتاہی کرنا ہے۔ لہذا ان سب باتوں میں خیانت جاری ہوتی ہے۔ مثلاً نماز نہ پڑھنا خیانت ہے، روزہ نہ رکھنا خیانت ہے، اپنی عفت کی حفاظت نہ کرنا خیانت ہے، خدا اور رسول کے بتائے ہوئے کسی بھی حکم کی مخالفت کرنا خیانت ہے، اسی سے اس آیت میں منع کیا گیا ہے، جو اوپر درج کی گئی ہے کہ خدا اور رسول کی امانت میں خیانت نہ کرو۔

مگر چوں کہ زیر بحث حدیث میں بہ ظاہر خیانت سے مالی خیانت مراد ہے اس

(۱) دیکھو تفسیر القرطبی: ۲۴۵/۱۴

(۲) أبو داؤد مع بذل المجہود: ۶/۲۵۲

(۳) أيضاً

لیے ہم یہاں مال سے متعلق خیانت کی بعض جزئیات کو پیش کرنا چاہتے ہیں، جن میں عام طور پر غفلت برتی جا رہی ہے اور لوگ اس کو خیانت نہیں سمجھتے۔

بیوی کا مہر اور معاشرے کی تباہ کاریاں

بیوی کا مہر شوہر کے ذمے واجب الادا ہے، یہ بیوی کی امانت ہے۔ قرآن کریم میں حکم دیا گیا ہے کہ عورتوں کو ان کا مہر ادا کرو۔ ایک حدیث میں رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے ایسے پانچ شخصوں کا ذکر فرمایا ہے، جو خدا کے غضب کے مستحق ہیں اور ان میں اس شخص کا بھی ذکر کیا ہے، جو بیوی کا مہر ادا نہ کر کے اس پر ظلم کرے۔ (۱)

معلوم ہوا کہ مہر ادا نہ کرنا ایک ظلم ہے اور ایسے شخص پر جو مہر ادا نہیں کرتا، خدا کا غضب نازل ہوتا ہے۔

آج معاشرے میں جہاں اور بہت ساری خرابیاں موجود ہیں، وہیں یہ بیماری بھی مشاہدے میں آرہی ہے کہ شوہر بیوی کا مہر اپنے ذمے سمجھتا ہی نہیں، بس نکاح کے وقت محض دکھاوے اور بڑائی کے لیے لمبا چوڑا مہر باندھا جاتا ہے، جس کی ادائیگی کا خیال و تصور بھی نہیں ہوتا، بل کہ یہ سمجھتا ہے کہ ادا نہیں کرنا ہے۔ حالانکہ حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جو شخص کم یا زیادہ مہر پر نکاح کرے اور اس کے دل میں یہ نہ ہو کہ اس مہر کو ادا کرنا ہے، تو وہ قیامت کے دن اللہ سے اس حال میں ملاقات کرے گا کہ وہ زانی قرار دیا گیا ہوگا۔ (۲)

مہر کے سلسلے میں ایک تباہ کاری یہ بھی معاشرے میں رائج ہے کہ شوہر کے انتقال پر کنبے کی عورتیں، مرنے والے کی بیوی کو مجبور کرتی ہیں، کہ وہ اپنا مہر معاف کر دے،

(۱) الکبائر للذہبی: ۱۰۶

(۲) جمع الفوائد: ۱/۲۱۹

حال آں کہ جب تک کوئی دل سے معاف نہ کرے معاف نہیں ہوتا۔ نیز ایسی حالت میں جب کہ عورت رنج و غم میں مبتلا ہے، اس سے معاف کرانا بالکل غلط ہے۔ وہ تو ایسی حالت میں معاف کر ہی دے گی، خواہ جی چاہے یا نہ چاہے۔ پھر بھی سوچنا چاہیے کہ مہر معاف کیوں کرایا جائے؟ جب کہ اس بیوہ عورت کو شوہر کے مال سے اس کا حق مل سکتا ہے؟ محض رسم پرستی ہے اور کچھ نہیں۔

مستحق لوگوں کا نفقہ امانت ہے

اسی طرح بیوی بچوں کا نفقہ (خرچ) واجب الادا اور امانت ہے۔ نیز محتاج والدین، بھائی، بہن اور دیگر حاجت مند رشتہ داروں کا نفقہ بھی امانت ہے اس میں کوتاہی کرنا خیانت کا مجرم بناتا ہے۔

مزدور کی اجرت امانت ہے

مزدور کی اجرت بھی امانت ہے، مزدور سے کام لے کر اس کو اجرت نہ دینا بھی اس کی خیانت ہے اور اس کی بھی بڑی سزا ہے۔ ”بخاری“ میں ہے کہ نبی کریم ﷺ نے فرمایا کہ اللہ تعالیٰ فرماتے ہیں کہ تین آدمی ایسے ہیں، کہ میں قیامت کے دن ان کا دشمن ہوں گا: ایک وہ جو وعدے کر کے اس کو توڑ دے، دوسرے وہ جو کسی آزاد آدمی کو بیچ کر اس کی قیمت کھائے، تیسرے وہ شخص جو کسی مزدور سے کام لے کر اس کا اجر نہ دے۔ (۱)

دینی خدام کا نفقہ امانت ہے

اسی طرح دین کی خدمت پر جو حضراتِ علماء و فقہاء اور حفاظ و قراء لگے ہوئے ہیں،

(۱) البخاری، کتاب إلیجارات: ۱/۳۰۲

ان کا نفقہ قوم کے ذمے ہے اور امانت ہے، اس کی ادائیگی میں کوتاہی کرنا بھی خیانت ہے۔ مگر افسوس کہ آج قوم کا مزاج اس قدر فاسد اور خراب ہو چکا ہے کہ وہ ان حضرات کا خرچہ و نفقہ اپنے ذمے امانت تو کیا سمجھتے؛ بل کہ الٹا حضرات علما و فقہا پر اپنا احسان جتاتے ہیں، حال آں کہ یہ ان کی امانت ہے، جس کا ادا کرنا قوم کے ذمے لازم ہے۔

بل کہ بعض لوگ تو یہ کہتے ہیں کہ علما و خدام کا کوئی حق ہی نہیں ہے۔ خدام دین کو بلا معاوضہ کام کرنا چاہیے۔ اس کا جواب یہ ہے کہ امام بخاری رحمہ اللہ نے تعلقاً نقل کیا ہے کہ قاضی شریح قضا کے کام پر اجرت لیتے تھے اور حضرت عائشہ رضی اللہ عنہا فرماتی ہیں کہ حضرت ابو بکر و عمر رضی اللہ عنہما نے اپنی خلافت میں بیت المال سے خرچ لیا ہے۔ (۱)

اب کیا یہ حضرات بھی نشانہ ملامت بنائے جائیں گے؟
پھر غور یہ کرنا ہے کہ علما و خدام دین اپنی خدمت کا معاوضہ ہرگز نہیں لیتے ہیں؛ بل کہ وہ اپنا کام خدا کے لیے کر رہے ہیں، اور خدا کی طرف سے ایسے خدام دین کا نفقہ مسلمانوں پر عائد کر دیا گیا ہے۔

چنانچہ قرآن میں صاف موجود ہے:

﴿لِلْفُقَرَاءِ الَّذِينَ أَحْصَرُوا فِي سَبِيلِ اللَّهِ لَا يَسْتَطِيعُونَ ضَرْبًا فِي الْأَرْضِ﴾
(البَقَّة: ۲۷۳)

(اس میں حق ہے ان حاجت مندوں کا بھی جو مقید ہو گئے ہوں اللہ

کی راہ میں، کیوں کہ وہ زمین میں محنت نہیں کر سکتے۔)

حضرت مولانا اشرف علی تھانوی رحمہ اللہ فرماتے ہیں:

”اس آیت میں اللہ کے راستے میں مقید ہونے والے سے مراد طالب علم

ہے اور ”زمین پر جو محنت نہیں کر سکتے“ کا مطلب یہ ہے کہ معاش کے لیے فرصت نہیں پاتے۔ (۱)

بہر حال معلوم ہوا کہ دینی خدام کا نفعہ خدا نے قوم کے ذمے لگایا ہے، اس میں کوتاہی کرنا خیانت میں داخل ہے۔

ادائے زکاۃ میں کوتاہی

والزکاۃ مغرما (اور زکاۃ کوتاوان سمجھ لیا جائے)

تو (ان عذابوں کا) انتظار، زکاۃ کوتاوان سمجھ لینے کا مطلب یہ ہے کہ زکاۃ کوتاوان کی طرح ظلم سمجھ لیا جائے۔ ظاہر ہے کہ زکاۃ جس کو اللہ تعالیٰ نے فرمایا ہے کہ اس کو ظلم سمجھنا بڑی گمراہی کی بات ہے اور اس کوتاوان سمجھنے سے ایک نتیجہ تو یہ نکلے گا کہ زکاۃ ادا نہ کرے گا۔ دوسری بات یہ ہوگی کہ اگر دے گا تو نہایت غلط طریقے پر دے گا کیوں کہ رضا و رغبت نہ ہوگی اور یہ سب خدا کو ناراض کرنے والی باتیں ہیں۔

زکاۃ کا تا کیدی حکم

اسلام میں زکاۃ کی اہمیت اور اس کا تا کیدی حکم اور زکاۃ نہ دینے پر سخت عذابات کی وعیدیں کس سے مخفی ہیں؟ اس لیے اس پر کسی تفصیل و توضیح کی کوئی ضرورت نہیں، البتہ ایک آیت اور ایک حدیث پیش کر دینا مناسب ہوگا۔

قرآن کریم میں فرمایا گیا ہے:

﴿ وَالَّذِينَ يَكْتُمُونَ الذَّهَبَ وَالْفِضَّةَ وَلَا يَنْفِقُونَهَا فِي سَبِيلِ اللَّهِ فَبَشِّرْهُمْ بِعَذَابٍ أَلِيمٍ * يَوْمَ يُحْمَىٰ عَلَيْهَا فِي نَارِ جَهَنَّمَ فَتُكْوَىٰ بِهَا جِبَاهُهُمْ وَجُنُوبُهُمْ وَظُهُورُهُمْ ۗ هَذَا مَا كُنْتُمْ لَا نَفْسِكُمْ فَذُوقُوا مَا كُنْتُمْ تَكْتُمُونَ ﴾ (التَّوْبَةُ: ۳۴، ۳۵)

(اور جو لوگ سونا، چاندی جمع کرتے ہیں اور ان کو اللہ کے راہ میں خرچ نہیں کرتے، انھیں دردناک عذاب کی خبر سنا دو جس دن کہ (مال) جہنم کی آگ میں گرم کیا جائے گا، پھر اس سے ان لوگوں کی پیشانیاں پہلو اور پٹھیں داغی جائیں گی، کہ یہ وہی ہے جس کو تم نے جمع کیا تھا، اب اس کا مزہ چکھو۔)

حدیث میں ہے کہ رسول اللہ صلی اللہ علیہ وسلم نے فرمایا کہ اللہ جسے مال دے اور وہ اس کی زکاۃ نہ نکالے، تو اس کا مال قیامت کے دن اس کے لیے پرانے سانپ کی شکل میں کر دیا جائے گا، جس کے سر میں دو کالے نکتے ہوں گے، سانپ اس دن اس کے گلے کا طوق بنا دیا جائے گا اور وہ اس کے دو جبرٹوں کو ڈسے گا اور کہے گا کہ میں تیرا مال ہوں، میں تیرا خزانہ ہوں۔ الخ (۱)

زکاۃ نہ دینے کا برزخی عذاب

زکاۃ میں کوتاہی کرنے والوں پر برزخ (قبر) میں بھی عذاب ہوگا۔ چنانچہ حضرت ابو ہریرہ سے ایک لمبی حدیث میں معراج کے واقعے میں مذکور ہے کہ رسول اللہ صلی اللہ علیہ وسلم نے فرمایا کہ آپ کا گزرا ایک ایسی قوم پر سے ہوا، جس کے گلے اور پچھلے حصے پر پیوند لگے ہوئے تھے اور وہ جانوروں کی طرح جہنم کے کانٹوں دار درخت اور پھل اور جہنم کے گرم گرم پتھروں کو چر رہے تھے، پوچھا کہ اے جبرئیل! یہ کون ہیں؟ فرمایا کہ یہ وہ لوگ ہیں، جو اپنے مال کا صدقہ زکاۃ نہیں دیتے تھے۔ (۲)

(۱) البخاری، کتاب الزکوٰۃ: ۱/۱۸۸

(۲) کتاب الروح لابن القیم: ۵۹

ایک عجیب واقعہ

زکاۃ نہ دینے والے پر عذاب قبر کا ایک عجیب واقعہ علامہ ذہبی رحمہ اللہ نے لکھا ہے کہ علامہ یوسف فریابی رحمہ اللہ اپنے ساتھیوں کے ساتھ ابوسنان رحمہ اللہ کی زیارت کے لیے گئے، ابوسنان نے فرمایا کہ چلو ہمارے پڑوسی کے بھائی کا انتقال ہو گیا ہے، ان کی تعزیت کرائیں۔ کہتے ہیں کہ جب اس پڑوسی کے پاس گئے تو دیکھا کہ وہ بہت رورہا ہے اور ہماری تعزیت کو بھی قبول نہیں کرتا ہے۔ کہتے ہیں کہ ہم نے کہا کہ کیا تو جانتا نہیں کہ موت کے بغیر چارہ نہیں کہنے لگا، ہاں جانتا ہوں؛ مگر میں اس لیے رورہا ہوں کہ میرا بھائی صبح و شام عذاب میں مبتلا ہے۔ کہتے ہیں ہم نے پوچھا کہ تجھ کو کیسے معلوم ہوا؟ کیا تجھ کو غیب پر خدا نے اطلاع دی ہے؟ اس نے کہا نہیں؛ لیکن جب میں نے میرے بھائی کو دفن کر دیا اور اس پر مٹی ہموار کر دی اور لوگ چلے گئے تو میں نے قبر سے اچانک ایک آواز سنی کہ آہ! مجھ کو انہوں نے تہا بٹھا دیا ہے کہ میں عذاب کا اندازہ کروں، میں تو نماز پڑھتا تھا، روزے رکھتا تھا، یہ سن کر مجھ کو بھی رونا آ گیا، میں نے اس کی قبر سے مٹی ہٹائی، تو دیکھا کہ قبر آگ کے شعلے بھڑکا رہی ہے اور میرے بھائی کے گلے میں آگ کا طوق ہے۔ بھائی کی محبت نے مجھے ابھارا اور میں نے اس کی گردن سے طوق اتارنے کے لیے ہاتھ بڑھائے تو وہ جل گئے۔ محمد بن یوسف فرماتے ہیں کہ اس نے ہم کو اپنا ہاتھ دکھایا کہ وہ جل کر کالا ہو گیا ہے، پھر اس نے کہا کہ اب میں اس کے حال پر کیوں غم نہ کروں اور کیسے نہ روؤں؟ محمد فریابی کہتے ہیں کہ ہم نے پوچھا کہ تیرے بھائی کا عمل کیا تھا؟ اس نے کہا: وہ اپنے مال کی زکاۃ نہیں دیتا تھا۔ (۱)

زکاۃ کے بارے میں چند کوتاہیاں

اوپر عرض کر چکا ہوں کہ زکاۃ کو تاوان سمجھنے والے اولاً تو زکاۃ ادا کرنے کے لیے ہی تیار نہ ہوں گے اور اگر تیار بھی ہوں گے تو ایسے طریقے سے ادا کریں گے، جس سے معلوم ہو کہ یہ ایک ظلم سمجھ کر زکاۃ دے رہے ہیں۔ چنانچہ آئے دن دیکھنے میں آتا ہے کہ بعض مال دار طبقے کے لوگ زکاۃ اس طرح ادا کرتے ہیں کہ گویا وہ خدا پر احسان کر رہے ہیں۔ بعض اوقات ان کی زبانوں سے بھی ایسے الفاظ نکل جاتے ہیں، جن سے پتہ چلتا ہے کہ وہ اس کو اپنا فرض سمجھ کر نہیں؛ بل کہ تاوان خیال کرتے ہوئے دے رہے ہیں۔ اسی طرح بعض لوگ اپنے پورے مال کی زکاۃ نہیں نکالتے؛ بل کہ تھوڑی بہت نکال دیتے ہیں اور بہ ظاہر لوگوں کو دکھاتے ہیں کہ ہم نے زکاۃ ادا کر دی ہے۔ حال آں کہ یہ ان کے کل مال کے عشر عشر کی زکاۃ بھی نہیں ہوتی، جیسے بعض بل کہ اکثر تجارت پیشہ لوگ ٹیکس سے بچنے کے لیے پورا حساب نہیں بتاتے اور تھوڑا بہت حساب بتا کر پیچھا چھڑاتے ہیں؛ مگر ان کو معلوم ہونا چاہیے کہ انسان، انسان کو دھوکہ دے سکتا ہے؛ مگر خدا کو دھوکہ نہیں دیا جاسکتا۔ بہ ہر حال بتانا یہ ہے کہ یہ سب اسی غلط خیال کی کرشمہ سازی ہے کہ زکاۃ کو ایک ظلم سمجھ لیا جائے۔ اللہ تعالیٰ اہل اسلام کے دلوں کو ایمان و عمل صالح کے لیے کھول دے۔ آمین

علم دین سے دنیا کمانا

”وتعلم لغير الدين“

(اور علم غیر دین کے لیے حاصل کیا جائے۔)

یعنی علم دین کو دین کی خاطر حاصل نہ کیا جائے؛ بل کہ دین سے ہٹ کر

دوسرے اغراض و مقاصد کے تحت اس کو حاصل کیا جائے، خواہ وہ مال و دولت کے لیے ہو یا جاہ و حشمت کی خاطر، حکومت و سلطنت اس کا مقصد ہو یا نام و نمود و شہرت۔ اس سے معلوم ہوا کہ علم دین حاصل کرنے والے کا مقصد صرف دین ہونا چاہیے۔ دین سے ہٹ کر کسی اور مقصد کے تحت وہ علم دین حاصل کرتا ہے، تو وہ ان عذابات کا مستحق ہے، جن کا ذکر درج بالا حدیث میں کیا گیا ہے۔

دنیا طلب عالم کا حشر

اور ان دنیا طلب علما کا حشر بہت بُرا ہوگا۔ چنانچہ حدیث میں ہے کہ رسول اللہ ﷺ نے فرمایا کہ جو شخص اس لیے علم حاصل کرتا ہے کہ علما سے مناظرہ بازی کرے یا جاہلوں سے جھگڑے یا لوگوں کے دلوں کو اپنی طرف مائل کرے، تو اس کو اللہ تعالیٰ جہنم میں داخل کریں گے۔ (۱)

ایک حدیث میں تین شخصوں کا ذکر ہے، جن کو باوجود نیک عمل کرنے کے جہنم میں جھونک دیا جائے گا۔ ان میں سے ایک وہ ہے، جو بہت بڑا عالم و قاری قرآن ہوگا، اس کو حاضر کر کے پوچھا جائے گا کہ تو نے کیا عمل کیا؟ وہ اپنی کارگزاریاں سنائے گا، اس سے کہا جائے گا تو جھوٹا ہے، تو نے یہ سب نیک عمل اس لیے کیا تھا کہ تجھ کو بڑا عالم کہا جائے، لہذا یہاں تیرا کچھ حصہ نہیں، پھر اس کو جہنم رسید کر دیا جائے گا۔ (۲)

علمائے سو کی مذمت

علمائے دنیا جن کو علما سوئے کہا جاتا ہے، آج معاشرے میں گندگی پھیلاتے اور دین کے

(۱) مشکوٰۃ المصابیح: ۳۴

(۲) کتاب الکبائر: ۱۴۳

نام پر خرافات جاری کرتے نظر آتے ہیں اور اس کا رروائی سے ان کا مقصود صرف دنیا اور دنیا کی فانی و مادی چیزیں، دنیا کی محبت و جاہ کی طلب نے ان کو دین میں خرابی و فتور پیدا کرنے پر ابھار دیا ہے، حتیٰ کہ امام ربانی مجدد الف ثانی رحمۃ اللہ علیہ کو کہنا پڑا کہ ہر ضعف و کمزوری جو اس زمانے میں امور شریعت میں واقع ہوئی ہے اور دین کی تقویت و ملت کی ترویج میں فتور واقع ہوا ہے، یہ علمائے سو کی نحوست اور ان کی نیتوں کے فساد سے ہے۔ (۱)

یہ علمائے سو دین کی ترویج کے بہ جائے، اپنے جذبہ بد کی تسکین کے لیے خرافات کی ترویج کرتے ہیں، دین میں بدعات پیدا کرتے ہیں اور اس پر موضوع و من گھڑت روایات پیش کر کے عوام کو اپنی طرف مائل کرتے ہیں، علمائے آخرت سے لوگوں میں بدظنی پیدا کرتے ہیں اور غنی و مال دار لوگوں سے چا پلوسی سے پیش آتے ہیں، ان کی ہاں میں ہاں ملاتے ہیں، ان کے پاس بھلے بننے کی کوشش کرتے ہیں اور اپنے علم کو اور ساتھ ہی دوسرے علما کو ان دنیا داروں کے سامنے ذلیل و رسوا کرتے ہیں۔ یہی وہ علمائے سو ہیں جن کے بارے میں اللہ کے رسول صلی اللہ علیہ وسلم نے فرمایا کہ بدترین علما وہ ہیں، جو امیروں کے پاس آتے ہیں۔ (۲)

اور حضرت سعید بن المسیب نے فرمایا کہ جب تم کسی عالم کو دیکھو کہ وہ امیروں سے تعلق رکھتا ہے تو اس سے دور رہو کیوں کہ وہ (عالم نہیں) چور ہے۔ (۳)

اور حضرت سفیان رحمۃ اللہ علیہ نے فرمایا کہ جہنم میں ایک وادی ہے، جس میں

(۱) المنتخبات من المکتوبات ۵:

(۲) ابن ماجہ کذا فی احياء العلوم للغزالی: ۱/۸۱

(۳) ایضاً

صرف ان علما کا ٹھکانہ ہوگا، جو بادشاہوں کی زیارت (دنیا حاصل کرنے کے لیے) کرنے والے ہیں۔ (۱)

ایک عبرت ناک واقعہ

امام غزالی رَحْمَةُ اللهِ عَلَيْهِ نے ”أحياء العلوم“ میں لکھا ہے کہ حضرت موسیٰ عَلَيْنَا السَّلَامُ کی ایک شخص خدمت کیا کرتا تھا، وہ لوگوں سے بیان کرتا تھا کہ مجھے موسیٰ صغی اللہ نے یہ بات بتائی، کبھی کہتا کہ مجھے موسیٰ کلیم اللہ نے، موسیٰ نجی اللہ نے یہ خبر دی، اس طرح لوگوں کو سنا سنا کر اس نے خوب مال و دولت جمع کر لی۔ حضرت موسیٰ عَلَيْنَا السَّلَامُ نے ایک دفعہ اس کو مفقود پایا اور لوگوں سے اس کے بارے میں پوچھنا شروع کیا، مگر اس کی کچھ خبر نہ ملی، پھر اچانک ایک دن ایک شخص آپ کی خدمت میں حاضر ہوا اور اس کے ہاتھ میں خنزیر (سور) تھا اور سور کے گلے میں کالی رسی بندھی ہوئی تھی۔ حضرت موسیٰ عَلَيْنَا السَّلَامُ نے اس آنے والے سے اس شخص کے بارے میں پوچھا جو بہت دنوں سے نظر نہیں آ رہا تھا کہ فلاں کو تم جانتے ہو کہ وہ کہاں ہے؟ اس نے کہا اے حضرت! یہ سور وہی شخص ہے، حضرت موسیٰ عَلَيْنَا السَّلَامُ نے اللہ سے سوال کیا کہ اے اللہ اس کو اپنی اصلی حالت پر لوٹا دے؛ تاکہ میں اس سے اس کے مسخ ہو جانے کی وجہ دریافت کر لوں؟ اللہ تعالیٰ نے فرمایا: اے موسیٰ! اگر تم مجھے ان تمام ناموں سے پکارتے جن سے آدم اور ان کے بعد کے انبیاء نے مجھ کو پکارتا تھا میں یہ دعا قبول نہ کرتا؛ لیکن میں اس کی وجہ بتا دیتا ہوں کہ میں نے اس کو مسخ کیوں کیا ہے؟ پھر اللہ تعالیٰ نے آپ کو بتایا کہ اس کی وجہ یہ ہے کہ یہ شخص دین کے ذریعے دنیا طلب کرتا تھا۔ (۲)

(۱) ایضاً

(۲) احياء العلوم ۱/۶۲

علماء کی دنیا طلبی کے برے اثرات

علمائے سو کی دنیا طلبی نے معاشرے پر جو اثرات چھوڑے ہیں، ان کی فہرست تو بڑی طویل ہے، ان کی تفصیلات پیش کرنے کا یہ موقع نہیں، البتہ یہاں ایک بات عرض کرنا ضروری سمجھتا ہوں: وہ یہ کہ ان دنیا طلب؛ بل کہ دنیا پرست علمائے سو کی مجرمانہ حرکتوں کی وجہ سے لوگوں نے اور خاص طور پر مال دار لوگوں نے یہ سمجھ لیا کہ علماء ان ہی دنیا کے کتوں کا نام ہے؛ اس لیے ان کے ساتھ بھی اور دوسرے علمائے ربانین کے ساتھ بھی وہی سلوک کرنے لگے، جو ایک کتے کے ساتھ ہوتا ہے اور یہ دنیا کے کتے برابر ان دنیا داروں کو چاٹتے رہتے ہیں، جوں جوں ان کو دھتکارا جاتا ہے۔

اس صورت حال نے ایک طرف دنیا داروں کو نہ صرف یہ موقع دیا کہ وہ ان علمائے سو کو برا کہتے؛ بل کہ انھیں یہ موقع بھی ہاتھ آیا کہ علمائے ربانین اور خود دین اسلام کو بھی برائی سے یاد کریں اور اسلام کو بری نگاہوں سے دیکھیں۔ اسی کا نتیجہ ہے کہ آج مساجد میں علماء، احکام اسلام کے نہیں؛ بل کہ مسجد کے صدر و سرکریٹری و دیگر اراکین کے تابع فرمان و خادم و غلام بنے ہوئے ہیں۔ سمجھا یہ جاتا ہے کہ یہ علماء محض اپنی ضروریات زندگی کی خاطر امامت، خطابت و تعلیم و تدریس کا مشغلہ اختیار کرتے ہیں اور یہ سمجھنے والے ان ہی علمائے سو کی حرکتوں سے یہ سمجھتے ہیں؛ لہذا ایک نوکر سے زیادہ ان کی وقعت و عظمت دلوں میں نہیں ہے۔

اے کاش! کہ یہ علمائے سو خدا پر توکل و اعتماد کی دولت سے مال مال ہوتے اور دنیا اور دنیا پرستوں سے اپنے آپ کو مستغنی کر لیتے، تو آج یہ ذلت و رسوائی ہرگز نہ ہوتی اور بہ جائے اس کے کہ علماء؛ امرا کے پاس جاتے۔ امرا کی خدمت میں حاضر ہوتے اور اس کو فخر سمجھتے اور اس سے خود اپنا وقار بھی رہتا اور اسلام و شریعت کا وقار بھی

قائم رہتا۔

شیخ جبیلانی رحمۃ اللہ کا ملفوظ

آخر میں ان دنیا پرست علما کے متعلق حضرت شیخ عبدالقادر جبیلانی رحمۃ اللہ کا ایک ملفوظ ان کی مجالس سے نقل کرتا ہوں، جس میں آپ نے ان علما سے خطاب فرمایا ہے، فرماتے ہیں:

”اے علم و عمل میں خیانت کرنے والو! تم کو ان سے کیا نسبت؟ اے اللہ اور اس کے رسول کے دشمنو! اے بندگان خدا کے ڈاکوؤ! تم کھلے ظلم اور کھلے نفاق میں (بتلا) ہو، یہ نفاق کب تک رہے گا؟ اے عالمو! اے زاہدو! شاہان و سلاطین کے لیے کب تک منافق بنے رہو گے کہ ان سے دنیا کا زرو مال اور اس کی شہوات و لذات لیتے رہو۔“ (۱)

بیوی کی خاطر ماں کی نافرمانی

و اطاع الرجل امراته و عقی امہ

(اور مرد اپنی عورت کی اطاعت اور ماں کی نافرمانی کرے)

یہاں دو جملے ہیں: ایک اپنی عورت کی اطاعت کرنا، دوسرا ماں کی نافرمانی کرنا۔ یہ ظاہر ہے کہ مطلقاً اپنی بیوی کی بات ماننا اور اس کے مطابق چلنا ناجائز نہیں ہے؛ بل کہ بیوی کی ان باتوں کو ماننا اور اس پر عمل کرنا حرام ہے، جو گناہ اور معصیت ہوں؛ اس لیے یہاں جس چیز کی برائی و مذمت بیان کرنا مقصود ہے۔ وہ ان دونوں جملوں کو ملانے سے ظاہر ہوگی، جس کا خلاصہ یہ ہے کہ بیوی کی ایسی اطاعت کرنا جس سے ماں

(۱) خطبات غوثیہ مجلس: ۵۱/۴۲۵

کی نافرمانی لازم آتی ہو، ناجائز ہے اور اس پر مذکورہ عذابات نازل ہوں گے۔

فرماں برداری و نافرمانی کے جواز و عدم جواز کا معیار

اس جملے کے مضمورات پر بحث کرنے سے پہلے یہ جان لینا ضروری ہے کہ اسلام میں کسی کی فرماں برداری و نافرمانی کے جائز ہونے یا ناجائز ہونے کا معیار کیا ہے؟ سو اس بارے میں تحقیق یہ ہے کہ کسی کی وہ فرماں برداری و نافرمانی جائز ہے، جس سے خدا کی معصیت لازم نہیں آتی ہو اور ہر وہ فرماں برداری و نافرمانی ناجائز و حرام ہے، جس سے خدا کی معصیت لازم آتی ہو۔ جیسے والدین اگر حکم دیں کہ نماز نہ پڑھو؛ تو اس میں ان کی فرماں برداری ناجائز ہے، کیوں کہ نماز نہ پڑھنے سے خدا کی معصیت لازم آتی ہے۔ اور اگر والدین کہیں کہ شراب پیو، تو اس میں ان کی نافرمانی جائز ہے؛ کیوں کہ اس سے بھی خدا کی معصیت لازم آتی ہے۔ چنانچہ حدیث پاک میں رسول اللہ صَلَّی اللهُ عَلَيْهِ وَسَلَّمَ نے فرمایا:

« لا طاعة لمخلوق في معصية الخالق »

(خدا کی نافرمانی میں کسی مخلوق کی اطاعت نہیں کی جاسکتی۔) (۱)

اس وضاحت سے معلوم ہوا کہ نہ تو مطلقاً بیوی کی اطاعت ناجائز ہے اور نہ مطلقاً ماں کی نافرمانی ناجائز ہے؛ بل کہ بیوی کی وہ اطاعت ناجائز ہوگی، جس سے خدا کی نافرمانی لازم آتی ہو اور اسی طرح ماں کی وہی نافرمانی ناجائز ہوگی، جو خدا کی معصیت تک پہنچانے والی ہو؛ لہذا حدیث زیر بحث میں عورت کی اطاعت و ماں کی نافرمانی سے وہی اطاعت و نافرمانی مراد ہے، جس سے خداوند قدوس کی نافرمانی ہوتی ہے، یہ وہ بات ہے جس پر قرب قیامت میں خدا کے عذابات نازل ہوں گے۔

(۱) اس معنی کی بہت سی حدیثیں آئی ہیں، دیکھو: فتح الباری: ۱۳/۱۲۳

معاشرے کی دو بیماریاں

غرض یہ کہ اس حدیث نے بتایا کہ بیوی کی ایسی خاطر داری جس سے ماں کی ایسی نافرمانی لازم آئے، جو شریعت میں ناجائز ہو، یہ حرام و معصیت اور عذاب کا باعث ہے۔ مگر افسوس کہ آج کے نوجوان طبقے میں یہ بیماری عام ہوتی جا رہی ہے، نفسانی خواہشات کے غلبے اور شیطانی وساوس کے تسلط نے ان کو اندھا کر دیا ہے۔ وہ حق و ناحق کے سمجھنے اور صحیح و سقیم میں امتیاز کرنے کی صلاحیت و استعداد سے محروم ہو چکے ہیں، ”وہ اُجلاد دیکھ کر اچھلتے ہیں اور پیلاد دیکھ کر پھسلتے ہیں“ اور ظاہر ہے کہ یہ بات انسان کے لیے انتہائی ذلت و پستی کی ہے کہ وہ صرف نفسانی خواہشات کا پیرو ہو جائے اور بندوں کے وہ حقوق، جو خداوند قدوس نے مقرر کیے ہیں، ان سے غافل ہو جائے۔

اسلام نے ماں کے حقوق بتائے ہیں، ان میں سے ایک حق اس کی فرماں برداری ہے اور اس کی نافرمانی گناہ اور معصیت ہے؛ بل کہ ”بخاری“ کی حدیث کے مطابق یہ گناہ کبیرہ ہے۔ (۱)

اب اگر کوئی شخص ماں کی فرماں برداری سے اس لیے دست کش ہوتا ہے کہ بیوی کی خاطر داری کرے، تو یہ سخت ترین گناہ اور معصیت ہے؛ لیکن یہ یاد رہے کہ مراد بیوی کی وہ خاطر داری ہے جس سے والدہ کی شرعی قاعدے سے نافرمانی لازم آئے۔

الغرض معاشرے میں ایک مہلک و خطرناک بیماری نوجوان طبقے میں پھیلتی جا رہی ہے، کہ وہ بیوی کی اطاعت و خاطر داری میں والدہ کی نافرمانی کرنے اور اس سے بغاوت کرنے کے جذبات سے بھرپور ہیں۔

(۱) البخاری، کتاب الأدب: ۸۸۴/۲

اور اس کے بالمقابل معاشرے میں ایک اور بیماری بھی پھیلتی جا رہی ہے اور اس نے اپنی جڑیں زمین قلب میں کسی قدر جمادی ہیں، اور وہ ہے بیوی کے جائز مطالبات و واجب حقوق کو ماں کی فرماں برداری میں تلف کر دینا۔ معلوم ہونا چاہیے کہ جیسے پہلی بیماری خطرناک ہے اور معاشرے کو فاسد و خراب کر دینے والی ہے، اسی طرح یہ دوسری بیماری بھی معاشرے کو بدبودار اور گندہ کر دینے والی ہے۔

ایک عام غلطی کا ازالہ

اس سلسلے میں، میں یہ عرض کر دینے میں کوئی برائی محسوس نہیں کرتا کہ جس طرح پہلی بیماری کا سبب نوجوان طبقے میں خواہشات نفسانی کا غلبہ اور وساوس شیطانی کا تسلط ہے۔ اسی طرح اس دوسری بیماری کا سبب بڑوں اور ان نوجوانوں کے سرپرستوں کی بے رحمانہ و مجرمانہ رعب داری و خدا و رسول کے احکام سے سرکشی ہے۔

عام طور پر یہ بات دلوں میں رچ بس گئی ہے کہ بیوی کی خاطر داری اور اس کی بات ماننا اور اس کے کسی مطالبے کو پورا کرنا ناجائز ہے اور جو ایسا کرے، وہ ”جور و کاغلام“ ہے؛ مگر یہ خیال خود غلط اور باطل ہے۔ اوپر عرض کر چکا ہوں کہ بیوی کی وہ اطاعت تو ضرور ناجائز ہے، جس سے خدا کی معصیت لازم آتی ہو؛ مگر مطلقاً اور ہر بات میں اس کی اطاعت ناجائز نہیں، خود رسول کریم ﷺ نے ”حدیبیہ“ کے موقع پر حضرت ام سلمہ رضی اللہ عنہا کے مشورے پر عمل کیا ہے۔ (۱)

اور بعض حدیثوں میں جو آیا ہے کہ عورت کی بات ماننا آخر کار ندامت ہے، اس کا مطلب بھی یہی ہے کہ بے جا اور ناجائز امور میں عورتوں کی اطاعت شرمندگی کا

باعث ہے، جیسا کہ علامہ ملا علی قاری رحمۃ اللہ علیہ نے فرمایا ہے۔ (۱)
غرض یہ کہ عورت کی بات ماننا مطلقاً ممنوع نہیں ہے۔

اس طرح اس کی خاطر داری اور اس کے جائز مطالبات کا پورا کرنا ناجائز تو کیا، بل کہ خوبی کی بات ہے۔ حدیث میں عورتوں کے ساتھ بھلائی کا حکم دیا گیا ہے اور حقوق واجبہ کا پورا کرنا تو مرد پر لازم ہے، اس میں کمی و کوتاہی کرنا تو گناہ کی بات ہے اور اس سلسلے میں والدین کی اطاعت بھی ناجائز ہے۔ حضرت مولانا اشرف علی تھانوی رحمۃ اللہ علیہ ”ازالۃ الرین“ میں فرماتے ہیں:

”جو امر شرعاً واجب ہو اور ماں باپ اس سے منع کریں، اس میں ان کی اطاعت جائز بھی نہیں، واجب ہونے کا تو کیا احتمال ہے۔ مثلاً اس شخص کے پاس مالی وسعت اس قدر کم ہے کہ اگر ماں باپ کی خدمت کرے تو بیوی بچوں کو تکلیف ہونے لگے، تو اس کو جائز نہیں کہ بیوی بچوں کو تکلیف دے اور ماں باپ پر خرچ کرے اور مثلاً بیوی کا حق ہے، وہ شوہر سے ماں باپ سے جدا رہنے کا مطالبہ کرے، پس اگر وہ اس کی خواہش کرے اور ماں باپ اس کو شامل رکھنا چاہیں، تو شوہر کو جائز نہیں کہ اس حالت میں بیوی کو شامل رکھے؛ بل کہ واجب ہوگا کہ اس کو جدا رکھے“۔ (۲)

نیز اس سلسلے میں مزید تفصیل کے لیے حضرت مولانا اشرف علی تھانوی ہی کی ایک اور کتاب اصلاح انقلاب امت دیکھیے۔

(۱) موضوعات کبیر: ۴۳۔ اس روایت کو ابن عدی اور عقیلی نے روایت کیا ہے۔ ابن الجوزی رحمۃ اللہ علیہ نے اس کو موضوع قرار دیا ہے؛ مگر ملا علی رحمۃ اللہ علیہ اور سیوطی رحمۃ اللہ علیہ اس کو موضوع قرار نہیں دیتے۔ دیکھو اللآلی المصنوعہ (۲: ۱۷۴)

(۲) ازالۃ الرین: ۸

راہ اعتدال

بتانا یہ ہے کہ معاشرے میں ایک طرف بعض لوگ ماں کی نافرمانی کر کے خدا کی معصیت کے مرتکب ہو رہے ہیں، تو دوسری طرف بعض والدین کے اطاعت شعار لوگ، بیوی کے حقوق کو تلف کر کے معصیت کے مرتکب ہو رہے ہیں اور یہ دونوں باتیں دراصل بے اعتدالی کی ہیں۔ راہ اعتدال یہ ہے کہ خدا کے مقرر کردہ بندوں کے حقوق پورے کیے جائیں، خواہ وہ ماں کے ہوں یا بیوی کے، اس سے خدا راضی ہوگا۔ اگرچہ ممکن ہے کہ معاشرے کی خباثوں کے خوگر اور اس کے خرافات میں جکڑے ہوئے لوگ اس کو بھی غلط ہی قرار دیں اور اس سے راضی نہ ہوں؛ لیکن راضی تو خدا کو کرنا چاہیے نہ کہ مخلوق کو؛ اس لیے سلامتی کا اور اعتدال کا راستہ یہی ہے کہ اس کو خوش کرنے کی کوشش کرے۔

دوست کو قریب کرنا اور باپ کو دور کرنا

وَأَدْنَىٰ صَدِيقِهِ وَأَقْصَىٰ أَبَاهُ

(اور جب دوست کو قریب اور باپ کو دور کرے۔)

معلوم ہونا چاہیے کہ دوست اور ساتھی سے محبت والفت، اس کے ساتھ احسان و سلوک، کوئی ناجائز بات نہیں ہے؛ البتہ دوست سے تعلقات اور محبت والفت باپ کے حقوق سے غفلت کا سبب بن جائیں؛ تو بلاشتہ یہ بری اور غلط بات ہے، اسی کو یہاں بتانا مقصود ہے اور باپ کو دور کرنے کا مطلب یہی ہے کہ اس کے حقوق ادا نہ کیے جائیں۔

مسجد میں شور و شغب کرنا

وظهرت الأصوات في المساجد:

(اور مساجد میں شور و شغب کرنا۔)

یعنی دنیاوی باتیں، لڑائی جھگڑے وغیرہ سے مسجدوں کے احترام و تقدس میں فرق پیدا کیا جائے۔ یہ بھی سخت ترین معصیت و گناہ ہے۔

مسجدیں اللہ تعالیٰ کا گھر ہیں، جو عبادت و بندگی، تسبیح و تہلیل، تعلیم و تبلیغ اور دینی کاموں کے لیے موضوع ہیں۔ وہاں شور و شغب کرنا، ان کے احترام و تقدس کے خلاف ہے اور شعائر اللہ کی بے حرمتی ہے۔

ایک حدیث میں ہے کہ رسول اللہ صَلَّى اللهُ عَلَيْهِ وَسَلَّمَ نے فرمایا کہ بازار کی طرح مسجد میں شور کرنے سے پرہیز کرو۔ (۱)

بخاری میں ہے کہ دو شخصوں کو حضرت عمر رضی اللہ عنہ نے ڈانٹا؛ کیوں کہ وہ مسجد میں شور کر رہے تھے۔ چنانچہ آپ نے ان سے پہلے یہ پوچھا کہ تم کہاں کے ہو؟ انھوں نے کہا کہ ہم طائف کے ہیں۔ آپ نے فرمایا: اگر تم مدینے کے ہوتے، تو تم کو اتنا مارتا کہ درد ہو جاتا، تم اللہ کے رسول کی مسجد میں اپنی آواز بلند کرتے ہو؟!! (۲)

مسجد میں شور کی صورتیں

مسجد میں شور اور آواز کا بلند کرنا، جس سے اس حدیث میں ڈرایا گیا ہے، اس کی ایک صورت یہ ہے کہ وہاں دنیاوی باتیں کی جائیں، علما نے مباح کلام کو بھی مسجد

(۱) مشکوٰۃ: ۹۸

(۲) البخاری، کتاب الصلوٰۃ: ۱/۶۷

میں مکروہ لکھا ہے۔ (۱)

اس کی ایک صورت یہ ہے کہ وہاں ہنسی مذاق کیا جائے، یا دینی باتیں ہی بے وجہ زور زور سے کہی جائیں، علمائے توبہ نے ذکر میں بھی آواز بلند کرنے کو مکروہ لکھا ہے۔ (۲)

نیز مسجد میں خرید و فروخت کرنا بھی اس شور و شغب میں داخل ہے۔ اسی طرح دعا میں بے وجہ زور زور سے چیخنا بھی اس میں داخل ہے۔ اور یہ ایک بدعت ہے۔ (۳)

دعا میں جہر کے سلسلے میں احقر کا رسالہ ”دعا سری و جہری پر محققانہ نظر“ ملاحظہ فرمائیے۔ اسی طرح بعض مساجد میں اسپیکر کے ذریعہ کسی کے مرنے کی اطلاع و اعلان کیا جاتا ہے یہ بھی اس میں داخل ہے اور غلط ہے، اس کی تفصیل میرے دوسرے رسالے ”سفر آخرت کے اسلامی احکام“ میں درج ہے۔ نیز رمضان میں افطار کے وقت جو ہنگامہ مساجد میں ہوتا ہے، یہ بھی اس وعید کا باعث ہے۔ لہذا یہ بھی منکر ہے اس کی تحقیق میں نے رسالہ ”منکرات رمضان“ میں کی ہے۔

بعض دین داروں کی بددینی

یہ حدیث بتاتی ہے کہ مسجدوں میں شور و شغب نہایت بری چیز اور موجب عذاب و گناہ ہے؛ مگر افسوس کہ بعض دین دار لوگ نمازوں کے بعد مسجدوں میں باتیں کرنے اور شور کرنے کے عادی ہیں اور جو ہی نماز ہوئی، باتوں میں مشغول ہو جاتے ہیں اور بعض اوقات ان کے بازو نمازی؛ نماز میں مشغول رہتے ہیں۔ مگر ان کو اس کا

(۱) الدر المختار مع الشامی ۱/۶۲۲

(۲) أيضاً

(۳) روح المعانی: ۱۳۹/۸

خیال تک نہیں رہتا اور جب کوئی ان کو تنبیہ کرتا ہے؛ تو یہ جواب دیتے ہیں کہ ہم دین کی باتیں کر رہے ہیں، اگر واقعہً دین کی باتیں کر رہے ہیں تب تو خیر؛ ورنہ صرف دوسرے کو خاموش کرنے کے لیے یہ بہانہ بنانا آخرت میں رسوائی کا موجب ہوگا۔
 بہر حال بتانا یہ مقصود ہے کہ مسجدوں کو مسجد کے کاموں میں استعمال کرنا چاہیے؛ نہ کہ اس کے خلاف کاموں میں، ورنہ خداوند قدوس کی طرف سے عذاب کا سلسلہ جاری ہوگا۔

نااہل کی سرداری و قیادت

”وساد القبلیۃ فاسقہم وکان زعیم القوم اردلہم“

(جب قبیلہ کی سرداری ان کا فاسق کرے اور قوم کا سربراہ ان کا رذیل آدمی

ہو جائے۔)

پہلے جملے میں ”قبیلہ“، جو قوم کی نسبت سے چھوٹا اور محدود ہوتا ہے، اس کی سرداری و قیادت کے لیے فاسق کے آگے بڑھنے یا بڑھانے کی برائی ہے اور دوسرے جملے میں قوم پر حکومت و سیادت کے لیے ارذل انسان کو آگے کرنے یا کسی کو آگے بڑھنے کی حرمت کا بیان ہے۔

معلوم ہوا کہ کسی بھی چھوٹی یا بڑی سرداری و سیادت کے لیے نااہل شخص کو آگے بڑھنا یا بڑھانا قیامت کی نشانی و علامت ہے۔

”بخاری“ کی ایک حدیث میں ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے فرمایا کہ جب امانت ضائع کی جانے لگے، تو تم قیامت کے منتظر رہو، صحابہ نے پوچھا کہ امانت کا ضائع کرنا کیا ہے؟ فرمایا کہ جب نااہل کے ذمے کوئی کام سپرد کیا جائے

تو قیامت کے منتظر رہو۔ (۱)

اس میں بتایا گیا ہے کہ نااہل کو کوئی ذمہ داری دینا امانت کو ضائع کرنے کے برابر ہے اور یہ قیامت کی نشانی ہے۔

نااہلوں کا تسلط

آج دیکھا جا رہا ہے کہ ہر عہدے و منصب پر نااہل لوگ مسلط ہیں یا ان کو مسلط کیا گیا ہے، سیاسی عہدوں سے لے کر دینی و مذہبی عہدوں تک ہر جگہ نااہل لوگوں کا قبضہ و تسلط ہے یا دوسرے لوگ ان کو مسلط کیے ہوئے ہیں۔

سیاسی عہدوں پر فائز نااہل لوگوں کے متعلق کچھ بتانے کی ضرورت نہیں ہے، ان کی نااہلی سب پر روز روشن کی طرح واضح ہے۔

مساجد میں دیکھو تو نااہل امام و مؤذن ملیں گے، جن کو قرآن تک صحیح پڑھنا نہیں آتا، نماز کے مسائل تک سے ناواقف، اذان کے احکام سے بے خبر و جاہل، عمل و تقویٰ سے عاری و کورے؛ مگر لوگ ہیں کہ ان کو اپنا امام بنائے ہوئے ہیں اور اپنی نمازیں غارت کر رہے ہیں۔

مساجد کے ذمہ داروں کو دیکھو، جو اپنے آپ کو امام کا بھی امام سمجھتے ہیں اور امام کو اپنا غلام خیال کرتے ہیں، یہ لوگ اپنی نااہلی کا جواب نہیں رکھتے، علم دین سے کورے، عمل سے عاری، باطن سے لے کر ظاہر تک ان کا فاسد و خراب، نماز تک سے دست بردار، خدا و رسول کے باغی، خرافات و بدعات میں ملوث، فحش کاریوں و بے حیائیوں کے عادی، غرض یہ کہ یہ نہایت ہی نااہل ہوتے ہیں، حال آں کہ علمائے تولیت و ذمہ داری مسجد کے لیے جو شرائط لکھے ہیں، ان میں یہ بھی ہیں کہ وہ امانت و دیانت سے

(۱) البخاری: (۱۴/۱، ۹۶۱/۲)

متصف ہو، فاسق و فاجر نہ ہو اور متولی بننے کا خواہش مند و طالب نہ ہو۔ (۱)
اور یہ لوگ سیاسی عہدے بازوں کی طرح متولی بننے یا رکن مسجد بننے کے لیے
ووٹ کے غیر شرعی طریقے پر اپنے آپ کو پیش کرتے ہیں۔

بعض لوگ وعظ و تقریر کا مشغلہ اپناتے ہیں، حال آں کہ یہ عالم نہیں ہوتے؛ بل
کہ کچھ ادھر ادھر سے قصے کہانیاں، بے سند و بے اصل حدیثیں، قرآنی آیات کا خود
ساختہ غلط ترجمے یاد کر کے اس کو پیش کرتے ہیں۔ یہ بھی اس حدیث کا مصداق ہیں۔
الغرض آج ہر جگہ نظر آتا ہے کہ نا اہل لوگوں کا تسلط ہے، یہ بڑی بری بات اور
بڑا سخت گناہ ہے۔ یہی وجہ ہے کہ آج سیاست سے لے کر مذہب تک ہر چیز میں فتور
و قصور نظر آ رہا ہے۔ اگر ہر جگہ قابل و لائق لوگ جمع ہو جائیں؛ تو پھر یہ فتور و قصور بھی
ختم ہو کر اس کی جگہ بھلائی و خوبی پیدا ہو جائے۔

شر پسندوں کا اکرام

”وَأَكْرَمُ الرَّجُلِ مَخَافَةَ شَرِّهِ“

(اور آدمی کا اکرام اس کے شر کے خوف سے کیا جائے۔)

مطلب یہ ہے کہ لوگوں میں شر پسندی و ایذا رسانی کا اس طرح مادہ و جذبہ
پیدا ہو جائے، کہ ان کے شر سے بچنے کے لیے دوسرے لوگوں کو ان کا اکرام کرنا
پڑے، اگر اکرام نہ کیا گیا تو ان کی شر پسندی و غنڈہ گردی و ایذا رسانی کا جذبہ، ان
کو مجبور کرے گا کہ ان کو تکلیف و ایذا پہنچاؤ۔

حاصل یہ ہے آدمی کا اکرام اس کے علم و عمل، تقویٰ و بزرگی، شرافت و سیادت،
اور اخلاق و تہذیب کی وجہ سے نہیں؛ بل کہ اس کی غنڈہ گردی اور شر کے خوف سے کیا

(۱) دیکھو الشامی علی الدر: (۳۸۰/۴) و (۴۲۲/۴)

قیامت کی نشانی حدیث زبانی | ————— |

جائے تو سمجھنا چاہیے کہ وہ عذابات آنے والے ہیں، جن کا اوپر ذکر ہو چکا ہے۔

معاشرے میں غنڈہ گردی کی کثرت

آج اپنے معاشرے پر ایک سرسری نگاہ ڈال کر دیکھو، کہ کیا اس میں یہ بات نہیں پیدا ہو گئی ہے؟ ہم دیکھ رہے ہیں کہ آج عزت و عظمت ان لوگوں کو دی جا رہی ہے، جو لوگوں پر ظلم ڈھا کر لوٹ مار کر کے کسی عہدے پر فائز ہو گئے ہیں یا مال و دولت کے انبار لگا لیے ہیں اور ان سیاسی غنڈوں یا دوسرے شہ پسندوں کی یہ عزت و عظمت بھی محض اس بنا پر ہے کہ اگر ان کا اکرام نہ کیا گیا، تو خوف ہے کہ اپنی غنڈہ گردی اور شہ پسندی سے کوئی تکلیف نہ پہنچادیں؛ ورنہ دلوں سے کوئی ان کا اکرام نہیں کرتا، بل کہ یہ ظاہری اکرام بھی درست نہیں ہے۔

حدیث کا منشا

حدیث کے اس ٹکڑے میں غور یہ کرنا ہے کہ کس چیز کی مذمت و برائی بیان کرنا مقصود ہے؟ غور کرنے سے معلوم ہوتا ہے کہ یہاں شہ پسندی و غنڈہ گردی کی ہی نہیں؛ بل کہ غنڈوں و شہ پسندوں کے ساتھ اکرام کا معاملہ کرنے کی بھی برائی بیان کرنا مقصود ہے؛ بل کہ یہاں اصل مقصود یہی ہے۔ کیوں کہ فرمایا گیا ہے کہ جب آدمی کا اکرام اس کے شر کے خوف سے کیا جائے۔ معلوم ہوا کہ یہاں جس کی برائی بیان کرنا مقصود ہے، وہ ایسے شخص کا اکرام ہے جو شر پھیلانے والا ہو، لہذا ایسے شخص کا اکرام کرنا گناہ اور موجب عذاب و گناہ ہوگا؛ وجہ اس کی یہ ہے کہ اس سے اس شخص کے جذبہ شر انگیزی کو تقویت حاصل ہوگی اور وہ اس میں اور پختہ ہو جائے گا اور اس کا شر تجاوز کرتے کرتے پورے معاشرے کو اپنی لپیٹ میں لے لے گا۔ اسی لیے اللہ کے رسول ﷺ نے فرمایا:

« انصر أخاك ظالما أو مظلوما » (کہ اپنے بھائی کی مدد کرو، خواہ وہ ظالم ہو یا مظلوم ہو۔) صحابہ نے عرض کیا کہ اے اللہ کے رسول ﷺ یہ مظلوم ہے، ہم اس کی مدد تو کر دیں گے؛ لیکن ظالم کی مدد کیوں کر کی جائے؟ آپ نے فرمایا کہ ظالم کے ہاتھوں کو (ظلم کرنے سے) پکڑ لو۔ (۱)

شر کو ختم کر دینا ضروری

معلوم ہوا کہ ظالم کو ظلم سے روکنا ضروری ہے؛ تاکہ معاشرے میں ظلم کی اندھیری اور شر کی نحوست نہ پھیلے اور قرآن کریم میں جو یہ فرمایا:

﴿ وَلَا تَرْكَبُوا إِلَى الَّذِينَ ظَلَمُوا فَتَمَسَّكُمُ النَّارُ ﴾ (هُود: ۱۱۳)
(ظلم کرنے والوں کی طرف میلان نہ کرو کہ کہیں تم کو آگ نہ پکڑ لے۔)

اس سے سدی رحمۃ اللہ اور ابن زید رحمۃ اللہ کے نزدیک مراد یہ ہے کہ ظالموں کے ساتھ مدہانت نہ کرو۔ (۲)

کیوں کہ اس مدہانت کا نتیجہ وہی نکلے گا، جس کا ابھی اوپر ذکر ہوا کہ معاشرہ ظلم و شر سے مملو ہوگا اور یہاں جینا دو بھر معلوم ہوگا۔

لہذا ضروری ہے کہ ان شر پسندوں اور فتنہ پروروں کے شر و فتنے اور ان کے ظلم و جور کو ختم کرنے کی کوشش کی جائے، ان سے مدہانت کرنا اور اپنی ذات کی بھلائی کی خاطر پورے معاشرے کو ظلم کی آگ میں جھونکنے کے لیے تیار ہو جانا، صریح نفس و تن پروری اور قوم کشی ہے، جس کا مرتکب سخت گنہگار ہے؛ اسی لیے حدیث میں اس فعل پر سخت عذابات کی دھمکی دی گئی ہے۔

(۱) البخاری: ۳۳۱/۱

(۲) الکبائر: ۱۱۱

گانے بجانے کی کثرت

”وظهرت القیان والمعازف“

(اور گانے والیاں اور گانے بجانے کے سامان زیادہ ہو جائیں۔)

قیان؛ قینۃ کی جمع ہے، جس کے معنی ہیں گانے والی عورت۔ اور معازف؛ معزف و معزفة کی جمع ہے، آلات لہو و لعب کو کہتے ہیں۔ اس سے معلوم ہوا کہ گانا، بجانا اور اس کے آلات و سامان کی زیادتی بھی علامات قیامت میں سے ہے اور سخت گناہ کی بات ہے۔ آج یہ مصیبت بھی سب سے زیادہ عام ہو گئی ہے، ہر گھر و دوکان، ہر مجلس و بیٹھک گانوں بجانوں کی آواز سے مسموم رہتی ہے؛ اس لیے ہم کسی قدر تفصیل سے اس پر کلام کریں گے۔

گانا، بجانا قرآن کی نظر میں

سب سے پہلے قرآن کریم کو مد نظر رکھنا، مسلمان کا فریضہ ہے۔ اس میں گانے بجانے کے سلسلے میں اگرچہ بہت سی آیات وارد ہوئی ہیں؛ مگر ہم یہاں چند پر اکتفا کرتے ہیں:

(۱) ﴿وَمِنَ النَّاسِ مَن يَشْتَرِي لَهْوَ الْحَدِيثِ لِيُضِلَّ عَن سَبِيلِ اللَّهِ بِغَيْرِ عِلْمٍ وَيَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ﴾ (لَقَمَانَ: ۶)

(اور بعض لوگ وہ ہیں، جو کھیل کی باتوں کو خریدتے ہیں، تاکہ اللہ کے راستے سے گمراہ کریں اور اس کو مذاق بنا لیں، ان کے لیے ذلت والا عذاب ہے۔)

اس آیت میں ﴿لَهْوَ الْحَدِيثِ﴾ سے مراد کیا ہے؟ اس میں متعدد اقوال ہیں اور اکثر علما کے نزدیک اس سے گانا، بجانا مراد ہے۔ حضرت عبداللہ بن مسعود رضی اللہ عنہ

سے بھی مردی ہے کہ اس سے مراد غنا (گانا، بجانا) ہے۔ (۱)

اسی طرح حضرت ابن عباس رضی اللہ عنہما سے بھی مردی۔ (۲)

اور اس کے خریدنے سے مراد؛ گانے والی عورت کو یا مرد کو یا ایسے آلات کو خریدنا ہے۔ آج اگرچہ گانے والی عورت و مرد کو خریدنا بہت زیادہ رائج نہیں ہے؛ تاہم یہ کسی قدر رائج ہے، چنانچہ فلم ساز اداروں میں یہ بات آج بھی رائج ہے اور آلات لہو جیسے ریڈیو، ٹیلی ویژن، وی سی آر وغیرہ خریدنا تو سب جانتے ہیں، بہت ہی عام و رائج ہے۔ یہی اس آیت سے مراد ہے۔ ان چیزوں کو خریدنے والوں پر اللہ کی طرف سے ذلت والا عذاب نازل ہوگا، خواہ دنیا میں نازل ہو یا آخرت میں اور ظاہر ہے کہ اللہ تعالیٰ جس کام پر عذاب کی دھمکی دیں، وہ کوئی اچھا کام تو نہ ہوگا؛ بل کہ برا اور نہایت فتنج کام ہوگا۔

﴿وَأَسْتَفْزِرُّ مَنِ اسْتَطَعْتَ مِنْهُمْ بِصَوْتِكَ﴾ (الْإِسْرَاءُ: ۶۴۰)

(اللہ تعالیٰ شیطان سے فرماتے ہیں، تو جس کو بہکا سکتا ہے اپنی آواز

سے بہکالے)

اس آیت میں شیطان کی آواز سے مراد گانا بجانا ہے، جیسا کہ حضرت امام مجاہد

رحمۃ اللہ علیہ سے منقول ہے۔ (۳)

اس سے ایک بات تو یہ معلوم ہوئی کہ گانا بجانا شیطان کی آواز ہے اور دوسری

(۱) روح المعانی: ۶۷/۲۱، عوارف المعارف: ۱۱۴ مندرجہ ملحق لاجیاء، کف الرعاع لابن حجر المکی:

۲۷۲، طبع ترکی مح دیگر کتب۔

(۲) روح المعانی: ۶۷/۲۱

(۳) عوارف المعارف: ۱۱۴، روح المعانی: ۱۱۵/۱۱، تفسیر القرطبی: ۲۸۸/۱۷

بات یہ معلوم ہوئی کہ اسی اپنی آواز سے شیطان سب سے زیادہ انسان کو بہکاتا ہے۔
 قرطبی نے اس آیت کے تحت لکھا ہے کہ حضرت آدم عَلَيْهِ السَّلَامُ نے اپنے بیٹے ہابیل کی اولاد کو پہاڑ کے اوپر کے حصے میں ٹھہرایا تھا اور قابیل کی اولاد کو پہاڑ کے نیچے ٹھہرایا اور ان میں حسین لڑکیاں بھی تھیں، شیطان نے بانسری بجانا شروع کر دی، اس کی آواز سے متاثر ہو کر اوپر والے نیچے اتر آئے اور زنا کر بیٹھے۔^(۱)
 معلوم ہوا کہ شیطان لعین اپنی اس ناپاک آواز سے انسان کو سب سے زیادہ کامیاب طریقے سے بہکاتا ہے اور جو شیطان کی آواز ہو اور اس کا خاص حربہ ہو، وہ ممنوع کیوں نہ ہوگا؟

﴿وَأَنْتُمْ سَمِئِدٌ وَّنَّ﴾ (الْحَجَّةُ: ۶۱)

(اور تم لوگ غفلت میں پڑے ہوئے ہو۔)

اس آیت میں لوگوں سے کہا جاتا ہے کہ تم غفلت میں پڑے ہوئے ہو۔ اس میں غفلت میں پڑ جانے کا ایک مطلب یہ بھی بیان کیا گیا ہے کہ تم گانے بجانے میں مشغول ہو۔^(۲)

اور بہ طور تویخ و زجر کہا گیا ہے۔ معلوم ہوا کہ انسان کو گانا بجانا غفلت میں مبتلا کر دیتا ہے اور یہ کہ غفلت قابل مواخذہ و جرم ہے۔ لہذا گانا بجانا بھی حرام و ناجائز ہے۔

گانا بجانا - حدیث کی نظر میں

اس سلسلے میں متعدد احادیث وارد ہوئی ہیں، ان میں سے چند احادیث نقل کیے جاتے ہیں۔

(۱) تفسیر القرطبی: ۲۸۸/۱۷

(۲) عوارف المعارف: ۱۱۴، تفسیر القرطبی: ۱۲۳/۱۷

(۱) حضرت ابو امامۃ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا: بلاشبہ اللہ تعالیٰ نے مجھے ہدایت دینے والا اور مومنین کے لیے رحمت بنا کر بھیجا ہے۔ اور اس نے مجھے حکم دیا ہے کہ گانے بجانے کے آلات و اسباب، صلیب اور جاہلی رسومات کو ختم کر دوں اور مٹا دوں۔ (۱)

(۲) حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا کہ آخری زمانے میں میری امت میں سے ایک قوم بندر اور سور کی صورت میں مسخ کر دی جائے گی۔ صحابہ نے عرض کیا یا رسول اللہ کیا وہ مسلمان ہوں گے؟ فرمایا ”ہاں“ وہ لوگ اللہ کی توحید اور میری رسالت کی شہادت دیتے ہوں گے اور روزے رکھتے ہوں گے، صحابہ نے پوچھا کہ پھر وہ ایسا کیوں کر دیے جائیں گے؟ فرمایا وہ گانے بجانے کی چیزوں، گانے والیوں اور دف کو اختیار کرنے والے ہوں گے اور شرابیں پیں گے، پس وہ شراب پر اور ان کھیلوں پر رات گزاریں گے جب صبح کریں گے تو ان کی صورتیں مسخ ہو گئی ہوں گی۔ (۲)

(۳) رسول اکرم صلی اللہ علیہ وسلم سے مروی ہے کہ سب سے پہلے نوحہ کرنے والا اور گانے والا شیطان ابلیس ہے۔ (۳)

ان احادیث سے بھی گانے بجانے کی حرمت و مذمت بہت ہی واضح انداز سے ثابت ہوتی ہے، ایک مسلمان کے لیے یہ چند حدیثیں بہت کافی ہیں۔

ٹیلی ویژن اور ویڈیو کی حرمت

اوپر کی تفصیلات کو پڑھیے اور غور کیجیے کہ آج یہ گانے بجانے کی بیماری و مصیبت

(۱) کف الرعاع: ۴

(۲) ایضاً

(۳) عوارف المعارف: ۱۴

جس پر اتنی سخت وعیدیں آئی ہیں، کس قدر معاشرے میں فروغ پارہی ہیں اور اس کو کس درجہ لازم و ضروری قرار دے لیا گیا ہے؟ اور افسوس کیجیے، خصوصاً دور حاضر میں ٹیلی ویژن اور ویڈیو کی کثرت کے ساتھ اشاعت و ترویج نے پورے معاشرے کو جس طرح بدبودار اور نجس کر دیا ہے، یہ بہت ہی افسوس کی بات ہے۔ حدیث زیر بحث میں ”معاذف“ کا جو لفظ آیا ہے، وہ ہر لہو و لعب کی چیز کو عام و شامل ہے۔

لہذا اس میں ٹیلی ویژن و ویڈیو بھی داخل ہو کر حرام و ممنوع قرار پائیں گے؛ بل کہ دوسری چیزوں کی بہ نسبت ان میں چوں کہ زیادہ خباثت پائی جاتی ہے؛ اس لیے ان کو معاذف کا اولین مصداق قرار دینا چاہیے۔

ٹی وی کے خطرناک اثرات معاشرے پر

اور کیوں نہ ہو؟ جب کہ ٹی وی نے معاشرے پر اپنے خطرناک اثرات چھوڑ کر اس کو مسموم کر دیا ہے اور عربیانی، بے حیائی، بد اخلاقی کو عام کر دیا ہے اور وہ کام اس نے کیا ہے، جو برسہا برس میں ہزاروں آلات لہو و لعب نے نہیں کیا۔ اس موقع پر راقم الحروف کی کتاب ”ٹیلی ویژن اسلامی نقطہ نظر“ میں راقم الحروف نے جو لکھا ہے، اس کو یہاں نقل کر دینا مناسب ہوگا۔

”کیا یہ ایک حقیقت نہیں کہ ٹیلی ویژن کے ان فحش پروگراموں کی وجہ سے لوگوں کی بے راہ روی میں اضافہ ہوا۔ بے حیائیوں اور فحاشیوں میں بے پناہ ترقی ہوئی۔ وہ لوگ جو سنہما کی حقیقت تک سے ناواقف تھے، اس کی بہ دولت اس میں ملوث ہوئے۔ وہ لوگ جن کے قلوب وا زبان اگر نور معرفت سے منور نہ تھے؛ تو بے حیائی اور فحاشی کی ظلمت سے سیاہ بھی نہ تھے، اس کے طفیل سیاہ بختیوں و بد قسمتیوں کا شکار ہوئے۔“

وہ معصوم بچے جن کی فطرت و طبیعت سلامتی پر ڈھل سکتی تھی؛ اس کی وجہ سے اپنی عصمت و عفت کھو بیٹھے۔ وہ نوجوان جو قوم و ملت کے قائد و رہبر بن سکتے تھے، اس کی بہ دولت قوم کے ناہنجار افراد قرار پائے۔ وہ عورتیں جن کی عصمت و عفت پر ان کے آبا و اجداد کو فخر اور قبیلے و خاندان کو ناز تھا اک لخت عصمت فروشی و بے حیائی پر اتر آئیں۔ اگر یہ سب ایک حقیقت اور واقعہ ہے اور بلاشبہ ایک حقیقت ہے، تو پھر وہ اسلام جو برائیوں کو ان کی جڑوں سے اکھاڑ پھینکنے کا فیصلہ اور بے حیائی اور فحاشی کو اک قلم ختم کر دینے کا تہیہ کر چکا ہے، اس کی اجازت کیسے دے سکتا ہے؟ (۱)

کیا ہر عکس جائز ہے؟

بعض لوگ ٹی وی اور وی سی آر کے جواز اور عدم جواز کے مسئلے پر جب بحث کرتے ہیں، تو امور مند کورہ بالا پر قطعاً غور کر نہیں کرتے اور چھوٹے ہی یہ بحث کرنے لگتے ہیں کہ ٹی وی اور وی سی آر میں جو نظر آتا ہے، یہ تصویر نہیں؛ بل کہ عکس ہے۔ لہذا جائز ہے۔ مگر یہ طرز استدلال نہایت ہی غیر معقول اور غیر منطقی ہے؛ کیوں کہ اگر ہم مان لیں کہ ٹی وی اور وی سی آر میں جو نظر آتا ہے وہ عکس ہے، تب بھی یہ کیسے ثابت ہوتا ہے کہ یہ جائز ہے؟ کیا قرآن و حدیث کی کسی دلیل سے یہ ثابت ہے کہ عکس خواہ کسی قسم کا ہو اس کو دیکھنا جائز ہے؟ یا کسی فقیہ نے یہ کہیں لکھا ہے؟ قطعاً نہیں؛ بل کہ فقہانے اس کے خلاف یہ لکھا ہے کہ بعض چیزوں کا عکس دیکھنا بھی حرام ہے۔ چنانچہ علامہ شامی رحمۃ اللہ علیہ نے لکھا ہے کہ اجنبیہ عورت کا پانی یا آئینے میں عکس دیکھنا بھی حرام ہونا چاہیے کیوں کہ فتنہ اور شہوت کا اندیشہ ہے۔ پھر علامہ ابن حجر رحمۃ اللہ علیہ

(۱) ٹیلی ویژن۔ اسلامی نقطہ نظر سے: ۱۲

کے فتاویٰ سے بھی اس کی ترجیح نقل کی ہے۔ (۱)

معلوم ہوا کہ مطلقاً ہر عکس جائز نہیں ہے؛ بل کہ جس طرح بعض اصل چیزوں کو دیکھنا حرام ہے، اسی طرح ان کے عکس کو بھی حرام قرار دیا گیا ہے۔

اب غور فرمائیے کہ کس قدر عجیب بات ہے کہ بعض علمائے وی کو جائز قرار دینے کے لیے اس کے عکس ہونے کو ثابت کرنے لگتے ہیں، جب کہ اس کا عکس ہونا بھی اس کے جائز ہونے کی دلیل قطعاً نہیں بن سکتا، جب کہ اس عکس سے وہ تمام خرابیاں لازم آرہی ہیں؛ جن کی وجہ سے تصویر کو حرام قرار دیا گیا ہے۔ (۲)

بل کہ حقیقت یہ ہے کہ عام تصویروں سے زیادہ اور پانی و آئینے کے عکس سے تو ہزاروں درجہ زیادہ ٹیلی ویژن کے عکس میں انسانی جذبات کو اپیل کرنے والی کیفیات و خصوصیات ہوتی ہیں، تو پھر بھی یہ صرف عکس ہونے کی وجہ سے جائز ہو جائے یہ نہایت ہی غیر معقول بات نہیں تو اور کیا ہے؟

بہر حال ہر قسم کے لہو و لعب، گانے بجانے سے مسلمانوں کو پرہیز کرنا چاہیے۔ اللہ تعالیٰ اہل اسلام کو اس کی توفیق مرحمت فرمائے۔

نشہ بازی کی کثرت

”و شربت الخمور“

(اور شرابیں پی جانے لگیں)

”خمور“ ”خمیر“ کی جمع ہے اور خمیر عربی میں ہر اس چیز کو کہا جاتا ہے، جو عقل پر پردہ ڈال

(۱) الشامی علی الدرالمختار: ۳۷۲/۶

(۲) اس کی تفصیل کے لیے راقم کار سالہ ”ٹیلی ویژن، اسلامی نقطہ نظر سے“ دیکھیے

دینے والی ہو، خواہ وہ چیز تر ہو یا خشک، کھائی جانے والی یا پی جانے والی ہو۔ (۱)
اور اسی کو حدیث میں اس طرح فرمایا گیا ہے

« کل مسکر خمر و کل مسکر حرام »

(ہر نشہ لانے والی چیز خمر ہے اور ہر نشہ آور چیز حرام ہے۔) (۲)

اس سے معلوم ہوا کہ شراب اور خمر صرف اس کو نہیں کہتے جو زمانہ رسالت و زمانہ صحابہ و تابعین میں پائی جاتی تھی؛ بل کہ ہر وہ چیز خمر و شراب ہے جس سے نشہ آتا ہو، خواہ وہ کھانے کی چیز ہو یا پینے کی، تر ہو یا خشک ہو جیسا کہ علامہ ذہبی نے فرمایا ہے۔

پھر یہاں ”خمر“ کی جمع ”خمور“ استعمال کر کے اس طرح اشارہ کیا گیا ہے کہ مختلف قسم کی شرابیں اور نشہ آور چیزیں رائج ہوں گی۔ چنانچہ آج ہزاروں اقسام و انواع کی شرابیں مروج ہیں، کوئی کسی کا عادی ہے، کوئی کسی کا۔ سنا جاتا ہے کہ سانپ کے زہر میں بھی نشہ ہوتا ہے اور اس نشہ کے نشہ باز بھی پائے جاتے ہیں۔ اس حدیث نے بتایا کہ جب اس طرح مختلف قسم کی شرابیں پی جائیں، تو خدا کی طرف سے مذکورہ عذابات آئیں گے۔

نشہ بازی کا عام رجحان

اس حدیث سے جو یہ معلوم ہو رہا ہے کہ مختلف قسم کی شرابیں پی جائیں گی۔ اس کے مطابق آج معاشرے میں دیکھا جا رہا ہے کہ نشہ بازی کا رجحان عام ہوتا جا رہا ہے؛ حتیٰ کہ کالج کے طالب علم جن میں لڑکیاں بھی ہیں، وہ بھی اس نشہ بازی کے شکار ہیں اور یہ عادت اس قدر بری ہے کہ جس کو اس کی لت پڑ گئی، وہ اس سے باز آنے کے لیے کبھی تیار نہیں ہوتا۔ الا ماشاء اللہ

(۱) الکبائر للذہبی: ۸۲

(۲) أبو داؤد مع بذل المجہود: ۳۳۱/۵

اس میں ایک طرف اگر خدا اور رسول کی ناراضگی ہے، جس سے عذاب لازم آتا ہے، تو دوسری طرف اس میں جان و مال کی تباہی اور ہلاکت بھی ہے اور اس سے معاشرے میں بھی بڑی برائیاں پھیلتی ہیں اور اس کی جڑوں کو اکھاڑ دیتی ہے۔

نشہ - ایک مہلک ہتھیار ہے

اس نشہ کے عادی و مریض لوگوں کو معلوم ہونا چاہئے کہ نشہ بازی ایک مہلک ہتھیار ہے، جو نشہ بازی کی نسل کو ختم کر دیتا ہے۔ گویا یہ وہ ہتھیار ہے، جس سے نشہ باز خود اپنے اوپر حملہ کرتا ہے۔ میں اس جگہ ایک فرانسیسی ڈاکٹر مسٹر ہنری کی یہ بات نقل کیے بغیر نہیں رہ سکتا، جو اس نے اپنی ایک کتاب ”خواطرو سوانح فی الإسلام“ میں لکھی ہے۔ اور اس کو علامہ طنطاوی رحمہ اللہ کے حوالے سے حضرت مفتی محمد شفیع رحمہ اللہ صاحب نے نقل کیا ہے:

”بہت زیادہ ہتھیار جس سے اہل مشرق کی بیخ کنی کی گئی اور وہ دو دھاری تلوار جس سے مسلمانوں کو قتل کیا گیا یہ شراب تھی۔ ہم نے ”الجزائر“ کے لوگوں کے خلاف یہ ہتھیار آزما یا؛ لیکن ان کی اسلامی شریعت ہمارے راستے میں رکاوٹ بن کر کھڑی ہو گئی اور وہ ہمارے اس ہتھیار سے متاثر نہیں ہوئے اور نتیجہ یہ نکلا کہ ان کی نسل بڑھتی ہی چلی گئی۔ یہ لوگ ہمارے اس تحفے کو قبول کر لیتے؛ تو ہمارے سامنے ذلیل و خوار ہو جاتے۔“ (۱)

اس کے علاوہ اس کے دیگر مفاسد و خرابیاں عام طور پر سب کو معلوم و مشاہد ہیں، جو جسمانی بھی ہیں روحانی بھی، جانی بھی اور مالی بھی؛ لہذا اس سے ضرور پرہیز کرنا چاہیے۔

ایک کفن چور کا واقعہ

علامہ ذہبی رحمہ اللہ نے ایک لمبا واقعہ نقل کیا ہے۔ ہم یہاں اس کا ایک حصہ نقل کرتے ہیں: وہ یہ کہ ایک نوجوان ایک دن امیر المومنین عبدالملک بن مروان کے پاس غم زدہ روتا ہوا آیا اور کہا کہ میں نے بڑا گناہ کیا ہے، کیا میرے لیے توبہ ہے؟ عبدالملک نے پوچھا کہ تیرا گناہ کیا ہے؟ کہا کہ بڑا گناہ ہے، میں قبر کھود کر کفن چرایا کرتا تھا اور میں نے اس زمانے میں عجیب باتیں دیکھی ہیں۔ اس کے بعد اس نے بہت سی باتیں بتائیں: ان میں سے ایک یہ ہے کہ اس نے کہا میں نے ایک قبر کھودی تو دیکھا کہ قبر والا مردہ سور کی شکل میں مسخ ہو گیا ہے۔ اور زنجیروں سے باندھ دیا گیا ہے۔ اور گردن میں بیڑی پڑی ہوئی ہے، میں ڈر کر نکلنے کا ارادہ کیا، تو کسی نے آواز دی اور کہا کہ تو اس کا حال کیوں نہیں پوچھتا؟ میں نے کہا اس کی یہ حالت کیوں ہے؟ تو بتایا کہ دنیا میں شراب پیتا تھا اور بغیر توبہ کیے مر گیا۔“ (۱)

اسلافِ کرام پر لعنت

ولعن آخر هذه الامة اولها

(اور اس امت کا آخری حصہ، اس کے پہلے حصہ پر لعنت کرے۔)

یعنی بعد میں آنے والے لوگ گزرے ہوئے نیک لوگوں مثلاً صحابہ کرام رضی اللہ عنہم، تابعین عظیم، ائمہ دین و علماء فقہا یہ امت پر لعن طعن کرنے لگیں، یہ بھی سخت ترین گناہ ہے، جس پر دنیا میں بھی بڑے بڑے عذابات آتے ہیں۔ اس کی وجہ یہ ہے کہ اسلافِ کرام پر لعنت اور طعنہ زنی دراصل اسلام پر طعنہ زنی ہے اور اسلام پر طعنہ زنی کس قدر بری بات ہے؟ یہ سب کو معلوم ہے۔

صحابہ کرام رضی اللہ عنہم پر طعنہ زنی کا حکم

اسلاف اسلام پر سب سے زیادہ دین سے اور اللہ کے رسول عَلَيْهِمُ السَّلَام نے قرب رکھنے والے، دین کی اشاعت و تبلیغ میں سب سے زیادہ محنت و مجاہدہ کرنے والے اور دین کی خاطر سب سے زیادہ تکالیف و مصائب کو برداشت کرنے والے ”صحابہ کرام“ رضوان اللہ تعالیٰ علیہم اجمعین ہیں۔ لہذا اسلاف کرام میں سے صحابہ کرام پر لعنت و طعن، ان پر سب و شتم اور ان پر تمبر بازی سب سے زیادہ بڑا گناہ اور بددینی کی بات ہوگی؛ اس لیے اللہ کے برگزیدہ رسول نے اپنے اصحاب کو برا کہنے سے سختی کے ساتھ منع فرمایا ہے۔

”ترمذی“ کی روایت میں ہے کہ رسول اللہ صَلَّى اللّٰهُ عَلَيْهِ وَسَلَّمَ نے فرمایا:

خدا سے ڈرو، خدا سے ڈرو، میرے صحابہ کے بارے میں، میرے بعد ان کو ہدف ملامت نہ بناؤ، کیوں کہ جو ان سے محبت کرتا ہے، وہ میری محبت کی وجہ سے ان سے محبت کرتا ہے اور جو ان سے بغض رکھتا ہے وہ میرے سے بغض کی وجہ سے ان سے بغض رکھتا ہے اور جو ان کو تکلیف پہنچاتا ہے، وہ مجھے تکلیف پہنچاتا ہے اور جو مجھے تکلیف دیتا ہے، وہ اللہ کو تکلیف دیتا ہے اور خدا کو تکلیف دینے والا قریب ہے کہ پکڑا جائے۔ (۱)

”ترمذی“ ہی کی ایک اور روایت میں ہے کہ آپ صَلَّى اللّٰهُ عَلَيْهِ وَسَلَّمَ نے فرمایا کہ میرے صحابہ کو برا بھلا نہ کہو، امام ترمذی نے اس حدیث کو ”حسن صحیح“ قرار دیا ہے۔ (۲)

ایک حدیث میں ہے کہ آپ صَلَّى اللّٰهُ عَلَيْهِ وَسَلَّمَ نے فرمایا کہ اللہ تعالیٰ نے مجھے پسند کر لیا اور میرے لیے میرے صحابہ کو چن لیا، پھر ان میں میرے وزیر و مددگار اور

(۱) الترمذی: ۲/۲۳۶

(۲) ایضاً

سسر بنائے، پس جو ان کو برا بھلا کہے، اس پر اللہ تعالیٰ اور فرشتوں اور تمام لوگوں کی لعنت ہے، اس سے اللہ تعالیٰ قیامت کے دن نہ فرض قبول کرے گا نہ نفل۔ (۱)

یہ چند حدیثیں نمونے کے طور پر یہاں نقل کر دی گئی ہیں، اگر کسی کو اس سلسلے میں تفصیل درکار ہو، تو وہ علامہ ابن حجر کلبی رحمہ اللہ کی کتاب ”الصواعق المحرقة“ کا مطالعہ کرے۔

ان روایات سے معلوم ہوا کہ صحابہ کو برا بھلا کہنا حرام اور فحش محرمات میں سے ہے۔ قاضی عیاض رحمہ اللہ نے فرمایا کہ صحابہ پر سب و شتم کرنا؛ کبیرہ گناہوں میں سے ہے۔ (۲)

ملا علی قاری رحمہ اللہ ”شرح فقہ اکبر“ میں رقمطراز ہیں:

”شرح العقائد میں ہے کہ صحابہ کو برا کہنا اور ان پر طعن کرنا، اگر ان چیزوں سے ہے، جو دلائل قطعیہ کے مخالفت ہے؛ تو یہ کفر ہے؛ جیسے حضرت عائشہ صدیقہ رضی اللہ عنہا پر تہمت لگانا اور اگر ایسے امور میں نہ ہو؛ تو وہ بدعت و گناہ ہے“۔ (۳)

علامہ ذہبی رحمہ اللہ فرماتے ہیں:

”جو شخص حضرات صحابہ پر طعن کرتا یا ان پر سب و شتم کرتا ہے، وہ دین سے خارج اور ملت اسلام سے الگ ہے؛ کیوں کہ ان پر طعن کرنا صرف اس وجہ سے ہوتا ہے کہ ان کے حق میں برائیوں کا اعتقاد ہو، اور دل میں ان سے بغض پوشیدہ ہو اور اللہ تعالیٰ نے قرآن میں ان کی جو تعریف کی

(۱) الصواعق المحرقة: ۳

(۲) شرح مسلم: ۳۱۰/۲

(۳) شرح الفقہ الأكبر: ۸۶

ہے اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ نے ان کی جو فضیلت و بڑائی بیان کی ہے، اس سے انکار ہو، پھر صحابہ کرام چوں کہ دین کے پہنچانے والے اور اس کا بہترین ذریعہ و وسیلہ ہیں؛ اس لیے ان پر طعن کرنا گویا اصل (دین) پر طعن کرنا ہے، اور ناقل کی توہین منقول کی توہین ہے۔“ (۱)

علما کے ان بیانات سے صاف معلوم ہوا کہ صحابہ پر زبان طعن دراز کرنا، ان پر سب و شتم کرنا سخت گناہ اور بعض کے نزدیک کفر ہے۔

مشاجرات صحابہ رضی اللہ عنہم کے بارے میں اہل سنت کا موقف

آج سبائی پروپیگنڈے سے متاثر افراد جو حضرات صحابہ کی توہین و تنقیص کرتے اور ان کے خلاف اپنی ناپاک زبانوں کو چلاتے رہتے ہیں، سب سے زیادہ جس چیز کو اچھالتے اور صحابہ کرام کے حق میں نقص و برائی پر استدلال کرتے ہیں، وہ حضرات صحابہ کرام کے مابین ہونے والے بعض مشاجرات و اختلافات ہیں اور اس سلسلے میں ان کے پاس جو کچھ ہے، وہ تاریخ کے بکھرے ہوئے اوراق ہیں، جن میں صحیح و سقیم، قوی و ضعیف، حق و باطل کی آمیزش ہے؛ کیوں کہ سبائی ایجنٹوں نے تاریخ کو اپنے ناپاک عزائم و حرکات سے پاک و صاف رہنے نہ دیا؛ اسی لیے اہل سنت علما نے لکھا ہے کہ ان تاریخ کے اوراق سے صرف وہی بات مانی جائے گی، جو صحابہ کرام کی عدالت و ثقاہت کو جس پر نصوص قطعیہ نے دلالت کی ہے، برقرار رکھنے والی ہے، اس کے خلاف کوئی بات نہ لی جائے گی؛ کیوں کہ اس میں سبائیوں نے خلط ملط کر دیا ہے اور جو صحیح روایات سے ثابت ہے اس میں وہ حضرات معذور ہی نہیں؛ بل کہ ماجور بھی ہیں کیوں کہ ان حضرات نے کسی غلط و برے ارادے و نیت سے ایسا نہیں کیا تھا؛ بل کہ

نیک نیتی کے ساتھ اپنے موقف پر وہ قائم رہے تھے، یہ ان کا اجتہاد تھا، جن میں ممکن ہے بعض سے خطا ہوئی ہو؛ مگر یہ خطا بھی معاف ہے اور اس پر ایک اجر بھی ثابت ہے۔ میں نے یہاں اہل سنت کا جو موقف پیش کیا ہے، یہ حضرات علما اہل سنت کی کتابوں میں وضاحت کے ساتھ موجود ہے، ہم یہاں اختصار کے پیش نظر صرف ایک حوالے پر اکتفا کرتے ہیں۔ علامہ ابن تیمیہ رحمۃ اللہ علیہ اپنی کتاب ”العقیدۃ الواسطیۃ“ میں فرماتے ہیں:

”اہل سنت کے اصول میں سے یہ ہے کہ وہ روافض، جو صحابہ رضی اللہ عنہم سے بغض رکھتے اور ان کو برا کہتے ہیں اور نواصب، جو اہل بیت رسول کو قول یا عمل سے ایذا دیتے ہیں، ان کے طریقے سے اپنے آپ کو بری کرتے ہیں اور صحابہ رضی اللہ عنہم کے مابین جو اختلاف ہوا، اس کے بارے میں (اپنی زبان کو) روکتے ہیں، اور یہ کہتے ہیں کہ ان روایات میں جن سے صحابہ کی برائیاں معلوم ہوتی ہیں، بعض محض کذب اور جھوٹ ہیں اور ان میں سے بعض میں کچھ کمی بیشی کر دی گئی ہے اور ان کے اصل مفہوم سے ان کو بدل دیا گیا ہے اور ان میں سے جو صحیح ہیں، ان میں صحابہ معذور ہیں یا مجتہد برحق ہیں یا مجتہد خطاوار ہیں“۔ (۱)

صحابہ کرام کے گناہ تلاش کرنا ایمان کی کمزوری ہے

یہ تو ان خطاؤں کے سلسلے میں تفصیل و توضیح تھی، جو اجتہاد سے سرزد ہوئیں اور جو صریح گناہ و معصیت کے کام صحابہ سے صادر ہوئے، ان کے بارے میں معلوم ہونا چاہیے کہ وہ معصوم نہیں ہیں؛ اس لیے گناہ کا صدور ان سے ممکن ہے؛ بل کہ واقع ہے؛

(۱) العقیدۃ الواسطیۃ، مندرجہ: المجموعۃ العلمیۃ السعودیۃ: ۱۸۰-۱۸۱

لیکن اللہ تعالیٰ نے ان کے گناہوں کی معافی قرآن میں کئی جگہ اعلان فرمایا ہے، پھر ان کی دین کی تبلیغ و اشاعت کے سلسلے میں جدوجہد، ان کے خلوص و للہیت، خوف و خشیت، تقویٰ و پرہیزگاری، تعلق مع اللہ و حب رسول اللہ و غیرہ نیکیوں کے سامنے ان کے یہ دو چار گناہ جو بشریت کے تقاضے سے صادر ہو گئے، اس قابل نہیں کہ ان کو ان کی بنیاد پر گنہ گار ثابت کیا جائے، جیسے آج سبائی ایجنٹوں نے تحریک چلا رکھی ہے۔ حضرت شاہ عبدالعزیز محدث دہلوی رحمۃ اللہ نے بہت ہی صحیح فرمایا:

”بشارتے کہ در حق ایشان بہ نصوص قطعیہ قرآن و احادیث متواترہ آمدہ است، ازان چشم پوشیدن و این عیوبات نادرہ ایشان را تجسس کردن؛ شان ایمان نیست“۔ (۱)

(ان بشارتوں سے جو ان (صحابہ) کے حق میں قرآن و احادیث متواترہ کی قطعی نصوص سے آئی ہیں، آنکھ بند کر لینا اور ان کے اندر عیوب کو تلاش کرنا ایمان کی شان نہیں ہے۔)

صحابہ: انبیاء کے حکم میں ہیں

اسی کتاب میں شاہ صاحب رحمۃ اللہ ایک اور بات ارشاد فرماتے ہیں: یہاں یہ دقیقہ جاننا چاہیے کہ انبیاء کو برا بھلا کہنا؛ اس وجہ سے حرام و کفر ہے کہ برا کہنے کا سبب (یعنی گناہ و کفر) ان حضرات کے حق میں پایا نہیں گیا اور (اس کے مقابل) تعظیم و توقیر کے اسباب ان میں بہ و فور پائے گئے اور جس کے گناہوں کی مغفرت اور ان کا کفارہ بہ نص قرآن ثابت ہو، وہ جماعت بھی بالیقین سب و شتم و تحقیر و اہانت کے حرام ہونے میں

انبیا کے حکم میں ہوگی، زیادہ سے زیادہ یہ بات ہے کہ انبیا میں اسباب تحقیر ہی موجود نہیں ہیں اور ان (صحابہ) میں اسباب تحقیر پائے جانے کے بعد (مغفرت الہی سے) معدوم ہو گئے اور وجود کے بعد معدوم ہو جانے والی چیز اس باب میں معدوم اصلی کے برابر ہے۔ (۱)

بہ ہر حال حضرات صحابہ کے بارے میں لب کشائی، ان پر سب و شتم، ان کی برائیاں تلاش کرنا سخت گناہ ہے۔

صحابہ پر سب و شتم کرنے والے پر عذاب کے واقعات

صحابہ رضی اللہ عنہم کو برا بھلا کہنے والے پر آخرت سے پہلے بسا اوقات دنیا میں بھی عذاب لوگوں کو دکھایا گیا ہے۔ علامہ ابن القیم رحمۃ اللہ علیہ ”کتاب الروح“ میں لکھتے ہیں کہ ابواسحاق نے کہا کہ مجھے ایک میت کو غسل دینے کے لیے بلایا گیا، جب میں نے اس کے چہرے سے کپڑا ہٹایا؛ تو دیکھا کہ ایک سانپ ہے، جو اس کے گلے میں لپٹا ہوا ہے اور بہت موٹا ہے، وہ کہتے ہیں کہ میں چلا آیا اور اس کو غسل نہیں دیا، لوگ بیان کرتے تھے کہ وہ صحابہ کو برا بھلا کہتا تھا۔ (۲)

”ائمہ تلبیس“ میں بدایونی کے حوالے سے اکبر بادشاہ کے حالات میں لکھا ہے:

”ملا احمد نامی ایک رافضی، صحابہ کرام کو گالیاں دیتا تھا، ایک مرتبہ اکبر لاہور آیا ہوا تھا، ملا احمد صحابہ کرام کے خلاف سب و شتم کی غلاظت اچھالنے لگا۔ ایک غیور مسلمان مرزا فولاد بیگ نے اس کو قتل کر دیا اور یہ رافضی کئی دن تک حالت نزع میں دم توڑتا رہا، اس اثنا میں اس کا چہرہ مسخ ہو کر

(۱) تحفۃ اثنا عشریہ: ۳۳۹

(۲) کتاب الروح: ۷۰

سور کی شکل میں تبدیل ہو گیا تھا، بہت سے لوگوں نے اس کو اس حالت میں دیکھا۔ ملا بدایونی کہتے ہیں کہ میں نے بھی اس کو اس حالت میں دیکھا۔^(۱)

ائمہ و علما پر لعنت کا حکم

اسلاف میں سے حضرات علما و ائمہ دین کو برا بھلا کہنا، ان پر لعنت و طعن کرنا بھی گناہ ہے؛ بل کہ علما نے فرمایا کہ عالم پر لعنت اور فقیہ کا اس کے علم و فقہ کی وجہ سے استہزا و مذاق اور اس کی توہین کفر ہے۔^(۲)

اللہ تعالیٰ سے دعا گو ہوں کہ وہ حضرات سلف صالحین کے متعلق ہمارے دلوں کو پاک صاف رکھے اور ان کے نقش قدم پر چلنے کی توفیق دے۔

مذکورہ گناہوں پر دردناک عذابات

حدیث زیر بحث میں نبی کریم ﷺ نے مذکورہ گناہوں کو شمار فرما کر آخر میں ان پر مرتب ہونے والے عذابات میں سے بعض کو صاف طور پر بتا دیا ہے اور بعض کو اجمالاً و اشارۃً بیان فرمایا ہے۔ پانچ کو صراحت کے ساتھ پیش کیا ہے۔ اور وہ یہ ہیں:

(۱) **سرخ آندھی**: یہ تیز و تند ہوا ہے، جس سے بلند قامت عمارتیں اور فلک بوس و مستحکم پہاڑ بھی ہل جاتے اور ہلاکت کے گھاٹ اتر جاتے ہیں؛ اسی لیے نبی کریم ﷺ تیز ہوائیں چلتیں، تو گھبرا جاتے اور اس کے آثار آپ کے

(۱) ائمہ تلبیس: مصنفہ ابو القاسم رفیق دلاوری ۳۳۴

(۲) الاعلام بقواطع الاسلام: لابن حجر المکی ۵۲

چہرہ انور پر ظاہر ہوتے۔ (۱)

کیوں کہ آپ کو گنہ گاروں کے گناہوں سے عذاب آنے کا اندیشہ ہوتا۔ (۲)
اور یہ عذاب پچھلی امتوں میں قوم عاد پر نازل ہوا تھا۔

(۲) **زلزلہ**: کون نہیں جانتا کہ یہ زلزلہ کے جھٹکے کس قدر خطرناک ہوتے

ہیں، ابھی گذشتہ دنوں ۱۹۸۸ء کے اواخر میں ”رشیا“ میں جو خطرناک و خوفناک
زلزلے یکے بعد دیگرے آئے اور بستیوں کی بستیوں کو صفحہ ہستی سے مٹا کر رکھ دیا تھا،
اس کو ابھی تک لوگ بھولے نہیں ہیں۔

(۳) **خسف**: زمین میں دھسنا۔ قرآن سے ثابت ہوتا ہے کہ پچھلے لوگوں پر

بھی عذاب آیا تھا، ”قارون“ کے متعلق بھی قرآن نے بتایا ہے کہ اس کو اللہ نے زمین
میں دھنسا دیا تھا۔ (القَصَصُ: ۸۱) اور دیگر حدیثوں سے ثابت ہوتا ہے کہ اس امت میں
بھی متعدد خسوف ظاہر ہوں گے۔ ان میں سے ایک حدیث میں تین کا ذکر ہے۔ (۳)

ممکن ہے کہ اس حدیث میں جس کا ذکر ہے وہ ان ہی تین میں سے ایک ہو، یا ان
کے علاوہ؛ بہر حال یہ بڑی خوفناک چیز ہے؛ جس سے ڈرنے کی ضرورت ہے۔

(۴) **مسخ**: صورتوں کا مسخ ہو جانا، یہ عذاب پچھلی امتوں میں بہت ظاہر ہوا

ہے، بنی اسرائیل کو بندر کی شکل میں مسخ کر دیا گیا تھا اور بعض کو خنزیر کی شکل میں اور
اس طرح کے واقعات اس امت میں بھی ظاہر ہوئے ہیں۔ وہ دو چار واقعات اس
رسالے میں بھی گزر چکے ہیں۔

(۱) البخاری: ۱/۱۴۱

(۲) ایضاً

(۳) جمع الفوائد: ۲/۳۹۲

(۵) **قذف**: آسمان سے پتھر آنا، ”ابرہہ“ بادشاہ اور اس کے لشکر پر آسمان سے کنکریاں برسنا قرآن سے ثابت ہے، حضرت لوط عَلَيْهِ السَّلَام کی قوم پر پتھر کی بارش بھی قرآن میں مذکور ہے۔ (ہود: ۸۲)

یہ سب عذابات جو کچھ کلی قوموں پر آئے تھے، اللہ کے نبی علیہ الصلوٰۃ والسلام لتسلیم فرماتے ہیں: اس امت پر بھی مذکورہ گناہوں کی وجہ سے آئیں گے۔
پھر اس پر بس نہیں؛ بل کہ فرمایا کہ اس کے علاوہ اور عذابات بھی اس طرح لگاتار اور یکے بعد دیگرے آئیں گے، جیسے موتیوں کی لڑی ٹوٹ جانے پر، موتیاں لگاتار گرنے لگتی ہیں۔

آخری بات

مذکورہ بالا حدیث جس کی عام فہم تشریح پیش کی گئی ہے، اس میں ہمارے لیے عبرت و بصیرت ہے، اور سخت تنبیہ و توبیخ بھی ہے کہ ان گناہوں سے بچا جائے اور اپنے آپ کو ان میں ملوث کر کے، ان عذابات کا مستحق نہ بنائیں۔
آخر میں دعا کرتا ہوں کہ اللہ تعالیٰ مجھے اور تمام مسلمانوں کو اپنی مرضیات پر چلنے اور ناراضیات سے بچنے کی توفیق عطا فرمائے اور اپنی رحمت کے سایہ میں ہمیں جگہ دے اور اپنے غضب سے بچائے۔ آمین

محمد شعیب اللہ خان عفی عنہ

